
भट्टोजीदीक्षितानामपरमिव वपुर्व्याकृतौ, भव्यनव्य- 
न्याये गङ्गेशवीप्साऽ 5 गमनिगमसुरोद्यानके पारिजात: । 
काश्यां विश्वेश्वरो यो भवति कविपतिः श्रीमहादेवशास्त्रि- 
पाण्डेयस्तत्स्मृतौ मे कृतिरियमुपदा, साहिती पोपुषीतात्‌ ।। 


रेवाप्रसादस्य द्विवेदिनः 

विसेयम्‌ 


'अहमागम'-नाम्ना अग्निपुराणादिषु प्रसिद्धः साहित्यशास्त्रस्य य 
आगमस्तस्यान्यतमं फलं विद्यते सौगतवैदिकोभयाभ्यस्ता काव्यालोककारिका: । 
तासु ८५० शतके जातेन आनन्दवर्धनकविना ध्वन्यालोक'-नाम्नी वृत्तिर्व्यरचि। 
अस्या: नामान्तरं 'सहृदयालोक' इति 'काव्यालोक' इति च । तत्र कारिकाग्रन्थ 
एव न विवृतो यावत्‌ स्वातन्त्र्यमप्यवलम्बितम्‌ । काश्मीरिक-भट्टेन्दुराजतस्तमिमं 
ग्रन्थं पठित्वाऽवहितेन चेतसा १०५०ई० जीवितेन तत्रभवता महामाहेश्वरा- 
चार्येणाभिनवगुप्तेनात्र लोचनं नाम नूतनं व्याख्यानं व्यरचि । 

तच्च रामघारकमिश्रेण कृतया टीकया सह १९४७ख्रीष्ठाब्दे 
काशीत एवासीत्‌ प्रकाशितम्‌ । संस्करणोत्तमस्यास्य संपादका: अस्माकं 
गुरुचरणाः पं ० श्रीमहादेवशास्त्रिणः। ग्रन्थमिममाधारीकृत्य हार्वर्डविश्वविद्यालये 
आङ्गलभाषानुवादकार्य जातम्‌ । प्रकाशिताश्च बहवः आङ्गलभाषायुताः सन्दर्भाः 
डॉ० के० कृष्णमूर्ततिप्रभृतिभिः । इलाहाबादयूनिवर्सिटीसंस्कृतविभागाध्यक्षचरै 
पं ०चण्डिकाप्रसादशुक्लेरपि शोधपूर्णः स्वतन्त्रो ग्रन्थोऽत्र प्रकाशितः । 

१९६० संवत्सराद्‌ इदानीं यावत्‌ प्रथितं बहोः कालात्‌ प्रतीक्ष्यमाण- 
मासीदिदं कार्यम्‌ । अत्र सलोचनमेतत्‌ प्रकाश्यते । 

एतस्य सारोऽपि काव्यालोकसारनाम्नास्माभिरेव पृथक्‌ कल्पितः । 

आनन्दवर्धनो गोत्रवादी आचार्यः, अतः स्पष्टरूपेण प्रपौत्रेऽपि पुत्रपौत्रवदेव 
वात्सल्येनात्मीयतामेव पश्यति । स एषोऽस्माकं वृद्धप्रपितामहत्वे मान्यवागेव । 
अत्रास्माकं श्रद्धा — 

आनन्दवर्धन! भवाञ्चरितार्थसंज्ञो 
यः पञ्चमेऽपि पितृतां मनुते स्ववंश्ये । 
यां वै प्रपौत्रतनुजस्तनुतेऽङ्गतृप्तिं 
तां स्वं धनोत्तममुरीकुरुते हि वृद्धः ।। 
- रेवाम्रसादस्य द्विवेदिनः 


महाशिवरात्रिपर्व, संवत्‌ २०६९ 
१० मार्च, २०१३, वाराणसी 

भारतीयं साहित्यशास्त्रम्‌ 


वन्देऽहं भारतं वर्ष चतुर्धामप्रतिष्ठितम्‌ । 

वन्दे साहित्यशास्त्रै च चतुर्धामप्रतिष्ठितम्‌ ॥॥९॥। 
धामसु प्रथमं काञ्ची यत्र दण्डी बभूव वै। 

तत्रैव क्वचनासीद वै भरतोऽपि महामुनिः।॥२। | 
द्वितीयं शारदाधाम कश्मीरेषु प्रतिष्ठितम्‌। 

यत्र भामह इत्याद्या अभूवन्‌ काव्यशास्त्रिणः।। ३ । । 
तृतीयं तु महाकालधाम धारापुरीस्थितम्‌ । 
यत्रासीद्‌ धनिकः श्रीमान्‌ भोजराजश्च शास्त्रकृत्‌ ।।४।। 
चतुर्थं धाम काशी वै श्रीविश्वेश-विहारभूः। 
अप्यय्यदीक्षितः श्रीमानाचार्योऽत्र व्यराजत।। ५।। 
साहित्यशास्त्रे पञ्चैव कल्पानि प्रभवन्तकि। 

आहया तु पूर्णताकल्पं दोष्षाभावात्मकं तु तत्‌ ।।६।। 
द्वितीयं गुणकल्प तु वर्णधर्मात्मकं स्फुटम्‌ । 
कल्पेऽस्मिन्‌ काव्यता सिद्धाऽलैङक्रिया त्ववशिष्यते। । ७।। 
कल्पं तृतीयं काव्य़ानामस्फुटालङक्रियात्मकम्‌ । 
लक्षणेत्याख्यया मान्यं संख्यातीतं व्यवर्त्तत।।८।। 
स्फुटालङ्कारकल्पं तु चतुर्थ कल्पमुच्यते। 

ब्रह्मशब्देन नो तस्मात्‌ परं किञ्जरिदपीष्यते।। ९।। 
आगमोऽर्निपुराणेऽस्य कथितस्त्वहमागमः। 
अकारादिर्हकारान्ता सृष्टिः शब्दार्थयोर्मता।। १०।। 
'अहमेवास्त्यलङ्कारः कारस्य स्वार्थतासृतौ। 
ब्रह्ौवाभिहितं नान्यदहालमिति संज्ञया।।१९।1 
अरंपदे श्रुतिर्या तु रेफात्मा सैव लश्रुतिः। 

कालैस्य पर्यये जाता तमेवार्थं विवृण्वती।। १२।। 


भारतीयं साहित्यशास्त्रम 


अलङ्क््रियायाः पूर्णत्वे हेतुतां प्रतिपद्यते। 

रसोक्तिरेव वक्रोक्तिस्वभावोक्त्िसमुत्थिता।। १३।। 
रसश्चमत्त्रियारूपः काव्यकामे रतिस्तु सा। 

राधायां कृष्ण एवोतः कृष्णे राधेव तत्त्वतः।। ९४।। 
औपम्यं रूपणं यद्‌ वा निगीर्याध्यवसानकम्‌ । 

उक्तित्वं, किं चमत्कारं रसं त्यक्तवा, प्रपद्यते।।९५।। 
लक्षणाऽलडङिक्रयाऽद्ठेते कल्पानां त्रयमेव तु। 

गुणानां सांख्यशास्त्रे तु मन्यते सदृशक्षमम्‌ ।।९६।। 
रसानां च ध्वनीनां च वक्रोक्त्यौचित्ययोरपि। 
सीमाऽन्तिमोऽस्त्यङ्कारः सा काष्ठा सा समाहितिः।। १७।। 
अत एव ब्रह्मामात्रमात्मा काव्येऽपि दर्शने। 

यथा, भारतवर्घीया भिद्यते दूङ्‌ न कुत्रचित्‌ ।।१८।। 
रसो यस्माद्‌ विभावादिसामग्री साऽस्त्यलङिक्रया। 
काव्यकाये विदग्धानामात्मा यः स रसी भवेत्‌ ।।१९।। 
चतुर्णामपि कल्पानां साहिती काव्यगा तु या। 

तामेतां भोजराजस्तु साहित्यमिति गायति।।२०।। 
काव्ये मर्म स्पृशद्भिर्या वैदरधी दर्शिता न सा। 
पारिभाषिकशब्दानां प्रपञ्जादत्तिरिच्यते।। २९।। 
क्षेमेन्द्रः कुन्तकश्चैव महिमा राजशेखरः। 

अत एव न काव्यत्वस्तरानुज्जगुरीदूशः।।२२।। 
गद्यपद्यादयो भेदा बाह्या एव न तत्क्रृते। 
शास्त्रे चर्चाऽनिवार्याऽस्ति स्वरूपात्‌ सा न भिद्यते।। २३।। 
कल्पेषु पञ्चमं कल्पमेकं सर्वसहं भवेत्‌ । 
द्वादशत्वमतस्तेषां नैव रोहति चेतनाम्‌ ।।२४।। 
साहित्यमेकं मार्त्ण्डमण्डलं राशिभिर्यथा। 
द्वादशत्वमुपैत्येबं साहित्ये द्वादशाऽऽत्मता।। २५।। 
अन्तमानां त्रयाणां वै सम्बन्धानां तु काव्यता. 
नवानामन्वयानां तद्‌ भाषामात्रत्व-मिष्यते।। २६।। 


ध्वन्यालोकः ७ 


अन्तिमास्रयो १. अलङ्कारादानम्‌ २. गुणाधानम्‌ ३.रसावियोगः इति। नवान्वयाः 
१. अभिधा २. विवक्षा ३. तात्पर्यम्‌ ४. प्रविभागो ५.व्यपेक्षणम्‌, ६.सामर्थ्यम्‌ ७. 
अन्वयः ८.एकार्थीभावः ९. दोषहानम्‌ । न्यायाधिकरणादिष्वपि दोषाभावोऽपेक्ष्यते। 


विकल्पो वस्तुशून्यो यः शब्दश्रवणतो मतौ। 

समुत्पतति चित्तस्य बोधवृत्तिरियं सती।।२७।। 
सौन्दर्यमात्रमाश्रित्य काव्यमित्यभिधीयताम्‌ । 
शब्दार्थावित्ययं शब्दः शब्दार्थ इति पठ्यताम्‌ ।।२८।। 
शाब्दो विकल्पो नो शब्दः स्वयमर्थ तु संस्पृशेत्‌ । 
विकल्पोऽर्थस्य यस्तं हि स्पृशेदेषा विकल्पना।।२९।। 
शब्दस्यार्थेन सम्बन्धं मन्यन्ते व्यावहारिकाः। 

न योगिनश्च तद्वाचि श्रद्दधानाश्च पण्डिताः।।३०।।१ 
विकल्पः सुन्दरः काव्यमिति काव्यस्य लक्षणम्‌ । 
सर्वंसहं, भवत्यत्र प्रमाणं श्रीपतञ्जलिः।।३९१।। 
धर्मकीर्त्तन तत्र स्याज्जयन्तस्येव वैमुखी। 
भोजराजस्य यद्दद्‌ वै लोचनादिकृतां न किम्‌ ।।३२।। 
ध्वनेराक्षेपभेदे यो लयस्तस्यास्ति देशना। 

आगमे तस्य नामापि स्पृश्यते किं न विद्ररैः।। ३३।। 
ऋषीन्‌ पूर्वभवान्‌ ये वै मध्या उल्लङ्घ्य सौगताः। 
तेषामालोककर्त्तणां खण्डने का ह्यनौच्िती।। ३४।। 
आगमे काव्यशास्त्रस्य गोत्रवादः प्रवर्त्तते। 

पितामहादयः पूर्वे पितरो हि भवन्ति नः।।३५।। 


१. योगी = महर्षिः पतञ्जलिः। तथाहि तस्य सूत्रम्‌ “शब्दज्ञानानुपाती वस्तुशून्यो विकल्पः' 
(यो. सू. १.१) इति। अत्र श्रद्दधते धर्मकीर्त्ति-जयन्तभट्-भोजरःजाः। अयमत्र भोजकृतः 
सर्वसमाहार:- 
विकल्पयोनयः शब्दा विकल्पाः शब्दयोनयः। 
तयोरन्योन्यसम्बन्धो नार्थ शब्दाः स्पृशन्त्यपि।। 
(शङ्गारप्रवाशः, पृष्ठ ३२९) इति। 
द्रष्टं शक्यन्तेऽत्रास्माकं काव्यालङ्कारकारिकागताः कारिकाः ७०,८.६-१६९। 


भारतीयं साहित्यशास्त्रम्‌ 


महीयेत पितृत्वं च पौत्रत्वं चापि लौकिकम्‌ । 
प्रथा सेयं व्यथां तावज्जनयेत्‌ तार्किकादिषु।। ३६।। 
शब्दशक्तिरिति श्रौतं वचोऽगत्या प्रकल्पितम्‌ । 
ताण्डवं तु तदीयं यल्लोकं तन्मूलनाशकम्‌ ।।३७।। 
व्यञ्जना यं प्रसूतेऽर्थं ततो जाते तु काचन। 
परैब शक्तिः स्वीकार्या ततः स्यादनवस्थितिः।। ३८।। 
इत्येष सानातन-काव्यमार्गा- 
गमोऽस्ति शुद्धः खलु निर्व्यलीकः। 
धाम्नां चतुणर्णामिव हन्त पञ्च- 
कल्पोत्तमानामपि यत्र सिद्द्िः।।३९।। 


सनातन-कवी 


रेवाप्रसादो द्विवेदी 


नामसंक्षेपार्था: 


'अलड्लारवर्ग'-पदमानन्दवर्धनेनापि कारिकाकृतेव प्रायोजि, तदिदमुद्धटग्रन्थ- 
परिच्छेदानां संज्ञानम्‌ । 


दण्डिना5लङ्कारा उपमादय:। रूपकादित्वमुद्धट एवेति ध्येयमत्र । 


काव्यलक्षणम्‌ इति दण्डिनः काव्यादर्शग्रन्थस्य मूलभूतं मुख्यं नाम । उद्धृत- 
मेतदानन्दवर्धनेन नैकवारम्‌ । मुद्रितचरमिदं, किन्तु खण्डितत्वेनैव। 


काव्यालङ्कारसारः उद्भटस्य ग्रन्थः । सोऽप्येष महात्माऽलङ्कारात्मवादी । रसवर्गे 
रसोऽप्यस्यालङ्कार एव । 


भामहा० = भामहालङ्कारः । काव्यालङ्कारेति प्रतीतया मृषासंज्ञया ख्यापितो 
भामहग्रन्थ एष प्रतिपरिच्छेदान्तं “भामहालङ्कार' इति प्रोक्तः। अलङ्कारात्मवादित्वेन 
तु तथा प्रख्यातिमापादित इयुत्म्रेक्ष्यमत्र। 


भामहविवरणम्‌ उद्भटाचार्यकृता भामहालङ्कारविवृतिः, अमुद्रितैव। 

।।श्रीः।। 
आगमागतासु' काव्यालोककारिकासु 


आनन्दवर्धनाचार्यकृता वृत्तिः 
ध्न्यात्नोव्कः? 


श्रीनृहरये नमः 


स्वेच्छाकेसरिणः स्वच्छ- 
स्वच्छायायासितेन्दवः । 
त्रायन्तां वो मधुरिपोः 


प्रपन्नारत्तिच्छिदो नखाः ।।९।। 


अत्र 
अभिनवगुप्ताचार्यकृतं 
लोचनम्‌ 


श्री भारत्यै नमः 
अपूर्व यद्वस्तु प्रथयति विना कारणकलां 
जगद्‌ ग्रावप्रख्यं निजरसभरात्‌ सारयति च । 
क्रमात्‌ प्रख्योपाख्याप्रसरसुभगं भासयति तत्‌ 
सरस्वत्यास्तत्त्वं कविसहृदयाख्यं विजयते ।।१।। 


भड्ेन्दुराजचरणाव्जकृताधिवास- 
हृद्यश्रुतोऽभिनवगुप्तपदाऽभिधोऽहम्‌ 
यत्किञ्चिदप्यनुरणन्‌ स्फुटयामि काव्या- 
लोकं स्वलोचननियोजनया जनस्य ।।२।। 
स्वयमव्युच्छिन्न-परमेश्वरनमस्कार-सम्पत्तिचरितार्थाऽपि व्याख्यातृश्रोतृणा- 
मविघ्नेनाभीष्टव्याख्याश्रवण-लक्षणफलसम्पत्तये समुचिताशी:-प्रकटनद्वारेण 
परमेश्वरसाम्मुख्यं करोति वृत्तिकारः 'स्वेच्छे'ति । 


१. ग्रन्थेऽस्मिन्‌ काव्यालोकाख्याः कारिकाः आगमागताः, त्रिविष्टपीयेषु बौद्धेष्वपि तासां लाभात्‌ । 
२. वृत्तिः ध्वन्यालोकनाम्नी आनन्दवर्धनाचार्यकृता वृत्त्यन्ते आनन्दवर्धनस्योल्लेखात्‌ । 


२ ध्वन्यालोक: 


(लोचनम्‌) मधुरिपोर्नखा वो युष्मान्‌ व्याख्यातृश्रोतृन्‌ त्रायन्ताम्‌ तेषामेव 
सम्बोधनयोग्यत्वात्‌ ; सम्बोधनसारो हि युष्मदर्थः, त्राणं चाभीष्टलाभं प्रति 
साहायकाचरणम्‌, तच्च तत्प्रतिद्वन्द्रिविघ्नापसारणादिना भवतीति, इयदत्र त्राणं 
विवक्षितम्‌, नित्योद्योगिनश्च भवगतो सम्मोहाध्यवसाययोगित्वेनोत्साहप्रतीतेर्वीररसो 
ध्वन्यते, नखानां प्रहरणत्वेन प्रहरणेन च रक्षणे कर्त्तव्ये नखानामव्यतिरिक्तत्वेन 
करणत्वात्‌ सातिशयशक्तिता कर्तृत्वेन सूचिता, ध्वनितश्च परमेश्वराद्‌ व्यतिरिक्त- 
करणापेक्षाविरहः । मधुरिपोरित्यनेन तस्य सदेव जगत्त्रासापसारणोद्यमः उक्तः । 

कीदृशस्य मधुरिपो:- स्वेच्छया केसरिणः, न तु कर्मपारतन्त्र्येण 
नाप्यन्यदीयेच्छया, अपि तु विभिन्नदानव-हननोचित-तथाविधेच्छा-परिग्रहौचित्यादेव 
स्वीकृतसिंहरूपस्येत्यर्थः । 

कीदृशा नखाः ? प्रपन्नानामार्ति ये छिन्दन्ति । नखानां हि छेदकत्वमुचितम्‌, 
आर्ते: पुनश्छेद्यत्वं नखान्‌ प्रत्यसंभावनीयमपि तदीयानां नखानां स्वेच्छानि- 
माणौचित्यात्‌ संभाव्यत एवेति भावः । अथवा जगत्त्रयकण्टको हिरण्यकशिपु- 
विश्वस्योत्क्लेशकर इति स एव वस्तुतः प्रपन्नानां भगवदेकशरणानां जनानामार्ति- 
कारित्वान्मू्तैवार्तिः, तं विनाशयद्धिरात्तिरिवोच्छिन्ना भवतीति परमेश्वरस्य तस्यामप्य- 
वस्थायां परमकारुणिकत्वमुक्तम्‌ । 
किञ्च ते नखा: स्वच्छेन स्वच्छतागुणेन नेर्मल्येन; स्वच्छ-मृदु-प्रभृतयो 
हि मुख्यतः भाववृत्तयः एव, स्वच्छायया च वक्रहद्यरूपयाऽऽकृत्याऽऽयासितः 
खेदित इन्दुर्यैः । अत्रार्थशक्तिमूलेन ध्वनिना बालचन्द्रत्वं ध्वन्यते, आयासकारित्वं 
च नखानां सुप्रसिद्धम्‌, नरहरिनखानां तच्च लोकोत्तरेण रूपेण प्रतिपादितम्‌ । 
' किञ्च तदीयां स्वच्छतां कुटिलिमानं चावलोक्य बालचन्द्रः स्वात्मनि 
खेदमनुभवति तुल्येऽपि स्वच्छकुटिलाकारयोगेऽमी प्रपन्नार्तिनिवारणकुशला:, न 
त्वहमिति व्यतिरेकालङ्कारोऽपि ध्वनितः । 

किञ्चाहं पूर्वमेक एवासाधारणवैशद्यहद्याकारयोगात्‌ समस्तजनाभिलषणीय- 
ताभाजनमभवम्‌, अद्य पुनरेवंविधा नखा दश बालचन्द्राकाराः सन्तापार्त्तिच्छेद- 
कुशलाश्चेति तानेव लोको बालेन्दुबहुमानेन पश्यति, न तु मामित्याकलयन्‌ 
बालेन्दुरविरतमायासमनुभवतीवेत्युत्तेक्षापह्नुतिध्वनिरपि । एवं वस्त्वलङ्काररसभेदेन 
त्रिधा ध्वनिसत्र श्लोकेऽस्मद्गुरुभिर्व्याख्यातः ॥ 


प्रथम उद्योत: ३ 


काव्यालोक-कारिका 


काव्यस्यात्मा ध्वनिरिति बुधेर्य: समाम्नातपूर्व- 
स्तस्याभावं जगदुरपरे भाक्तमाहुस्तमन्ये । 
केचिद्‌ वाचां स्थितमविषये तत्त्वमूचुस्तदीयं 

तेन ब्रूमः सहृदयमनःप्रीतये . तत्स्वरूपम्‌ ।।१।। 


(वृत्तिः) बुधेः काव्यतत्त्वविद्भिः काव्यस्यात्मा ध्वनिरिति संज्ञितः 
परम्परया यः समाम्नातपूर्वः सम्यग्‌ आ समन्ताद्म्नातः प्रकटितः, तस्य 
सहृदयजनमनःप्रकाशमानस्याप्यभावमन्ये जगदुः । तदभाववादिनाञ्चामी 
विकल्पाः संभवन्ति - 


(लोचनम्‌) अथ प्राधान्येनाभिधेयस्वरूपमभिदधदप्रधानतया प्रयोजनप्रयोजनं 
तत्संबद्धं प्रयोजनं च सामर्थ्यात्‌ प्रकटयन्नादिवाक्यमाह *काव्यस्यात्मे’ति । 

काव्यात्मशब्दसन्निधानाद्‌ बुधशब्दोऽत्र काव्यात्मावबोधनिमित्तक इत्यभि- 
प्रायेण विवृणोति 'क्लाव्यतत्त्वविद्भिरि' ति । 

आत्मशब्दस्य तत्त्वशब्देनार्थं विवृण्वानः सारत्वमपरशाब्दवैलक्षण्यकारित्वं 
च दर्शयति । इतिशब्दः स्वरूपपरत्वं ध्वनिशन्दस्याचष्टे तदर्थस्य विवादास्पदीभूततया 
निश्चयाभावेनार्थत्वायोगात्‌ । एतद्‌ विवृणोति - 'संज्ञित' इति । वस्तुतस्तु न तत्‌ 
संज्ञामात्रेणोक्तम्‌, अपि त्वस्त्येव ध्वनिशब्दवाच्यं, प्रत्युत समस्तसारभूतम्‌ । न 
ह्यन्यथा बुधास्तादृशमामनेयुरित्यभिप्रायेण विवृणोति “तस्य सहृदये' त्यादिना । 

एवं तु युक्ततरम्‌ इतिशब्दो भिन्नक्रमो वाक्यार्थपरामर्शकैः “ध्वनिलक्षणोऽर्थः 
काव्यस्यात्मेति यः समाम्नात’ इति । शब्दपदार्थकत्वे हि ध्वनिसंज्ञितोऽर्थं इति 
का सङ्गतिः । एवं हि ध्वनिशब्दः काव्यस्यात्मेत्युक्तं भवेत्‌ “गवित्ययमाहे'ति 
यथा । 

न च विप्रतिपत्तिस्थानम्‌ असदेव, प्रत्युत सत्येव धर्मिणि धर्ममात्रकृता 
विप्रतिपत्तिरित्यलमप्रस्तुतेन भूयसा सहृदयजनोद्वेजनेन । 

बुधस्यैकस्य प्रामादिकमपि तथाभिधानं स्यात्‌, न तु भूयसां तद्युक्तम्‌ । 
तेन बुधैरिति बहुवचनम्‌ । तदेव व्याचष्टे 'परम्परये'ति । अविच्छिन्नेन प्रवाहेण 
तैरेतदुक्तं विनाऽपि विशिष्टपुस्तकेषु विनिवेशनादित्यभिप्रायः । 


र ध्वन्यालोक: 


न च बुधा भूयांसोऽनादरणीयं वस्त्वादरेणोपदिशेयु:, एतत्त्वादरेणोपदिष्टम्‌ । 
तदाह - 'सम्यगाम्नातपूर्व'इति । पूर्वग्रहणेनेदंप्रथमता नात्र संभाव्यत इत्याह, 
व्याचष्टे च सम्यगासमन्ताद्‌ म्नात: प्रकटित इत्यनेन । 

तस्येति । यस्याधिगमाय प्रत्युत यतनीयम्‌, का तत्राभावसम्भावना । 
अतः किं कुर्मः अपारं मौर्ख्यमभाववादिनामिति भावः । न चास्माभिरभाववादिनां 
विकल्पाः श्रुताः, किं तु सम्भाव्य दूषयिष्यन्ते, अतः परोक्षत्वम्‌ । न च भविष्यद्‌ 
वस्तु दूषयितुं युक्तम्‌, अनुत्पन्नत्वादेव । तदपि बुद्ध्यारोपितं दृष्यत इति चेद्‌ 
बुद्भ्यारोपितत्वादेव भविष्यत्वाहानिः । अतएव भूतकालोन्मेषाद्‌ पारोक्ष्याद्‌ 
विशिष्टाद्यतनत्वप्रतिभानाभावाच्च लिटा प्रयोग: कृतः जगदुरिति । तदव्याख्यानायैव 
सम्भाव्यं दूषणं प्रकटयिष्यति । सम्भावनापि नेयमसम्भवतो युक्ता, अपितु सम्भवत 
एव, अन्यथा सम्भावनानामपर्यवसानं स्याद्‌ दूषणानां च। अतएव 
सम्भावनामभिधायिष्यमाणं समर्थयितुं पूर्वं 'सम्भवन्ती'त्याह । सम्भाव्यन्ते इति 
तूच्यमानं पुनरुक्तार्थमेव स्यात्‌ । न च सम्भवस्यापि सम्भावना, अपि तु वर्तमानतैव 
स्फुटेति वर्त्तमानेनेव निर्देशः । 

ननु चासम्भवद्वस्तुमूलया संभावनया यत्‌ संभावितं तद्‌ दूषयितुम-, 
शक्यमित्याशङ्क्याह “विकल्पा' इति.। न तु वस्तु संभवति तादृक्‌ यत्‌ इयं 
संभावना अपितु विकल्प: ते च तत्त्वावबोधवन्ध्यतया स्फुरेयुरपि, अत एव 
‘आचक्षीरन्‌’ इत्यादयोऽत्र संभावनाविषया लिङ्प्रयोगा अतीतपरमार्थे पर्यवस्यन्ति । 
यथा -- 

यदि नामास्य कायस्य यदन्तस्तद्बहिर्भवित्‌ । 
दण्डमादाय लोकोऽयं शुनः काकाँश्च वारयेद्‌ ।।३।। 

यद्येवं कायस्य दृष्टता स्यात्‌ तदैवमवलोक्येतेति भूतप्राणतैव । यदि न 
स्यात्‌ ततः किं स्यादित्यत्रापि किं वृत्तं यदि पूर्ववन्न भवनस्य संभावनेत्ययमेवार्थ 
इत्यलमप्रकृतेन बहुना । 

तत्र समयापेक्षणेन शब्दोऽर्थप्रतिपादक इति कृत्वा वाच्यव्यतिरिक्तं नास्ति 
व्यङ्ग्यम्‌, सदपि वा तद्‌ अभिधावृत्त्याक्षिप्तं शब्दावगतार्थबलाकृष्टत्वाद्‌ भाक्तम्‌, 
तदनाक्षिप्तमपि वा न वक्तुं शक्यम्‌ - कुमारीष्विव भर्तृसुखमतद्वित्सु इति त्रय 
एवैते प्रधानविप्रतिपत्तिप्रकाराः । 


( वत्तिः ) तत्र केचिदाचक्षीरन्‌ - 
शब्दार्थशरीरं तावत्‌ काव्यम्‌ । तत्र च शब्दगताश्चारुत्व- 

हेतवोऽनुप्रासादयः प्रसिद्धा एव, अर्थगताश्रोपमादय:, 'संघटनाधर्माश्च ये 
माधुर्यादयस्तेऽपि प्रतीयन्ते, तदनतिरिक्तवृत्तयो वृत्तयोऽपि याः कैश्चिदुप- 
नागरिकाद्याः प्रकाशिताः, ता अपि गताः श्रबणगोचरम्‌, रीतयश्च 
वैदर्भींप्रमुखाः । तद्व्यतिरिक्तः कोऽयं ध्वनिर्नामेति । 


(लोचनम्‌) तत्राभावविकल्पस्य त्रयः प्रकाराः १. शब्दार्थगुणालङ्काराणामेव 
शब्दार्थशोभाकारित्वाल्लोकशास्तरातिरिक्तसुन्दरशन्दार्थमयस्य काव्यस्य न शोभाहेतुः 
कश्चिदन्योऽस्ति योऽस्माभिर्न गणितः इत्येकः प्रकारः, २. यो वा न गणितः स 
शोभाकायेंव न भवतीति द्वितीयः, अथ शोभाकारी भवति तर्ह्यस्मदुक्त-एव गुणे 
वालङ्कारे वान्तर्भवति, नामान्तरकरणे तु कियदिदं पाण्डित्यम्‌ । अथाप्युक्तेषु 
गुणेष्वलङ्कारेषु वा नान्तर्भावः तथापि ३. किञ्चिद्विशेषलेशमाश्रित्य नामान्तस्करण- 
मुपमाविच्छित्तिप्रकाराणामसंख्यत्वात्‌ । तथापि गुणालङ्कारव्यतिरिक्तत्वाभाव एव । 
तावन्मात्रेण च किं कृतम्‌ । अन्यस्यापि वैचित्र्यस्य शक्योत्रेक्षत्वात्‌ । चिरन्तनैर्हि 
भरतमुनिप्रभृतिभिर्यमकोपमे एव शब्दार्थालङ्कारत्वेनेष्टे, तत्प्रपञ्चदिकमप्रदर्शनं 
त्वन्येरलङ्कारकारेः कृतम्‌ । तद्यथा -- 'कर्मण्यम्‌' इत्यत्र कुम्भकाराद्युदाहरणं 
श्रुत्वा स्वयं नगरकारादिशब्दा उत्रेक्ष्यन्ते तावता क आत्मनि बहुमानः । एवं 
प्रकृतेऽपीति तृतीयः प्रकारः । | 

एवमेकस्त्रिधा विकल्पः, अन्यौ च द्वाविति पञ्च विकल्पा इति तात्पर्यार्थः । 
तानेव क्रमेणाह “शब्दार्थशरीरं तावदि' त्यादिना । 

तावद्ग्रहणेन कस्याप्यत्र न विप्रतिपत्तिरिति दर्शयति । तत्र शब्दार्थौ न 
तावद्‌ ध्वनिः, यतः संज्ञामात्रेण हि को गुणः । अथ शब्दार्थयोश्चारुत्वं (-योर्यच्चारुत्वं) 
स ध्वनिः, तथापि द्विविधं चारुत्वम्‌ - १. स्वरूपमात्रनिष्ठं, २. संघटनाश्रितञ्च । 
तत्र शब्दानां स्वरूपमात्रकृतं चारुत्वं शब्दालङ्कारेभ्यः, संघटनाश्रितं तु शब्दगुणेभ्यः । 
एवमर्थानां चारुत्वं स्वरूपमात्रनिष्ठमुपमादिभ्यः, संघटनापर्यवसितं त्वर्थगुणेभ्य 
इति न गुणालङ्कारव्यतिरिक्तो ध्वनिः कश्चित्‌ । 

संघटनाधर्मा इति । शब्दार्थयोरिति शेषः । 

यद्‌-गुणालङ्कारव्यतिरिक्तं तच्चारुत्वकारि न भवति, नित्यानित्यदोषा 
असाधु-दुःश्रव(त्व)दय इव । चारुत्वहेतुश्च ध्वनिः, तन्न तद्व्यतिरिक्त इति 
व्यतिरेको हेतुः । 

ननु वृत्तयो रीतयश्च यथा गुणालङ्कारव्यतिरिक्ताश्चारुत्वहेतवः तथा ध्वनिरपि 


१. वर्णसंघरनेति मुद्रितः पाठः। वर्णसंघटनेति तु २०८पृष्ठे लोचनम्‌ 


घ ध्वन्यालोकः 


तद्व्यतिरिक्तश्च चारुत्वहेतुश्च भविष्यतीत्यसिद्धो व्यतिरेक इत्यनेनाभिप्रायेणाह 
“तदनतिरिक्तवृत्तय' इति । नैव वृत्तिरीतीनां तद्व्यतिरिक्तत्वं सिद्धम्‌ । तथा 
ह्यनुप्रासादीनामेव दीप्तमसृण-मध्यमवर्णवर्णनीयोपयोगितया परुषत्वललितत्व- 
मध्यमत्व्स्वरूपविवेचनाय वर्गत्रयसंपादनार्थं तिस्रोऽनुप्रासजातयो वृत्तय इत्युक्ता 
'व््तन्तेऽनुप्रासभेदा आस्विति’ । यदाह -- 

सरूपव्यञ्जनन्यासं तिसुष्वेवासु वृत्तिषु । 

पृथक्पृथगनुप्रासमुशन्ति कवयः सदा ।। (उद्‌भटस्य काव्यालङ्कारसारः १.८) 

पृथक्पृथगिति - परुषानुप्रासा नागरिका, मसृणानुप्रासा उपनागरिका = 
ललिता, (ललितया) नागरिकया विदग्धया उपमितेति कृत्वा । मध्यममकोमलपरुष- 
मित्यर्थः । अतएव वैदग्ध्यविहीनस्वभावाऽसुकुमाराऽपरुषग्राम्यवनितासादृश्यादियं 
ृत्तिरग्राम्येति । तत्र तृतीयः कोमलानुप्रास इति वृत्तयोऽनुप्रासजातय एव । न चेह 
वेशेषिकवद्‌ वृत्तिर्विवक्षिता, तेन जातौ जातिमतो वर्त्तमानत्वं न स्यात्‌, 
तदनुग्रह एव हि तत्र वर्त्तमानत्वम्‌। यथाह - “लोकोत्तरे हि गाम्भीयें वर्त्तन्ते 
प॒थिवीभुज' इति । (गाम्भीर्यं यत्प्रभावेण विकारो नोपलक्ष्यते- दशरूपके ४.६) । 
तस्माद्वृत्तयोऽनुप्रासादिभ्योऽनतिरिक्तवृत्तयो नाभ्यधिकव्यापाराः । अत एव 
व्यापारभेदाभावान्न पृथगनुमेयस्वरूपा अपीति वृत्तिशब्दस्य व्यापारवाचिनोऽभिप्रायः । 
अनतिरिक्तत्वादेव भामहादिभिर्वृत्तिव्यवहारो न कृतः, उद्भटादिभिः प्रयुक्तेऽपि 
तस्मिन्नार्थः कश्चिदधिको हृदयपथमवतीर्ण इत्यभिप्रायेणाह “गताः 
श्रवणगोचरमि' ति । 

रीतयश्रेति 'तदनतिरिक्तवृत्तयो वृत्तयोऽपि गताः श्रवणगोचरमि’ति सम्बन्धः । 
तच्छब्देनाऽत्र माधुर्यादयो गुणाः, तेषां च समुचितवृत्त्यर्पणे यदन्योन्यमेलनक्षमत्वेन 
पानक इव गुडमरिचादिरसानां सङ्घातरूपतागमनं दीप्त-ललित-मध्यमवर्णनीयविषयं 
गोडीयवैदर्भपाञ्चालदेशहेवाकप्राचुर्यदृशा तदेव त्रिविधं रीतिरित्युक्तम्‌ । जातिर्जातिमतो 
नान्येति समुदायश्च समुदायिनो नान्य इति वृत्तिरीतयो न गुणालङ्काराव्यतिरिक्ता 
इति स्थित एवासौ व्यतिरेकी हेतुः । तदाह - 'तद्व्यतिरिक्तः कोयं ध्वनिःरिति । 
नेष चारुत्वस्थानं शब्दार्थरूपत्वाभावात्‌, नापि चारुत्वहेतुः, गुणालङ्कारव्यतिरिक्तत्वादिति 
तेनाखण्डबुद्धिसमास्वाद्यमपि काव्यमपोद्धारबुद्धया यदि विभज्यते तथाप्यत्र 
ध्वनिशब्दवाच्यो न कश्चिदतिरिक्तोऽथो लभ्यते इति नामशब्देनाह । 


(वृत्तिः) अन्ये ब्रूयुः - नास्त्येव ध्वनिः, प्रसिद्धप्रस्थानातिरेकिणः 
काव्यप्रकारस्य काव्यत्वहानेः । सहदय-हदयाह्वादिशब्दार्थमयत्वमेव 
काव्यलक्षणम्‌ । न चोक्तप्रस्थानातिरेकिणो मार्गस्य तत्‌ संभवति। न च 

तत्समयान्तःपातिनः सहृदयान्‌ काँश्चित्‌ परिकल्प्य तत्प्रसिद्ध्या ध्वनो 
काव्यव्यपदेशः प्रवर्त्तितो$पि सकलविद्वन्मनोग्राहितामवलम्बते । 


(लोचनम्‌) ननु मा भूदसौ शब्दार्थस्वभाव:, मा च भूत्‌ तच्चारुत्वहेतुः, 
तेन गुणालङ्कारव्यतिरिक्तोऽसौ स्यादित्याशङ्क्य द्वितीयमभाववादप्रकारमाह 'अन्य' 
इति । भवत्वेवम्‌, तथापि नास्त्येव ध्वनिर्यादृशस्तव लिलक्षयिषित: । काव्यस्य 
ह्यसौ कश्चिद्‌ वक्तव्य: । न चासो नृत्तगीत-वाद्यादिस्थानीयः काव्यस्य कश्चित्‌ । 
कवनीयं काव्यं, तस्य भावश्च काव्यत्वम्‌ । न च नृत्तगीतादि कवनीयमित्युच्यते । 
प्रसिद्धेति । प्रसिद्धं प्रस्थानं शब्दार्थौ तदगुणालङ्काराश्चेति । प्रतिष्ठन्ते परम्परया 
व्यवहरन्ति येन मार्गेण तत्‌ प्रस्थानम्‌ । काव्यप्रकारस्येति । काव्यप्रकारत्वेन तव 
स मार्गोऽभिप्रेतः 'काव्यस्यात्मा' इत्युक्तत्वात्‌ । ननु कस्मात्‌ तत्‌ काव्यं न 
भवतीत्याह सहृदयेति । 

मार्गस्येति नृत्तगीताक्षिनिकोचनादिप्रायस्येत्यर्थः । तदिति । सहृदयेत्यादि 
काव्यलक्षणमित्यर्थः । 

ननु ये तादृशमपूर्व काव्यरूपतया जानन्ति त एव सहृदया: । तदभिमतत्वं 
च नाम काव्यलक्षणमुक्तप्रस्थानातिरेकिण एव भविष्यतीत्याशङ्क्याह न चेति । 
यथा हि 'खड्गलक्षणं करोमी' त्युक्त्वा “आतानवितानात्मा प्रात्रियमाण: सकल- 
देहाच्छादकः सुकुमारश्चित्रतन्तुविरचितः संवर्तनविवर्तनसहिष्णुरच्छेदकः सुच्छेद्य; 
उत्कृष्टः खड्ग इति ब्रुवाणः, परेः “पट: खल्वेवंविधो भवति, न खड्ग’ 
इत्ययुक्ततया पर्यनुयुज्यमान एवं ब्रूयात्‌ “ईदृश एव खड्गो ममाभिमत' इति 
तादृगेवैतत्‌ । प्रसिद्धं हि लक्ष्यं भवति, न कल्पितमिति भावः । तदाह “सकलविद्ददि' 
ति । विद्वांसोऽपि हि तत्समयज्ञा एव भविष्यन्तीति शङ्कां सकलशब्देन निराकरोति । 
एवं हि कृतेऽपि न किञ्चित्‌ कृतं स्यादुन्मत्तता परं प्रकटितेति भावः । 

यस्त्वत्राभिप्रायं व्याचष्टे 'जीवितभूतो ध्वनिस्तावत्‌ तवाऽभिमतः, जीवितं 
च नाम प्रसिद्धप्रस्थानातिरिक्तम्‌ अलङ्कारकारेरनुक्तत्वात्‌ तच्च न काव्यमिति 
लोके प्रसिद्धमिति । तस्येदं सर्वं स्ववचनविरुद्धम्‌ । यदि हि तत्‌ काव्यस्यानुप्राणकं 
तेनाङ्गीकृतं पूर्वपक्षवादिना तच्चिरन्तनैरनुक्तमिति प्रत्युत लक्षणार्हमेव भवति । 
तस्मात्‌ प्राक्तन एवात्राभिप्रायः । 

ननु भवत्वसौ चारुत्वहेतुः शब्दार्थगुणालङ्कारान्तर्भूतश्च, तथापि ध्वनिरित्यमुया 
भाषया जीवितमित्यसौ न केनचिदुक्त इत्यभिप्रायमाशङ्क्य तृतीयमभाववाद- 
मुपन्यस्यति पुनरपरे इति ।। 


८ ध्वन्यालोक: 


(वृत्तिः) पुनरपरे तस्याभावमन्यथा कथयेयुः - “सम्भवत्येव 
ध्वनिर्नामाऽपूर्वः कश्चित्‌, कामनीयकमनतिवर्त्तमानस्य तस्योक्तेष्वेव 
चारुत्वहेतुष्वन्तर्भावात्‌ । तेषामन्यतमस्यैव वा अपूर्वसमाख्यामात्रकरणे 
यत्किञ्चन कथनं स्यात्‌ । 

किञ्च वाग्विकल्पानामानन्त्यात्‌ संभवत्यपि वा कस्मिँश्चित्‌ 
काव्यलक्षणविधायिभिः प्रसिद्धैः अप्रदर्शिति प्रकारलेशे ध्वनिर्ध्वनिरिति 
यदेतदलीकसहृदयत्वभावनामुकुलितलोचनेर्नृत्यते तत्र हेतुं न विद्यः । 
सहस्रशो हि महात्मभिरन्यैरलङ्कारप्रकाराः प्रकाशिताः प्रकाश्यन्ते च, न च 
तेषामेषा दशा श्रूयते । तस्मात्‌ प्रवादमात्रं ध्वनिः, न त्वस्य क्षोदक्षमं तत्त्वं 
किञ्चिदपि प्रकाशयितुं शक्यम्‌ । तथा चान्येन कृत एव श्लोकः - 

यस्मिन्नस्ति न वस्तु किञ्चन मनःप्रह्मादि सालंकृति 

व्युत्पन्नै रचितं च नैव वचनैर्वक्रोक्तिशून्यं च यत्‌ । 

काव्यं तद्‌ ध्वनिना समन्वितमिति प्रीत्या प्रशंसञ्जडो 

नो विद्मोऽभिदधाति किं सुमतिना पृष्टः स्वरूपं ध्वनेः ।।२।। 

(लोचनम्‌) कामनीयकमिति कमनीयस्य कर्म, चारुत्वधीहेतुतेति यावत्‌ । 

ननु विच्छित्तीनामसंख्यत्वात्‌ काचित्‌ तादृशी विच्छित्तिरस्माभिर्दृष्टा या 
नानुप्रासादौ, नापि माधुर्यादावुक्तलक्षणेऽन्तर्भवेदित्याशङ्क्याभ्युपगमपूर्वकं परिहरति- 
वारिविकल्पानामिति । वक्तीति वाक्‌ शाब्दः, उच्यत इति वागर्थः, उच्यतेऽनेयेति 
वागभिधाव्यापारः । तत्र शब्दार्थवैचित्र्यप्रकारोऽनन्तः । अभिधावैचित््यप्रकारो- 
ऽप्यसंख्येयः । प्रकारलेश इति । स हि चारुत्वहेतुर्गुणो वालङ्कारो वा । स च 
सामान्यलक्षणेन संगृहीत एव । तदाहुः 'काव्यशोभायाः कर्त्तारो धर्मा गुणाः, 
तदतिशयहेतवस्त्वलङ्कारा' (वामनस्य सू० ३.१.१-२) इति । तथा “वक्राभिधेय- 
शब्दोक्तिरिष्टा वाचामलङ्कृतिरि’ (भामहा० १.३६) ति । ध्वनिर्ध्वनिरिति वीप्सया 
संभ्रमं सूचयत्रनादरं दर्शयति नृत्यत इति, तल्लक्षणकृद्भिस्तद्युक्तकाव्यविधायिभि- 
स्तच्छुवणोद्भूतचमत्कारैश्च प्रतिपत्तृभिरिति शेषः । ध्वनिशब्दे कोऽत्यादर इति 
भाव: । एषा दशेति स्वयं दर्पः परैश्च स्तूयमानतेत्यर्थः । वाग्विकल्पाः 
वाकप्रवृत्तिहेतुप्रतिभाव्यापारप्रकारा इति वा | 

तस्मात्‌ प्रवादमात्रमिति । सवेषामभाववादिनां साधारण उपसंहारः, यतः 
शोभाहेतुत्वे गुणालङ्कारेभ्यो न व्यतिरिक्तः, यतश्च व्यतिरिक्तत्वे न शोभाहेतुः, 

यतश्च शोभाहेतुत्वेऽपि नादरास्पदं तस्मादित्यर्थः । 

न चेयमभावसंभावना निर्मूलैव दूषितेत्याह तथा चान्येनेति । ग्रन्थकृत्‌ 
समानकालभाविना 'मनोरथ'नाम्ना कविना । यतो न सालङ्कृति, अतो न 
मनःप्रह्लादि, अनेनार्थालङ्काराणामभाव उक्तः, व्युत्पन्नै रचितं च नैव वचनैरिति 
शब्दालङ्काराणाम्‌ (अभाव उक्तः), वक्रोक्तिरुत्कृष्टा संघटना, तच्छ्न्यमिति 
शब्दार्थगुणानाम्‌ (अभाव उक्तः) । वक्रोक्तिशून्यशब्देन सामान्यलक्षणाभावेन 
सर्वालङ्काराभाव उक्त इति केचित्‌ । तै: पुनरुक्तत्वं न परिहतमेवेत्युक्तम्‌ । 

प्रीत्येति गतानुगतिकानुरागेणेत्यर्थः । ॒ 

सुमतिनेति । जडेन पृष्टो भ्रूभङ्गकटाक्षादिभिरेवोत्तरं ददत्‌ तत्स्वरूपं 
काममाचक्षीतेति भावः । 

एवमेतेऽभावविकल्पाः शृङ्खलाक्रमेणागता:, न त्वन्योन्यासंबद्धा एव । 
तथाहि तृतीयाभावप्रकारनिरूपणोपक्रमे पुनःशब्दस्यायमेवाभिप्रायः, उपसंहारैक्यं 
च सङ्गच्छते । 

अभाववादस्य संभावनाप्राणत्वेन भूतत्वमुक्तम्‌ । भाक्तवादस्त्वविच्छिन्नः 
पुस्तकेष्वित्यभिप्रायेण भाक्तमाहुरिति नित्यप्रवृत्तवर्त्तमानापेक्षयाभिधानम्‌ । 


(वृत्तिः) भाक्तमाहुस्तमन्ये । अन्ये तं ध्वनिसंज्ञितं काव्यात्मानं 
गुणवृत्तिरित्याहुः । | 
यद्यपि च ध्वनिशब्दसंकीर्तनेन 'काव्यलक्षण'-विधायिभिर्गुणवृत्तिः, 
अन्यो वा न कश्चित्‌ प्रकारः प्रकाशितः, तथापि अमुख्यवृत्त्या काव्येषु 
व्यवहारं दर्शयता ध्वनिमार्गो मनाक्स्पृष्टोऽपि न लक्षित इति परिकल्प्यैवमुक्तम्‌- 
भाक्तमाहुस्तमन्य'इति । 
(लोचनम्‌) भज्यते सेव्यते पदार्थेन प्रसिद्धतयोत्प्रेक्ष्यत इति भक्तिः 
धर्मोऽभिधेयेन सामीप्यादिः, तत आगतो भाक्तो लाक्षणिकोऽर्थः । यदाहुः -- 
अभिधेयेन सामीप्यात्‌ सारूप्यात्‌ समवायतः । 
वैपरीत्यात्‌ क्रियायोगाल्लक्षणा पञ्चधा मता ।।४।। इति । 
गुणसमुदायवृत्तेः शब्दस्यार्थभागस्तै्षण्यादिर्भक्तिः तत आगतो गौणोऽथों भाक्तः। 
भक्तिः प्रतिपाद्ये सामीप्यतेक्ष्ण्यादौ श्रद्धातिशयः, तां प्रयोजनत्वेनोदिश्य 
तत आगतो भाक्त इति गौणो लाक्षणिकश्च मुख्यस्य चार्थस्य भङ्गो भक्तिरित्येवं 
मुख्यार्थबाधा, निमित्तं प्रयोजनमिति त्रयसद्भावे उपचारबीजमित्युक्तं भवति । 


२० ध्वन्यालोकः 


काव्यात्मान गुणवृत्तिरिति । सामानाधिकरण्यस्यायं भावः - 'यद्यप्य- 
विवक्षितवाच्ये ध्वनिभेदे 'निश्श्वासान्ध इवादर्श' इत्यादावुपचारोऽस्ति तथापि न 
तदात्मैव ध्वनिः, तद्व्यतिरेकेणापि भावाद्‌, विवक्षितान्यपरप्रभेदादौ अविवक्षित- 
वाच्येऽप्युपचार एव, न ध्वनिरिति वक्ष्यामः, तथा च वक्ष्यति “भक्त्या 
बिभर्त्ति नैकत्वं रूपभेदादयं ध्वनिः, अतिव्याप्तेरथाव्याप्तेर्न चासौ लक्ष्यते तया 
इति, कस्यचिद्ध्वनिभेदस्य सा तु स्यादुपलक्षणम्‌’ इति च (ध्वन्या० १.१४,१९)। 
गुणाः सामीप्यादयो धर्मास्तैक्ष्णयादयश्च । तैरुपायेर्वृत्तिरर्थान्तरे यस्य, तैरुपायेर्वृत्तिर्वा 
शब्दस्य यत्र स गुणवृत्तिः शब्दाऽर्थो वा। गुणद्वारेण वा वर्त्तने गुणवृत्तिर- 
मुख्योऽभिधाव्यापारः । एतदुक्तं भवति- ध्वनतीति वा, ध्वन्यत इति वा, 
ध्वननमिति वा यदि ध्वनिः तथाप्युपचरितशब्दार्थव्यापारातिरिक्तो नासौ कश्चित्‌ । 
मुख्याथेत्यभिधैवेति पारिशेष्यादमुख्य एव ध्वनिः, तृतीयराश्यभावात्‌ । 

ननु केनेतदुक्तं ध्वनिर्गुणवृत्तिरित्याशङ्क्याह “यद्यपि चे'ति अन्यो वेति । 
गुणालङ्कारप्रकार इति यावत्‌ । दर्शयतेति। भट्टोद्भटवामनादिना । भामहेनोक्तं 
'शब्दाश्छन्दोभिधानार्था' इति अभिधानस्य शब्दाद्‌ भेदं व्याख्यातुं भट्टोद्भटो 
बभाषे -- “शब्दानामभिधानमभिधाव्यापारो मुख्यो गुणवृत्तिश्चे'ति (भामहविवरणे)। 
वामनोऽपि “सादृश्याल्लक्षणा वक्रोक्तिः’ (का०सू० ४.३.८) इति । मनाक्स्पृष्ट 
इति । तैस्तावद्‌ ध्वनिदिगुन्मीलिता, यथालिखितपाठकैस्तु स्वरूपविवेकं 
कर्तुमशक्रुवद्भिस्तत्स्वरूपविवेको न कृतः, प्रत्युतोपालभ्यते अभग्ननारिकेलवद्‌ 
यथाश्रुततद्ग्रन्थोद्ग्रहणमात्रेणेति । अत एवाहुः - परिकल्प्यैवमुक्तमिति । यद्येवं 
न योज्यते तदा ध्वनिमार्गः स्पृष्ट इति पूर्वपक्षाभिधानं विरुध्यते । 

(वृत्तिः) केचित्‌ पुनः लक्षणकरणशालीनबुद्धयो ध्वनेस्तत्त्वं 
गिरामगोचरं सहृदयहृदयसंवेद्यमेव समाख्यातवन्तः। तेन एवंविधासु विमतिषु 
स्थितासु सहृदयमनःप्रीतये तत्स्वरूपं ब्रूमः। 

(लोचनम्‌) शालीनबुद्धय इति । अप्रगल्भमतय इत्यर्थः । एते च त्रय 
उत्तरोत्तरं भव्यबुद्धयः । 

प्राच्या हि विपर्यस्ता एव सर्वथा, 

मध्यमास्तु तद्रूपं जानाना अपि सन्देहेनापह्नुवते, 

अन्त्यास्त्वनपह्वाना अपि लक्षयितुं न जानत इति क्रमेण विपर्यास- 
सन्देहाज्ञानप्राधान्यमेतेषाम्‌ । तेनेति एकैकोऽप्ययं विप्रतिपत्तिरूपो वाक्यार्थो निरूपणे 

हेतुत्वं प्रतिपद्यते इत्येकवचनम्‌ । एवंविधासु विमतिष्विति निर्धारणे सप्तमी । 
आसु मध्ये एकोऽपि यो विमतिप्रकारस्तेनेव हेतुना तत्स्वरूपं ब्रूम इति, 
ध्वनिस्वरूपमभिधेयम्‌, अभिधानाभिधेयलक्षणो ध्वनिशा्रयोः वक्तश्रोत्रोर्व्युत्पाद्य- 
व्युत्पादकभावः सम्बन्धः, विमतिनिवृत्त्या तत्स्वरूपज्ञानं प्रयोजनम्‌, शास्रप्रयोजनयोः 
साध्यसाधनभावः इत्युक्तम्‌ । 

( वत्तिः ) तस्य हि ध्वनेः स्वरूपं सकलसत्कविकाव्योपनिषद्भूतम्‌ 
अतिरमणीयमणीयसीभिरपि चिरन्तनकाव्यलक्षणविधायिनां बुद्धिभि- 
रनुन्मीलितपूर्वम्‌, अथ च रामायणमहाभारतप्रभूतिनि लक्ष्ये सर्वत्र प्रसिद्ध- 
व्यनहारं लक्षयतां सहृदयानामानन्दो मनसि लभतां प्रतिष्ठामिति 
प्रकाश्यते ।।१।। 

(लोचनम्‌) अथ श्रोतृगतप्रयोजन-प्रयोजन-प्रतिपादकं “सहृदयमनःप्रीतय' 
इति भागं व्याख्यातुमाह तस्य ही-ति। तस्य विमतिपदपतितस्येत्यर्थः । ध्वनेः 
स्वरूपं लक्षयतां सम्बन्धिनि मनसि आनन्दो निर्वृत्यात्मा चमत्कारापरपर्यायः 
प्रतिष्ठां परेर्विपर्यासाद्युपहतैरनुन्मूल्यमानत्वेन स्थेमानं, लभतामिति प्रयोजनं सम्पादयितुं 
तत्स्वरूपं प्रकाश्यत इति सङ्गतिः । 

प्रयोजनं च नाम तत्संपादकवस्तुप्रयोक्तताप्राणतयैव तथा भवतीति 
आशयेन "प्रीतये तत्स्वरूपं ब्रूम' इत्येकवाक्यतया व्याख्येयम्‌ । 

तत्स्वरूपशब्दं व्याचक्षाणः संक्षेपेण तावत्‌ पूवोंदीरित-विकल्पपञ्चकोद्धरणं 
सूचयति सकलेत्यादिना । सकलशब्देन सत्कविशब्देन च “प्रकारलेशे कस्मिंश्चिदि'ति 
निराकरोति । अतिरमणीयमिति भाक्ताद्‌ व्यतिरेकमाह । न हि सिंहो वटुः', “गङ्गायां 
घोष” इत्यत्र रम्यता काचित्‌ । उपनिषद्भूत- शब्देन तु 'अपूर्वसमाख्यामात्रकरण' 
इत्यादि निराकृतम्‌ । अणीयसीभिरित्यादिना गुणालङ्कारानन्तर्भूतत्वं सूचयति । 
अथ चेत्यादिना 'तत्समयान्तःपातिन' इत्यादिना यत्‌ सामयिकत्वं शङ्कितं 
तन्निरवकाशीकरोति । “रामायण महाभारत'-शब्देनादिकवे: प्रभृति सर्वैरेव 
सूरिभिरस्यादरः कृत इति दर्शयति । लक्षयतामित्यिनेन “वाचां स्थितमविषय' 
` इति परास्यति । लक्ष्यतेऽनेनेति लक्षो लक्षणम्‌ । लक्षेण निरूपयन्ति लक्षयन्ति 
तेषां लक्षणद्वारेण निरूपयतामित्यर्थः । सहृदयानामिति । येषां काव्यानुशीलनाभ्यास- 
वशाद्‌ विशदीभूते मनोमुकुरे वर्णनीयतन्मयीभवनयोग्यता ते स्वहदयसवादभाजः 
सहृदयाः 1 यथोक्तम्‌ — "== 5 त करा — 

योऽर्थो हृदयसंवादी तस्य भावो रसोद्‌भवः । 
शरीरं व्याप्यते तेन शुष्कं काष्ठमिवाग्निना ।।५।। इति । 
आनन्द इति रसचर्वणात्मनः प्राधान्यं दर्शयन्‌ रसध्वनेरेव सर्वत्र मुख्य- 
भूतमात्मत्वमिति दर्शयति । तेन यदुक्तम्‌ -- 
ध्वनिर्नामाऽपरो योऽपि व्यापारो व्यञ्जनात्मकः । 
तस्य सिद्धेऽपि भेदे स्यात्‌ काव्येंऽशत्वं न रूपता ।।६।। इति । 
तदपहस्तितं भवति । तथा हि -- 
अभिधा-भावना-रसचर्वणात्मकेपि त्र्यंशे काव्ये रसचर्वणा तावज्जीवित- 
भूतेति भवतोऽप्यविवादोऽस्ति । यथोक्तं -- 
"काव्ये रसयिता सर्वो न बोद्धा न नियोगभाग्‌'।।७।। इति । 
तद्‌ वस्त्वलङ्कारध्वन्यभिप्रायेण अंशमात्रत्वमिति सिद्धसाधनम्‌ । 
रसध्वन्यभिप्रायेण तु स्वाभ्युपगमप्रसिद्धिसंवेदनविरुद्धम्‌ इति । तत्र कवेस्तावत्‌ 
कीर्त्यापि प्रीतिरेव सम्पाद्या, यदाह 'कोर्त्ति स्वर्गफलामाहुः' इत्यादि । श्रोतृणां च 
व्युत्पत्तिप्रीती यद्यपि स्तः, यथोक्तम्‌ -- 
धर्मार्थकाममोक्षेषु वैचक्षण्यं कलासु च । 
करोति कीर्त्ति प्रीतिं च साधुकाव्यनिषेवणम्‌ ।।८।। इति । (भामहा. १.२) 
तथापि तत्र प्रीतिरेव प्रधानम्‌, अन्यथा प्रभुसम्मितेभ्यो वेदादिभ्यो, 
मित्रसम्मितेभ्यश्चेतिहासादिभ्यो व्युत्पत्तिहेतुभ्यः कोऽस्य काव्यरूपस्य व्युत्पत्तिहेतोः 
जायासम्मितत्वलक्षणो विशेष्य इति प्राधान्येनानन्द एवोक्तः । चतुर्वर्गव्युत्पत्तेरपि 
चानन्द एव पार्यन्तिकं मुख्यं फलम्‌। | 
आनन्द इति च ग्रन्थकृतो नाम । तेन स आनन्दवर्धनाचार्य एतच्छास्त्रद्वारेण 
सहदयहृदयेषु प्रतिष्ठां देवताऽऽयतनादिवत्‌ अनश्वरीं स्थितिं गच्छत्विति भावः । 
यथोक्तम्‌ -- 
उपेयुषामपि दिवं सन्निबन्धविधायिनाम्‌ । 
आस्त एव निरातङ्कं कान्तं काव्यमयं वपुः ।।९।।इति।(भामहा० १.६) 
यथा मनसि प्रतिष्ठा 'एवंविधमस्य मनः, सहृदयचक्रवर्ती खल्वयं 
ग्रन्थकृदिति यावत्‌ । यथा - {युद्धे प्रतिष्ठा परमार्जुनस्ये'ति । स्वनामप्रकटीकरणं 
श्रोतृणां प्रवृत्त्यङ्गमेव, संभावनाप्रत्ययोत्पादनमुखेनेति ग्रन्थान्ते वक्ष्यामः । एवं 
ग्रस्थकृतः कवेः श्रोतुश्च मुख्यं प्रयोजनमुक्तम्‌ ।।१॥ 

( वृत्तिकारिके ) तत्र ध्वनेरेव लक्षयितुमारब्धस्य भूमिकां रचयितु- 
मिदमुच्यते - 


१अर्थः सहृदयश्लाघ्यः काव्यात्मेति व्यवस्थितः । 
वाच्य-प्रतीयमानाख्यौ तस्य भेदावुभौ स्मृतौ ।।२।। 


( वत्तिः ) काव्यस्य हि ललितोचितसन्निवेशचारुणः शरीरस्येवात्मा 
साररूपतया स्थितः सहृदयश्लाघ्यो योऽर्थस्तस्य वाच्यः प्रतीयमानश्चेति 
द्वौ भेदौ ॥।२।। 

(लोचनम्‌) ननु “ध्वनिस्वरूपं ब्रूम' इति प्रतिज्ञाय वाच्यप्रतीयमानाख्यौ 
द्वौ भेदावर्थस्येति वाच्याभिधाने का सङ्गतिः कारिकाया इत्याशङ्क्य सङ्गतिं 
कर्तुमवतरणिकां करोति तत्रे ति । एवंविधेऽभिधेये प्रयोजने च स्थित इत्यर्थः । 
भूमिरिव भूमिका, यथा अपूर्वनिर्माणे चिकीर्षिति पूर्व भूमिर्विरच्यते तथा ध्वनिस्वरूपे 
प्रतीयमानाख्ये निरूपयितव्ये निर्विवादसिद्धवाच्याभिधानं भूमिः, तत्पृष्ठेऽधिक- 
प्रतीयमानांशोल्लिङ्गनात्‌ । वाच्येन समशीर्षिकया गणनं तस्याप्यनपह्ववन्नीयत्वं 
प्रतिपादयितुम्‌ । स्मृतावित्यनेन यः समाम्नातपूर्व'इति द्रढयति । “शब्दार्थशरीरं 
काव्य'मिति यदुक्तं तत्र शरीरग्रहणादेव केनचिदात्मना तदनुप्राणकेन भाव्यमेव । 
तत्र शब्दस्तावच्छरीरभाग एव सन्निविशते सर्वजनसंवेद्यधर्मत्वात्‌ स्थूलकृशादिवत्‌ । 
अर्थः पुनः सकलजनसंवेद्यो न भवति । न ह्यर्थमात्रेण काव्यव्यपदेशः, लौकिक- 
वेदिक-वाक्येषु तद्भधावात्‌। तदाह 'सहृदयश्लाघ्य' इति। स एक एवार्थो 
द्विशाखतया विवेकिभिर्विभागबुद्धया विभज्यते । तथा हि - तुल्येऽर्थरूपत्वे किमिति 
कस्मैचिदेव सहृदयाः श्लाघन्ते । तद्‌ भवितव्यं तत्र केनचिद्‌ विशेषेण । यो 
विशेषः स प्रतीयमानभागो विवेकिभिर्विशेषहेतुत्वादात्मेति व्यवस्थाप्यते । 
वाच्यसंवलनाविमोहितहृदयैस्तु तत्पृत्थग्भावे विप्रतिपद्यते चार्वाकिरिवात्मपृथग्भावे । 
अत एव अर्थ इत्येकतयोपक्रम्य सहदयश्लाघ्य इति विशेषणद्वारा हेतुमभिधाय 
अपोद्धारदृशा तस्य द्वौ भेदौ अंशावित्युक्तम्‌, न तु द्वावप्यात्मानौ काव्यस्येति । 

कारिकाभागगतं काव्यशब्दं व्याकर्तुमाह “काव्यस्य ही'ति । ललितशब्देन 
गुणालङ्कारानुग्रहमाह । उचितशब्देन रसविषयमेवौचित्यं भवतीति दर्शयन्‌ 


१. “योऽर्थ' इति तु मुद्रा । 

रसध्वनेर्जीवितत्वं सूचयति, तद्भावे हि किमपेक्ष्येदमौचित्यं नाम सर्वत्रोद्घोष्यत 
इति भावः । 

योऽर्थ इति यदानुवदन्‌ परेणाप्येतत्‌ तावदभ्युपगतमिति दर्शयति । 
तस्येत्यादिना तदभ्युपगम एव ट्व्यंशत्वे सत्युपपद्यत इति दर्शयति । तेन यदुक्तं - 
'चारुत्वहेतुत्वाद्‌ गुणालङ्कारव्यतिरिक्तो न ध्वनिरि'ति तत्र ध्वनेरात्मस्वरूपत्वाद्‌ 
धेतुरसिद्ध इति दर्शितम्‌ । न ह्यात्मा चारुत्वे हेतुर्देहस्येति भवति । अथाप्येवं 
स्यात्‌ तथापि वाच्येऽनेकान्तिको हेतुः, न ह्यलङ्कार्य एवालङ्कारः, गुणी एव 
गुणः । एतदर्थमपि वाच्यांशोपक्षेपः । अत एव वक्ष्यति “वाच्यः प्रसिद्धं’ इति ॥२॥ 


तत्र वाच्यः प्रसिद्धो यः प्रकारैरुपमादिभिः । 
बहुधा व्याकृतः सोऽन्यैः काव्यलक्ष्मविधायिशिः ।।३।। 


( वृत्तिः ) ततो नेह प्रतन्यते, केवलमनूद्यते पुनर्यथोपयोगम्‌ 
इति ।।३।। 

(लोचनम्‌) तत्रेति । द्व्यंशत्वे सत्यपीत्यर्थः । 

प्रसिद्ध इति । वनितावदनोद्यानेन्दूदयादिरलौकिक एवेत्यर्थः । उपमादिभिः 
प्रकारे: स बहुधेति सङ्गतिः । 

अन्यैरिति कारिकाभागं काव्येत्यादिना व्याचष्टे । “ततो नेह प्रतन्यत' 
इति विशेषप्रतिषेधेन शेषाभ्यनुज्ञेति दर्शयति केवलमि' त्यादिना ।।३॥ 


प्रतीयमानं पुनरन्यदेव वस्त्वस्ति वाणीषु महाकवीनाम्‌ । 
यत्‌ तत्प्रसिदद्धावयवातिरिक्त विभाति लावण्यमिवाङ्गनासु ।।४।। 


( वृत्तिः ) प्रतीयमानं पुनरन्यदेव वाच्याद्‌ वस्त्वस्ति वाणीषु 
महाकवीनाम्‌ । यत्‌ तत्‌ सहृदयसुप्रसिद्धं प्रसिद्धेभ्योऽलङकृतेभ्यः प्रतीतेभ्यो 
वाऽवयवेभ्यः व्यतिरिक्तत्वेन प्रकाशते लावण्यमिवाङ्गनासु । यथा द्यङ्गनासु 
लावण्यं पृथङ्‌ निर्वर्ण्यमानं निखिलावयवव्यतिरेकि किमप्यन्यदेव सहृदय- 
'लोचनामृतं तत्त्वान्तरं तद्वदेव सोऽर्थः । 

(लोचनम्‌) अन्यदेव वस्त्विति । 

पुनः शब्दो वाच्याद्‌ विशेषद्योतकः । तद्‌ व्यतिरिक्तं सारभूतं चेत्यर्थः । 


प्रथम उद्योतः १५ 


महाकवीनामिति बहुवचनमशेषविषयव्यापकत्वमाह ।* एतदभिधास्यमानप्रतीय- 
मानानुप्राणित-काव्यनिर्माण-निपुण-प्रतिभा-भाजनत्वेनेव महाकवि-व्यपदेशो भवतीति 
भावः । यदेवंविधमस्ति तद्भाति, नह्यत्यन्तासतो भानमुपपन्नम्‌, रजताद्यपि 
नात्यन्तमसद्भाति । अनेन सत्त्वप्रयुक्तं तावद्‌ भानमिति भानात्‌ सत्त्वमवगम्यते । 
तेन यद्भाति तदस्ति तथेत्युक्तं भवति । तेनायं प्रयोगार्थः - प्रसिद्धं वाच्यं धर्मि, 
प्रतीयमानेन व्यतिरिक्तेन तद्वत्‌ तथा भासमानत्वात्‌ लावण्योपेताङ्गनाङ्गवत्‌ । 

प्रसिब्द्वशब्दस्य सर्वप्रतीतत्वमलङ्कृतत्वं चार्थः । 

यत्‌ तदिति सर्वनामसमुदायश्चमत्कारसारताप्रकटीकरणार्थम्‌ अ-व्यपदेश्यत्वम्‌ 
अन्योन्यसंवलनाकृतं चाव्यतिरेकभ्रमं च दृष्टान्तदारष्टान्तिकयोः दर्शयति । एतच्च 
किमपीत्यादिना व्याचष्टे - “लावण्यं हि नामावयवसंस्थानाभिव्यङ्ग्यम्‌ अवयव- 
व्यतिरिक्तं धर्मान्तरमेव । न चावयवानामेव निदोंषता वा भूषणयोगो वा लावण्यम्‌, 
पृथङ्निर्वणर्यमान-काणादिदोषशून्य - शारीरावयवयोगिन्यामप्यलङ्कृतायामपि 
लावण्यशून्येयमिति, अतथाभूतायामपि कस्याञ्चिल्लावण्यामृतचन्द्रिकेयमिति 
सहृदयानां व्यवहारात्‌ । 

ननु लावण्यं तावद्‌ व्यतिरिक्तं प्रथितम्‌ । प्रतीयमानं किं तदित्येव न 
जानीमः, दूरे तु व्यतिरेकप्रथेति । तथा भासमानत्वमसिद्धो हेतुरित्याशङ्कय स 
ह्र्थ इत्यादिना स्वरूपं तस्याभिधत्ते । सर्वेषु चेत्यादिना अ-व्यतिरेकप्रथां साधयिष्यति । 

( वृत्तिः ) स ह्यर्थो वाच्यसामर्थ्याक्षिप्तं वस्तुमात्रमलङ्काररसादयश्चे- 
त्यनेकप्रभेदप्रभिन्नो दर्शयिष्यते । सर्वेषु च तेषु प्रकारेषु तस्य वाच्यादन्यत्वम्‌ । 
तथा ह्याद्यस्तावत्‌ प्रभेद वाच्याद्‌ दूरं विभेदवान्‌ । स हि कदाचिद्‌ वाच्ये 
विधिरूपे प्रतिषेधरूपः। यथा - 

भम धम्मिअ वीसद्धो स सुणओ अज्ज मारिओ देण । 

गोलाणइकच्छकुडड्गवासिणा दरिअसीहेण ।।३।। छाया लोचने 


(लोचनम्‌) तत्र प्रतीयमानस्य तावद्‌ द्वौ भेदौ - १. लौकिकः, 
२. काव्यव्यापारैक-गोचरश्चेति । लौकिको यः स्वशब्दवाच्यतां कदाचिदधिशोते, 


१. महाकविवाणीत्वव्यापकत्वमित्यर्थः । च्यापकत्वञ्च स्वसमानाधिकरणात्यन्ताभावप्रतियोगिता- 
नवच्छेदकधर्मवत्त्वम्‌ । प्रमेयत्वादिनास्यातिप्रसक्तत्वे तु स्वसमानाधिकरणभेदप्रतियोगिता- . 
ऽनवच्छेदकत्वं बोध्यम्‌ । 

इति श्रीगुरवः पादटिप्पण्याम्‌ । 

स च विधिनिषेधाद्य-नेकप्रकारो वस्तुशब्देनोच्यते । 

सोऽपि द्विविधः यः पूर्वं क्वापि वाक्यार्थेऽलङ्कारभावमुपमादिस्वरूप- 
तयाऽन्वभूत्‌, इदानीं त्वनलङ्काररूप एवान्यत्र गुणीभावाभावात्‌, स पूर्वप्रत्यभिज्ञान- 
बलादलङ्कारध्वनिरिति व्यपदिश्यते ब्राह्मणश्रमणन्यायेन । तद्रूपताभावेन तूपलक्षितं 
वस्तुमात्रमुच्यते । मात्रग्रहणेन हि रूपान्तरं निराकृतम्‌ । 

यस्तु स्वप्नेऽपि न स्वशब्दवांच्यो न लौकिकव्यवहारपतितः, किं तु 
शब्दसमर्प्यमाण-हदयसंवाद-सुन्दर-विभावानुभाव-समुपचित-प्राग्‌-विनिविष्ट-रत्यादि- 
वासनाऽनुराग-सुकुमार-स्वसंविदानन्दचर्वणाव्यापाररसनीयरूपो रसः स काव्य- 
व्यापारैक-गोचरो रसध्वनिरिति, स च ध्वनिरेवेति, स एव मुख्यतया आत्मेति । 
यदूचे भइनायकेन-'अंशत्वं न रूपते'ति तद्वस्त्वलङ्कारध्वन्योरेव यदिनामोपालम्भः, 
रसध्वनिस्तु तेनैवात्मतयाऽङ्गीकृतः, रसचर्वणात्मनस्तृतीयस्यांशस्य अभिधा- 
भावनांशद्वयोत्तीर्णत्वेन निर्णयात्‌, वस्त्वलङ्कारध्वन्के रसध्वनिपर्यन्तत्वमेवेति वयमेव- 
वक्ष्यामस्तत्र तत्रेत्यास्तां तावत्‌ । 

वाच्यसामर्थ्याक्षिप्तमिति भेदत्रयव्यापकं सामान्यं लक्षणम्‌ । यद्यपि हि 
ध्वननं शब्दस्यैव व्यापारः, तथाप्यर्थसामर्थ्यस्य सहकारिणः सर्वत्राऽनपायाद्‌ 
वाच्यसामर्थ्याक्षिप्तत्वम्‌ शब्दशक्तिमूलानुरणनव्यङ्ग्येऽप्यर्थसामर्थ्यादेव प्रतीयमानाव- 
गतिः शब्दशक्तिः केवलमवान्तरसहकारिणीति वक्ष्यामः। दूरं विभेदवानिति । 
विधिनिषेधौ विरुद्धाविति न कस्यचिदपि विमतिः । एतदर्थं प्रथमं तावेवोदाहरति -- 

भ्रम धार्मिक ! विस्रब्धः स शुनकोऽद्य मारितस्तेन । 
गोदावरीनदीकूललतागहनवासिना दृप्तसिंहेन ।। 

कस्याश्चित्‌ संकेतस्थानं जीवितसर्वस्वायमानं धार्मिकसञ्चरणान्तरायदोषात्‌ 
तदवलुप्यमान-पल्लवपुष्पादि-विच्छायीकरणाच्च परित्रातुमियमुक्तिः । तत्र स्वतः 
सिद्धमपि भ्रमणं श्वभयेनापोदितमिति प्रतिप्रसवात्मको निषेधाभावरूपः, न तु 
नियोगः प्रैषादिरूपोऽत्र विधिः, अतिसर्गप्राप्तकालयोर्ह्मयं लोट्‌ (पा०सू० ३.३.१६३) 
तत्र भाव-तदभावयोर्विरोधाद्‌ द्रयोस्तावन्न युगपद्वाच्यता, न क्रमेण, विरम्य 
व्यापाराभावात्‌, विशेष्यं नाभिधा गच्छेत्‌’ इत्यादिनाऽभिधाव्यापारस्य विरम्य 
व्यापारासंभवाभिधानात्‌ । 

ननु तात्पर्यशक्तिरपर्यवसिता विवक्षया दृप्तधार्मिकतदादिपदार्थानन्वय- 
रूपमुख्यार्थबाधबलेन विरोधनिमित्तया विपरीतलक्षणया च वाक्यार्थीभूतनिषेध- 
प्रतीतिमभिहितान्वयदृशा करोतीति शब्दशक्तिमूल एव सोऽर्थः । एवमनेनोक्तमिति 

हि व्यवहार: । तन्न वाच्यातिरिक्तोऽन्योऽर्थ इति । 

नैतत्‌, त्रयो ह्यत्र व्यापाराः संवेद्यन्ते -- १. पदार्थेषु सामान्यात्मसु 
अभिधाव्यापारः समयापेक्षयार्थावगमनशक्तिर्ह्णाभिधा । समयश्च तावत्येव, न विशेषांशे, 
आनन्त्याद्व्यभिचाराच्चैकस्य । ततो विशेषरूपे वाक्यार्थे तात्पर्यशक्तिः परस्परान्विते 
'सामान्यान्यथासिद्धेर्विशेषं गमयन्ति ही'ति न्यायात्‌ । तत्र च द्वितीयकक्षायां 
“भ्रमे'ति विध्यतिरिक्तं न किञ्चित्‌ प्रतीयते, अन्वयमात्रस्यैव प्रतिपन्नत्वात्‌ । 

न हि “गङ्गायां घोष’ इत्यत्र “सिंहो वटु' रित्यत्र च यथान्वय एव बुभूषन्‌ 
प्रतिहन्यते, योग्यताविरहात्‌ तथा “तव भ्रमणनिषेद्धा स श्वा सिंहेन हतः, 
तदिदानीं भ्रमणनिषेधकारणवैकल्याद्‌ भ्रमणं तवोचितमित्यन्वयस्य काचित्‌ क्षतिः । 
अत एव मुख्यार्थबाधा नात्र शङ्कयेति न विपरीतलक्षणाया अवसरः । 

भवतु वासौ, तथापि द्वितीयस्थानसंक्रान्ता तावदसौ न भवति । तथाहि 
मुख्यार्थबाधायां लक्षणायाः प्रक्लप्तिः । बाधा च विरोधप्रतीतिरेव । न चात्र 
पदार्थानां स्वात्मनि विरोधः । परस्परं विरोध इति चेत्‌ सोऽयं तर्ह्यन्वये विरोधः 
प्रत्येयः । न चाऽप्रतिपन्नेऽन्वये विरोधप्रतीतिः, प्रतिपत्तिश्चान्वयस्य नाभिधाशक्तया 
तस्याः पदार्थप्रतिपत्त्युपक्षीणाया विरम्याव्यापारादिति तात्पर्यशक्त्यैवान्वयप्रतिपत्तिः। 

नन्वेवम्‌ "अङ्गुल्यग्रे करिवरशतम्‌' इत्यत्राप्यन्वयप्रतीतिः स्यात्‌। किं न 
भवति अन्वयप्रतीतिः “दश दाडिमादि’-वाक्यवत्‌, किन्तु प्रमाणान्तरेण सोऽन्वयः 
प्रत्यक्षादिना बाधितः प्रतिपन्नोऽपि शुक्तिकायां रजतमिवेति तदवगमकारिणो 
वाक्यस्याऽप्रामाण्यम्‌ । “सिंहो माणवक’ इत्यत्र द्वितीयकक्ष्यानिविष्ट-तात्पर्यशक्ति- 
समर्पितान्वयबाधकोल्लासानन्तरम्‌ अभिधा-तात्पर्यशक्तिद्ठय-व्यतिरिक्ता तावत्‌ 
तृतीयैव शक्तिस्तद्बाधकविधुरीकरणनिपुणा लक्षणाभिधाना समुल्लसति । 

नन्वेवं “सिंहो वटुः? इत्यत्रापि काव्यरूपता स्यात्‌, ध्वननलक्षणस्या- 
त्मनोऽत्रापि समनन्तरं वक्ष्यमाणतया भावात्‌ । 

ननु घटेऽपि जीवव्यवहारः स्यात्‌, आत्मनो विभुत्वेन तत्रापि भावात्‌ । 
शरीरस्य खलु विशिष्टाधिष्ठानयुक्तस्य सत्यात्मनि जीवव्यवहारः, न यस्य 
कस्यचिदिति चेद्‌-गुणालङ्कारोचित्यसुन्दरशब्दार्थशरीरस्य सति ध्वननाख्यात्मनि 
काव्यरूपताव्यवहारः । न चात्मनोऽसारता काचिदिति च समानम्‌ । 

न चैवं भक्तिरेव ध्वनिः । भक्तिर्हि लक्षणाव्यापारस्तृतीयकक्ष्यानिवेशी । 
चतुर्थ्यां तु कक्ष्यायां ध्वननव्यापारः । तथा हि -- त्रितयसन्निधौ लक्षणा प्रवर्त्तते 


२८ ध्वन्यालोकः 


इति तावद्‌ भवन्त एव वदन्ति । तत्र मुख्यार्थबाधा तावत्‌ प्रत्यक्षादिप्रमाणान्तरमूला । 
निमित्तं च यदभिधीयते सामीप्यादि तदपि प्रमाणान्तरगम्यमेव, यत्त्विदं घोषस्याति- 
पवित्रत्व-शीतलत्वसेव्यत्वादिकं प्रयोजनमशब्दान्तरवाच्यं प्रमाणान्तराप्रतिपन्नम्‌, 
वरोर्वा पराक्रमातिशयशालित्वं तत्र शब्दस्य न तावन्न व्यापार: । तथाहि तत्सामीप्यात्‌ 
तद्धर्मत्वानुमानमनैकान्तिकम्‌, सिंहशब्दवाच्यत्वं च वटोरसिद्धम्‌ । 

अथ यत्र यत्रैवंशब्दप्रयोगस्तत्र तत्र तद्धर्मयोग इत्यनुमानम्‌, तत्रापि 
व्याप्तिग्रहणकाले मौलिकं प्रमाणान्तरं वाच्यम्‌, न चास्ति। न च स्मृतिरियम्‌ 
अननुभूते तदयोगात्‌, नियमाप्रतिपत्तेर्वक्तुरेतद्‌ विवक्षितमित्यध्यवसायाभाव- 
प्रसङ्गाच्चेत्यस्ति तावदत्र शब्दस्यैव व्यापारः । व्यापारश्च नाभिधात्मा, समयाभावात्‌, 
न तात्पर्यात्मा तस्यान्वयप्रतीतावेव परिक्षयात्‌, न लक्षणात्मा उक्तादेव हेतोः 
स्खलद्गतित्वाभावात्‌। तत्रापि हि स्खलद्गतित्वे पुनर्मुख्यार्थबाधा निमित्तं 
प्रयोजनमित्यनवस्था स्यात्‌। अतएव यत्‌ केनचित्‌ लक्षितलक्षणेति नाम कृतं 
तद्व्यसनमात्रम्‌ । तस्माद्‌ अभिधा-तात्पर्य-लक्षणाव्यतिरिक्तश्चतुर्थोऽसौ व्यापारो 
ध्वनन-द्योतन-व्यञ्जन-प्रत्यायनावगमनादिसोदर-व्यपदेश-निरूपितोऽभ्युपगन्तव्यः । 
यद्‌ वक्ष्यति — 

मुख्यां वृत्तिं परित्यज्य गुणवृत्त्यार्थदर्शनम्‌ । 

यदुद्दिश्य फलं तत्र शब्दो नैव स्खलद्गतिः ।।१०।। इति । (ध्व० १.२०) 

तत्र समयापेक्षा वाच्यावगमनशक्तिरभिधाशक्तिः । तदन्यथानुपपत्ति- 
सहायार्थावबोधशक्तिस्तात्पर्यशक्तिः मुख्यार्थबाधादिसहकार्यपेक्षार्थप्रतिभासन- 
शक्तिर्लक्षणाशक्तिः । 

तच्छक्तित्रयोपजनितार्थावगममूलजात-तत्प्रतिभास-पवित्रित-प्रतिपत्त- 
प्रतिभा-सहायार्थद्योतनशक्तिर्ध्वननव्यापारः । स च प्राग्वृत्तं व्यापरत्रयं न्यक्‌ कुर्वन्‌ 
प्रधानभूतः काव्यात्मेत्याशयेन निषेधप्रमुखतया च प्रयोजनविषयोऽपि “निषेधविषय 
इत्युक्तम्‌ । अभ्युपगममात्रेण चैतदुक्तम्‌ । 

न त्वत्र लक्षणा, अत्यन्ततिरस्कृतान्यसंक्रमणयोरभावात्‌ । न ह्यर्थशक्ति- 
मलेऽस्या व्यापारः । सहकारिभेदाच्च शक्तिभेदः स्पष्ट एव । यथा तस्यैव शब्दस्य 
व्याप्तिस्मृत्यादिसहकृतस्य विवक्षावगतावनुमापकत्वव्यापारः । अक्षादिसहकृतस्य 
वा विकल्पकत्वव्यापारः । एवमभिहितान्वयवादिनामियदनपहृवनीयम्‌ । 

योऽप्यन्विताभिधानवादी “यत्परः शब्द: स शब्दार्थ’ इति हृदये गृहीत्वा 
शरवदभिधाव्यापारमेव दीर्घदीर्घमिच्छति तस्य यदि दीर्घो व्यापारस्तद्‌ एकोऽसाविति 

कुतः? भिन्नविषयत्वात्‌ । अथानेकोऽसौ तद्‌ विषयसहकारिभेदाद्‌ असजातीय 
एव युक्तः । सजातीये च कार्ये विरम्य व्यापारः शब्दकर्मबुद्धयादीनां पदार्थविद्धिर्निषिद्धः। 
असजातीये चाऽस्मन्नय एव । 

अथ योऽसौ चतुर्थकक्षानिविष्टोऽर्थः स एव झटिति वाक्येनाभिधीयत 
इत्येवंविधं दीर्घदीर्घत्वं विवक्षितम्‌, तर्हि तत्र संकेताकरणात्‌ कथं साक्षात्‌ प्रतिपत्तिः। 
निमित्तेषु (पदार्थेषु) संकेतः नैमित्तिकस्त्वसावर्थः प्रथमं प्रतीतिपथमवतीर्णः, 
तस्य पश्चात्तनाः पदार्थावगमाः निमित्तभावं गच्छन्तीति नूनं मीमांसकस्य प्रपौत्र 
प्रति नैमित्तिकत्वमभिमतम्‌ । 

अथोच्यते - पूर्व तत्र संकेतग्रहणसंस्कृतस्य तथा प्रतिपत्तिर्भवतीति 
अमुया वस्तुस्थित्या निमित्तत्वं पदार्थानाम्‌, तर्हिं तदनुसरणोपयोगि न किञ्चिदप्युक्तं 
स्यात्‌ । 

न चापि प्राक्‌ पदार्थेषु संकेतग्रहणं वृत्तम्‌, अन्वितानामेव सर्वदा प्रयोगात्‌ । 
आवापोद्वापाभ्यां तथाभाव इति चेत्‌ “सङ्केतः पदार्थमात्र एवेत्यभ्युपगमे पाश्चात्त्यैव 
विशेष्यप्रतीतिः । 

अथोच्यते दृष्टैव झटिति तात्पर्यप्रतिपत्तिः किमत्र कुर्म इति तदिदं 
वयमपि न नाङ्गीकुर्मः, यद्वक्ष्यामः -- 

तद्वत्‌ सचेतसां सोऽर्थो वाच्यार्थविमुखात्मनाम्‌ । 

बुद्धौ तत्त्वावभासिन्यां झटित्येबावभासत ।।११।।इति।(ध्व०१.१२) 

किन्तु सातिशयानुशीलनाभ्यासादत्र सम्भाव्यमानोऽपि क्रमः सजातीय- 
तद्विकल्पपरम्परानुदयादभ्यस्तविषयव्याप्तिः - समयस्मृतिक्रमवन्न संवेद्यत इति । 
निमित्तनैमित्तिकभावश्चावश्याश्रयणीयः, अन्यथा गौण लाक्षणिकयोर्मुख्याद्‌ भेदः 
'श्रुतिलिङ्गादिप्रमाणषट्कस्य पारदौर्बल्यम्‌, इत्यादिप्रक्रियाविघातः, निमित्तता- 


१. परम्परानुदयादित्येव मूलं पठता व्याख्यातं बालप्रियायां रामेण - सजातीयाः वाक्यार्थ- 
प्रतीत्यङ्गत्वेन सजातीया ये तद्विकल्पाः पदार्थविषयकप्रत्ययाः । तेषां परम्पराया 
अनुदयादनुल्लेखादित्यर्थः । क्रमो हि हेतुहेतुमद्‌भावेनावस्थितयोर्धर्मः, तस्य ज्ञाने 
तयोर्ज्ञानमपेक्षितमिति भावः । अनुदये हेतुमाह सातिशयेति । सातिशयं यदनुशीलनं पर्यालोचनं 
तस्याभ्यासात्‌ पौनःपुन्यादित्यर्थः । क्रमस्य सत्त्वेपि अप्रतिपत्तौ दृष्टान्तमाह - अभ्यस्ते-ति । 
अभ्यस्तो भूयो भूयः पर्यालोचितो विषयो ययोस्ते । यद्वा - अभ्यस्ते विषये धूमादिहेतो 
गवाद्यर्थे च ये व्याप्तिसमययोः वह्ण्यादिसाध्यव्याप्तिगवादिसंकेतयोः स्मृती तयोरनुमिति- 
शाब्दबोधयोर्यः क्रमस्तद्वदित्यर्थः। 


२० ध्वन्यालोकः 


वैचित्र्येणैवास्या: समर्थितत्वात्‌ । निमित्ततावैचित्र्ये चाभ्युपगते किमपरमस्मास्व- 
सूयया । 

येऽप्यविभक्तं स्फोटं वाक्यं तदर्थं चाहुः तैरप्यविद्यापदपतितैः सर्वेय- 
मनुसरणीया प्रक्रिया । तदुत्तीर्णत्वे तु सर्वं परमेश्वराद्वयं ब्रह्मेत्यस्मच्छास्त्रकारेण न 
न विदितं तत्त्वालोकग्रन्थं विरचयतेत्यास्ताम्‌ । 

यत्‌ तु भट्टनायकेनोक्तम्‌ “इह दृप्तसिंहादिपदप्रयोगे च धार्मिकपद- 
प्रयोगे च भयानकरसावेशकृतैव निषेधावगतिः तदीय - भीरुवीरत्वप्रकृति- 
नियमावगममन्तरेणैकान्ततो निषेधावगत्यभावादिति, तन्न केवलार्थसामर्थ्यनिषेधा- 
वगतेर्निमित्तमि’ति । तत्रोच्यते - केनोक्तमेतत्‌ 'वकतृप्रतिपत्विशेषावगमविरहेण 
शब्दगतध्वननव्यापारविरहेण च निषेधावगतिः'इति । 

प्रतिपत्तप्रतिभासहकारित्वं ह्यस्माभिद्योतनस्य प्राणत्वेनोक्तम्‌ । भयानक- 
रसावेशश्च न निवार्यते, तस्य भयमात्रोत्पत्त्याऽभ्युपगमात्‌ । प्रतिपत्तुश्च रसावेशो 
रसाभिव्यक्त्यैव । रसश्च व्यङ्ग्य एव । तस्य च शब्दवाच्यत्वं तेनापि नोपगतमिति 
व्यङ्ग्यत्वमेव । प्रतिपत्तुरपि रसावेशो न नियतः, न ह्यसौ नियमेन भीरुधार्मिक- 
सब्रह्मचारी सहृदयः । 

अथ तद्विशेषोऽपि सहकारी कल्प्यते, तहिं वक्तृप्रतिपत्तृप्रतिभाप्राणितो 

ध्वननव्यापारः किं न सह्यते । किञ्च -- 

वस्तुध्वनिं दूषयता रसध्वनिस्तदनुग्राहकः समर्थ्यत इति सुष्ठुतरां ध्वनि- 
ध्वंसोऽयम्‌, यदाह क्रोधोऽपि देवस्य वरेण तुल्य’ इति। 

अथ रसस्यैवेयता प्राधान्यमुक्तम्‌, तत्‌ को न सहते । 

अथ “वस्तुमात्रध्वनेरेतदुदाहरणम्‌, न युक्तमि'त्युच्यते तथापि काव्योदा- 
हरणत्वाद्‌ द्वावप्यत्र ध्वनी स्तः, को दोषः । 

यदि तु रसानुवेधेन विना तुष्यति तद्‌भयानकरसानुवेधो नात्र सहदय- 
हदयदर्पणमध्यास्ते, अपि तु उक्तनीत्या सम्भोगाभिलाषादिभावसंकेतस्थानोचित- 
विशिष्ट-काक्वाद्चनुभावशबलनोदितशृङ्गाररसानुवेधः । रसस्यालौकिकत्वात्‌ 
तावन्मात्रादेव चाऽनवगमात्‌ प्रथमं निर्विवादसिद्ध-विविक्त-विधिनिषेधप्रदर्शनाभि- 
प्रायेण चैतद्‌ वस्तुध्वनेरुदाहरणं दत्तम्‌ । 

यस्तु ध्वनिव्याख्यानोद्यतस्तात्पर्यशक्तिमेव विवक्षासूचकत्वमेव वा 
ध्वननमवोचत्‌ स नास्माकं हृदयमावर्जयति, यदाहुः 'भिन्नरचिहिं लोक’ इति 
(रघुवं ६.३०) तदेतदग्रे यथायथं प्रतनिष्याम इत्यास्तां तावत्‌ । 


प्रथम उद्योत: २१ 


भ्रमेति । अतिसृष्टोऽसि प्राप्तस्ते श्रमणकालः। 
धार्मिकेति । कुसुमाद्युपकरणार्थं युक्तं ते भ्रमणम्‌ । 
विस्रब्ध इति । शङ्काकारणवेकल्यात्‌ । 
स इति । यस्ते भयप्रकम्प्रामङ्गलतिकामकृत । 
अद्येति । दिष्ट्या वर्धस इत्यर्थः । 
मारित इति । पुनरस्यानुत्थानम्‌ । 
तेनेति । यः पूर्व कर्णोपकर्णिकया त्वयाऽप्याकर्णितो गोदावरीकच्छगहने 
प्रतिवसतीति । पूर्वमेव हि तद्रक्षायै एतत्त्वयोपश्रावितोऽसौ, स चाधुना तु दृप्त 
त्वात्‌ ततो गहनान्निस्सरतीति प्रसिद्धगोदावरीतीरपरिसरानुसरणमपि तावत्‌ कथाशेषीभूतं 
का कथा तल्लतागहनप्रवेशशङ्काया इति भावः ।। 
( वृत्तिः ) क्वचिद्‌ वाच्ये प्रतिषेधरूपे विधिरूपः । यथा - 
अत्ता एत्थ णिमज्जइ एत्थ अहं दिअसअं पलोएहि । 
मा पहिअ रत्तिअंधअ सेज्जाए मह णिमज्जहिसि ।।४।। 
श्वश्रूरत्र निमज्जति अत्रअहं दिवसके प्रलोकय । 
मा पथिक रात्र्यन्ध शय्यायामावयोर्निमङक्ष्यसि ।। 


(लोचनम्‌) अत्ता इति । 
श्वश्रूरत्र शेते/निमज्जति अत्राहं दिवसकं प्रलोकय । 
मा पथिक रात्र्यन्ध शय्यायामावयोः शयिष्ठाः ॥ 
मह इति निपातोऽनेकार्थवृत्तिरत्रावयोरित्यर्थे, न तु ममेति। एवं हि 
विशेषवचनमेव शङ्काकारि भवेदिति प्रच्छन्नाभ्युपगमो न स्यात्‌ । 
काञ्चित्‌ प्रोषितपतिकां तरुणीमवलोक्य प्रवृद्धमदनाङ्कुरः संपन्नः पान्थोऽनेन 
निषेधद्वारेण तयाभ्युपगत इति निषेधाभावोऽत्र विधि: । न तु निमन्त्रणरूपोऽ- 
्रवृत्तप्रवर्त्तनास्वभावः सौभाग्याभिमानखण्डनाप्रसङ्गात्‌ । अत एव रात्र्यन्धेति 
समुचितसमयसंभाव्यमानविकाराकुलितत्वं ध्वनितम्‌ । भावतदभावयोश्च साक्षाद्‌ 
विरोधाद्‌ वाच्याद्‌ व्यङ्ग्यस्य स्फुटमेवान्यत्वम्‌ । 
यत्त्वाह भट्टनायकः - 'अहमित्यभिनयविशेषेणात्मदशाऽऽवेदनाच्छान्द- 
मेतदपी'ति। तत्राहमिति शाब्दस्य तावन्रायं साक्षादर्थः । काक्वादिसहायस्य च 
तावति ध्वननमेव व्यापार इति ध्वनेर्भुषणमेतत्‌ । अत्तेति प्रयत्मेनानिभृतसंभोग- 
परिहारः । अथ यद्यपि भयान्मदनशरासार-दीर्यमाणहदय उपेक्षितुं न युक्तः, 


रर ध्वन्यालोक: 


तथापि किं करोमि पापो दिवसकोऽयमनुचितत्वात्‌ कुत्सितोऽयमित्यर्थः । प्राकृते 
पुंनपुंसकयोरनियमः । न च सर्वथा त्वामुपेक्षे यतोऽत्रैवाहं तत्‌ प्रलोकय नान्यतोऽहं 
गच्छामि, तदन्योन्यवदनावलोकनविनोदेन दिनं तावदतिवाहयाव इत्यर्थः । 
प्रतिपन्नमात्रायां च रात्रावन्धीभूतो मदीयायां शय्यायां मा श्लिषः । अपि तु 
पेवात्ताभिधाननिकटकण्टकनिद्रान्वेषणपूर्वकमितीयदत्र व्यज्यते । 


( वृत्तिः ) क्वचिद्‌ वाच्ये विधिरूपेऽनुभयरूपः । यथा - 
वच्च मह ब्बिअ एक्केई होन्तु णीसासरोइअब्बाइं । 
मा तुज्ज वि तीअ विणा दक्खिण्णहअस्स जाअंतु ।।५।। 
( लोचनम्‌) 
ब्रज ममैवैकस्या भवन्तु निश्वासरोदितव्यानि । 
मा तवापि तया विना दाक्षिण्यहतस्य जनिषत ।। इति । 
अत्र व्रजेति विधिः । न प्रमादादेव नायिकान्तरसंगमनं तव, अपि तु 
गाढानुरागात्‌, येनान्यादृङ्मुखरागः गोत्रस्खलनादि च, केवलं पूर्वकृतानुपालनात्मना 
दाक्षिण्येनैकरूपत्वाभिमानेनेव त्वमत्र स्थितः, तत्‌ सर्वथा शठोऽसीति गाढमन्युरूपोऽयं 
खण्डितनायिकाभिप्रायोऽत्र प्रतीयते। न चासौ व्रज्याभावरूपो निषेधः, नापि 
विध्यन्तरमेवान्यनिषेधाभावः ।।७४।। 


( वृत्तिः ) क्वचिद्‌ वाच्ये प्रतिषेधरूपेऽनुभयरूपः । यथा - 
दे आ पसिअ णिवत्तसु मुहससिजोण्हा विलुत्ततमणिवहे । 
अहिसारिआण विग्घं करोसि अण्णॉ वि हआसे ।।६।। 
(लोचनम्‌) दे इति निपातः प्रार्थनायाम्‌। आ इति तावच्छन्दार्थे । 
तेनायमर्थः -- 
प्रार्थये तावत्‌ प्रसीद, निवर्त्तस्व मुखशशिज्योत्स्ना विलुप्ततमोनिवहे ! 
अभिसारिकाणां विषघ्नं करोष्यन्यासामपि हताशे ! ॥ | 
अत्र व्यवसिताद्‌ गमनान्निवर्ततस्वेति प्रतीतेर्निषेधो वाच्यः । गृहागता 
नायिका गोत्रस्खलिताद्यपराधिनि नायके सति ततः प्रतिगन्तुं प्रवृत्ता, नायकेन 
चादूपक्रमपूर्वकं निवर्त्यते न केवलं स्वात्मनः, मम च, निर्वृतिविघ्नं करोषि, 
यावदन्यासामपि ; ततस्तव न कदाचन सुखलवलाभोऽपि भविष्यतीत्यत एव 
हताशासीति वल्लभाभिप्रायरूपश्चाटुविशेषो व्यङ्गयः । 


प्रथम उद्योत: २३ 


यदि वा सख्योपदिश्यमानापि तदवधीरणया गच्छन्ती सख्योच्यते - न 
केवलमात्मनो विघ्नं करोषि, लाघवादबहुमानास्पदमात्मानं कुर्वती, अत एव 
हताशा, यावद्‌ वदनचन्द्रिकाप्रकाशितमार्गतयाऽन्यासामप्यभिसारिकाणां विध्नं 
करोषीति सख्यभिप्रायरूपश्चाटुविशेषो व्यङ्गयः । 

अत्र तु व्याख्यानद्वयेऽपि व्यवसितात्‌ प्रतीपगमनात्‌ प्रियतमगृहगमनाच्च 
निवर्त्तस्वेति पुनरपि वाच्य एव विश्रान्तेर्गुणीभूतव्यङ्गयभेदस्य प्रेयोरसवदलङ्कारस्यो- 
दाहरणमिदं स्यान्न ध्वनेः । 

तेनायमत्र भावः - काचिद्‌ रभसात्‌ प्रियतममभिसरन्ती तद्गृहाभिमुख- 
मागच्छता तेनेव हृदयवल्लभेनेवमुपश्लोक्यतेऽप्रत्यभिज्ञानच्छलेन, अत एवात्म- 
प्रत्यभिज्ञापनार्थमेव नर्मवचनं हताश इति । अन्यासाञ्च विघ्नं करोषि तव चेप्सितलाभो 
भविष्यतीति का प्रत्याशा । अत एव मदीयं वा गृहमागच्छ, त्वदीयं वा 
गच्छावेत्युभयत्रापि तात्पर्यादनुभयरूपो वल्लभाभिप्रायश्चाट्वात्मा व्यङ्गय इयत्येव 
व्यवतिष्ठते । 

अन्ये तु 'तटस्थानां सहृदयानामभिसारिकां प्रतीयमुक्तिरि'त्याहुः । तत्र 
हताश इत्यामन्त्रणादि युक्तमयुक्तं वेति सहदया एव प्रमाणम्‌ । 

एवं वाच्यव्यङ्गययोः 'धार्मिक-पान्य-प्रियतमाभिसारिकादिविषयैक्येऽपि 
स्वरूपभेदाद्‌ भेद इति प्रतिपादितम्‌, अधुना तु विषयभेदादपि व्यङ्गयस्य वाच्याद्‌ 
भेद इत्याह -- 

( वृत्तिः ) क्वचिद्‌ वाच्याद्‌ विभिन्नविषयत्वेन व्यवस्थापितः । 
यथा - 

कस्स व ण होइ रोसो दडूण पिआएँ सव्वणं अहरं । 
सभमर-पउमग्घाइणि वारिउरवामे सहसु एण्हिं ।।७।। 

(लोचनम्‌) क्वचिद्वाच्यादिति । 

व्यवस्थापित इति । विषयभेदोशपि विचित्ररूपो व्यवतिष्ठमानः सहदयै- 
व्यवस्थापयितुं शक्यत इत्यर्थः । 

कस्य वा न भवति रोषो दृष्टवा प्रियायाः सव्रणमधरम्‌ । 
सभ्रमर-पद्माघ्राणशीले वारितयामे ! सहस्वेदानीम्‌ ।। 

कस्य वेति । अनीर्ष्यालोरपि भवति रोषो दृष्ट्वैव, अकृत्वापि कुतश्चि- 
देवापूर्वतया प्रियायाः सव्रणभ॑ंधरमवलोवय । 


RS ध्वन्यालोक: 


सभ्रमरप्ाघ्राणशीले शीलं हि कथञ्चिदपि वारयितुं न शक्यम्‌ । 

वारिते वारणायाम्‌, वामे ! तदनङ्गीकारिणि ! 

सहस्वेदानीम्‌ उपालम्भपरम्पराम्‌ इत्यर्थः । 

अत्रायं भाव: - काचिदविनीता कुतश्चित्‌ खण्डिताधरा निश्चित-तत्सविध- 

सन्निधाने तद््र्तरे तमनवलोकमानयेव कयाचिद्‌ विदग्धसख्या तद्वाच्यता- 
परिहारायैवमुच्यते । 

सहस्वेदानीमिति वाच्यम्‌ अविनयवतीविषयम्‌, भर्त्विषयं तु - “अपराधो 

नास्तीत्यावेद्यमानं व्यङ्गयम्‌ । सहस्वेत्यपि च तद्विषयमेव व्यङ्गयम्‌ । तस्यां च 
प्रियतमेन गाढमुपालभ्यमानायां तद्व्यलीक-शङ्कित-प्रातिवेशिक-लोकविषयं 
चाविनयप्रच्छादनेन प्रत्यायनं व्यङ्गयम्‌ । तत्सपत्न्यां च तदुपालम्भतदविनय- 
प्रहष्टायां सौभाग्यातिशयख्यापनम्‌ । प्रियाया इति शब्दबलादिति सपत्नीविषयं 
व्यङ्गयम्‌ । सपत्नीमध्ये इयता खलीकृतास्मीति लाघवमात्मनि ग्रहीतुं न युक्तम्‌, 
प्रत्युतायं बहुमानः, सहस्व शोभस्वेदानीमिति सखीविषयं सौभाग्यप्रख्यापनं 
व्यङ्गयम्‌ । अथेयं तव प्रच्छन्नानुरागिणी हृदयवल्लभेत्थं रक्षिता, पुनः प्रकटयन- 
दंशनविधिर्न विधेय इति तच्चौर्यकामुकविषयसम्बोधनं व्यङ्ग्यम्‌ । इत्थं मयैतदप- 
हुतमिति स्ववैदग्ध्यख्यापनं तटस्थविदग्धलोकविषयं व्यङ्गयमिति । तदेतदुक्तं 
'व्यवस्थापित' शब्देन । 

( वृत्तिः ) अन्ये चैवम्प्रकारा वाच्याद्‌ विभेदिनः प्रतीयमानभेदाः 

सम्भवन्ति । तेषां दिङमात्रमेतत्‌ प्रदर्शितम्‌ । 

द्वितीयोऽपि प्रभेदो वाच्याद्‌ विभिन्नः सप्रपञ्चमग्रे दर्शयिष्यते । 

(लोचनम्‌) अग्र इति द्वितीयोद्द्योते 'अलक्ष्यक्रमव्यङ्गयः क्रमेणोदद्योतित:पर: 

इति । विवक्षितान्यपरवाच्यस्य द्वितीयप्रभेदवर्णनावसरे । यथा हि विधिनिषेध- 
तदनुभयात्मना रूपेण संकलस्य वस्तुध्वनिः संक्षेपेण सुवचाः तथा नालङ्कारध्वनिः, 
अलङ्काराणां भूयस्त्वात्‌ । अत एवोक्तं “सप्रपञ्चम्‌’ इति । 

(वृत्तिः) तृतीयस्तु रसादिलक्षणः प्रभेदो वाच्यसामर्थ्याक्षिप्तः 
प्रकाशते, न तु साक्षात्छन्दव्यापारविषय इति वाच्याद्‌ विभिन्न एव । तथाहि- 
वाच्यत्वं तस्य स्वशब्दनिवेदितत्वेन वा स्यात्‌, विभावादिप्रतिपादनमुखेन 
वा । पूर्वस्मिन्‌ पक्षे स्वशब्दनिवेदितत्वाभावे रसादीनामप्रतीतिप्रसङ्गः । न 
च सर्वत्र तेषां स्वशब्दनिवेदितत्वम्‌ । यत्राप्यस्ति तत्‌ तत्रापि विशिष्ट- 


~ 


प्रथम उद्योत: २५ 


विभावादिप्रतिपादनमुखेनैवैषां प्रतीतिः । स्वशब्देन सा केवलमनूद्यते, न तु 
तत्कृता, विषयान्तरे तथा तस्या अदर्शनात्‌ । न हि केवलभृङ्गारादि- 
शब्दमात्रभाजि विभावादिप्रतिपादनरहिते काव्ये मनागपि रसवत्त्वप्रतीतिरस्ति 
यतश्च स्वाभिधानमन्तरेण केवलेभ्योपि विभावादिभ्यो विशिष्टेभ्यो रसादीनां 
प्रतीतिः, केवलाच्च स्वाभिधानादप्रतीतिः, तस्मादन्वयव्यतिरेकाभ्या- 
मभिधेयसामर्थ्याक्षिप्तत्वमेव रसादीनाम्‌ । न त्वभिधेयत्वं कथञ्चित्‌, इति 
तृतीयोऽपि प्रभेदो वाच्याद्‌ भिन्न एवेति स्थितम्‌, वाच्येन त्वस्य सहेव 
प्रतीतिरित्यग्रे दर्शयिष्यते ।।४।। 


(लोचनम्‌) तृतीयस्त्विति । तु-शब्दो व्यतिरेके । वस्त्वलङ्कारावपि 
शब्दाभिधेयत्वमध्यासाते तावत्‌ । रसभावतदाभासतत्प्रशमाः पुनर्न कदाचिदभिधीयन्ते, 
अथ चास्वाद्यमानताप्राणतया भान्ति तत्र ध्वननव्यापाराद्‌ ऋते नास्ति कल्पनान्तरम्‌ । 
स्खलद्रतित्वाभावे मुख्यार्थबाधादेर्लक्षणानिबन्धनस्यानाशङ्कनीयत्वात्‌ । औचित्येन 
प्रवृत्तो चित्तवृत्तेरास्वाद्यत्वे स्थायिन्या: रसः, व्यभिचारिण्या भावः, अनोचित्येन 
तदाभासः, रावणस्येव सीतायां रतेः । यद्यपि तत्र हास्यरसरूपतैव “शृङ्गाराद्धि 
भवेद्धास्य' इति वचनात्‌ । तथापि पाश्चात्त्येयं सामाजिकानां स्थितिः, तन्मयी- 
भवनदशायां तु रतेरेवास्वाच्चतेति शृङ्गारतैव भाति, पौर्वापर्यविवेकावधारणेन 
'दूराकर्षणमोहमन्त्र इव मे तन्नाम्नि याते श्रुतिम्‌’ इत्यादौ, तदसौ श्रृङ्गाराभास 
एव, तदङ्गं भावाभासश्चित्तवृत्तेः प्रशम एव प्रक्रान्ताया हृदयमाह्णादयति यतो 
विशेषेण तत एव तत्संगृहीतोऽपि पृथग्गणितोऽसौ । यथा — 

एकस्मिन्‌ शयने पराङ्मुखतया वीतोत्तरं ताम्यतो- 

रन्योन्यस्य हदिस्थितेऽप्यनुनये संरक्षतोर्गोरवम्‌ । 

दम्पत्योः शनकैरपाङ्गवलनामिश्रीभवच्चक्षुषो- 

भग्नो मानकलिः सहासरभस-व्यावृत्तकण्ठग्रहम्‌ ।।१२।। 

इत्पत्रर्ष्यारोषात्मनो मानस्य प्रशमः । 

न चायं रसादिरर्थः पुत्रस्ते जात’ इत्यतो यथा हर्षो जायते तथा, नापि 
लक्षणया, अपि तु सहृदयस्य हदयसंवादबलाद्‌ विभावानुभावप्रतीतौ तन्मयी- 
भावेनास्वाद्यममान एव रस्यमानतेकप्राण: सिद्धस्वभाव-सुखादिविलक्षणः परिस्फुरति । 
तदाह “प्रकाशत' इति । तेन तत्र शब्दस्य ध्वननमेव व्यापारोऽर्थसहकृतस्येति । 

विभावाद्यर्थोऽपि न पुत्रजन्महर्षन्यायेन तां चित्तवृत्तिं जनयतीति जननाति- 
रिक्तोऽर्थस्यापि व्यापारो ध्वननमेवोच्यते । 
स्वशब्देति । शृङ्गारादिना शब्देनाभिधाव्यापारवशादेव निवेदितत्वेन । 
विभावादीति । तात्पर्यशक्त्येत्यर्थः । तत्र स्वशब्दस्यान्वयव्यतिरेको 
रस्यमानतासारं रसं प्रति निराकुर्वन्‌ ध्वननस्यैव ताविति दर्शयति न च सर्वत्रेति । 
यथा भट्टेन्दुराजस्य -- 
यद्‌ विश्रम्य विलोकितेषु बहुशो निःस्थेमनी लोचने 
यद्‌ गात्राणि दरिद्रति प्रतिदिनं लूनाब्जिनीनालवत्‌ । 
दूर्वाकाण्डविडम्बकश्च निविडो यत्‌ पाण्डिमा गण्डयोः 
कृष्णे यूनि सयौवनासु वनितास्वेषैन वेषस्थितिः ।।१३।। इति । 
अत्रानुभावविभावावबोधनोत्तरमेव तन्मयीभवनयुक्त्या तद्विभावानुभावोचित- 
चित्तवृत्तिवासनानुरङ्जित-स्वसंविदानन्दचर्वणागोचरोऽथो रसात्मा स्फुरत्येवाभि- 
लाषचिन्तौत्सुक्यानिद्राधृतिग्लान्यालस्यश्रमस्मृतिवितर्कादिशब्दाभावेऽपि । एवं 
व्यतिरेकाभावं प्रदर्श्यान्वयाभावं दर्शयति यत्रापीति । तदिति स्वशन्दनिवेदितत्वम्‌ । 
प्रतिपादनमुखेनेति शब्दप्रयुक्तया विभावादिप्रतिपत्त्येत्यर्थः । 
सा केवलमिति तथाहि -- 
याते द्वारवतीं तदा मधुरिपौ तद्दत्तझम्पानतां 
कालिन्दीतटरूढवञ्जुललतामालिङ्गय सोत्फष्ठया । 
तद्‌ गीतं गुरुबाष्पगद्गदगलत्तारस्वरं राधया 
येनान्तर्जलचारिभिर्जलचरैरप्युत्कमुत्कूजितम्‌ ।।१४।। इति । 
अत्र विभावानुभावावम्लानतया प्रतीयेते । उत्कण्ठा च चर्वणागोचरं 
प्रतिपद्यत एव । सोत्कण्ठाशब्दः केवलं सिद्धं साधयति, उत्कमित्यनेन 
तूक्तानुभावानुकर्षणं कर्त्तु सोत्कण्ठाशब्दः प्रयुक्त इत्यनुवादोऽपि नाऽनर्थकः, 
पुनरनुभावप्रतिपादने हि पुनरुक्तिरतन्मयीभावो वा। न तु तत्कृतेत्यत्र हेतुमाह 
'विषयान्तर इति यदूविश्रम्य' इत्यादौ । न हि यदभावेऽपि यद्भवति तत्कृतं 
तदिति भावः । 
अदर्शनमेव द्रढयति नही ति 
केवल-शब्दार्थं स्फुटयति विभावादीति । 
काव्य इति तव मते काव्यरूपतया प्रसज्यमान इत्यर्थः । 
मनागपीति 

श्पुद्धारहास्यकरुणरोद्रवीरभयानका: | 
वीभत्साद्धुतसंज्ञौ चेत्यष्टौ नाय्ये रसाः स्मृताः ।।१५।। इत्यत्र (नाट्यशास्त्रे ६) 
एवं स्वशब्देन सह रसादेर्व्यतिरेकान्वयाभावमुपपत्त्या प्रदर्श्य तथैवोप- 
संहरति यतश्चेत्यादिना कथञ्चिदित्यन्तेन । अभिधेयमेव सामर्थ्यं सहकारिशक्तिरूपं 
विभावादिकं रसध्वनने शब्दस्य कर्त्तव्ये, अभिधेयस्य च पृत्रजन्महर्षभिन्न-योगक्षेमतया 
जननव्यतिरिक्तेन दिवाभोजनाभावविशिष्ट-पीनत्वानुमित-रात्रिभोजनविलक्षणतया 
चानुमानव्यतिरिक्ते ध्वनने कर्त्तव्ये सामर्थ्यं शक्ति: विशिष्टसमुचितो वाचक- 
साकल्यमितिद्वयोरपि शब्दार्थयोर्ध्वननं व्यापारः । 
एवं द्वौ पक्षावुपक्रम्याद्यो दूषितः, द्वितीयस्तु कथञ्चिद्‌ दूषित: कथञ्चिदङ्गीकृतः 
जननानुमानव्यापाराभिप्रायेण दूषितः, ध्वननाभिप्रायेणाङ्कीकृतः । 
यस्त्वत्रापि तात्पर्यशक्तिमेव ध्वननं मन्यते स न वस्तुतत्त्ववेदी, विभावानु- 
भावप्रतिपादके हि वाक्ये तात्पर्यशक्तिभेदे वा संसगें वा पर्यवस्येत्‌; न तु 
रस्यमानतासारे रसे इत्यलं बहुना । 
इतिशब्दो हेत्वर्थे । इत्यपि हेतोस्तृतीयोऽपि प्रकारो वाच्याद्‌ भिन्न एवेति 
सम्बन्धः । सहेवेति इवशब्देन विद्यमानोऽपि क्रमो न संलक्ष्यते इति तद्दर्शयति 
अग्र इति द्वितीय उदद्योते ।।४।। 
एवं “प्रतीयमानं पुनरन्यदेव’ इतीयता ध्वनिस्वरूपं व्याख्यातम्‌ । अधुना 
'काव्यात्मत्वमि'तिहासव्याजेन च दर्शयति - काव्यस्यात्मेति । 


काव्यस्यात्मा स एवार्थस्तथा चादिकवेः पुरा । 
क्रोञ्चद्वन्द्ववियोगोत्थः शोकः श्लोकत्वमागतः ।।५।। 


(वृत्तिः) विविध-वाच्य-वाचक-रचना-प्रपञ्च-चारुणः काव्यस्य 
स एवार्थः सारभूतः । तथा चादिकवेर्वाल्मीकेः निहत-सहचर-विरहकातर- 
क्रोइ्याक्रन्दजनितः शोक एव श्लोकतया परिणतः । शोको हि करुणस्थायि- 
भावः। प्रतीयमानस्यान्यभेददर्शनेऽपि रसभावमुखेनेवोपलक्षणं प्राधान्यात्‌ । 

(लोचनम्‌) स एवेति प्रतीयमानमात्रेऽपि प्रक्रान्ते तृतीय एव रसध्वनिरिति 
मन्तव्यम्‌, इतिहासबलात्‌ प्रक्रान्तवृत्तग्रन्थार्थबलाच्च । तेन रस एव वस्तुत 
आत्मा, वस्त्वलङ्कारध्वनी तु सर्वथा रसं प्रति पर्यवस्येते इति वाच्यादुत्कृष्टौ 
तावित्यभिप्रायेण “ध्वनिः काव्यस्यात्मे'ति सामान्येनोक्तम्‌ । शोक इति क्रौञ्चस्य 


२८ ध्वन्यालोक: 


द्वन्द्रवियोगेन सहचरी (२) हननोद्भूतेन साहचर्यध्वंसनेनोत्थितो य: शोकः स्थायि 
(यी) भावः निरपेक्षभावत्वाद्‌ विप्रलम्भश्रङ्गारोचितरतिस्थायिभावादन्य एव, स 
एव तथाभूत-विभाव-तदुत्थाक्रन्दाद्यनुभावचर्वणया हृदयसंवादतन्मयीभवनक्रमादा- 
स्वाद्यमानतां प्रतिपन्नः करुणरसरूपतां लोकिकशोकव्यतिरिक्तां स्वचित्तवृत्ति- 
समास्वाद्यसारां प्रतिपन्नो रसपरिपूर्णकुम्भोच्चलनवच्‌ चित्तवृत्तिनिःष्यन्दस्वभाव- 
वाग्विलापादिवच्च समयानपेक्षत्वेऽपि चित्तवृत्तिव्यझकत्वादिति नयेन अकृतकतयैव 
आवेशवशात्‌ समुचितशब्दच्छन्दोवृत्तादिनियन्त्रित-श्लोकरूपतां प्राप्तः -- 

मा निषाद ! प्रतिष्ठां त्वमगमः शाश्वतीः समाः । 

यत्‌ क्रोञ्चमिथुनादेकमवधीः काम-मोहितम्‌ ।।१६।। इति । 

न तु मुने: शोक इति मन्तव्यम्‌ । एवं हि सति तद्दुःखेन सोऽपि दुःखित 
इति कृत्वा रसस्यात्मतेति निरवकाशं भवेत्‌ । न च दुःखसन्तप्तस्यैषा दशेति 
चर्वणोचितशोकस्थायिभावात्मककरुणरस-समुच्चलनस्वभावत्वात्‌ स एव 
काव्यस्यात्मा सारभूतस्वभावोऽपरशाब्दवैलक्षण्यकारकः । एतदेवोक्तं हृदयदर्षणे - 
“यावत्‌ पूर्णा न चैतेन तावन्नैव वमत्यमुमि'ति ।। १४॥ 

इतिच्छान्दसेनाडागमेन । 

स एवेत्येवकारेणेदमाह -- 

“नान्य आत्मे'ति । तेन यदाह भट्टनायकः 
शब्दप्राधान्यमाश्रित्य तत्र शास्त्रं पृथग्‌ विदुः । 
अर्थतत्त्वेन युक्तं तु वदन्त्याख्यानमेतयोः 
` द्वयोर्गुणत्वे व्यापारप्राधान्ये काव्यधीर्भवेद्‌ ।।१७।। इति । 
तदपास्तम्‌ । व्यापारो हि ध्वननात्मा रसनास्वभावस्न्नापूर्वमुक्तम्‌ । अथाभिधेव 
व्यापारस्तथाप्यस्याः प्राधान्यं नेत्यावेदितं प्राक्‌ । 

श्लोकं व्याचष्टे विविधेति । विविधं तत्तदभिव्यञ्जनीय-रसानुगुण्येन 
विविधं कृत्वा वाच्ये वाचके रचनायां च प्रपञ्चेन यच्चारु शब्दार्थालङ्कारगुण- 
युक्तमित्यर्थः । तेन सर्वत्रापि ध्वननसद्भावे न तथा व्यवहारः । आत्मसद्धावेऽपि 

क्वचिदेव जीवव्यवहार इत्युक्तं प्रागेव । तेनेतन्निरवकाशं यदुक्तं हृदयदर्षणे 
सर्वत्र तर्हि काव्यव्यवहारः स्यादि’ति । 
. निहतसहचरीति विभाव उक्तः | 
` आक्रन्दितशब्देनानुभावः । 
जनित इति चर्वणागोचरत्वेनेति शेषः । 


प्रथम उद्योत: २९ 


ननु शोकचर्वणातो यदि श्लोक उद्भूतस्तत्प्रतीयमानं वस्तु काव्यस्यात्मेति 
कुतः इत्याशङ्क्याह शोको ही ति। करुणस्य तच्चर्वणागोचरात्मन: स्थायी 
भावः । शोके हि स्थायिभावे ये विभावानुभावास्तत्समुचिता चित्तवृत्तिश्चर्व्यमाणात्मा 
रसः इत्योचित्यात्‌ स्थायिनो रसतापत्तिरित्युच्यते । प्राक्‌ स्वसंविदितं परत्रानुमितं 
च चित्तवृत्तिजातं संस्कारक्रमेण हृदयसंवादमादधानं चर्वणायामुपयुज्यते यत: । 

ननु प्रतीयमानरूपमात्मा, तत्र त्रिभेदं प्रतिपादितं, न तु रसैकरूपम्‌ । 
अनेन चेतिहासेन रसस्यैवात्मभूतत्वमुक्तं भवतीत्याशङ्कयाभ्युपगमेनेवोत्तरमाह 
प्रतीयमानस्य चेति । अन्यो भेदो वस्त्वलङ्कारात्मा । भावग्रहणेन व्यभिचारिणोऽपि 
चर्व्यमाणस्य तावन्मात्राऽविश्रान्तावपि स्थायिचर्वणापर्यवसानोचित-रसप्रतिष्ठामन- 
वाप्यापि प्राणत्वं भजतीत्युक्तम्‌ । यथा 

नखं नखाग्रेण विघट्टयन्ती विवर्त्तयन्ती बलयं विलोलम्‌ । 

आमन्द्रमासिञ्चितनूपुरेण पादेन मन्द॑ भुवमालिसन्ती-ति ।।१८।। 

अत्र लज्जायाः । रसभावशब्देन च तदाभासतत्प्रशमावपि संगृहीतावेव, 
अवान्तरवैचित््येऽपि तदेकरूपत्वात्‌ । 

प्राधान्यादिति रसपर्यवसानादित्यर्थः । तावन्मात्राविश्रान्तावपि चान्यशाब्द- 
वैलक्षण्यकारित्वेन वस्त्वलङ्कारध्वनेरपि जीवितत्वमौचित्यादुक्तमिति भावः ।॥५॥ 

एवमितिहासमुखेन प्रतीयमानस्य काव्यात्मतां प्रदर्श्य स्वसंवित्सिद्धम- 
प्येतदिति दर्शयति - सरस्वतीति । 


सरस्वती स्वादु तदर्थवस्तु निःष्यन्दमाना महतां कवीनाम्‌ । 
अलोकसामान्यमभिव्यनक्ति परिस्फुरन्तं प्रतिभाविशेषम्‌ ।।६।। 


(वृत्तिः ) तद्‌ वस्तुतत्त्वं निःष्यन्दमाना महतां कवीनां भारती 
अलोकसामान्यं प्रतिभाविशेषं परिस्फुरन्तमभिव्यनक्ति, येनास्मिन्नति- 
विचित्रकविपरम्परावाहिनि संसारे कालिदासप्रभृतयो द्वित्राः पञ्चषा वा 
महाकवय इति गण्यन्ते । 

(लोचनम्‌ ) वाग्रूपा भगवतीत्यर्थः । 

वस्तुशब्देनार्थशब्दं तत्त्वशब्देन च वस्तुशब्दं व्याचष्टे । 

निःष्यन्दमानेति दिव्यमानन्दरसं स्वयमेव प्रस्नुवानेत्यर्थः । यदाह 
भड्नायकः -- 


३० ध्वन्यालोकः 


वाग्‌ धेनुर्दुग्ध एतं हि रसं यद्‌ बालतृष्णया । 
तेन नास्य समः स स्याद्‌ दुह्यते योगिभिर्हि यः ।।१९।। इति । 
तदावेशेन विनाप्याक्रान्त्या, (आक्रान्त्या) हि यो योगिभिर्दुह्यते । अत एव-- 
यं सर्वशैलाः परिकल्प्य वत्सं मेरौ स्थिते दोग्धरि दोहदक्षे । 
भास्वन्ति रत्नानि महौषधीश्च पृथूपदिष्टां दुदुहुर्धरित्रीम्‌ ।।२०।।(कु०सं०१) 
इत्यनेन साराम्र्यवस्तुपात्रत्वं हिमवत उक्तम्‌ । 

“अभिव्यनक्ति परिस्फुरन्तमि'ति प्रतिपतृन्‌ प्रति सा प्रतिभा नानुमीयमाना 
अपि तु तदावेशेन भासमानेत्यर्थः । यदुक्तमस्मदुपाध्यायभट्टतौतेन  'नायकस्य 
कवेः श्रोतुः समानोऽनुभवस्तत’ इति । 

प्रतिभा 'अपूर्ववस्तुनिर्माणक्षमा प्रज्ञा । तस्या विशेषो रसावेशवेशद्य- 
सुन्दरकाव्यनिर्माणक्षमत्वम्‌ । यदाह मुनिः ‘कवेरन्तर्गतं भावं भावयन्‌ भाव उच्यत’ 
इति येनेति अभिव्यक्तेन स्फुरता प्रतिभाविशेषेण निमित्तेन महाकवित्वगणनेति 
यावत्‌ ।।६।। 


(वृत्तिः) इदं चापरं प्रतीयमानस्यार्थस्य सद्भावसाधनं प्रमाणम्‌ - 


शब्दार्थशासनज्ञानमात्रेणैव न वेद्यते । 
वेद्यते स तु काव्यार्थतत्त्वज्ञरैव केवलम्‌ ।।७।। 


(वृत्तिः) सोऽर्थो यस्मात्‌ केवलं काव्यार्थतत्त्वञ्ञेरेव ज्ञायते । यदि 
च वाच्यरूप एवासावर्थः स्यात्‌ तद्‌ वाच्यवाचकरूपपरिज्ञानादेव तत्प्रतीतिः 
स्यात्‌ । अथ च वाच्यवाचकलक्षणमात्रकृतश्रमाणां काव्यतत्त्वार्थ- 
भावनाविमुखानां स्वरश्रुत्यादिलक्षणमिवाप्रगीतानां गान्धर्वलक्षणविदाम- 
गोचर एवासावर्थः । 

(लोचनम्‌) इदं चेति न केवलं प्रतीयमानं पुनरन्यदेवे'-त्येतत्कारिकासूचितौ 
स्वरूप-विषय-भेदावेव, यावद्‌ भिन्नसामग्रीवेद्यत्वमपि वाच्यातिरिक्तत्वे प्रमाणमिति 
यावत्‌ । 

वेद्यत इति, न तु न वेद्यते येन न स्यादसाविति भाव: । 

काव्यस्य तत्त्वभूतो योऽर्थस्तस्य भावना वाच्यातिरेकेणानवरतचर्वणा, 
तत्र विमुखानाम्‌ । 


प्रथम उद्योत: ३१ 


स्वराः षड्जादयः सप्त । श्रुतिर्नाम शब्दस्य वैलक्षण्यमात्रकारि यद्‌ 
रूपान्तरं तत्परिमाणा स्वर-तदन्तरालोभय-भेदकल्पिता द्वाविशतिविधा । आदि- 
शब्देन जात्यं-शकग्रामरागभाषाविभाषान्तरभाषदेशीमार्गा गृह्यन्ते । प्रकृष्टं गीतं 
गानं येषां ते प्रगीताः, गातुं वा प्रारब्धा इत्यादिकर्माणि क्तः । प्रारम्भेण चात्र 
फलपर्यन्तता लक्ष्यते ।।७॥। 


( वृत्तिः) एवं वाच्यव्यतिरेकिणो व्यङ्गयस्य सद्भावं प्रतिपाद्य 
प्राधान्यं तस्यैवेति दर्शयति - 


सोऽर्थस्तद्व्यक्तिसामर्थ्ययोगी शब्दश्च कश्चन । 
यत्नतः प्रत्यभिज्ञेयौ तौ शब्दार्थो महाकवेः ।।८।। 


(वृत्तिः) व्यङ्गयोऽर्थस्‌ तद्व्यक्तिसामर्थ्ययोगी शब्दश्च कश्चन, न 
शब्दमात्रम्‌, तावेव शब्दार्थौ महाकवेः प्रत्यभिज्ञेयौ, व्यङ्गयव्यञ्जकाभ्यामेव 
सुप्रयुक्ताभ्यां महाकक्रित्वलाभो महाकवीनां न वाच्यवाचक- 
रचनामात्रेण ।।८।। 


(लोचनम्‌) एवमिति । स्वरूपभेदेन भिन्नसामग्रीज्ञेयत्वेन चेत्यर्थः । 
प्रत्यभिज्ञेयावित्यरहार्थे कृत्यः, सवों हि तथा यतते इतीयता प्राधान्ये 
लोकसिद्धत्वं प्रमाणमुक्तम्‌ । नियोगार्थेन च कृत्येन शिक्षाक्रम उक्तः । 
प्रत्यभिज्ञेयशब्देनेदमाह - 'काव्यं तु जातु जायेत कस्यचित्‌ प्रतिभावत' 
इति नयेन यद्यपि स्वयमस्यैतत्‌ परिस्फुरति तथापीदमित्थमिति विशेषतो निरूप्यमाणे 
सहस्रशाखी भवति । यथोक्तमस्मत्परमगुरुभिः श्रीमदुत्पलपादैः -- 
तैस्तैरप्युपयाचितैरुपनतस्तन्व्याः स्थितोऽप्यन्तिके 
कान्तो लोकसमान एवमपरिज्ञातो न रन्तुं क्षमः । 
'लोकस्यैष तथानवेक्षितगुणः स्वात्मापि विश्वेश्वरो 
नैवालं निजवैभवाय तदियं तत्प्रत्यभिज्ञोदिता ।।२१।। इति । 
तेन ज्ञातस्यापि विशेषतो निरूपणमनुसन्धानात्मकमत्र प्रत्यभिज्ञानम्‌, न 
तु तदेवेदमित्येतावन्मात्रम्‌ । 
महाकवेरिति यो महाकविरहं भूयासमित्याशास्ते । 


३२ ध्वन्यालोक: 


एवं व्यङ्गयस्यार्थस्य व्यझकस्य शब्दस्य च प्राधान्यं वदता व्यङ्गय- 
व्यञ्कभावस्यापि प्राधान्यमुक्तमिति ध्वनति, ध्वन्यते ध्वननमिति त्रितयमप्यु- 
पपन्नमित्युक्तम्‌ ।।८।। 

ननु प्रथमोपादीयमानत्वाद्‌ वाच्यवाचकतद्भावस्यैव प्राधान्यमि’त्या- 
शङ्क्योपायानामेव प्रथममुपादानं भवतीत्यभिप्रायेण विरुद्धोऽयं प्राधान्ये साध्ये 
हेतुरिति दर्शयति इदानीमित्यादिना -- 

(वृत्तिः ) इदानीं व्यङ्गयव्यञ्जञकयोः प्राधान्येऽपि यद्वाच्य- 
वाचकावेव प्रथममुपाददते कवयस्तदपि युक्तमेवेत्याह - 


आलोकार्थी यथा दीपशिखायां यलवाञ्जनः । 
तदुपायतया, तद्वदर्थे वाच्ये तदादूतः ।।९।। 


( वृत्तिः ) यथा ह्यलोकार्थी सन्नपि दीपशिखायां यत्नावाञ्जनो भवति 
तदुपायतया । न हि दीपशिखामन्तरेणालोकः सम्भवति, तद्वद्‌ व्यङ्गयमर्थ 
प्रति आदूतो जनो वाच्येऽर्थे यत्नवान्‌ भवति । अनेन प्रतिपादकस्य 
कवेर्व्यङ्गयमर्थं प्रति व्यापारो दर्शितः।।९।। 

(लोचनम्‌) आलोकनमालोकः वनितावदनारविन्दादिविलोकनमित्यर्थः । 
तत्र चोपायो दीपशिखा ।९॥ 


( वृत्तिः ) प्रतिपाद्यस्यापि तं दर्शयितुमाह - 


यथा पदार्थद्वारेण वाक्यार्थः संप्रतीयते । 
वाच्यार्थपूर्विका तद्वत्‌ प्रतिपत्‌ तस्य वस्तुनः ।।१०।। 
(वृत्तिः ) यथाहि पदार्थद्वारेण वाक्यार्थावगमस्तथा वाच्यार्थ- 
प्रतीतिपूर्विका व्यङ्गयस्यार्थस्य प्रतिपत्तिः ।।१०।। 
(लोचनम्‌) प्रतिपदिति भावे क्विप्‌ । 
तस्य वस्तुन इति व्यङ्गयरूपस्य सारस्येत्यर्थः । अनेन श्लोकेनात्यन्त- 
सहृदयो यो न भवति तस्यैव स्फुटसंवेद्य एव क्रम: यथात्यन्तशन्दवृत्तज्ञो यो न 
भवति तस्य पदार्थवाक्यार्थक्रमः । काष्छाप्राप्तसहदयभावस्य तु वाक्यवृत्तकुशल- 
स्येव सन्नपि क्रमोऽभ्यस्तानुमानाऽविनाभाव-स्मृत्यादिवदसंवेद्य इति दर्शितम्‌ ॥ १०॥ 


प्रथम उद्योत: रर 


( वृत्तिः ) इदानीं वाच्यार्थप्रतीतिपूर्वकत्वे$पि तत्प्रतीते- 
र्व्यड्रन्यस्यार्थस्य प्राधान्यं यथा न व्यालुप्यते तथा दर्शयति - 


स्वसामर्थ्यवशेनेव वाक्यार्थ प्रतिपादयन्‌ /प्रथयन्नपि । 
यथा व्यापारनिष्पत्तौ पदार्थो न विभाव्यते ।।१९।। 
तद्वत्‌ सचेतसां सोऽर्थो वाच्यार्थविमुखात्मनाम्‌ । 
बुद्धौ तत्त्वार्थदर्शिन्यां झटित्येवावभासते ।।१२।। 


( वृत्तिः ) यथा स्वसामर्थ्यवशेनेव वाक्यार्थ प्रकाशयन्नपि पदार्थो 
व्यापारनिष्पत्तौ न भाव्यते विभक्ततया (तद्वत्‌ कारिका)।।११।। 


(लोचनम्‌) न व्यालुप्यत इति । प्राधान्यादेव तत्पर्यन्तानुसरण-रणरणक- 
त्वरिता मध्ये विश्रान्तिं न कुर्वते इति क्रमस्य सतोऽप्यलक्षणं प्राधान्ये हेतुः । 

स्वसामर्थ्यम्‌ आकाङक्षा-योग्यता-सन्निधयः । 

विभाव्यत इति विशब्देन विभक्ततोक्ता, विभक्ततया न भाव्यत इत्यर्थः । 
अनेन विद्यमान एव क्रमो न संवेद्यत इत्युक्तम्‌ । तेन यत्‌ स्फोटाभिप्रायेणासन्नेव 
क्रम इति व्याचक्षते तत्‌ प्रत्युत विरुद्धमेव । वाच्येऽर्थे विमुखो विश्रान्तिनिबन्धनं 
परितोषमलभमान आत्मा हृदयं येषामित्यनेन सचेतसामित्यस्यैवार्थोऽभिव्यक्तः । 

सहृदयानामेव तर्हायं महिमास्तु, न तु काव्यस्यासौ कश्चिदतिशय 
इत्याशङ्क्याह 'अवभासत' इति। तेनाऽत्र विभक्ततया न भासते, न तु 
वाच्यस्य सर्वथैवानवभासः । अत एव तृतीय उद्द्योते घटप्रदीपदृष्टान्तबलाद्‌ 
व्यङ्गयप्रतीतिकालेऽपि वाच्यप्रतीतिर्न विघटत इति वक्ष्यति तेन सहास्य ग्रन्थस्य 
न विरोधः ।। ११, १२॥ 


( वृत्तिः ) एवं वाच्यव्यतिरेकिणो व्यङ्गयस्यार्थस्य सद्भावं प्रतिपाद्य 
प्रकृत उपयोजयन्नाह - 


यत्रार्थः शब्दो वा तमर्थमुपसर्जनीकृतस्वार्थौ । 
व्यङ्क्तः काव्यविशेषः स ध्वनिरिति सूरिभिः कथितः।। ९३।। 


(लोचनम्‌) सद्भावमिति सत्त्वं साधुभावं प्राधान्यं चेत्यर्थः । द्वयं हि 
प्रतिपिपादयिषतम्‌ । 


३% ध्वन्यालोकः 


प्रकृत इति लक्ष्ये । 

उपयोजयन्‌ उपयोगं गमयन्‌, तमर्थमिति चायमुपयोगः । 

स्वशब्द आत्मवाची । स्वश्चार्थश्च तौ स्वार्थौ, तौ गुणीकृतौ याभ्याम्‌ । 
यथासंख्येन जाच शणाकतात्म, गुणीकृतात्मा) शाब्दो गुणीकृताभिधेयः।। 

तमर्थमिति सरस्वती स्वादु तदर्थवस्तु’ इति यदुक्तम्‌ । 

व्यङ्क्तो द्योतयतः । व्यङ्क्त इति द्विवचनेनेदमाह -- 'यद्यप्यविवक्षित- 
वाच्ये शब्द एव व्यञकस्तथापि अर्थस्यापि सहकारिता न त्रुटयति, अन्यथा- 
ऽज्ञातार्थोऽपि शब्दस्तद्व्यञ्ञकः स्यात्‌ । विवक्षितान्यपरवाच्ये च शब्दस्यापि 
सहकारित्वं भवत्येव, विशिष्टशब्दाभिधयेतया विना तस्यार्थस्याव्य्ञकत्वादिति 
सर्वत्र शब्दार्थयोरुभयोरपि ध्वननं व्यापारः । तेन यद्‌ भइनायकेन द्विवचनं दूषितं 
तद्‌ गजनिमीलिकयैव । अर्थः शब्दो वेति विकल्पाभिधानं प्राधान्याभिप्रायेण । 

काव्यं च तद्विशेषश्चासौ, काव्यस्य वा विशेषः । काव्यग्रहणाद्‌ 'गुणा- 
लङ्कारोपस्कृतशब्दार्थपृष्ठपाती ध्वनिलक्षण आत्मा’ इत्युक्तम्‌ । तेनैतन्निरवकाशं 
श्रुतार्थापत्तावपि ध्वनिव्यवहारः स्यादिति । 

यच्चोक्तं “चारुत्वप्रतीतिस्तर्हि काव्यस्यात्मा स्यादि'ति तदङ्गीकुर्म , एव 
नाम्नि खल्वयं विवाद'इति । 

यच्चोक्तं “चारुणः प्रतीतिर्यदि काव्यात्मा प्रत्यक्षादि प्रमाणादपिं भवन्ती 
तथा स्यादि'ति, तत्र शब्दार्थकाव्यात्माभिधानप्रस्तावे क एष प्रसङ्ग इति न 
किञ्चिदेतद्‌ । 

स इति अर्थो वा शब्दो वा व्यापारो वा। अर्थोऽपि वाच्यो वा 
ध्वनतीति, शब्दोऽप्येवम्‌, व्यङ्गयो वा ध्वन्यत इति व्यापारो वा शब्दार्थयो्ध्वनन- 
मिति । कारिकया तु प्राधान्येन समुदाय एव काव्यरूपो मख्यतया ध्वनिरिति 
प्रतिपादितम्‌ । 


( वृत्तिः ) यत्रार्थो वाच्यविशेषः, वाचकविशेषः शब्दो वा तमर्थ 
व्यङ्क्तः, स काव्यविशेषो ध्वनिरिति । अनेन वाच्यवाचकचारुत्वहेतुभ्यः 
उपमादिभ्योऽनुप्रासादिभ्यश्च विभक्त एव ध्वनेर्विषय इति दर्शितम्‌ । 
यदप्युक्तम्‌ - प्रसिद्धप्रस्थानातिक्रमिणे मार्गस्य काव्यत्वहाने्ध्वनिर्नास्ती'ति 
तदप्ययुक्तम्‌ । यतो लक्षणकृतामेव स केवलं न प्रसिद्धः , लक्ष्ये तु परीक्ष्यमाणे 
स एव सहृदयहृदयाह्णादकारि काव्यतत्त्वम्‌, ततोऽन्यच्ित्रमे वेत्यग्रे 
दर्शयिष्यामः। 


प्रथम उद्योत: ३५ 


यदप्युक्तम्‌ 'कामनीयकमनतिवर्त्तमानस्य तस्योक्तालङ्कारादि- 
` प्रकारेष्वन्तर्भाव' इति, तदप्यसमीचीनम्‌, वाच्यवाचकमात्राश्रयिणि प्रस्थाने 
व्यङ्गयव्यञ्रकसमाश्रयेण व्यवस्थितस्य ध्वनेः कथमन्तर्भावः, वाच्यवाचक- 
चारुत्वहेतवो हि तस्याङ्गभूताः, स त्वङ्गिरूप एवेति प्रतिपादयिष्यमाणत्वात्‌। 
परिकरश्लोकश्चात्र - 
व्यङ्गयव्यञ्ञकसम्बन्धनिबन्धनतया ध्वनेः । 
वाच्यवाचकचारुत्वहेत्वन्तःपातिता कुतः ।1८।। 

(लोचनम्‌) विभक्त इति । गुणालङ्काराणां वाच्यवाचकभावप्राणत्वात्‌ । 
अस्य च तदन्यव्यङ्गयव्यञ्ञकभावसारत्वान्नास्य तेष्वन्तर्भाव इति । अनन्यत्रभावो 
विषयशब्दार्थः । एवं तद्व्यतिरिक्तः कोऽयं ध्वनिरिति निराकृतम्‌ । 

लक्षणकृतामेति लक्षणप्रकाराऽप्रसिद्धता विरुद्धो हेतुः । तत एव हि 
यत्नेन, लक्षणीयता । 

लक्ष्ये तवप्रसिद्धत्वमसिद्धो हेतुः । यच्च नृत्तगीतादिकल्पं तत्‌ काव्यस्यन 
किंचित्‌ । चित्रमिति विस्मयकृद्वृत्तादिवशात्‌, न तु सहृदयाभिलषणीयचकत्कार- 
साररसनिःष्यन्दमयमित्यर्थः । काव्यानुकारित्वाद्‌ वा चित्रम्‌, आलेख्यमात्रत्वाद्‌ 
वा, कलामात्रत्वाद्‌ वा । 

अग्रे इति (ध्व० ३.४१) -- 

प्रधानगुणभावाभ्यां व्यङ्गत्यस्यैव व्यवस्थितम्‌/ति, काव्ये उभे । 

काव्यद्वयं/द्विधा काव्यं ततोऽन्यद्‌ यत्‌ तच्चित्रमधिधीयत ।।२२।। इति । 

तृतीय उद्योते वक्ष्यति । 

परिकरार्थ कारिकार्थस्याधिकावापं कर्त्त श्लोकः परिकरश्लोकः। 


( वृत्तिः ) ननु यत्र प्रतीयमानस्यार्थस्य वैशद्येनाप्रतीतिः स नाम 
मा भूद्‌ ध्वनेर्विषयः, यत्र तु प्रतीतिरस्ति, यथा समासोक्त्याक्षेपानुक्तनिमित्त- 
विशेषोक्ति-पर्यायोक्तापहृति-दीपक-संकरालङ्कारादौ, तत्र ध्वनेरन्तर्भावो 
भविष्यतीत्यादि निराकर्त्मभिहितम्‌ “उपसर्जनीकृतस्वार्थौ' इति । 

अर्थो गुणीकृतात्मा, गुणीकृताभिधेयः शब्दो वा यत्रार्थान्तरमभिव्यनक्ति 
स ध्वनिरिति । 

तेषु कथं तस्यान्तर्भावः? 


३६ ध्वन्यालोकः 


व्यङ्गत्यप्राधान्ये हि ध्वनिः । न चैतत्‌ समासोक्त्यादिष्वस्ति । 
समासोक्तौ तावत्‌ - 
उपोढरागेण विलोलतारकं तथा गृहीतं शशिना निशामुखम्‌ । 
यथा समस्तं तिमिरांशुकं तया पुरोऽपि रागाद्‌ गलितं न लक्षितम्‌ ।।९।। 
इत्यादौ व्यङ्गथेनानुगतं वाच्यमेव प्राधान्येन प्रतीयते, समारोपित- 
नायिका-नायकव्यवहारयोर्निशाशशिनोरेव वाक्यार्थत्वात्‌ । 
आक्षेपेऽपि व्यङ्गयविशेषाक्षेपिणोऽपि वाच्यस्येव चारुत्वं प्राधान्येन 
वाक्यार्थं [इति] आक्षेपोक्तिसामर्थ्यदेव ज्ञायते । तथा हि - 
(लोचनम्‌) यत्रेत्यलङ्कारे 
वैशद्येनेति भूतप्रयोग आदौ व्यङ्क्त इत्यस्य व्याख्यातत्वात्‌ । 
गुणीकृतात्मेति आत्मेत्यनेन 'स्व' शब्दस्यार्थो व्याख्यातः । 
न चैतदिति व्यङ्गयस्य प्राधान्यम्‌ । प्राधान्यं च यद्यपि ज्ञप्तौ न चकास्ति 
'बुद्धौ तत्त्वार्थभासिन्यामि'ति नयेनाखण्डचर्वणाविश्रान्ते:, तथापि विवेचकै- 
जीवितान्वेषणे क्रियमाणे यदा व्यङ्ग्योऽर्थः पुनरपि वाच्यमेवानुप्राणयन्नास्ते तदा 
तदुपकरणत्वादेव तस्यालङ्कारता । ततो वाच्यादेव तदुपस्कृताच्चमत्कारलाभः । 
यद्यपि पर्यन्ते रसध्वनिरस्ति, तथापि मध्यकक्षानिविष्टोऽसौ व्यङ्गयोऽथो न 
रसोन्मुखी भवति स्वातन्त्र्येण, अपि तु वाच्यमेवार्थ संस्कर्त्त धावतीति गुणीभूत- 
व्यङ्गयतोक्ता । 
समासोक्ताविति । 
यत्रोक्तौ गम्यतेऽन्योऽर्थस्तत्समानेर्विरोषणैः । 
सा समासोक्तिरुदिता संक्षिप्तार्थतया बुधैः ।।२३।। इति ।(भामह २.७९) 
अत्र समासोक्तेर्लक्षणं स्वरूपं, हेतुः, नाम, तन्निर्वचनमिति पादचतुष्येन 
क्रमादुक्तम्‌ । 
उपोढो रागः सान्ध्योऽरुणिमा प्रेम च येन । 
विलोलतारक विलोलास्तारका ज्योतींषि नेत्रत्रिभागाश्च यत्र । 
तथेति झटिति प्रेमरभसेन च । 
गृहीतमाभासितं परिचुम्बितुमाक्रान्तं च निशाया मुखं प्रारम्भो वदनकोकनदं 
चेति । 
यथेति झटिति ग्रहणेन प्रेमरसेन च । 


प्रथम उद्योत: ३७ 


तिमिरं चांशुकञ्च सूक्ष्मांशवस्तिमिरांशुकं रश्मिशबलीकृतं तमःपटलं 
तिमिरांशुकं नीलजालिका नवोढाप्रौढवधूचिता । 

रागाद्‌ रक्तत्वात्‌ सन्ध्याकृताद्‌ अनन्तरं प्रेमरूपाच्च हेतोः । 

पुरोऽपि पूर्वस्यां दिशि अग्रे च । 

गलित प्रशान्तं पतितञ्च । 

न लक्षितम्‌ रात्रिप्रारम्मोऽसाविति न ज्ञातम्‌, तिमिरसंवलितांशुदर्शने हि 
रात्रिमुखमिति लोकेन लक्ष्यते, न तु स्फुट आलोके । नायिकापक्षे तु तया इति 
कर्तपदम्‌ । रात्रिपक्षे तु अपिशब्दो लक्षितमित्यस्यानन्तरः । 

अत्र च नायकेन पश्चाद्‌ गतेन चुम्बनोपक्रमे पुरो नीलांशुकस्य गलनं 
पतनम्‌ । यदिवा “पुरोऽग्रे नायकेन तया गृहीतं मुखमिति सम्बन्धः । तेनाऽत्र 
व्यङ्गथे प्रतीतेऽपि न प्राधान्यम्‌ । तथाहि - नायकव्यवहारो निशाशशिनावेव 
शरङ्गारविभावरूपौ संस्कुर्वाणोऽलङ्कारतां भजते, ततस्तु वाच्याद्‌ विभावीभूताद्‌ 
रसनिःष्यन्दः । 

यस्तु व्याचष्टे - 'तया निशयेति कर्तपदम्‌ । न चाचेतनायाः कर्तृत्व- 
मुपपन्नमिति शब्देनैवाऽत्र नायकव्यवहार उन्नीतोऽभिधेय एव, न व्यङ्गय इत्यत 
एव समासोक्तिः” इति स प्रकृतमेव ग्रन्थार्थमत्यजद्‌ व्यङ्गधेनानुगतमिति । एकदेश- 
विवर्त्ति चेत्थं रूपकं स्याद्‌ “राजहंसैरवीज्यन्त शरदैव सरोनृपा’ इतिवत्‌, न तु 
समासोक्तिः तुल्यविशेषणाभावात्‌ । 

गम्यत इति चानेनाभिधाव्यापारनिरासादित्यलमवान्तरेण बहुना । नायिकाया 
नायके यो व्यवहारः स निशायां समारोपितः, नायिकायां नायकस्य यो व्यवहारः 
स शशिनि समारोपित इति व्याख्याने नैकशेषप्रसङ्गः । 

आक्षेप इति । 

प्रतिषेध इवेष्टस्य यो विशेषाभिधित्सया । 
वक्ष्यमाणोक्तविषयः स आक्षेपो द्विधा मतः ।।२४।।* 

तत्राद्यो यथा — 

अहं त्वा यदि नेक्षेय क्षणमप्युत्सुका ततः । 
इयदेवास्त्वतोऽन्येन किमुक्तेनाप्रियेण वा ।।२५।।१ 

इति वाक्याद्‌ वक्ष्यमाणमरणविषयो निषेधात्माक्षेपः । इयदेवास्त्विति 
एतदेवात्र प्रिय इत्याक्षिपत्‌ सत्‌ चारुत्वनिबन्धनमित्याक्षेप्येणाक्षेपकमलङ्कृतं 
सत्‌ प्रधानम्‌ । 


१, भामहा० २.६८ । २. भामहा० २.६९ । 


३८ ध्वन्यालोकः 


उक्तविषयस्तु यथा ममैव -- 
भो भो भो किमकाण्ड एव पतितस्त्वं पान्थ! कान्या गतिः 
तत्तादृक्तृषितस्य मे खलमतिः सोऽयं जलं गूहते । 
अस्थानोपनतामकालसुलभां तृष्णां प्रति क्रुध्य भोः 
त्रैलोक्यप्रथितप्रभावमहिमा मार्गः पुनर्मारवः ।।२६।। 
अत्र कश्चित्‌ सेवकः प्राप्तः प्राप्तव्यमस्मात्‌ किमिति न लभ इति 
प्रत्याशाविशस्यमानहदयः केनचिदमुनाक्षेपेण प्रतिबोध्यते । तत्राक्षेपेण निषेधरूपेण 
वाच्यस्यैव असत्पुरुषसेवा-तद्वैफल्य-तत्कृतोदवेगात्मनः शान्तरसस्थायिभूत- 
निर्वेदविभावरूपतया चमत्कृतिदायित्वम्‌ । | 
वामनस्य तु 'उपमानाक्षेप'१ इत्याक्षेपलक्षणम्‌। उपमानस्य चन्द्रादेः 
आक्षेपः - 'अस्मिन्‌ सतिं किं त्वया कृत्यमि'ति। यथा -- 
तस्यास्तन्मुखमस्ति सौम्यसुभगं किं पार्वणेन्दुना 
सौन्दर्यस्य पर्दै दृशौ यदि च तैः किं नाम नीलोत्पलैः । 
किं वा कोमलकान्तिभिः किंसलयै सत्येन तत्राधरे 
ही धातुः पुनरुक्तवस्तुरचनारम्भेष्वपूर्वो ग्रहः ।।२७।। 
अत्र व्यङ्गचोऽप्युपमाथों वाच्यस्यैवोपस्कुरुते । कि तेन कृत्यमित्यप- 
हस्तनारूप आक्षेपो वाच्य एव चमत्कारकारणम्‌ | 
यदिवोपमानस्याक्षेपः सामर्थ्यादाकर्षणम्‌। यथा -- 
ऐन्द्र॑ धनुः पाण्डुपयोधरेण शरद्‌ दधानार्द्रनखक्षताभम्‌ । 
प्रसादयन्ती सकलङ्कमिन्दुं ताप रवेरभ्यधिकं चकार ।।२८।।६तिं। 
अत्रे्ष्याकलुषितनायकान्तरमुपमानमाक्षिप्तमपि वाच्यार्थमेवाऽलङ्करोती- 
त्येषा तु समासोक्तिरेव । 


( चृत्तिः ) तत्र शब्दोपारूढो विशेषाभिधानेच्छया प्रतिषेधरूपो य 
आक्षेपः स एव व्यङ्गधविशेषमाक्षिपन्‌ मुख्यं काव्यशरीरम्‌ । चारुत्वोत्कर्ष- 
निबन्धना हि बाच्यव्यङ्गययौः प्राधान्यविवक्षा । यथा = 

अनुरागवती संध्या दिवसस्तत्पुरःसरः । 
अहो दैवगंत्तिः कीवृक तथापि न समागमः ।।१०।। 


१ 1 वा्मतस्य ¥ ६ ४ १ ९ ७ | 


A 


प्रथम उद्योत: ३९ 


अत्र सत्यामपि व्यङ्गयप्रतीतौ वाच्यस्यैव चारुत्वमुत्कर्षवदिति तस्यैव 
प्राधान्यविवक्षा ।। 


(लोचनम्‌) तदाह 'चारुत्वोत्कर्षे'ति। अत्रैव प्रसिद्धं दृष्टान्तमाह 
'अनुरागवती'ति । तेनाक्षेपप्रमेयसमर्थनमेवापरिसमाप्तमिति मन्तव्यम्‌ । तत्रोदाहरणत्वेन 
समासोक्तिशलोकः पठितः । 

अहो दैवगतिरिति । गुरुपारतन््यादिनिमित्तोऽसमागम इत्यर्थः तस्यैवेति । 
वाच्यस्यैवेति यावत्‌ । वामनाभिप्रायेणायमाक्षेप;, भामहाभिप्रायेण तु समासोक्ति- 
रित्यमुमाशयं हृदये गृहीत्वा समासोक्त्याक्षेपयोः युक्त्येदमेकमेवोदाहरणं व्यतरद्‌ 
ग्रन्थकृत्‌ । एषापि समासोक्तिर्वाऽस्तु आक्षेपो वा, किमनेनास्माकम्‌ । सर्वथालङ्कारेषु 
व्यङ्गं वाच्ये गुणीभवतीति नः साध्यमित्यत्राशयोऽत्र ग्रन्थेऽस्मदगुरुभिर्निरूपितः । 
एवं प्राधान्यविवक्षायां दृष्टान्तमुक्त्वा व्यपदेशोऽपि प्राधान्यकृत एव भवतीत्यत्र 
दृष्टान्तं स्वपरप्रसिद्धमाह यथा चेति । 

उपसाया इति । उपमानोपमेयभावस्येत्यर्थः । 

तयेत्युपमया | 

( वृत्तिः ) यथा च दीपकापह्नुत्यादौ व्यङ्गत्वेनोपमायाः प्रतीतावपि 
प्राधान्येनाविवक्षितत्वान्न तया व्यपदेशस्तद्वदत्रापि द्रष्टव्यम्‌ । 

(लोचनम्‌) दीपके हि 'आदिमध्यान्तविषयं त्रिधा दीपकमिष्यते'इतिं 
लक्षणम्‌ । 

मणिः शाणोल्लीढः समरविजयी हेतिदलितः 

कलाशेषश्चन््रः सुरतमृदिता बालललना । 

मदक्षीणो नागः शरदि सरिदाश्यानपुलिना 

तनिम्ना शोभन्ते गलितविभवाश्चार्थिषु जनाः ।।२९।।६तिं( भामेहा० २,२५) 
अत्र दीपनकृतंमेन चारुत्वम्‌ । 

'अपह्लुतिरभीष्टस्य किञ्चिदन्तर्गतोपमा’ (भामहा० ३.२१) इति तत्रापः 
हुत्यैव शोभा । थथा -- 

नेयै विरौति भृङ्गाली मदेन मुखरा मुहुः । 
अयमाकृष्यमोणस्य कन्दर्पधनुषो ध्वनिः ।।३०।। इति । 
एवमाक्षेपं विचार्षादेशक्रमेणैषं प्रमेयांन्तरमाह >- 


४० ध्वन्यालोक: 


( वृत्तिः ) अनुक्तनिमित्तायामपि विशेषोक्ती - 
आहूतोऽपि सहायैरोमित्युक्त्वा विमुक्तनिद्रोऽपि । 
गन्तुमना अपि पथिकः सङ्कोचं नैव शिथिलयति ।।१९।। 
इत्यादौ व्यङ्गयस्य प्रकरणसामर्थ्यात्‌ प्रतीतिमात्रम्‌ । न तु तत्प्रतीति- 
निमित्ता काचिच्चारुत्वनिष्पत्तिरिति न प्राधान्यम्‌ । 


(लोचनम्‌) अनुक्तनिमित्तायामिति । 
एकदेशस्य विगमे या गुणान्तरसंस्तुतिः । 
विशेषप्रथनायासौ विशेषोक्तिरिति स्मृता ।।३१।। (भामहा० ३.२३) 
यथा -- 
स एकरत्रीणि जयति जगन्ति कुसुमायुधः । 
हरताऽपि तनुं यस्य शम्भुना न हतं बलम्‌ ।।३२।। 
इयं चाचिन्त्यनिमित्तेति "नास्यां व्यङ्गयस्य सद्भाव: । उक्तनिमित्तायामपि 
वस्तुस्वभावमात्रत्वे पर्यवसानमिति तत्रापि न व्यङ्गयसद्भावशङ्का । यथा -- 
कर्पूर इव दग्धोऽपि शक्तिमान्‌ यो जने जने । 
नमोऽस्त्ववार्यवीर्याय तस्मै कुसुमधन्वने ।।३३।। 
तेन प्रकारद्वयमवधीर्य तृतीयं प्रकारमाशङ्कते 'आनुक्तनिमित्तायामपीति । 
व्यङ्गस्ये'ति । शीतकृता खल्वार्तिरत्र निमित्तमिति भट्टोदभटः, तदभिप्रायेणाह 
न त्वत्र काचिच्चारुत्वनिष्पत्तिरि' ति । 
यत्तु रसिकैरपि निमित्तं कल्पितम्‌ - 'कान्तासमागमे गमनादपि लघुतर- 
मुपायं स्वप्नं मन्यमानो निद्रागमबुद्ध्या सङ्कोचं नात्यजदिति तदपि निमित्तं 
चारुत्वहेतुतया नालङ्कारविद्भिः कल्पितम्‌, अपितु विशेषोक्तिभाग एव 'न 
शिथिलयती'त्येवं भूतोऽभिव्यज्यमाननिमित्तोपस्कृतश्चारुत्वहेतुः । अन्यथा तु 
विशेषोक्तिरेवेयं न भवेत्‌ । एवमभिप्रायद्ठयमपि साधारणोक्त्या ग्रन्थकृन्र्यरूपयन्न 
त्वौदभटेनैवाभिप्रायेण ग्रन्थो व्यवस्थित इति मन्तव्यम्‌ । 
( वृत्तिः ) पर्यायोक्तेऽपि यदि प्राधान्येन व्यङ्ग्यत्वं तद्‌ भवतु नाम 
तस्य ध्वनावन्तर्भावः । न तु ध्वनेस्तत्रान्तर्भावः, तस्य महाविषयत्वेनाङ्गि- 
त्वेन च प्रतिपादयिष्यमाणत्वात्‌ । 


(लोचनम्‌) पर्यायोक्तेऽपीति । 
पर्यायोक्तं यदन्येन प्रकारेणाभिधीयते । 
वाच्यवाचकवृत्तिभ्यां शून्येनाऽवगमात्मना ।।३४।। इति लक्षणम्‌ । 


प्रथम उद्योत: ४१ 


यथा -- 
शत्रुच्छेददृढेच्छस्य मुनेरुत्पथगामिनः । 
रामस्यानेन धनुषा देशिता धर्मदेशना ।।३५।। इति । 
अत्र “भीष्मस्य भार्गवप्रभावाभिभावी प्रभाव? इति यद्यपि प्रतीयते, 
तथापि तत्सहायेन 'देशिता धर्मदेशने'त्यभिधीयमानेनैव काव्यार्थोऽलङ्कृतः । 
अत एव पर्यायेण प्रकारान्तरेणावगमाऽत्मना व्यङ्गयेनोपलक्षितम्‌ सद्‌ यदभिधीयते 
तदभिधीयमानमुक्तमेव सत्‌ पर्यायोक्तमित्यभिधीयत इति लक्षणपदम्‌, पर्यायोक्तमिति 
लक्ष्यपदम्‌, अर्थालङ्कारत्वं सामान्यलक्षणं चेति सर्वं युज्यते । यदि त्वभिधीयत 
इत्यस्य बलाद्‌ व्याख्यानमभिधीयते प्रतीयते प्रधानतयेति, उदाहरणं च “भम 
धम्मिअ” इत्यादि तदालङ्कारत्वमेव दूरे सम्पन्रम्‌, आत्मतायामेव पर्यवसानात्‌ । 
तदा चालङ्कारमध्ये गणना न कार्या । भेदान्तराणि चास्य वक्तव्यानि । तदाह 
“यदि प्राधान्येने' ति । 
ध्वनाविति आत्मन्यन्तर्भावादात्मेवासौ नालङ्कारस्स्यादित्यर्थः । 


(वृत्तिः) न पुनः पर्यायोक्त भामहोदाहृतसदृशे व्यङ्गतयस्यैव 
प्राधान्यम्‌, वाच्यस्य तत्रोपसर्जनीभावेनाऽविवक्षितत्वात्‌ । 


(लोचनम्‌) तत्रेति यादृशोऽलङ्कारत्वेन विवक्षितस्तादृशे ध्वनिर्नान्तर्भवति, 
न तादृशस्माभिर्ध्वनिरुक्तः । ध्वनिर्हि महाविषयः, सर्वत्र भावाद्‌ व्यापकः समस्त- 
प्रतिष्ठा-स्थानत्वाच्चाङ्गी । न चालङ्कारो व्यापकोऽन्यालङ्कारवत्‌ । न चाङ्गी अलङ्कार्य- 
तन्त्रत्वात्‌ । अथ व्यापकत्वालिङ्गत्वे तस्योपगम्येते, त्यज्यते चालङ्कारता तर्द्वस्मन्नय 
एवायमवलम्ब्यते, केवलं मात्सर्यग्रहात्‌ पर्यायोक्तवाचेति भावः । 

न चेयदपि प्राक्तनैर्दृष्टम्‌, अपित्वस्माभिरेवोन्मीलितमिति दर्शयति - न 
पुनरिति । भामहस्य यादृक्‌ तदीयं रूपमभिमतं तादृगुदाहरणेन दर्शितम्‌ । तत्रापि 
नेव व्यङ्गस्य प्राधान्यं चारुत्वाहेतुत्वात्‌। तेन तदनुसारितया तत्सदृशं 
यदुदाहरणान्तरमपि कल्प्यते तत्रे नैव व्यङ्गयस्य प्राधान्यमिति सङ्गतिः । 

यदि तु तदुक्तमुदाहरणमनादृत्य “भम धम्मिअ' इत्युदाहियते तदस्मच्छिष्य- 
तैव । केवलं तु नयमनवलम्ब्यापश्रवणेनात्मसंस्कार इत्यनार्यचेष्टितम्‌ । यदाहुरेति- 
हासिकाः 'अवज्ञयाऽप्यवच्छाद्य श्ृण्वन्नरकमृच्छति’ इति । भामहेन ह्युदाहतम्‌ -- 

‘गृहेष्वध्वसु वा नान्नं भुङ्महे यदधीतिनः । 

विप्रा न भुञ्जते ३६।। इति । 


४८४२ ध्वन्यालोक: 


एतद्धि भगवद्वासुदेववचनं पर्यायेण रसदानं निषेधति, यत्‌ स एवाह - 
'तच्च रसदाननिवृत्तये’ (भामहा० ३.९) इति। न चास्य रसदाननिषेधस्य 
व्यङ्गयस्य किञ्चित्‌ चारुत्वमस्ति येन प्राधान्यं शङ्कयेत, अपि तु तद्व्यङ्गच्योपोद्वलितं 
विप्रभोजनेन विना यन्न भोजनं तदेवोक्तप्रकारेण पर्यायोक्तं सत्‌ प्राकरणिकं 
भोजनार्थमलङ्कुरुते । न ह्यस्य निर्विषं भोजनं भवत्विति विवक्षितमिति पर्यायोक्त- 
मलङ्कार एवेति चिरन्तनानामभिमत इति तात्पर्यम्‌ । 


( वृत्तिः ) अपह्तिदीपकयोः पुनर्‌ वाच्यस्य प्राधान्यं व्यङ्गयस्य 
चानुयायित्वं प्रसिद्धमेव । 


(लोचनम्‌) अपह्वुतिदीपकयोरिति एतत्‌ पूर्वमेव निर्णीतम्‌ । अत एवाह 
प्रसिद्धमिति । प्रतीतं प्रसाधितं प्रामाणिकं चेत्यर्थः । पूर्व चेतदुपमादि-व्यपदेश- 
भाजनमेव तद्यथा न भवतीत्यमुया छायया दृष्टान्ततयोक्तमप्युद्देशक्रमपुरणाय 
ग्रन्थशय्यां योजयितुं पुनरप्युत्तं 'व्यङ्गयप्राधान्याभावान्न ध्वनिरिति छायान्तरेण | 
वस्तु पुनरेकमेव । उपमाया एव व्यङ्ग्यत्वेन ध्वनित्वाशङ्कनात्‌ । 

यत्तु विवरणकृत्‌ 'दीपकस्य सर्वत्रोपमान्वयो नास्तीति बहुनोदाहरण- 
प्रपञ्चेन विचारितवाँस्तदनुपयोगि निस्सारं सुप्रतिक्षेपं च । 

मदो जनयति प्रीतिं साऽनङ्गं मानभञ्जनम्‌ । 
स प्रियासङ्गमोत्कण्ठां साऽसह्यां मनसः शुचम्‌ ।।३७।।९भामहा० २.२७) 
अत्राप्युत्तरोत्तर-जन्यत्वेऽप्युपमानोपमेयभावस्य सुकल्पत्वात्‌ | न हि 
क्रमिकाणां नोपमानोपमेयभावः । तथाहि -- 
राम इव दशरथोऽभृद्‌ दशरथ इव रघुरजोऽपि रघुसदृश; । 
अज ष दिलीपबंशक्चित्रं रामस्थ कीर्तिरियम्‌ ।।३८।। इति 

न न भवति । तंस्मात्‌ क्रमिकत्वं सम॑ वा प्राक्ररणिकत्वमुपमां निरुणद्धीति 
कोऽयं त्रास इत्यलं गर्दभीदोहनानुवर्त्तनेन । 

सङ्करालङ्कारेऽपीति । 

विरुद्धालङिक्नयोल्लेखे सम तद्वृत्त्यसम्भवे । 
एकस्य च प्रहे न्यायदोषाभावे च सङ्करः ।।३९।। 

इति लक्षणादेकः प्रकार! । यथा ममैष --- 

शशिवदनाऽसितसरसिजनवना सिंतकुन्ददशनपडिक्तरियंम । 
गगन=जलं-स्थल-संभष-हध्याकारां कृता विधिना ।।४०।।इति। 
अत्र शशी घदनमस्याः, तदूषदूवा वदनमस्या इति रूपकोपमोहलेखाद्‌ 


प्रथम उद्योत: १४३ 


युगपद्द्वयासम्भवादेकतरपक्षत्यागग्रहणे प्रमाणाभावात्‌ सङ्कर इति व्यङ्गयवाच्यताया 
एवानिश्चयात्‌ का ध्वनिसंभावना । 

योऽपि छितीयः प्रकारः 'शब्दार्थालङ्काराणामेकत्र भाव’ इति तत्रापि 
प्रतीयमानस्य का शङ्का । यथा -- “स्मर स्मरमिव प्रियं रमयसे यमालिङ्गनाद्‌' 
इति अत्रैव यमकमुपमा च ।' 

तृतीयः प्रकार यत्रैकत्र वाक्यांशेऽनेकोऽर्थालङ्कारस्तत्रापि द्वयोः साम्यात्‌ 
कस्य व्यङ्गयता । यथा — 

तुल्योदयावसानत्वाद्‌ गतेऽस्तं प्रति भास्वति । 
वासाय वासरः क्लान्तो विशतीव तमोगुहाम्‌ ।।४१।। (भामहा० ३.४८) 
अत्र हिं स्वामिविपत्तिसमुचित-ब्रतग्रहणहेवाकि-कुलपुत्रक-रूपमेक- 
देशविवर्तिरूपकं दर्शयति । उत्प्रेक्षा चेवशब्देनोक्ता । तदिदं प्रकारद्वयमुक्तम्‌ । 
शब्दार्थवरत्यलङ्कारा वाक्य एकत्र वर्त्तिनः । 
संकरश्चैकवाक्यांशप्रवेशाद्‌ वाऽभिधीयते ।।४२।। इति च । 
चतुर्थस्तु प्रकार; यत्रानुग्राह्मानु्राहकभावोऽलङ्कारणाम्‌ । यथा — 
प्रवातनीलोत्पलनिर्बिशेषमधीरविप्रेक्षितमायताक्ष्मा । 
तया गृहीतं नु मृगाङ्गनाभ्यस्ततो गृहीतं नु मृगाङ्गनाभिः ।।४३।। 
(कु०सं० १.४६) 
अत्र मृगाङ्गनावलोकनेन तदवलोकनस्योपमा यद्यपि व्यङ्गथा तथापि 
वाच्यस्य सा सन्देहालङ्कारस्याभ्युत्थानकारिणीत्वेनानुग्राहकत्वाद्‌ गुणीभूता, 
अनुग्राह्यत्वेन हि संदेहे पर्यवसानम्‌ । यथोक्तम्‌ -- 
परस्परोपकारेण यत्रालङ्कृतयः स्थिताः । 
स्वातन्त्येणात्मलाभ नो लभन्ते सोऽपिं संकरः ।।४४।। इति । 
तदाह यदालङ्कार इत्यादि -- 

( वृत्तिः ) सङ्करालङ्कारेऽपि यदालङ्कारोऽलङ्कारान्तरच्छायामनु- 
गृहणाति, तदा व्यङ्गस्य प्राधान्येनाविवक्षितत्वान्न ध्वनिविषयत्वम्‌ । 
अलङ्कारद्वयस॑भावनायां तु वांच्यव्यङ्गधयोः समं प्राधान्यम्‌ । 

(लोचनम्‌) एवं चतुथेऽपि प्रकारे ध्वनिता निराकृता । | 

मध्यमयोस्तु व्यङ्गयसभावनैव नास्तीत्युक्तम्‌ । आधे तु प्रकारे 'शशिवदने' 
त्याच्नुदाहते कथञ्चिदस्ति स॑भावनेत्याशंड्क्य निराकरोति 'अलद्वारंये'तिं । 

सममिति द्वयोरप्यान्दोल्यमानत्वादिति भाषः । 

४१४ ध्वन्यालोक: 


( वृत्तिः ) अथ वाच्योपसर्जनीभावेन व्यङ्गयस्य तत्रावस्थानं तदा 
सोऽपि ध्वनिविषयोऽस्तु, न तु स एव ध्वनिरिति वक्तुं शक्यम्‌, पर्यायोक्त- 
निर्दिष्टन्यायात्‌ । 

(लोचनम्‌) ननु यत्र व्यङ्गयमेव प्राधान्येन भाति तत्र किं कर्त्तव्यम्‌ । 
यथा — 

होइ ण गुणाणुराओ खलाणॅ णवरं पसिद्धिसरणाणं । 
किर पहिणुसइ ससिमणं चंद, ण प्पिआमुखे दिहे ।।४५।। 
भवति न गुणानुरागः खलानां केवलं प्रसिद्धिशरणानाम्‌ । 
किल प्रस्नौति शशिमणिश्चन्द्रे, न प्रियामुखे दृष्टे ॥ 
अत्रार्थान्तरन्यासास्तावद्‌ वाच्यत्वेनाभाति, व्यतिरेकापह्नुती तु व्यङ्गयत्वेन 
प्रधानतयेतित्यभिप्रायेणाशङ्कते अथेति । तत्रोत्तरं “तदा सो’ऽपीति । 
संकरालङ्कार एवायं न भवति, अपित्वलङ्कारध्वनिनामायं ध्वनेर्द्वितीयो 
भेद: । यच्च पर्यायोक्ते निरूपितं तत्‌ सर्वमत्राप्यनुसरणीयम्‌ । 

(वृत्तिः ) अपि च सङ्करालङ्कारेऽपि च क्वचित्‌ सङ्करोक्तिरेव 

ध्वनिसंभावनां निराकरोति । 

(लोचनम्‌) अथ सर्वेषु सङ्करप्रभेरेषु व्यङ्गयसंभावनानिरासप्रकारं साधारण- 
माह अपिचेति । 

'क्वचिदपि सङ्करालङ्कारे चे'ति सम्बन्धः, सर्वभेदभिन्न इत्यर्थः । सङ्कीर्णता 
हि मिश्रत्वं लोलीभावः । तत्र कथमेकस्य प्राधान्यं क्षीरजलवत्‌ । 

( वृत्तिः ) अप्रस्तुतप्रशंसायामपि यदा सामान्यविशेषभावान्निमित्त- 
निमित्तिभावाद्वा अभिधीयमानस्याप्रस्तुतस्य प्रतीयमानेन प्रस्तुतेनाभि- 
सम्बन्धः तदा अभिधीयमानप्रतीयमानयोः सममेव प्राधान्यम्‌ । यदा तावत्‌ 
सामान्यस्याप्रस्तुतस्याभिधीयमानस्य प्राकरणिकेन विशेषेण प्रतीयमानेन 
सम्बन्धः तदा विशेषप्रतीतौ सत्यामपि प्राधान्येन तत्सामान्येनाऽविनाभावात्‌ 
सामान्यस्यापि प्राधान्यम्‌ । यदापि विशेषस्यं सामान्यनिष्ठत्वं तदापि 
सामान्यस्य प्राधान्ये सामान्ये सर्वविशेषाणामन्तर्भावाद्‌ विशेषस्यापि 
प्राधान्यम्‌ । 

(लोचनम्‌) 
अधिकारादपेतस्य वस्तुतोऽन्यस्य या स्तुतिः । 
अप्रस्तुतप्रशंसा सा त्रिविधा परिकीर्त्तिता ।।४६।।९भामहा० ३.२९) 
अप्रस्तुतस्य वर्णनं प्रस्तुताक्षेपिण इत्यर्थः । 

स चाक्षेपस्त्रिविधो भवति १. सामान्यविशेषभावात्‌, २. निमित्तनिमित्त- 
भावात्‌, ३. सारूप्याच्च । तत्र प्रथमे प्रकारद्वये प्रस्तुताप्रस्तुतयोस्तुल्यमिव 
प्राधान्यमिति प्रतिज्ञां करोति 'अप्रस्तुते' त्यादिना "प्राधान्यमिः त्यन्तेन । 
| तत्र सामान्यविशेषभावेऽपि द्वयी गति: १. सामान्यमप्राकरिणकं शब्देनोच्यते 
गम्यते तु प्राकरणिको विशेषः स एकः प्रकार: । यथा — 

अहो संसारनैर्घृुण्यमहो दौरात्म्यमापदाम्‌ । 
अहो निसर्गजिह्मस्य दुरन्ता गतयो विधेः ।।४७।। 

अत्र हि दैवप्राधान्यं सर्वत्र सामान्यरूपमम्रस्तुतं वर्णितं सत्‌ प्रकृते 
वस्तुनि क्वापि विनष्टे विशेषात्मनि पर्यवस्यति । तत्रापि विशेषांशस्य सामान्येन 
व्याप्तत्वाद्‌ व्यङ्गयविशेषवद्‌ वाच्यसामान्यस्यापि प्राधान्यम्‌, न हि सामान्य- 
विशेषयोर्युगपत्प्राधान्यं विरुध्यते । 

यदा तु विशेषोऽप्राकरणिकः प्राकरणिकं सामान्यमाक्षिपति तदा द्वितीयः 
प्रकारः । यथा -- 

एतत्‌ तस्य मुखात्‌ कियत्‌ कमलिनीपत्रे कणं पाथसो 

यन्मुक्तामणिरित्यमंस्त स जडः शृण्वन्यदस्मादपि । 

अङ्घल्यलघुक्रियाप्रविलयिन्यादीयमाने शने- 

स्तत्रोड्डीय गतो हहेत्यनुदिनं निद्राति नान्तःशुचा ।।४८।। 

अत्रास्थाने महमत्त्वसम्भावनं सामान्यं प्रस्तुतम्‌, अप्रस्तुतं तु जलबिन्दौ 

मणित्वसंभावनं विशेषरूपं वाच्यम्‌ । तत्रापि सामान्यविशेषयोर्युगपत्‌ प्राधान्ये न 
विरोध इत्युक्तम्‌ । एवमेकः प्रकारो द्विभेदोऽपि विचारितः “यदा ताव दि'त्यादिना 
“विशेषस्यापि प्राधान्यमि' त्यन्तेन । 

एतमेव न्यायं निमित्तनैमित्तिकभावेऽतिदिशंस्तस्यापि द्विप्रकारतां दर्शयति 
निमित्तेति -- 


( वृत्तिः ) निमित्तनिमित्तिभावे चायमेव न्यायः । 


(लोचनम्‌) कदाचिन्निमित्तमप्रस्तुतं सदभिधीयमानं नैमित्तिकं प्रस्तुत- 
माक्षिपति । यथा -- 

ये यान्त्यभ्युदये प्रीतिं नोज्झन्ति व्यसनेषु च । 
ते बान्धवास्ते सुहदो लोक: स्वार्थपरोऽपर ।।४९।। इति । 
अत्र अप्रस्तुतं सुहृद्बान्धवरूपत्वं निमित्तं सज्‌ जनासक्त्या वर्णयति 
नैमित्तिकीं श्रद्धेयवचनतां प्रस्तुतामात्मनोऽभिव्यङ्क्तुम्‌; तत्र नैमित्तिकप्रतीतावपि 
निमित्तप्रतीतिरेव प्रधानीभवत्यनुप्राणकत्वेनेति व्यङ्गयव्यज्ञकयोः प्राधान्यम्‌ । 
कदाचित्‌ तु नैमित्तिकमप्रस्तुतं वर्ण्यमानं सत्‌ प्रस्तुतं निमित्तं व्यनक्ति । 
यथा सेतौ -- 
सग्गं अपारिजाअं कोत्थुह-लच्छि-रहिअ महुमअणस्स उरं । 
सुमरामि महणपुरओ अमुद्धअंदं हरजडापब्भारं ।।५०।। 
स्वर्गमपारिजातं कौस्तुभलक्ष्मीविरहितं मधुमथनस्योरः । 
स्मरामि मथनात्‌ पुरतः अमुग्धचन्द्रं हरजटाप्राग्भारम्‌ ॥। 
अत्र जाम्बवान्‌ कौस्तुभ-लक्ष्मी-विरहित-हरि-वक्षःस्मरणादिकमप्रस्तुत- 
नैमित्तिकं वर्णयति प्रस्तुतं वृद्धसेवाचिरजीवितत्वव्यवहारकौशलादिनिमित्तभूतं 
मन्त्रितायामुपादेयमभिव्यङ्क्तुम्‌ । तत्र निमित्तप्रतीतावपि नैमित्तिकं वाच्यभूतम्‌ 
प्रत्युत तन्निमित्तानुप्राणितत्वेनोद्धुरकन्धरीकरोत्यात्मानमिति समप्रधानतैव 
वाच्यव्यङ्गययोः । 
एवं द्वौ प्रकारौ प्रत्येकं द्विविधौ विचार्य तृतीयः प्रकारः परीक्ष्यते 
सारूप्यलक्षणः । 


( वृत्तिः ) यदा तु सारूप्यमात्रवशेनाऽप्रस्तुतप्रशंसायामप्रकृतप्रकृतयोः 
सम्बन्धस्‌ तदाप्यप्रस्तुतस्य सरूपस्याभिधीयमानस्य प्राधान्येनाविवक्षायां 
ध्वनावेवान्तःपातः । इतरथा त्वलङ्कारान्तरत्वमेव । 


(लोचनम्‌) तत्रापि द्वौ प्रकारौ - १. अप्रस्तुतात्‌ कदाचिद्‌ वाच्याच्चमत्कारः, 
व्यङ्ग्यं तु तन्मुखप्रेक्षम्‌ । यथास्मदुपाध्यायभङ्टेन्दराजस्य -- 
प्राणा येन समर्पितास्तव बलाद्‌ येन त्वमुत्थापितः 
स्कन्धे यस्य चिरं स्थितोऽसि विदधे यस्ते सपर्यामपि । 
तस्यास्य स्मितमात्रकेण जनयन्‌ प्राणापहारक्रियां 
भ्रातः प्रत्युपकारिणां धुरि परं वेताल लीलायसे ।।५१।। इति । 
अत्र यद्यपि सारूप्यवशेन कृतघ्नः कश्चिदन्यः प्रस्तुत आक्षिप्यते, 
तथाप्यप्रस्तुतस्यैव वेतालवृत्तान्तस्य चमत्कारकारित्वम्‌। न ह्यचेतनोपालम्भवद्‌ 
असम्भाव्यमानोऽयमर्थो, न च न हृद्य इति वाच्यस्यात्र प्रधानता । 

यदि पुनरचेतनादिना अत्यन्तासम्भाव्यमानन्तदर्थविशेषणेनाप्रस्तुतेन वर्णितेन 
प्रस्तुतमाक्षिप्यमाणं चमत्कारकारि तदा वस्तुध्वनिरसौ । 
यथा ममैव 
भावव्रात ! हठाज्जनस्य हृदयान्याक्रम्य यन्नर्तयन्‌ 
भङ्गीभिर्बरिविधाभिरात्महदयं प्रच्छाद्य संक्रीडसे । 
स त्वामाह जडं ततः सहृदयम्मन्यत्वदुःशिक्षितो 
मन्येऽमुष्य जडात्मता स्तुतिपदं त्वत्साम्यसंभावनात्‌ ।।५२।। 
कश्चिन्महापुरुषों वीतरागोऽपि सरागवदिति न्यायेन गाढविवेकालोक- 
तिरस्कृत-तिमिर-प्रतानोऽपि लोकमध्ये स्वात्मानं प्रच्छादयँल्लोकं च वाचालयन्नात्मन्य 
प्रतिभासमेवाङ्गीकुर्वस्तेनेव लोकेन मूर्खोऽग्रमिति यदाऽवज्ञायते तदा तदीयं लोकोत्तरं 
चरितं प्रस्तुतं व्यङ्गयतया प्राधान्येन प्रकाश्यते । 
जडोऽयमिति हिं उद्यानेन्दूदयादिर्भावो लोकेनावज्ञायते, स च प्रत्युत 
कस्यचिद्‌ विरहिण औत्सुक्य-चिन्ता-दूयमान-मानसताम्‌, अन्यस्य प्रहर्षपरवशतां 
करोतीति हठादेव लोकं यथेच्छं विकारकारणाभिर्नत्तयति । न च तस्य हृदय 
केनापि ज्ञायते कीदृगयमिति, प्रत्युत महागम्भीरोतिविदग्धः सुष्ठुगर्वहीनोऽतिशयेन 
क्रोडाचतुरः स यदि लोकेन जड इति तत एव कारणात्‌ प्रत्युत वैदग्ध्यसंभावन- 
निमित्तात्‌ संभावितः, आत्मा च यत एव कारणात्‌ प्रत्युत जाड्येन संभाव्यस्तत 
एव सहदयस्संभावितस्तदस्य लोकस्य जडोऽसीति यद्युच्यते तदा जाड्यमेवं 
विधस्य भावत्रातस्याविदग्धस्य प्रसिद्धमिति सा प्रत्युत स्तुतिरिति। जडादपि 
पापीयानयं लोक इति ध्वन्यते । तदाह यदात्विति। इतरथात्विति । इतरथैव 
पुनरलङ्कारान्तरत्वमलङ्कारविशेषत्वं न व्यङ्गयस्य कथंचिदपि प्राधान्य इति भाव: । 
उद्देशे\ यदादिग्रहणं कृतं समासोक्तीत्यत्र दरन्द्रे तेन व्याजस्तुतिप्रभृत्य- 
लङ्कारवर्गोऽपि सम्भाव्यमानव्यङ्गयानुप्रवेशः सम्भावितः । तत्र सर्वत्र साधारणमुत्तरं 
दातुमुपक्रमते -- 
( वृत्तिः ) तदयमत्र संक्षेपः - 
व्यङ्गयस्य यत्राप्राधान्यं वाच्यमात्रानुयायिनः । 
समासोक्त्यादयस्तत्र वाच्यालङ्कृतयः स्फुटाः ।।९२।। 
व्यङ्गयस्य प्रतिभामात्रे वाच्यार्थानुगमेऽपि वा । 
न ध्वनिर्यत्र वा तस्य प्राधान्यं न प्रतीयते ।।१३।। 


१. प्र' कुप्पुस्वामि-पाठे । काशी सं०तु 'व्यङ्गयानुवेश’ इति मुद्रणा । 

तत्परावेव शब्दार्थौ यत्र व्यङ्गं प्रति स्थितौ । 
ध्वनेः स एव विषयो मन्तव्यः सङ्करोज्झितः ।। १४।। 
तस्मान्न ध्वनेरन्यत्रान्तर्भावः । 


(लोचनम्‌) तदयमत्रेति कियद्वा प्रतिपदं लिख्यतामिति भावः । 
तत्र व्याजस्तुतिर्यथा — 
किं वृत्तान्तैः परगृहगतैः किन्तु नाहं समर्थ- 
स्तूष्णीं स्थातुं प्रकृतिमुखरो दाक्षिणात्यस्वभावः । 
गेहे गेहे विपणिषु तथा चत्वरे पानगोष्ठ्या- 
मुन्मत्तेव भ्रमति भवतो वल्लभा, हन्त, कीर्त्तिः ।।५३।। 
अत्र व्यङ्ग्यं स्तुत्यात्मकं यत्‌ तेन वाच्यमेवोपस्म्रियते । 
यत्तृदाहतं केनचित्‌ -- 
आसीन्नाथ! पितामही तव मही जाता ततोऽनन्तरं 
माता संप्रति साम्बुराशिरशना जाया कुलोद्भूतये । 
पूर्णे वर्षशते भविष्यति पुनः सैवानवद्या स्नुषा 
युक्तं नाम समग्रनीतिविदुषां किं भूपतीनां कुले ।।५४।। इति 
तदस्मार्क ग्राम्यं प्रतिभाति, अत्यन्तासभ्यस्मृतिहेतुत्वात्‌। का चानेन स्तुतिः 
कृता, त्वं वंशक्रमेण राजेति हि कियदिदम्‌? इत्येवंप्राया व्याजस्तुतिः सहदयगोष्ठीषु 
निन्दितेत्युपेक्ष्यैव । 
यस्य विकारः प्रभवन्नप्रतिबन्धस्तु हेतुना येन । 
गमयति तमभिप्रायं तत्प्रतिबन्धं च भावोऽसौ ।।५५।।इति। (रुद्रर०७.३८) 
अत्रापि वाच्यप्राधान्ये भावालङ्कारता । यस्य चित्तवृत्तिविशेषस्य सम्बन्धी 
वाग्व्यापारादिर्विकारोऽप्रतिबन्धो नियतः प्रभवंस्तं चित्तवृत्तिविशेषरूपमभिप्रायं 
येन हेतुना गमयति स हेतुर्यथेष्टोपभोग्यत्वादिलक्षणोऽर्थो भावालङ्कारः । यथा -- 
एकाकिनी यदबला तरुणी तथाहमस्मिन्‌ गृहे गृहपतिश्च गतो विदेशम्‌ । 
कं याचसे तदिहवासमियं वराकी श्वश्रूर्ममान्धवधिरा ननु मूढ पान्थ ।।५६।। 
अत्र व्यङ्ग्यमेकैकत्र पदार्थे उपस्कारकारीति वाच्यं प्रधानम्‌ । 
व्यङ्गयप्राधान्ये तु न काचिदलङ्कारतेति निरूपितमित्यलं बहुना । 
यत्रेति काव्ये । 
अलङ्कृतय इति । अलङ्कृतित्वादेव च वाच्योपस्कारकत्वम्‌ । 
प्रतिभामात्र इति । यत्रोपमादौ म्नलिष्टार्थप्रतीतिः । 

वाच्यार्थानुगमे इति । वाच्येनार्थेनानुगम: समं प्राधान्यमप्रस्तुतप्रशंसाया- 
मिवेत्यर्थ: । 

न प्रतीयत इति । स्फुटतया प्राधान्यं न चकास्ति, अपि तु बलात्‌ 
कल्प्यते, तथापि हृदये नानुप्रविशति । यथा देआ पसिअ णिअत्तसु' इत्यत्रान्य- 
कृतासु व्याख्यासु । 

तेन चतुर्षु प्रकारेषु न ध्वनिव्यवहारः सद्भावेऽपि व्यङ्गयस्य अप्राधान्ये 
म्लिष्टप्रतीतौ वाच्येन समप्राधान्ये अस्फुटे प्राधान्ये च । क्व तर्हि असावित्याह 
तत्परावेवेति । सङ्करेणालङ्कारानुप्रवेशसम्भावनया उञ्झित इत्यर्थः । संकरालङ्कारेणेति 
त्वसत्‌ अन्यालङ्कारोपलक्षणत्वे हि क्लिष्टं स्यात्‌ । 

( वृत्तिः ) इतश्च नान्तर्भावः, यतः “काव्यविशेषोऽङ्गी ध्वनिरि'ति 
कथितः। तस्य पुनरङ्गानि अलङ्कारा गुणा वृत्तयश्चेति प्रतिपादयिष्यन्ते । न 
चावयव एव पृथग्भूतोऽवयवीति प्रसिद्धः। अपृथग्भावे तु तदङ्गत्वं तस्य, 
न तत्त्वमेव । यत्रापि वा तत्त्वं तत्रापि ध्वनेर्महाविषयत्वान्न तन्निष्ठत्वमेव । 


(लोचनम्‌) इतश्चेति। न केवलमन्योन्य-विरुद्ध-वाच्यवाचकभाव- 
व्यङ्गयव्यज्ञकभावसमाश्रयत्वान्न तादात्म्यमलङ्काराणां ध्वेनेश्च यावत्‌ स्वामिभृत्य- 
वदङ्गिरूपाङ्गरूपयोर्विरोधादित्यर्थः । 

अवयव इति। एकैक इत्यर्थः । तदाह - "पृथग्भूतः इति। अथ 
पृथग्भूतस्तथा मा भूत्‌, समुदायमध्यनिपतितस्तर्ह्मस्तु तथेत्याशङ्क्याह अपृथग्भावे 
त्विति । तत्रापि न स एक एव समुदायः, अन्येषामपि समुदायिनां तत्र भावात्‌ । 
तत्समुदायिमध्ये च प्रतीयमानमप्यस्ति, न च तदलङ्काररूपं प्रधानत्वादेव । 
यत्त्वलङ्काररूपं तदप्रधानत्वान्न ध्वनिः । तदाह - न तु तत्त्वमेवे'ति । 

नन्वलङ्कार एव कश्चित्‌ त्वया प्रधानताभिषेकं दत्त्वा ध्वनिरित्यात्मेति 
चोक्तः, इत्याशङ्क्याह यत्रापि वेति। न हि समासोक्त्यादीनामन्यतम एवासौ 
तथास्माभिः कृतः, तद्विविक्तत्वेऽपि तस्य भावात्‌ समासोक्त्याद्यकारस्वरूपस्य 
समस्तस्याऽभावेऽपि तस्य दर्शितत्वात्‌ 'अत्ता एत्थ’ इति 'कस्स वा ण' 
इत्यादि । तदाह न तन्निष्ठत्वमेवे'ति । 


( वृत्तिः ) “सूरिभिः कथित' इति विद्वदुपज्ञेयमुक्तिः, न तु यथाकथञ्चित्‌ 
प्रवृत्तेति प्रतिपाद्यते - “प्रथमे हि विद्वांसो वैयाकरणाः, व्याकरणमूलत्वात्‌, 
सर्वविद्यानाम्‌ । ते च श्रूयमाणेषु वर्णेषु ध्वनिरिति व्यवहरन्ति । तथैवान्यै- 

स्तन्मतानुसारिभिः सूरिभिः काव्यतत्त्वार्थदर्शिभिर्वाच्यवाचकसंमिश्रः शब्दात्मा 
काव्यमिति व्यपदेश्यो व्यञ्जकत्वसाम्याद्‌ ध्वनिरित्युक्तः । 

(लोचनम्‌) विदूवदुपज्ञेति। विद्वदभ्य उपज्ञा प्रथम उपक्रमो यस्या 
उक्तेरिति बहुब्रीहिः । तेन उपज्ञोपक्रमम्‌’ इति तत्पुरुषाश्रयं नपुंसकत्वं निरवकाशम्‌ । 
श्रूयमाणेष्विति श्रोत्रशष्कुलीं सन्तानेनागता अन्त्याः शब्दा: श्रूयन्त इति प्रक्रियायां 
शब्दजाः शब्दाः श्रूयमाणा इत्युक्तम्‌ । तेषां घण्टानुरणनरूपत्वं तावदस्ति । ते च 
ध्वनिशब्देनोक्ताः । तथाह भगवान्‌ भर्तृहरिः -- 

यः संयोगवियोगाभ्यां करणैरुपजन्यते । 
स स्फोटः, शब्दजाश्शब्दा ध्वनयोऽन्यैरुदाहताः ।।५७।।इति।(वाक्य० १.२१) 
एवं घण्टादिनिर्हादस्थानीयोऽनुरणनात्मोपलक्षितो व्यङ्गयोप्यर्थो ध्वनि रिति 
व्यवहृतः । तथा श्रूयमाणा ये वर्णा नादशब्दवाच्या अन्त्यबुद्धिनिर्ग्राह्मस्फोटा- 
भिव्यञ्जकास्ते ध्वनिशब्देनोक्ता: । यथाह भगवान्‌ स एव (भर्तृहरिः) -- 
प्रत्ययैरनुपाख्येयैर्ग्रहणानुगुणैस्तथा । 
ध्वनिप्रकाशिते शब्दे स्वरूपमवधार्यते ।।५८।।इति।(वाक्य० १.८३) 
तेन व्यञ्जकौ शब्दार्थावपीह ध्वनिशब्देनोक्तौ । किञ्च वर्णेषु तावन्मात्र- 
परिमाणेष्वपि सत्सु, यथोक्तम्‌ -- 
अल्पीयसापि यत्नेन शब्दमुच्चारितं मतिः । 
यदिवा नैव गृहणाति वर्ण वा सकलं स्फुटम्‌ ।।५९।।इति। 
तेषु तावत्स्वेव श्रूयमाणेषु वक्तुर्योऽन्यो द्रुत-विलम्बितादि-वृत्ति-भेदात्मा 
प्रसिद्धादुच्चारणव्यापारादभ्यधिकः (व्यापारः) स ध्वनिरुक्तः । यदाह स एव -- 
शब्दस्योद्‌र्ध्वमभिव्यत्तेरवृत्तिभेदे तु वैकृताः । 
ध्वनयः समुपोहन्ते स्फोटात्मा तैर्न भिद्यते ।।६०।।इति। 
अस्माभिरपि प्रसिद्धेभ्यः शन्दव्यापारेभ्योऽभिधा-तात्पर्य-लक्षणा-रूपेभ्यो- 
ऽतिरिक्तो व्यापारो ध्वनिरित्युक्तः । 

एवं चतुष्कमपि ध्वनिः । तद्योगाच्च समस्तमपि काव्यं ध्वनिः । तेन 
व्यतिरेकाव्यतिरेकव्यपदेशोऽपि न न युक्तः । 

वाच्यवाचकसंमिश्र इति । वाच्यवाचकसहितः, संमिश्र इति मध्यमपदलोपी 


समास: । “गामश्वं पुरुषं पशुम्‌' इतिवत्‌ समुच्चयोऽत्र चकारेण विनापि । तेन 


१. 'उपज्ञोपक्रमं तदाद्याचिख्यासायामि'ति (पा०सू० २.४.२.१) समग्रं सूत्रम्‌ । 

१. वाच्योऽपि ध्वनिः । 

२. वाचकोऽपि शब्दो ध्वनिः 

३. द्वयोरपि व्यञ्जकत्वं ध्वनतीति कृत्वा 

४. सम्मिश्र्यते विभावानुभावसंवलनयेति व्यङ्गयोऽपि ध्वनिः ध्वन्यते 

इति कृत्वा । 

५. शब्दनं शब्दः शब्दव्यापारः, न चासावभिधादिरूपः, अपि त्वात्मभूतः, 

सोऽपि ध्वननं ध्वनिः । 

६. काव्यमिति व्यपदेश्यश्च योऽर्थः सोऽपि ध्वनिः उक्तप्रकारध्वनिचतुष्टय- 

मयत्वात्‌ । 

अत एव साधारणहेतुमाह 'व्यञ्जकत्वसाम्यादि'ति। व्यङ्गयव्यञ्जक- 
भावः सवेषु पक्षेषु सामान्यरूपः साधारण इत्यर्थः । यत्‌ पुनरेतदुक्तं *वाग्विकल्पा- 
नामानन्त्याद्‌? इत्यादि तत्‌ परिहरति -- 

( वृत्तिः ) न चैवम्विधस्य ध्वनेर्वक्ष्यमाणप्रभेदतद्भेदसङ्कलनया 
महाविषयस्य यत्‌ प्रकाशनं तत्‌ अप्रसिद्धालङ्कारविशेषमात्रप्रतिपादनेन 
तुल्यमिति तद्भावितचेतसां युक्त एव संरम्भः । न च तेषु कथञ्चिदीर्ष्यया 
कलुषितशेमुषीकत्वमाविष्करणीयम्‌ । 

तदेवं ध्वनेस्तावदभाववादिनः प्रत्युक्ताः । 

(लोचनम्‌) न चैवंविधस्येति । वक्ष्यमाणः प्रभेदो यथा -- मुख्ये द्व 
रूपे । तद्भेदा यथा -- अर्थान्तरसंक्रमितवाच्यः, अत्यन्ततिरस्कृतवाच्य 
इत्यविवक्षितवाच्यस्य, असंलक्ष्यक्रमव्यङ्गयः, संलक्ष्यक्रमव्यङ्गय इति विवक्षिता- 
न्यपरवाच्यस्ये/ति तत्राप्यवान्तरभेदाः । 

महाविषयस्येति अशेषलक्ष्यव्यापिन इत्यर्थः । 

विशेषग्रहणेनाव्यापकत्वमाह । 

मात्रशब्देनाङ्गित्वाभावम्‌ । तत्र ध्वनितस्वरूपे भावितं प्रणिहितं चेतो 
येषा, तेन वा चमत्काररूपेण भावितमधिवासितम्‌, अत एव 'मुकुलितलोचन- 
त्वादिविकारकारणं चेतों येषामिति । 

अभाववादिन इति अवान्तरप्रकारत्रयभिन्ना अपीत्यर्थः । तेषां प्रत्युक्तौ 
फलमाह -- 

( वृत्तिः ) अस्ति ध्वनिः । 
स चासावविवक्षितवाच्यो विवक्षितान्यपरवाच्यश्चेति द्विविधः 
सामान्येन । 


(लोचनम्‌) अस्तीति । उदाहरणपुष्ठे भाक्तत्वं सुशङ्कं सुपरिहरं च भवतीत्य- 
प्रायेणोदाहरणदानावकाशार्थ भाक्तत्वाऽलक्षणीयत्वे प्रथमं परिहरणयोग्ये अपि 
अप्रतिसमाधाय भविष्यदुद्द्योतानुवादानुसारेण वृत्तिकृदेव प्रभेदनिरूपणं करोति 
स चेति । 

पञ्चधापि ध्वनिशब्दार्थे येन, यत्र, यतो, यस्य, यस्मै इति बहुव्रीह्यर्था- 
श्रयेण यथोचितं सामानाधिकरण्यं सुयोज्यम्‌ । 

वाच्येऽर्थे तु ध्वनौ वाच्यशब्देन स्वात्मा । तेनाऽविवक्षितोऽप्रधानीकृतः 
स्वात्मा येनेत्यविवक्षितवाच्यो व्यञ्जकोऽर्थः । एवं विवक्षितान्यपरवाच्योऽपि । 

यदिवा - कर्मधारयेणार्थपक्षे अविवक्षितश्चासौ वाच्यश्चेति । विवक्षितान्य- 
परश्चासौ वाच्यश्चेति । 

तत्रार्थः कदाचिदनुपपच्यमानत्वादिना निमित्तेनाऽविवक्षितो भवति । 
कदाचिदुपपद्यमान इति कृत्वा विवक्षित एव, व्यङ्गयपर्यन्तां तु प्रतीतिं स्व- 
सौभाग्यमहिम्ना करोति । अत एवार्थोऽत्र प्राधान्येन व्यञ्जकः । पूर्वत्र शब्द: । ननु 
च विवक्षा चान्यपरत्वं चेति विरुद्धम्‌, अन्यपरत्वेनैव विवक्षणात्‌ को विरोधः । 

सामान्येनेति । वस्त्वलङ्काररसात्मना हि त्रिभेदोऽपि ध्वनिरुभाभ्यामेवाभ्यां 
सङ्गहीत इति भावः । 

ननु तन्नामपृष्ठ एतन्नामनिवेशनस्य किं फलम्‌ ? 

उच्यते -- अनेन हि नामद्वयेन ध्वननात्मनि व्यापारे पूर्वप्रसिद्धा- 
ऽभिधातात्पर्यलक्षणात्मक-व्यापारत्रितयावगतार्थप्रतीतेः प्रतिपत्तृगतायाः प्रयोक्य- 
भिप्रायरूपायाश्च विवक्षाया: सहकरित्वमुक्तमिति ध्वनिस्वरूपमेव नामभ्यामेव 
प्रोज्जीवितम्‌ । 

(वृत्तिः) तत्राद्यस्योदाहरणम्‌ - 
सुवर्णपुष्पां पृथ्वीं चिन्वन्ति पुरुषास्त्रयः । 

शूरश्च कृतविद्यश्च यश्च जानाति सेवितुम्‌ ।।१५।। 

द्वितीयस्यापि - 
शिखरिणि क्व नु नाम कियच्चिरं किमभिधानमसावकरोत्‌ तपः । 
सुमुखि! येन तवाधरपाटलं दशति बिम्बफलं शुकशावकः ।।१६।। 

(लोचनम्‌) सुवर्णपुष्पामिति । सुवर्णानि पुष्प्यतीति सुवर्णपुष्पा (तामिति), 
एतच्च वाक्यमेवाऽसम्भवत्स्वार्थमिति कृत्वाऽविवक्षितवाच्यम्‌ । तत एव पदार्थ- 
मभिधाय, अन्वयं च तात्पर्यशक्त्यावगमय्यैव बाधकवशेन तमुपहत्य सादृश्यात्‌ 
सुलभसमृद्धिसम्भारभाजनतां लक्षयति । तल्लक्षणाप्रयोजनं शूर-कृतविद्य-सेवकानां 
प्राशस्त्यम्‌ अशब्दवाच्यत्वेन गोप्यमानं सन्‌ नायिका-कुचकलशयुगलमित- 
महार्घतामुपयद्ध्वन्यते इति । शब्दोऽत्र प्रधानतया व्यञ्जकः, अर्थस्तु तत्सहकारितयेति 
चत्वारो व्यापाराः । 

शिखरिणीति न हि निर्विघ्नोत्तमसिद्धयोऽपि श्रीपर्वतादय: इमां सिद्धि 
विदध्युः । दिव्यकल्पसहस्रादिश्चात्र परिमितः कालः । न चैवंविधोत्तमफलजनकत्वेन 
पञ्चाग्निप्रभृत्यपि तपः श्रुतम्‌ । 

तवेति भिन्नं पदम्‌ । समासेन विगलिततया प्रतीयेत, तव दशतीत्यभि- 
प्रायेण । तेन यदाहुः “वृत्तानुरोधात्‌ त्वदधरपाटलमिति न कृतम्‌’ इति तदसदेव । 

दशतीत्यास्वादयति अविच्छिन्नप्रबन्धतया, न त्वौदरिकवत्‌ परं भुङक्ते, 
अपि तु रसज्ञोऽत्रेति तत्प्राप्तिवदेव रसज्ञताऽप्यस्य तपःप्रभावादेवेति । 

शुकशावक इति तारुण्यादुचितकालोऽपि तपस एवेति । अनुरागिणश्च 
प्रच्छन्नस्वाभिप्रायख्यापनवैदगध्य-चाटुविरचनात्मक-विभावोद्दीपनं व्यङ्ग्यम्‌ । 

अत्र च त्रय एव व्यापाराः ‘अभिधा तात्पर्यं ध्वननं चे'ति । मुख्यार्थ- 

बाधाद्यभावे मध्यमकक्ष्यायां लक्षणायास्तृतीयस्या अभावात्‌ । यदिवा आकस्मिक- 
विशिष्टप्रशनार्थानुपपत्तर्मुख्यार्थबाधायां सादृश्याल्लक्षणा भवतु मध्ये । तस्यास्तु 
प्रयोजनं ध्वन्यमानमेव, तत्‌ तुर्य-कक्ष्यानिवेशि । केवलं पूर्वत्र लक्षणैव प्रधानं 
ध्वननव्यापारे सहकारि, इह त्वभिधातात्पर्यशक्ती, वाक्यार्थसौन्दर्यदिव व्यङ्गथ- 
प्रतिपत्तेः । केवलं लेशेन लक्षणाव्यापारोपयोगोऽप्यस्तीत्युक्तम्‌ । 

असंलक्ष्यक्रमव्यङ्गये तु लक्षणासमुन्मेषमात्रमपि नास्ति । असंलक्ष्य- 
त्वादेव क्रमस्येति वक्ष्यामः । तेन द्वितीयेऽपि भेदे चत्वार एव व्यापाराः ।॥।१३॥ 

अत एव उभयोदाहरणपृष्ठ एव भाक्तमाहुरित्यनुभाष्य दूषयति । अयं 
भावः — 

१. भक्तिश्च ध्वनिश्चेति किं पर्यायवत्‌ ताद्रूप्यम्‌? 

२. अथ पृथिवीत्वमिव पृथिव्या अन्यतो व्यावर्त्तकं धर्मरूपतया लक्षणम्‌, 

उत 

३. काक इव देवदत्तगृहस्य संभवमात्राद्‌ उपलक्षणम्‌? 

तत्र प्रथमं पक्षं निराकरोति — 
( वृत्तिः ) यदप्युक्तं भक्तिर्ध्वनिरिति, तत्‌ प्रतिसमाधीयते - 


भक्त्या बिभर्त्ति नैकत्वं रूपभेदादयं ध्वनिः । 


( वृत्तिः) अयमुक्तप्रकारो ध्वनिर्भक्त्या नैकत्वं बिभर्त्ति 
भिन्नरूपत्वात्‌ । वाच्यव्यतिरिक्तस्यार्थस्य वाच्यवाचकाभ्यां तात्पर्येण प्रकाशनं 
यत्र व्यङ्गतयप्राधान्ये स ध्वनिः, उपचारमात्रं तु भक्तिः । 


(लोचनम्‌) (निराकरोति) भक्त्या बिभर्तीति । उक्तप्रकार इति पञ्चस्वर्थेषु 
योज्यम्‌ - शाब्दे, अर्थे, व्यापारे, व्यङ्गथे, समुदाये'च । 

रूपभेदं दर्शयितुं ध्वनेस्तावद्‌ रूपमाह वाच्येति । 

तात्पर्येण विश्रान्तिधामतया प्रयोजनत्वेनेति यावत्‌ । 

प्रकाशनं घोतनमित्यर्थः । 

उपचारमात्रमिति । उपचारो गुणवृत्तिर्लक्षणा । उपचरणमतिशयितो व्यवहार 
इत्यर्थः । 

मात्रशब्देनेदमाह यत्र लक्षणाव्यापारात्‌ तृतीयादन्यश्चतुर्थः प्रयोजनद्योत- 
नात्मा व्यापारो वस्तुस्थित्या सम्भवन्नप्यनुपयुज्यमानत्वेनानाद्रियमाणत्वादसत्कल्पः। 
यमर्थमधिकृत्य’ इति हि प्रयोजनलक्षणम्‌ । तत्रापि लक्षणास्तीति कथं ध्वननं 
लक्षणा चेत्येकं तत्त्वं स्यात्‌ । 

द्वितीयं पक्षं दूषयति -- 


( वृत्तिः ) मा चैतत्‌ स्याद्‌ भक्तिर्लक्षणं ध्वनेरित्याह - 
अतिव्याप्तेरथाव्याप्तेर्नचासौ लक्ष्यते तया ।।१४।। 


( वृत्तिः ) नेव भक्त्या ध्वनिर्लक्ष्यते । कथम्‌? अतिव्याप्तेरव्याप्तेश्च । 
तत्रातिव्याप्तिर्ध्वनिव्यतिरिक्तेऽपि विषये भक्तेः सम्भवात्‌ । 

(लोचनम्‌) अतिव्याप्तेरिति । 

असाविति ध्वनिः । 

तयेति भक्त्या । 

ननु ध्वननमवश्यम्भावीति कथं तद्व्यतिरिक्तोऽस्ति विषय इत्याह 

महत्‌ सौष्ठवमि'ति । अतएव प्रयोजनस्यानादरणीयत्वाद्‌ व्यञ्जकत्वेन न कृत्यं 
किञ्चिदिति भावः । महद्ग्रहणेन गुणमात्रं तद्‌ भवति । यथोक्तम्‌ -- “समाधिन्य- 
धर्मस्य क्वाप्यारोपो विवक्षितः? इति दर्शयति । 
( वृत्तिः ) यत्र हि व्यङ्गयकृतं महत्‌ सोष्ठवं नास्ति तत्राप्युपचरित- 
शब्दवृत्त्या प्रसिद्भ्यनुरोधप्रवर्त्तितव्यवहाराः कवयो दृश्यन्ते । यथा - 
(लोचनम्‌) ननु प्रयोजनाभावे कथं तथा व्यवहार इत्याह 'प्रसिद्धयनुरोधे'ति । 
परम्परया तथैव प्रयोगात्‌ । वयं तु ब्रूमः - प्रसिद्धिर्या प्रयोजनस्यानिगूढतेत्यर्थः । 
उत्तानेनापि रूपेण तत्‌ प्रयोजनं चकासन्निगूढतां निधानवदपेक्षत इति भावः ॥ 
(वृत्तिः) 
परिम्लानं पीनस्तनजघनसङ्गादुभयत-- 
स्तनोर्मध्यस्यान्तः परिमिलनमप्राप्य हरितम्‌ । 
इदं व्यस्तन्यासं शलथभुजलताक्षेपवलनैः 
कृशाङ्गाः सन्तापं वदति बिसिनीपत्रशयनम्‌ ।।९७।। 
तथा - 
चुस्बिज्जइ असहुत्तं अवरुन्धज्जइ सहस्सहुत्तम्मि । 
विरमिअ पुणोरमिज्जइ पिओ अणो णत्थि पुणरुत्तं ।।९८।। 
चुम्ब्यते शतकृत्वोऽवरुध्यते सहस्रकृत्वः । 
विरम्य पुना रम्यते प्रियो जनो नास्ति पुनरुक्तम्‌ ।। 
तथा (छायाऽग्निमेपृष्ठे)- 
कुविआओ पसण्णाओ ओरण्णमुहीओ विहसमाणाओ । 
जह गहिओ तह हिअअं हरंति उच्छिंतमहिलाओ ।।१९।। 
तथा - 
अज्जाए पहारो णवलदाए दिण्णो पिएण थणवट्ठे । 
निउओ वि दूसहो व्विअ जाओ हिअए सवत्तीणम्‌ ।।२०।। 
भार्यायाः प्रहारो नवलतया दत्तः प्रियेण स्तनपुष्ठे । 
मृदुकोऽपि दुःसह इव जातो हृदये सपत्नीनाम्‌ ।। इतिच्छाया ।। 

तथा - 
परार्थे यः पीडामनुभवति भङ्गेऽपि मधुरो 
यदीयः सर्वेषामिह खलु विकारोऽप्यभिमतः । 
न संप्राप्तो वृद्धि यदि स भृशमक्षेत्रपतितः 
किमिक्षोर्दोषोऽसौ न पुनरगुणाया मरुभुवः ।।२९।। इति । 
अत्रेक्षुपक्षेऽनुभवति-शब्दः । 

न चैवम्विधः कदाचिदपि ध्वनेर्विषयः ।।१४।। 

(लोचनम्‌) वदतीत्युपचारे हि स्फुटीकरणप्रतिपत्तिः प्रयोजनम्‌ । यदि 
अगूढं स्वशब्देनोच्येत किमचारुत्वं स्यात्‌ । गूढतया वर्णने वा किं चारुत्वमधिकं 
जातम्‌ । अनेनैवाशयेन वक्ष्यति यत्‌ 'उक्त्यन्तरेणाशक्यं यदि'ति । 

अवरुंधज्जइ आलिङ्गयते । पुनरुक्तमित्यनुपादेयता लक्ष्यते, उक्तार्थस्या- 
संभवात्‌ । 

कुपिताः प्रसन्ना अवरुदितवदना विहसन्त्यः । 
यथा गृहीतास्तथा हृदयं हरन्ति स्वैरिण्यो महिलाः ।।६१।। 

अत्र ग्रहणेनोपादेयता लक्ष्यते । हरणेन तत्परतन्त्रतापत्तिः । तथा अज्जेति 
कनिष्ठभार्यायाः स्तनपृष्ठे नवलतया कान्तेन उचितक्रीडायोगेन मृदुकोऽपि प्रहारो 
दत्तः सपत्नीनां सौभाग्यसूचकं तत्क्रीडासंविभागमप्राप्तानां हृदये दुःसहो जातः 
मृदुकत्वादेव । अन्यस्य दत्तः मृदुः प्रहारोऽप्यन्यस्य च सम्पद्यते दुःसहश्च मृदुरपीति 
चित्रम्‌ । दानेनाऽत्र फलवत्त्वं लक्ष्यते । तथा परार्थेति । यद्यपि प्रस्तुतमहापुरुषा- 
पेक्षयाऽनुभवति - शब्दो मुख्य एव, तथाप्यप्रस्तुते इक्षौ प्रशस्यमाने पीडाया 
अनुभवनेनासम्भवता पीडावत्त्वं लक्ष्यते, तच्च पीड्यमानत्वे पर्यवस्यति । 

नन्वस्त्यत्र प्रयोजनं तत्‌ किमिति न ध्वन्यत इत्याशङ्क्याह “न चैवम्विध' 
इति ।। १४।। 


(वृत्तिः) यतः - 
उक्त्यन्तरेणाशक्यं यत्‌ तच्चारुत्वं प्रकाशयन्‌ । 
शब्दो व्यञ्जकतां बिभ्रद्‌ ध्वन्युक्तेर्विषयीभवेत्‌ ।। १५।। 


( वृत्तिः ) अत्र चोदाहृते विषये नोक्त्यन्तराशक्यचरुत्वव्यक्ति- 
हेतुः शब्दः । किञ्च - 

रूढा ये विषयेऽन्यत्र शब्दाः स्वविषयादपि । 
लावण्याद्याः प्रयुक्तास्ते न भवन्ति पदं ध्वनेः ।।१९६।। 


( व्रततिः ) तेषु चोपचरितशब्दवृत्तिरस्तीति । तथाविधे च विषये 
क्वचित्‌ संभवन्नपि ध्वनिव्यवहारः प्रकारान्तरेण प्रवर्त्तते, न तथाविध- 
शब्दमुखेन । अपि च - 

(लोचनम्‌) यत उक्त्यन्तरेणेति । उक्त्यन्तरेण ध्वन्यतिरिक्तेन स्फुटेन 
शब्दार्थ-व्यापार-विशेषेणत्यर्थः । 

शब्द इति पञ्चस्वर्थेषु योज्यम्‌ । 

ध्वन्वुक्तेर्विषयीभवेदिति ध्वनिशब्देनोच्यत इत्यर्थः । 

उदाहृत इति वदतीत्यादौ ।। १५॥ 

एवं यत्र प्रयोजने सदपि नादरास्पदं तत्र को ध्वननव्यापार इत्युक्त्वा यत्र 
मूलत एव प्रयोजनं नास्ति, भवति चोपचारस्तत्रापि को ध्वननव्यापार इत्याह 
किञ्चेति । लावण्याद्या ये शब्दाः स्वविषयाल्लवणरसयुक्तत्वादेः स्वार्थादन्यत्र 
हृद्यत्वादौ रूढाः । रूढत्वादेव त्रितयसन्निध्यपेक्षणव्यवधानशून्याः । यदाह - 
'निरूढा लक्षणाःकाश्चित्‌ सामर्थ्यादभिधानवत्‌ । इति । ते तस्मिन्‌ स्वविषयादन्यत्र 
प्रयुक्ता अपि न ध्वनेः पदं भवन्ति; न तत्र ध्वनिव्यवहारः । उपचरिता शब्दस्य 
ृत्तिर्गौणी, लाक्षणिकी चेत्यर्थः । आदिग्रहणेनानुलोम्यं प्रातिकूल्यं सब्रह्मचारी- 
त्येवमादयः शब्दाः लाक्षणिकाः गृह्यन्ते । लोम्नामनुगतमनुलोमं मर्दनम्‌, कूलस्य 
प्रतिपक्षतया स्थितं स्रोत प्रतिकूलम्‌ । तुल्यगुरुः सब्रह्मचारी इति मुख्यो विषयः । 
अन्यः पुनरुपचरित एव । न चात्र प्रयोजनं किञ्चिदुद्दिश्य लक्षणा प्रवृत्तेति न 
तद्विषयो ध्वननव्यापारः । ननु -- 

दीवडि तेल्लु णहि पलु द्रम्मु गविठ्ठा । 
लवण्णुज्जलंगु घरि ढोल्लु पडिठ्ठा ।।६२।। 
दीपके तैलं नास्ति पलं द्रम्मं गवेषितम्‌ । 
लावण्योज्ज्वलाङ्गि गृहे प्रियतमः प्रविष्टः ॥ 

इत्यादौ लावण्यादिशब्दसन्निधानेऽस्ति प्रतीयमानाभिव्यक्तिः, सत्यम्‌, 
सा तु न लावण्यशब्दात्‌, अपि तु समग्र्य वाक्यार्थप्रतीत्यनन्तरं ध्वननव्यापारादेव । 
अत्र हि प्रियतमामुखस्यैव समस्ताशाप्रकाशकत्वं ध्वन्यत इत्यलं बहुना । तदाह 
प्रकारान्तरेणेति व्यञ्जकत्वेनैव, न तूपचरित-लावण्यादिशब्दप्रयोगादित्यर्थः || १६।। 

एवं यत्र यत्र भक्तिस्तत्र तत्र ध्वनिरिति तावन्नास्ति । तेन यदि ध्वनेर्भक्ति- 
लक्षणं तदा भक्तिसन्निधौ सर्वत्र ध्वनिव्यवहारः स्यादित्यतिव्याप्तिः । 

अभ्युपगम्यापि ब्रुमः - भवतु यत्र यत्र भक्तिस्तत्र तत्र ध्वनिः, तथापि 
यद्विषयो लक्षणाव्यापारो न तद्विषयो ध्वननव्यापारः । न च भिन्नविषययो- 
धर्मधर्म्मिभावः, धर्म एव च लक्षणमुच्यते । तत्र लक्षणा तावदमुख्यार्थविषयो 
व्यापारः, ध्वननं च प्रयोजनविषयम्‌ । 


( वृत्तिः) अपि च - 


मुख्यां वृत्ति परित्यज्य गुणवृत्त्यार्थदर्शनम्‌ । 
यदुद्दिश्य फलं तत्र शब्दो नैव स्खलद्गतिः ।। १७।। 


( वृत्तिः ) तत्र हि चारुत्वातिशयविशिष्टार्थप्रकाशनलक्षणे प्रयोजने 
कर्त्तव्ये यदि शब्दस्यामुख्यता तदा तस्य प्रयोगे दुष्टतैव स्यात्‌ । न चैवम्‌ । 
तस्मात्‌ - 


(लोचनम्‌) न च तद्विषयोऽपि द्वितीयो लक्षणाव्यापारो युक्तः, 
लक्षणासामम्र्यभावादित्यभिप्रायेणाह अपिचेत्यादि । मुख्यां वृत्तिमभिधाव्यापारं 
परित्यज्य परिसमाप्य गुणवृत्त्या लक्षणारूपया अर्थस्य अमुख्यस्य दर्शनं 
प्रत्यायना, सा यत्फलं कर्मभूतमुद्दिशय क्रियते, तत्र प्रयोजने तावद्‌ द्वितीयो 
व्यापारः । न चासौ लक्षणैव, यतः स्खलन्ती बाधकव्यापारेण विधुरीक्रियमाणा 
गतिरवबोधनशक्तिर्यस्य शब्दस्य तदीयो व्यापारो लक्षणा । न प्रयोजनमवगमयतः: 
शब्दस्य बाधकयोगः । तथाभावे तत्रापि निमित्तान्तरस्य प्रयोजनान्तरस्य 
चान्वेषणेनानवस्थानात्‌ । तेनायं लक्षणलक्षणाया न विषय इति भाव: । 

दर्शनमिति ण्यन्तो निर्देश: । 

कर्त्तव्य इति । अवगमयितव्य इत्यर्थः । 

अमुख्यतेति बाधकेन विधुरीकृततेत्यर्थः । 

तस्येति शब्दस्य । 

दुष्टतैवेति । प्रयोजनावगमस्य सुखसम्पत्तये हिं स शब्दः प्रयुज्यते, 
तस्मिन्नमुख्याथें । यदि च “सिंहो वटुः’ इति शौर्यातिशयेऽप्यवगमयितव्ये 
स्खलदूगतित्वं शब्दस्य, तर्हि तत्प्रतीति नैव कुर्यादिति किमर्थं तस्य प्रयोगः । 

उपचारेण करिष्यतीति चेत्‌ तत्रापि प्रयोजनान्तरमन्वेष्यम्‌, तत्राप्युपचार 
इत्यनवस्था । 

अथ न तत्र स्खलद्गतित्वं तर्हि प्रयोजनेऽवगमयितव्ये न लक्षणाख्यो 
व्यापारः, तत्सामग्र्यभावात्‌ । 

न च नास्ति व्यापारः । न चासावभिधा समयस्य तत्राभावात्‌ । तद्‌ 
व्यापारान्तरम्‌ अभिधा-लक्षणातिरिक्तम्‌, स ध्वननव्यापारः न चैवमिति। न च 
प्रयोगे दुष्टता काचित्‌, प्रयोजनस्याविघ्नेनेव प्रतीतेः । तेनाभिधैव मुख्येऽर्थे 
बाधकेन प्रविवित्सुर्निरुध्यमाना सती अचरितार्थत्वादन्यत्र प्रसरति । अत एव 
अमुख्योऽस्यायमर्थ इति व्यवहारः । तथैव चामुख्यतया संकेतग्रहणमपि तत्रास्तीति 
अभिधापुच्छभूतैव लक्षणा ।। १७।। 

उपसंहरति (तस्मादिति) 


( वृत्तिः ) तस्मात्‌ - 


वाचकत्वाश्रयेणैव गुणवृत्तिर्व्यवस्थिता । 
व्यञ्जकत्वैकमूलस्य ध्वनेः स्याल्लक्षणं कथम्‌ ।।१८।। 


( वृत्तिः ) तस्मादन्यो ध्वनिरन्या च गुणवृत्तिः । 

अव्याप्तिरप्यस्य लक्षणस्य । न हि ध्वनिप्रभेदो विवक्षितान्यपर- 
वाच्यलक्षणः, अन्ये च बहवः प्रकारा भक्त्या व्याप्यन्ते । तस्माद्‌ भक्तिर- 
लक्षणम्‌ । ' . 

(लोचनम्‌) यतोऽभिधापुच्छभूतैव लक्षणा ततो हेतोः वाचकत्वमभिधा- 
व्यापारमाश्रिता तद्बाधनेनोत्थानात्‌ तत्पुच्छभूतत्वाच्च गुणवृत्तिः गोणलाक्षणिक- 
प्रकार इत्यर्थः । सा कथं ध्वनेर्व्यञ्जनात्मनो लक्षणं स्यात्‌, भिन्नविषयत्वादिति । 

एतदुपसंहरति तस्मादिति । यतोऽतिव्याप्तिरुक्ता तत्प्रसङ्गेन च भिन्नविषयत्वं 
तस्माद्धेतोरित्यर्थः । एवम्‌ अतिव्याप्तेरथाव्याप्तेर्न चासौ लक्ष्यते तया’ इति 
कारिकागतामतिव्याप्तिं व्याख्यायाव्याप्तिं व्याचष्टे 'अव्याप्तिरप्यस्ये'ति । अस्य 
गुणवृत्तिरूपस्येत्यर्थः । यत्र यत्र ध्वनिस्तत्र तत्र यदि भक्तिर्भवेन्न स्यादव्याप्तिः न 
चैवम्‌, अविवक्षितवाच्येऽस्ति भक्तिः सुवर्णपुष्पामित्यादौ, “शिखरिणि’ इत्यादौ 
तु सा कथम्‌? 

ननु लक्षणा तावद्‌ गौणमपि व्याप्नोति । केवलं शब्दस्तमर्थं लक्षयित्वा 
तेनैव सह सामानाधिकरण्यं भजते “सिंहो वट्‌'रिति। अर्थो वार्थान्तरं लक्षयित्वा 
स्ववाचकेन तद्वाचकं समानाधिकरणं करोति । शब्दार्थौ वा युगपत्‌ तं लक्षयित्वा 

अन्याभ्यामेव शब्दार्थाभ्यां मिश्रीभवतः इत्येवं लाक्षणिकाद्‌ गौणस्य भेदः, यदाह 
गौणे शब्दप्रयोगो न लक्षणायामि'ति, तत्रापि लक्षणास्त्येवेति सर्वत्र सैव 
व्यापिका। सा च पञ्चविधा । तद्यथा — 

१. अभिधेयेन संयोगाद्‌, द्विरेफशब्दस्य हि योऽभिधेयो “भ्रमर शब्दः 
द्वौ रेफौ यस्येति कृत्वा तेन भ्रमरशब्देन यस्य संयोग: सम्बन्धः 
षट्‌-पद-लक्षणस्यार्थस्य सोऽर्थो द्विरेफशब्देन लक्ष्यते अभिधेयसम्बन्धं 
व्याख्यात रूपं निमित्तीकृत्य । 

२. सामीप्याद्‌ “गङ्गायां घोष’ । 

३. समवायादिति सम्बन्धादित्यर्थः, “यष्टीः प्रवेशय’ इति यथा । 

४. वैपरीत्याद्‌ यथा शत्रुमुद्विश्य कश्चिद्‌ ब्रवीति 'किमिवोपकृतं न तेन 
ममे'ति । 

५. क्रियायोगादिति कार्यकारणभावा/योगादित्यर्थः, यथा अतन्नापहारिणि 
व्यवहारः प्राणानयं हरति इति । 

एवमनया लक्षणया पञ्चविधया विश्वमेव व्याप्तम्‌ । तथा हि शिखरिणि’ 

इत्यत्राकस्मिक-प्रशनविशेषादिबाधकानुप्रवेशे “सादृश्याल्लक्षणास्त्येव । नन्वत्राङ्गीकृतैव 
मध्ये लक्षणा, कथं तर्ह्युक्तं विवक्षितान्यपरेति? तद्भेदोऽत्र मुख्योऽसंलक्ष्य- 
क्रमात्मा विवक्षितः । तद्भेदशब्देन च रसभावतदाभास-तत्प्रशमभेदास्तदवान्तर- 
भेदाश्च, न च तेषु लक्षणाया उपपत्तिः । तथाहि -- विभावानुभावप्रतिपादके 
काव्ये मुख्येऽथे तावद्‌ बाधकानुप्रवेशोऽप्यसम्भाव्य इति को लक्षणावकाशः? 
ननु किं बाधया, इयदेव लक्षणास्वरूपमस्तु “अभिधेयाविनाभूतप्रतीति- 
लक्षणोच्यत' इति । इह चाभिधेयानां विभावानुभावादीनामविनाभूता रसादय इति 
लक्ष्यन्ते, विभावानुभावयोः कारणकार्यरूपत्वात्‌, व्यभिचारिणां च तत्सहकारित्वादि'ति 
चेन्नैवम्‌, धूमशब्दाद्‌ धुमे प्रतिपन्ने ह्यग्निस्मृतिरपि लक्षणाकृतैव स्यात्‌, ततोऽग्नेः 
शीतापनोदस्मृतिरित्यादिरपर्यवसितः शब्दार्थः स्यात्‌ । धूमशब्दस्य स्वार्थविश्रान्त- 
त्वान्न तावति व्यापार इति चेत्‌, आयातं तहिं मुख्यार्थबाधो लक्षणाया जीवितमिति, 
सति तस्मिन्‌ स्वार्थविश्रान्त्यभावात्‌ । न च विभावादिप्रतिपादने बाधकं किञ्चिदस्ति । 
नन्वेवं धूमावगमनानन्तराग्निस्मरणवद्‌ विभावादिप्रतिपत्त्यनन्तरं रत्यादि- 
चित्तवृत्तिप्रतिपत्तिरिति शब्दव्यापार एवाऽत्र नास्ति । इदं तावदयं प्रतीतिस्वरूपज्ञो 
मीमांसकः प्रष्टव्यः - किमत्र परचित्तवृत्तिमात्रे प्रतिपत्तिरेव रसप्रतपत्तिर्मता भवत: ? 
न चैवं भ्रमितव्यम्‌ । एवं हि लोकगतचित्तवृत््यनुमानमात्रमिति का रसता? 


प्रथम उद्योत: ६१ 


यस्त्वलौकिकचमत्कारात्मा रसास्वाद: काव्यगतविभावादिचर्वणाप्राणो नासौ 
स्मरणानुमानादिसाम्येन खिलीकारपात्रीकरत्तव्य: । किं तु लौकिकेन कार्य- 
कारणानुमानादिना संस्कृतहदयो विभावादिकं प्रतिपद्यमान एव न ताटस्थ्येन 
प्रतिपद्यते, अपि तु हृदयसंवादापरपर्यायसहदयत्व-परवशीकृततया पूर्णीभविष्यद्‌ 
रसास्वादाङ्करीभावेनानुमानस्मरणादि-सरणिमनारुह्यैव तन्मयीभवनोचितचर्वणा- 
प्राणतया । न चासौ चर्वणा प्रमाणान्तरतो जाता पूर्व, येनेदानीं स्मृतिः स्यात्‌ । 
न चाधुना कुतश्चित्‌ प्रमाणान्तरादुत्पन्ना, अलौकिके प्रत्यक्षाद्यव्यापारात्‌। अत 
एवालौकिक एव विभावादिव्यवहारः । यदाह - 'विभावो विज्ञानार्थः, लोके 
कारणमेवाभिधीयते, न विभावः । अनुभावोऽप्यलौकिक एव 'यदयमनुभावयति 
वागङ्गसत्त्वकृतोऽभिनयस्तस्मादनुभाव'इति, तच्ित्तवृत्तितन्मयीभवनमेव ह्यनुभवनम्‌ । 
लोके तु कार्यमेवोच्यते, नानुभावः । अत एव परकोया न चित्तवृत्तिर्गम्यते 
इत्यभिप्रायेण 'विभावानुभावव्यभिचारिसंयोगाद्‌ रसनिष्पत्तिरिति सूत्रे स्थायि- 
ग्रहणं न कृतम्‌ । तत्‌ प्रत्युत शल्यभूतं स्यात्‌ । स्थायिनस्तु रसीभाव औचित्यादुच्यते 
तद्‌ विभावानुभावोचितचित्तवृत्तिसंस्कारसुन्दरचर्वणोदयात्‌ । हृदयसंवादोपयोगि 
लोकचित्तवृत्ति-परिज्ञानावस्थायामुद्यान-पुलकादिभिः स्थायिभूतरत्याद्यवगमाच्च । 
व्यभिचारी तु चित्तवृत्त्यात्मत्वेऽपि मुख्यचित्तवृत्तिपपवश एव चर्व्यते इति 
विभावानुभावमध्ये गणितः । अत एव रस्यमानताया एषैव निष्पत्तिर्यत्‌ प्रबन्ध- 
प्रवृत्तबन्धुसमागमकारणोदित - हर्षादिलौकिकचित्तवृत्तिन्यग्भावेन चर्वणा- 
रूपत्वम्‌ । अतश्चर्वणात्राभिव्यञ्जनमेव, न तु ज्ञापनम्‌, प्रमाणव्यापारवत्‌ । 
नाप्युत्पादनं हेतुव्यापारवत्‌ । 

ननु यदि नेयं ज्ञप्तिर्नवा निष्पत्तिः, तर्हि किमेतत्‌? नन्वयमसावलौकिको 
रसः । 

ननु विभावादिरत्र किं ज्ञापको हेतुः, उत कारकः? 

न ज्ञापको न कारकः, अपि तु चर्वणोपयोगी । 

ननु क्वैतद्‌ दृष्टमन्यत्र? 

यत एव न दृष्टं तत एवालौकिकमित्युक्तम्‌ । 

नन्वेवं रसोऽप्रमाणं स्यात्‌ ? 

अस्तु, किं ततः, तच्चर्वणात एव प्रीतिव्युत्पत्तिसिद्धे:किमन्यदर्थनीयम्‌ ? 
नन्वप्रमाणकमेतत्‌, न, स्वसंवेदनसिद्धत्वात्‌ । ज्ञानविशेषस्यैव चर्वणात्मत्वात्‌ 
इत्यलं बहुना । 


be) dladd 


६२ ध्वन्यालोकः 


अतश्च रसोऽयमलौकिकः, येन ललित-परुषानु-प्रासस्यार्थाभिधानानुप- 
योगिनोऽपि रसं प्रति व्यञ्जकत्वम्‌, का तत्र लक्षणायाः शङ्कापि? 

काव्यात्मकशब्दनिष्पीडनेनैव तच्चर्व्वणा दृश्यते, दृश्यते हि तदेव काव्यं 
पुनः पुनः पठेँश्चर्वयँश्च सहृदयो लोकः, न तु काव्यस्य, तत्र ‘उपादायापि ये 
हेया” इति न्यायेन कृतप्रतीतिकस्यानुपयोग एवेति शब्दस्यापीह ध्वननव्यापार: । 
अत एवालक्ष्यक्रमता । 

यत्‌ तु “वाक्यभेदः स्यादिति केनचिदुक्तम्‌ तदनभिज्ञतया । शास्त्रं हि 
सकृदुच्चारितं समयन्रलेनार्थं प्रतिपादयद्‌ युगपद्‌ विरुद्धानेकसमयस्मृत्ययोगात्‌ 
कथमर्थद्वयं प्रत्यायेत्‌ । अविरुद्धत्वे वा तावानेको वाक्यार्थः स्यात्‌ । क्रमेणापि 
विरम्य व्यापारायोगः । पुनरुच्चारितेऽपि वाक्ये स एव, समयप्रकरणादेस्तादवस्थ्यात्‌ । 
प्रकरणसमयप्राप्यार्थतिरस्कारेणार्थान्तरप्रत्यायकत्वे नियमाभाव इति तेन अग्निहोत्र 
जुहुयात्‌ स्वर्गकाम” इति श्रुतौ `खादेच्छ्वमांसमित्येष नार्थं इत्यत्र का प्रमेति 
प्रसज्यते । तत्रापि न काचिदियत्तेत्यनाऽऽश्वासता इत्येवं वाक्यभेदो दूषणम्‌ । इह 
तु विभावाद्येव प्रतिपाद्यमानं चर्वणाविषयतोन्मुखमिति समयाद्युपयोगाभावः । न 
च नियुक्तोऽहमत्र करवाणि, कृतार्थोऽहमिति शास्त्रीयप्रतीतिसदृशमदः, तत्रोत्तर- 
कर्ततव्यौन्मुख्येन लौकिकत्वात्‌ । इह तु विभावांदिचर्वणाद्भुतपुष्पवत्‌ तत्काल- 
सारैवोदिता, न तु पूर्वापरकालानुबन्धिनीति लौकिक्रास्वादात्‌ योगिविषयाच्चान्य 
एवायं रसास्वादः । अत एव 'शिखरिणि’ इत्यादावपि मुख्यार्थबाधादिक्रममनपेक्ष्यैव 
सहृदया वक्त्रभिप्रायं चाटुप्रीत्यात्मकं संवेदयन्ते । अत एव ग्रन्थकारः सामान्येन 
विवक्षितान्यपरवाच्ये ध्वनौ भक्तेरभावमभ्यघात्‌ । अस्माभिस्तु दुर्दुरूटं प्रत्याययितु- 
मुक्तम्‌ -- “भवत्वत्र लक्षणा, अलक्ष्यक्रमे तु कुपितोऽपि कि करिष्यसीति । यदि 
'तु न कुप्यते `सुवर्णपुष्पाम्‌/ इत्यादावविवक्षितवाच्येऽपि मुख्यार्थबाधादिलक्षणा- 
सामग्रीमपेक्ष्यैव व्यङ्गयार्थविश्रान्तिरित्यलं बहुना । उपसंहरति - तस्माद्‌ 
भक्तिरिति ।। १८॥। 

ननु मा । भूदध्वनिरिति भक्तिरिति चैकं रूपम्‌, मा च भूद्‌ भक्तिर्ध्वनेर्लक्षणम्‌, 
उपलक्षणं तु भविष्यति, यत्र ध्वनिर्भवति, तत्र भक्तिरप्यस्तीति भवत्युपलक्षितो 
ध्वनिः । 


कस्यचिद्‌ ध्वनिभेदस्य सा तु स्यादुपलक्षणम्‌ ।। 


( वृत्तिः ) सा पुनर्भक्तिर्वक्ष्यमाणप्रभेदमध्यादन्यतमस्य भेदस्य 
यदिनामोपलक्षणतया संभाव्यते । 


प्रथम उद्योत: ६३ 


यदि च गुणवृत्त्येव ध्वनिर्लक्ष्यत इत्युच्यते तद्‌ अभिधाव्यापारेण 
तदितरोऽलङ्कारवर्गः समग्र एव लक्ष्यत इति प्रत्येकमलङ्काराणां लक्षण- 
करणवैयर्थ्यप्रसङ्गः। किञ्च - 

(लोचनम्‌) न तावदेतत्‌ सर्वत्रास्ति, इयता च किं परस्य सिद्धम्‌? किं 
वा नस्त्रुटितम्‌ इति तदाह -- कस्यचिदित्यादि । 

ननु भक्तिस्तावच्चिरन्तनैरुक्ता, तदुपलक्षणमुखेन च ध्वनिमपि समग्रभेदं 
लक्षयिष्यन्ति ज्ञास्यन्ति च, किं तल्लक्षणेनेत्याशङ्क्याह यदि चे ति। 

अभिधानाभिधेयभावो ह्यलङ्काराणां व्यापकः, ततश्चाभिधावृत्ते वैयाकरण- 
मीमांसकैर्निरूपिते कुत्रेदानीमलङ्काराणां व्यापारः । तथा हेतुबलात्‌ कार्यं जायत 
इति तार्किकैरुक्ते किमिदानीम्‌ ईश्वरप्रभृतीनां कर्तृणां ज्ञातृणां वा कृत्यमपूर्वं 
स्यादिति सर्वो निरारम्भः स्यात्‌ । तदाह “लक्षणकरणवैयर्थ्यप्रसङ्ग’ इति । 

मा भूद्वाऽपूर्वोन्मीलनम्‌, पूर्वोन्मीलितमेवास्माभिः सम्यङ्निरूपितं तथापि 
को दोष इत्यभिप्रायेणाह 'किञ्चे'त्वादि । 


लक्षणेऽन्यैः कृते चास्य पक्षसंसिद्द्रिरिव नः ।।१९।। 


( वृत्तिः ) कृतेऽपि वा पूर्वमेवान्यैर्ध्वनिलक्षणे पक्षसंसिद्धिरेव नः, 
यस्माद्‌ ध्वनिरस्तीति नः पक्षः । स च प्रागेव संसिद्ध इत्ययत्न-संपन्न- 
समीहितार्थाः स्मः । 

(लोचनम्‌) प्रागेवेति अस्मत्प्रयत्नादिति शेषः । 

एवं त्रिप्रकारमभाववादं भक्त्यन्तर्भूततां च निराकुर्वता अलक्षणीयत्व-मे 
तन्मध्ये निराकृतमेव । अत एव मूलकारिका साक्षात्‌ तन्निराकरणार्था न श्रूयते । 
वृत्तिकृत्‌ तु निराकृतमपि प्रमेयशय्यापूरणाय कण्ठेन तत्पक्षमनूद्य निराकरोति - 
येऽपीत्यादिना । 

( वृत्तिः ) येऽपि सहदयहृदयसंवेद्यमनाख्येयमेव ध्वनेरात्मान- 
माम्नासिषुः तेऽपि न परीक्ष्य वादिनः । यतः उक्तया नीत्या वक्ष्यमाणया च 
ध्वनेः सामान्यविशेषलक्षणे प्रतिपादितेऽपि यदि अनाख्येयत्वं तत्‌ सर्वेषामेव 
वस्तूनां तत्‌ प्रसक्तम्‌ । 


ध्वन्यालोक: 


यदि  पुनर्ध्वनेरतिशयोक्त्यानया काव्यान्तरातिशायि तैः स्वरूप- 
माख्यायते तत्‌ तेऽपि युक्ताभिधायिन एव ।। 


इति श्रीराजानकानन्दवर्धनाचार्यविरचिते 
ध्वन्यालोके/सहदयालोके/काव्यालोके प्रथम उद्योतः ।।१।। 


(लोचनम्‌) उक्तया नीत्या 'यत्रार्थः शब्दो वा’ इति सामान्यलक्षणं 
प्रतिपादितम्‌ । वक्ष्यमाणया तु नीत्या विशेषलक्षणं भविष्यति 'अर्थान्तरे संक्रमितम्‌' 
इत्यादिना । तत्र प्रथमोद्द्योते ध्वनेः सामान्यलक्षणमेव कारिकाकारेण कृतम्‌ । 
द्वितीयोद्द्योते कारिकाकारोऽवान्तरविभागं विशेषलक्षणं च विदधदनुवादमुखेन 
मूलविभागं द्विविधं सूचितवान्‌ । तदाशयानुसारेण तु वृत्तिकृदत्रैवोद्योते मूलविभागम- 
वोचत्‌ “स च द्विविधः? इति | 

सर्वेषामिति लौकिकानां शास्त्रीयाणां चेत्यर्थः । 

अत्तिशयोक्त्येति यथा तान्यक्षराणि हृदये किमपि स्फुरन्ति इतिवदति- 
शयोक्त्यानाख्येयता साररूपतां प्रतिपादयितुमिति दर्शितमिति शिवम्‌ ।।१ ९॥ 


किं लोचनं विनाऽऽलोको भाति चन्द्रिकया हि । 
तेनाऽभिनवगुप्तोऽयं लोचनोन्मीलनं व्यधात्‌ ।।६३।। 
यदुन्मीलनशक्त्यैव विश्वमुन्मीलति क्षणात्‌ । 
स्वात्मायतन-विश्रान्तां तां वन्दे प्रतिभां शिवाम्‌ ।।६४।। 


इति श्रीमहामाहेश्वराचार्यवर्याभिनवगुप्तोन्मीलिते सहृदयालोकलोचने 
ध्वनिसङ्केते प्रथम उद्योतः ।। 


अथ द्वितीय उद्द्योतः 


( वृत्तिः ) एवमविवक्षितवाच्य-विवक्षितान्यपरवाच्यत्वेन ध्वनिरद्विप्रकारः 
प्रकाशितः । तत्राऽविवक्षितवाच्यस्य प्रभेदप्रतिपादनायेदमुच्यते - 


अर्थान्तरे संक्रमितमत्यन्तं वा तिरस्कृतम्‌ । 
अविवक्षितवाच्यस्य ध्वनेर्वाच्यं द्विधा मतम्‌ ।।१।। 


( वत्तिः ) तथाविधाभ्यां च ताभ्यां व्यङ्गयस्यैव विशेषः । 
(लोचनम्‌) द्वितीय उद्द्योतः -- 
या स्मर्यमाणा श्रेयांसि सूते ध्वंसयते रुजः । 
तामभीष्टफलोदारकल्पवल्लीं स्तुवे शिवाम्‌ ।।१।। 

वृत्तिकारः सङ्गतिमुद्योतस्य कुर्वाण उपक्रमते - एवमित्यादि । प्रकाशितः 
इति मया वृत्तिकारेण सतेति भावः । न चेतन्मयोत्सूत्रमुक्तम्‌ अपि तु कारिका- 
काराभिप्रायेणेत्याह तत्रेति । तत्र द्विप्रकारप्रकाशने वृत्तिकारकृते यन्निमित्तं बीज- 
भूतमिति सम्बन्धः । यदि वा — 

तत्रेति पूर्वशेषः । तत्र प्रथमोद्योते वृत्तिकारेण प्रकाशितः/तस्य अवि- 
वक्षितवाच्यस्य यः प्रभेदोऽवान्तरप्रकारः, तत्प्रतिपादनायेदमुच्यते । तदवान्तर- 
भेदप्रतिपादनद्वारेणैव चानुवादद्वारेण अविवक्षितवाच्यस्य यः प्रभेदो विवक्षितान्य- 
परवाच्यातू प्रभिन्नत्वं तत्प्रतिपादनायेदमुच्यते । भवति मूलतो द्विभेदत्वं कारिका- 
कारस्यापि सम्मतमेवेति भावः । | 

संक्रमितमिति णिचा व्यञ्जनाव्यापारे यः सहकारिवर्गस्तस्यायं प्रभाव 
इत्युक्तं तिरस्कृतशब्देन च । 

येन वाच्येनाविवक्षितेन सताऽविवक्षितवाच्यो ध्वनिर्व्यपदिश्यते तद्वाच्यं 
द्विधेति सम्बन्धः । 

योऽर्थ उपपद्यमानोऽपि तावतैवानुपयोगाद्‌ धर्मान्तरसंवलनयाऽन्यतामिव 
गतो लक्ष्यमाणोऽनुगतधर्मी सूत्रन्यायेनास्ते स रूपान्तरपरिणत उक्तः । यस्त्व- 
नुपद्यमान उपायतामात्रेणार्थान्तरप्रतिपत्तिं कृत्वा पलायत इव स तिरस्कृत इति । 

ननु व्यङ्गयात्मको यदा ध्वनेर्भेदो निरूप्यते तदा वाच्यस्य द्विधेति 
भेदकथनं न सङ्गतमित्याशङ्क्याह तथाविधाभ्यां चेति । चो यस्मादर्थे । 


ss ०9” 
~~ 


६६ ध्वन्यालोकः 


व्यञ्जकवैचित्र्याद्धि युक्तं व्यङ्गयवैचित्र्यमिति भावः । व्यञ्जके त्वर्थे यदि ध्वनि- 
शब्दस्तदा न कश्चिद्दोष इति भावः । 


( वृत्तिः ) तत्रार्थान्तरसंक्रमितवाच्यो यथा - 


स्निग्धश्यामलकान्तिलिप्तवियतो वेल्लदवलाका घना 

वाताः सीकरिणः पयोदसुहदामानन्दकेकाः कलाः । 

कामं सन्तु दृढं कठोरहृदयो रामोऽस्मि सर्व सहे 

वैदेही तु कथं भविष्यति ह हा हा देवि! धीरा भव ।1१।। इति । 
अत्र रामशब्दः । 

अनेन हि व्यङ्गयधर्मान्तरपरिणतः संज्ञी प्रत्याय्यते, न संज्ञिमात्रम्‌ । 


(लोचनम्‌) भेदप्रतिपादकेनैवान्वर्थनाम्ना लक्षणमपि सिद्धमित्यभि- 
प्रायेणोदाहरणमेवाह - अर्थान्तरसंक्रमितवाच्यो यथे-ति । अत्र श्लोके रामशब्द 
इति सङ्गतिः । स्निग्धया जलसम्बन्धसरसया, श्यामलया द्रविडवनितोचित- 
वर्णया कान्त्या चाकचक्येन लिप्तमाच्छुरितं वियन्नभो यैः । वेल्लन्त्यो विजृम्भ- 
माणास्तथा चलन्त्यः परभागवशात्‌ प्रहर्षवशाच्च बलाकाः सितपक्षिविशेषा येषु 
ते एवंविधा मेघाः । एवं नभस्तावद्‌ दुरालोकं वर्त्तते । दिशोऽपि दुःसहाः, यतः 
सूक्ष्षजलकणोद्गारिणो वाता इति मन्दमन्दत्वमेषामनियतदिगागमनं च बहुवचनेन 
सूचितम्‌ । तहि गुहासु क्वचित्‌ प्रविश्यास्यतामित्यत आह - पयोदानां ये 
सुहृदस्तेषु च सत्सु ये शोभनहृदया मयूरास्तेषामानन्देन हर्षेण कला: षड्ज- 
संवादिन्यो मधुराः केकाः शब्दविशेषाः ताश्च सर्वं पयोदवृत्तान्तं दुस्सहं स्मारयन्ति, 
स्वयं च दुःसहा इति भावः । 

एवमुदीपनविभावोद्बोधितविप्रलम्भः परस्पराधिष्ठानत्वाद्‌ रते: विभावानां 
साधारणतामभिमन्यमानः इत एव प्रभृति प्रियतमां हृदये निधायैवं स्वात्मवृत्तान्तं 
तावदाह काम सन्त्विति । दृढमिति सातिशयम्‌ । कठोरहृदय इति । राम शब्दार्थ- 
ध्वनिविशेषाऽवकाशदानाय कठोरहदयपदम्‌, यथा “तद्‌गेहम्‌’ इत्युक्तेऽपि 'नतभित्ति' 
इति । अन्यथा रामपदं दशरथकुलोद्भवत्व-कोसल्यास्नेहपात्रत्व-बाल्यचरित- 
जानकीलाभादिधर्मान्तरपरिणतमर्थं कथं न ध्वनेदिति । 

अस्मीति । स एवाहं भवामीत्यर्थः । भविष्यतीति क्रियासामान्यम्‌ । तेन 
किं करिष्यतीत्यर्थः । अथ च भवनमेवास्या असम्भाव्यमिति । उक्तप्रकारेण 
हृदयनिहितां प्रियां स्मरणशब्द-विकल्प-परम्परया प्रत्यक्षीभावितां हृदयस्फोटनोन्मुखीं 


ससंभ्रममाह हहा हेति । देवीति युक्तं तव धैर्यमित्यर्थः । 


द्वितीय उद्योत: ६७ 


अनेनेति रामशब्देनानुपयुज्यमानार्थेनेति भावः । व्यङ्गं धर्मान्तरं प्रयोजन- 
रूपं राज्यनिर्वासनाद्यसंख्येयम्‌ । तच्चासंख्यत्वादभिधाव्यापारेणाऽशक्यसमर्पणम्‌ । 
क्रमेणार्प्यमाणमप्येकधीविषयभावाभावान्न चित्रचर्वणापदमिति न चारुत्वातिशयकृत्‌ । 
प्रतीयमानं तु तदसंख्यम्‌ अनुद्भिन्रविशेषत्वेनेव किं किं रूपं न सहत इति चित्र- 
पानकरसापूपगुडमोदकस्थानीयविचित्रचर्वणापदं भवति । तथोक्तम्‌ 'उक्त्यन्तरेणाशक्यं 
यत्‌' (ध्व० १.१५) इति । एष एव सर्वत्र प्रयोजनस्य प्रतीयमानत्वेनोत्कर्षहितुर्मन्तव्यः । 
मात्रग्रहणेन संज्ञी नात्र तिरस्कृत इत्याह -- 
( वृत्तिः ) यथा च- ममेव विषमबाणलीलायाम्‌- 
ताला जाअंति गुणा जाला दे सहिअएहिँ घेप्पंति । 
रइकिरणाणुरगहिआहिं होंति कमलाइँ कमलाइँ ।।२।। 
तदा जायन्ते गुणा यदा ते सहृदयेर्गुह्यन्ते । 
रविकिरणानुगृहीतानि भवन्ति कमलानि कमलानि ।। 
अत्र द्वितीयः कमलशब्दः । 


(लोचनम्‌) यथा चेत्यादि । ताला तदा, जाला यदा, घेप्पंति गृह्यन्ते । 

अर्थान्तरन्यासमाह - रविकिरणे-ति । 

कमलशब्द इति लक्ष्मीपात्रत्वादि-धर्मान्तरशतचित्रतापरिणतं संज्ञिनमाहेत्यर्थः। 
तेन शुद्धेऽर्थे मुख्ये बाधा निमित्तं तत्रार्थे तद्धर्मसमवायः । तेन निमित्तेन रामशब्दो 
धर्मान्तरपरिणतमर्थं लक्षयति । व्यङ्गयान्यसाधारणान्यशब्दवाच्यानि धर्मान्तराणि । 
एवं कमलशब्दः। गुणशब्दस्तु सज्ञिमात्रमाहेति । तत्र यद्बलात्‌ केश्चिदारोपितं 
तदप्रातीतिकम्‌ । अनुपयोगबाधितो ह्यर्थोऽस्य ध्वनेर्विषयो लक्षणा मूलं ह्यस्य । 

यत्‌ तु हृदयदर्पणे उक्तम्‌ - हहा हेति संरम्भोत्थं चमत्कारः' इति । 
तत्रापि संरम्भ आवेगो विप्रलम्भव्यभिचारीति रसध्वनिस्तावदुपगतः। न च 
रामशब्दाभिव्यक्तार्थसाहायकेन विना संरम्भोल्लासोऽपि अहं सहे, तस्याः किं 
वर्तत इत्येवमात्मा हि संरम्भः । कमलपदे च कः संरम्भ इत्यास्तां तावत्‌ । अनु- 
पयोगात्मिका च मुख्यार्थबाधाऽत्रास्तीति लक्षणामूलत्वादविवक्षितवाच्यभेदता- 
ऽस्योपपन्नैव शुद्धार्थस्याविवक्षणात्‌ । 

न च तिरस्कृतत्वं धर्मिरूपेण, तस्यापि तावत्यनुगमात्‌ । 


( वृत्तिः ) अत्यन्ततिरस्कृतवाच्यो यथा आदिकवेर्वाल्मीकेः - 
रविसंक्रान्तसौभाग्यस्तुषारावृतमण्डलः । 
निःश्वासान्ध इवादर्शश्चन्द्रमा न प्रकाशते ।।३।। इति । 


/ 

६८ ध्वन्यालोकः 


अत्रान्धशब्द; । 


(लोचनम्‌) अत एव च परिणतवाचोयुकत्या व्यवहृतम्‌ आदिकवेरिति । 
ध्वनेर्लक्ष्यप्रसिद्धतामाह “रवी'ति । हेमन्तवर्णने पञ्चवट्यां रामस्योत्तिरियम्‌ । अन्ध 
इति चोपहतदृष्टिः । जात्यन्धस्यापि गर्भे दृष्ट्युपघातात्‌। ‘अन्धोऽयं पुरोऽपि न 
पश्यती' त्यत्र तिरस्कारोऽन्धार्थस्य, न त्वत्यन्तम्‌ । इह त्वादर्शस्यान्धत्वमारोप्य- 
माणमपि न सह्यमिति अन्धशब्दोऽत्र पदार्थस्फुटीकरणाशक्तत्वं नष्टदृष्टिगतं 
निमित्तीकृत्य आदर्श लक्षणया प्रतिपादयति । असाधारणविच्छायत्वानुपयोगि- 
त्वादिधर्मजातमसंख्यं प्रयोजनं व्यनक्ति । 

भट्टनायकेन तु यदुक्तम्‌ 'इवशब्दयोगाद्‌ गौणताप्यत्र न काचिदि'ति, 
तत्‌ श्लोकार्थमपरामृश्य, आदर्शचन्द्रमसोहि सादृश्यमिवशब्दो द्योतयति, निश्वासान्ध 
इति चादर्शविशेषणम्‌, इवशब्दस्यान्धार्थेन योजने आदर्शश्चन्द्रमा इत्युदाहरणं 
भवेत्‌ । योजनं चैतदिवशब्दस्य क्लिष्टम्‌ । 

न च निश्चासेनान्ध इवादर्शः, स इव चन्द्र इति कल्पना युक्ता, 
जैमिनीयसूत्रे ह्येवं योज्यते, न काव्येऽपीत्यलम्‌ । 


(वृत्तिः ) 
गअणं अ मत्तमेहं धारालुलिअज्जुआणि अ वणाइँ । 
णिरहंकारमिअंका हरंति णीलाओ वि णिसाओ ।।४।। 
अत्र मत्तनिरहङ्कारशब्दौ । 
(लोचनम्‌) गअणं इति । 
गगनं च मत्तमेघं धारालुलितार्जुनानि च वनानि । 
निरहङ्कारमृगाङ्का हरन्ति नीला अपि निशाः ।। इतिच्छाया । 
चशब्दोऽपिशब्दार्थे । गगनं मत्तमेघमपि न केवलं तारकितम्‌, धारालुलिता- 
जुनवृक्षाणि अपि वनानि न केवलं मलयमारुतान्दोलितसहकाराणि, निरहङ्कार 
म॒गाङ्का नीला अपि निशा न केवलं सितकरकरधवलिताः । हरन्ति उत्सुकयन्तीत्यर्थः । 
मत्तशब्देन सर्वथैवेहासम्भवत्स्वार्थेन बाधितमद्योपयोगक्षीबात्मकं मुख्यार्थेन 
सादृश्यान्मेघॉल्लक्षयताऽसमञ्जसकारित्वुर्निवारत्वादिधर्मसहस्रं ध्वन्यते । निरहङ्कार- 
शब्देनापि चन्द्रं लक्षयता तत्पारतन्त्र्यविच्छायत्वोज्जिगमिषारूपजिगीषात्याग- 


प्रभृतिः ।। १।। 


द्वितीय उद्योत: ६९ 


अविवक्षितवाच्यस्य प्रभिन्नस्वमिति यदुक्तं तत्‌ कुतः? न हि स्वरूपादेव 
भेदो भवतीत्याशङ्क्य विवक्षितवाच्यादेवास्य भेदो भवति, विवक्षा-तदभावयो- 
विरोधादित्यभिप्रायेणाह -- 


असंलक्ष्यक्रमोद्द्योतः क्रमेण द्योतितः परः । 
विवश्चिताशिधेयस्य ध्वनेरात्मा द्विधा मतः ।।२।। 


( वृत्तिः ) मुख्यतया प्रकाशमानो व्यङ्गयोऽर्थो ध्वनेरात्मा । स च 
वाच्यार्थपिक्षया कश्चिदलक्ष्यक्रमतया प्रकाशते कश्चित्‌ क्रमेणेति द्विधा मतः ॥ 


(लोचनम्‌) असंलक्ष्येति । सम्यग्‌ लक्षयितुं न शक्यः क्रमो यस्य तादृश 
उद्द्योते उद््योतनव्यापारोऽस्येति बहुब्रीहिः । ध्वनिशब्दसान्निध्याद्‌ विवक्षिताभिधेय- 
त्वेन अन्यपरत्वमत्राक्षिप्तमिति स्वकण्ठेनोक्तम्‌ । 

ध्वनेरिति व्यङ्गयस्येत्यर्थः । 

आत्मेति । पूर्वश्लोकेन व्यङ्गयस्य वाच्यमुखेन भेद उक्तः, इदानीं तु 
द्योतनव्यापारमुखेन द्योत्यस्य स्वात्मनिष्ठ एवेत्यर्थः । व्यङ्गयस्य ध्वनेद्योतने स्वात्मनि 
कः क्रम इत्याशङ्क्याह - वाच्यार्थापेक्षयेति । वाच्योऽथों विभावादिः ।।२।। 


( वृत्तिः) तत्र - 
रसभावतदाासतत्प्रशान्त्यादिरक्रमः । 
ध्वनेरात्माऽङ्गिभावेन भासमानो व्यवस्थितः ।।३।। 


( वृत्तिः ) रसादिरर्थो हि सहेव वाच्येनावभासते । स चाङ्गित्वेनाव- 
भासमानो ध्वनेरात्मा । 


(लोचनम्‌) तत्रेति तयोर्मध्यादित्यर्थः । यो रसादिरर्थः स एवाक्रमो 
ध्वनेरात्मा, न त्वक्रम एव स: । क्रम (वत) त्वमपि हि तस्य कदाचित्‌ भवति । 
तदा चार्थशक्त्युद्भवानुस्वानरूपभेदतेति वक्ष्यते । 

आत्मशब्दः स्वभाववचनः प्रकारमाह । तेन रसादियोऽर्थः स ध्वनेरक्रमो 
नाम भेदः। असंलक्ष्यक्रम इति यावत्‌। ननु किं सर्वदैव रसादिरर्थो ध्वनेः 
प्रकारः? नेत्याह ; किन्तु यदाङ्गित्वेन प्रधानत्वेनावभासमानः । एतच्च सामान्यलक्षणे 
'गुणीकृतस्वार्था'वित्यत्र यद्यपि निरूपितं, तथापि रसवदाद्यलङ्कारप्रकाशनाव- 
काशदानायानूदितम्‌। स च रसादिध्वनिर्व्यवस्थित एव, न हि तच्छून्यं काव्यं 
किञ्चिदस्ति । | 


७० ध्वन्यालोक: 


यद्यपि च रसेनैव सर्व जीवति काव्यम्‌ तथापि तस्य रसस्यैकघन- 
चमत्कारात्मनोऽपि कुतश्चिदंशात्‌ प्रयोजकीभूतादधिकोऽसौ चमत्कारो भवति । 
तत्र यदा कश्चिदुद्रिक्तावस्थां प्रतिपन्नो व्यभिचारी चमत्कारातिशयप्रयोजको भवति 
तदा भावध्वनिः । यथा (विक्र० ४.९) — 
तिष्ठेत्‌ कोपवशात्‌ प्रभावपिहिता दीर्घं न सा कुप्यति, 
स्वर्गायोत्पतिता भवेन्मयि पुनर्भावा्रमस्या मनः । 
तां हर्तु विबुधद्विषोऽपि न च मे शक्ताः पुरोवर्तिनी 
सा चात्यन्तमगोचरं नयनयोयतिति कोऽयं विधिः ।।२।। 
अत्र हि विप्रलम्भरससद्भावेऽपि इयति वितर्काख्यव्यभिचारिचमत्क्रिया- 
प्रयुक्त आस्वादातिशयः । व्यभिचारिण उदयस्थित्यपाय- त्रिघर्मकाः। तदाह - 
‘विविधमाभिमुख्येन चरन्तीति व्यभिचारिण’ इति । तत्रोदयावस्थाप्रयुक्तः कदाचित्‌ । 
यथा — 
याते गोत्रविपर्यये श्रुतिपथं शय्यामनुप्राप्तया 
निर्ध्यातं परिवर्त्तनं पुनरपि प्रारब्धुमङ्गीकृतम्‌ । 
भूयस्तत्‌ प्रकृतं कृतं च शिथिलक्षिप्तैकदोर्लेखया 
तन्वङ्गया न तु पारितः स्तनभरः क्रष्टं प्रियस्योरसः ।।३॥। 
अत्र हि प्रणयकोपस्योज्जिगमिषयैव यदवस्थानं “न तु पारित’ इत्युदया- 
वकाशनिराकरणात्‌ तदेवास्वादजीवितम्‌ । स्थितिः पुनरुदाहृता “तिष्ठेत्‌ कोप- 
वशादि'त्यादिना । क्वचित्तु व्यभिचारिणः प्रशमावस्थया प्रयुक्तश्चमत्कारः । यथोदाहृतं 
प्राक्‌ "एकस्मिन्‌ शयने पराङ्मुखतया' इति । अयं तत्प्रशम इत्युक्तः 1 अत्र 
चेषष्याविप्रलम्भस्य रसस्यापि प्रशम इति शक्यं योजयितुम्‌ । क्वचित्तु व्यभिचारिणां 
सन्धिरेव चर्व्वणास्पदम्‌। यथा -- 
ओसुरु सुम्ठि आई मुहु चुँबिउ जेण । 
अमिअघोण्टाणं पडिजाणिड तेण ।।४।। 
ईरष्याश्रुशोभिताया मुखं चुम्बितं येन । 
अमृतरसनिगरणानां तृप्तिज्ञाता तेन ॥ इतिच्छाया 
इत्यत्र श्रुत्युक्ते तु कोपे कोपकषायगद्गदमन्दरूदिताया थेन मुखं चुम्बितं 
तेनामृतरसनिगरणविश्रान्तिपरम्पराणां तृप्तिज्ञतिति कोपप्रसादसन्धिश्चमत्कारस्थानम्‌। 
क्वचिद्‌ व्यभिचार्यन्तरशबलतैव विश्रान्तिपदम्‌। यथा -- 

क्वाकार्य शशलक्ष्मणः क्व च कुलं भूयोऽपि दृश्येत सा 
दोषाणां प्रथमाय नः श्रुतमहो कोपेऽपि कान्तं मुखम्‌ । 
किं वक्ष्यन्त्यपकल्मषाः कृतधियः स्वप्नेऽपि सा दुर्लभा 
चेतः स्वास्थ्यमुपैहि कः खलु युवा धन्योऽधरं धास्यति ।।५।। 
अत्र हि वितर्कौत्सुक्ये मतिस्मरणे शङ्कादेन्ये ध्रृतिचिन्तने परस्परं बाध्य- 
बाधकभावेन द्वन्द्वशो भवन्ती, पर्यन्ते तु चिन्ताया एव प्रधानतां ददती परमास्वाद- 
स्थानम्‌ । एवमन्यदप्युत्त्रक्ष्यम्‌ । एतानि चोदयसन्धिशबलत्वादिकानि कारिकाया- 
मादिग्रहणेन गृहीतानि । 
नन्वेवं विभावानुभावमुखेनाप्यधिकश्चमत्कारो दृश्यते इति विभावध्वनि- 
रनुभावध्वनिश्च वक्तव्यः, 
मेवम्‌, 
विभावानुभावौ तावत्‌ स्वशब्दवाच्यांवेव । तच्चर्वणापि चित्तवृत्तिष्वेव 
पर्यवस्यतीति रस-भावेभ्यो नाधिकं चर्वणीयम्‌। यदा तु विभावानुभावावपि 
व्यङ्गयौ भवतस्तदा वस्तुध्वनिरपि किं न सह्यते१। 
यदा तु विभावाभासाद्‌ रत्याभासोदयस्तदा विभावाभासाच्चर्वणाभास 
इति रसाभासस्य विषय: । यथा रावण-काव्याकर्णने शृङ्गाराभास; । यद्यपि 
'शृङ्गारानुकृतिर्या तु स हास्य’ इति मुनिना निरूपितं तथाप्यौत्तरकालिकं तत्र 
हास्यरसत्वम्‌ । | 
'दूराकर्षणमोहमन्त्र इव मे तन्नाम्नि- याते श्रुतिं 
चेतः कालकलामपि प्रकुरुते नाऽवस्थितिं ताँ विना ६॥ 
इत्यत्र तु न हास्यचर्वणावसरः। 
स रतिः स्थायिभावोऽस्ति, 'परस्पराऽऽस्थाबन्धाभावात्‌? 
नेतदुक्तं रतिरिति । रत्याभासो हि सः । अतश्चाभासता येनास्य सीता 
मय्युपेक्षिका दिष्टा वेति प्रतिपत्तिर्हदयं न स्पृशत्येव । तत्स्पशें हि तस्याप्यभिलाषो 
विलीयते । न च मयीयमनुर॒क्तेत्यपि निश्चयेन कृतं कामकृतान्मोहात्‌ । अत एव 
तदाभासत्वं वस्तुतस्तत्र स्थाप्यते शुक्तौ रजताभासवत्‌ । एतच्च भ्रृङ्गारानुकृतिशव्दं 
प्रयुञ्जानो मुनिरपि सूचितवान्‌, अनुकृतिरमुख्यता आभास इति ह्योकोऽर्थ: । अत 
एवाभिलाष एकतरनिष्छेऽपि शृङ्गारशब्देन तत्र तत्र व्यवहारस्त'दाभासतया मन्तव्यः । 
शृङ्गारेण वीरादीनामप्याभासरूपतोपलक्षितैव । एवं रसध्वमेरेवामी भावप्रभृतयो 
निष्यन्दा । 


१. किं न सह्यते इष्टमेवैतिभावः = बालप्रिया (पृ० १७७) 

आस्वादे प्रधानं प्रयोजकमेक/व-मंशं विभज्य पृथग्व्यवस्थाप्येत । 
यथा गन्धयुक्तिज्ञैरैकरससंमूर्च्छितामोदोपभोगे5पि शुद्ध-मांस्यादिप्रयुक्तमिदं 
सौरभमिति । रसध्वनिस्तु स एव योऽत्र मुख्यतया विभावानुभावव्यभिचारि- 
संयोजनोदित स्थायिप्रतिपत्तिकस्य प्रतिपत्तुः स्थाय्यंशचर्वणाप्रयुक्त एवास्वादप्रकर्षः। 
यथा (रत्माव० २.४) — 
कुच्छेणोरुयुगं व्यतीत्य सुचिरं भ्रान्त्वा नितम्ब स्थले 
मध्येऽस्यार्त्रिवलीतरङ्गविषमे निःस्पन्दतामागता । 
मददृष्टिस्तृषितेव सम्प्रति शनैरारुह्य तुङ्गौ स्तनौ 
साकाङक्षं मुहुरीक्षते जललवप्रस्यन्दिनी लोचने ।।७।। इति । 
अत्र हि नायिकाकारानुवणर्यमानस्वात्मप्रतिकृतिपवित्रितचित्रफल- 
कावलोकनाद्‌ वत्सराजस्य परस्परास्थाबन्धरूपो रतिस्थायिभावो विभावानुभाव- 
संयोजनवशेन चर्व्वणारूढ इति । तदलं बहुना । स्थितमेतद्‌ रसादिरथोंऽङ्गित्वेन 
भासमानोऽलसंलक्ष्यक्रमव्यङ्गयस्य ध्वनेः प्रकार इति । 
सहेवेति इवशब्देनासंलक्ष्यता विद्यमानत्वेऽपि क्रमस्य व्याख्याता । 
वाच्येनेति विभावानुभावादिना ।।३॥। 
ननु “अङ्गित्वेनावभासमान इत्युच्यते; तत्रावङ्गत्वमपि किमस्ति रसादेदर्येन 
तन्निराकरणायैतद्‌ विशेषणमित्यभिप्रायेणोपक्रमते -- 


( वृत्ति) इदानीं रसवदलङ्काराद्‌ आलक्ष्यक्रमद्योतनात्मनो 
ध्वनेर्विभक्तो विषय इति प्रदर्श्यते - 


वाच्यवाचकचारुत्वहेतूनां विविधात्मनाम्‌ । 
रसादिपरता यत्र स ध्वनेर्विषयो मतः ।।४।। 


( वृत्तिः ) रसशावतदाभासतत्प्रशमलक्षणं मुख्यमर्थमनुवर्ततमाना 
यत्र शब्दार्थालङ्कारा गुणाश्च परस्परं ध्वन्यपेक्षया विभिन्नरूपा व्यवस्थितास्तत्र 
काव्ये ध्वनिरिति व्यपदेशः।।४।। 

(लोचनम्‌) इदानीमित्यादिना । अङ्गत्वमस्ति रसादीनां रसवत्प्रेय ऊर्जस्वि 
समाहितालङ्काररूपतायामिति भावः । अनया च भङ्गया रसवदादिष्वलङ्कारेषु 
रसादिध्वनेर्नान्तर्भातं इति सूचयति । पूर्वं हि समासोक्त्यादिषु वस्तुध्वनर्नान्तर्भाव 
इति दर्शितम्‌ । 

वाच्यं च वाचकं च तच्चारुत्वहेतवश्चेति द्वन्द्व: । 

वृत्तावपि शब्दाश्चालङ्काराश्च अर्थाश्चालङ्काराश्चेति द्वन्द्व: । 
मत इति पूर्वमेवैतदुक्तमित्यर्थः । 
ननूक्तं भट्टनायकेन - 'रसो यदा परगततया प्रतीयते तहिं ताटस्थ्यमेव स्यात्‌ । 

न च स्वगतत्वेन रामादिचरितमयात्‌ काव्यादसौ प्रतीयते । 
स्वात्मगतत्वेन च प्रतीतौ स्वात्मनि रसस्योत्पत्तिरेवाभ्युपगता स्यात्‌, सा 
चायुक्ता सीतायाः सामाजिकं प्रत्यविभावत्वात्‌ । कान्तात्वं साधारणं 
वासनाविकासहेतु विभावतायां प्रयोजकमिति चेद्‌ देवतावर्णनादौ तदपि 
कथम्‌ ? न च स्वकान्तास्मरणं मध्ये संवेद्यते । अलोकसामान्यानां च 
रामादीनां ये समुद्रबन्धनादयो विभावास्ते (व्यापारास्ते) कथं साधारण्यं 
भजेयुः । न चोत्साहादिमान्‌ रामः स्मर्य्यते, अननुभूतत्वात्‌ । शब्दादपि 
तत्प्रतीतौ न रसोपजनः प्रत्यक्षादिव नायकमिथुनप्रतिपत्तौ । उत्पत्तिपक्षे 
च करुणस्योत्पादाद्‌ दुःखिंत्वे करुणप्रेक्षासु पुनरप्रवृत्तिः स्यात्‌ । तन्‌ 
नोत्पत्तिरपि नाप्यभिव्यक्तिः शक्तिरूपस्य हि भृङ्गारस्याभिव्यक्तो 
विषयार्जनतारतम्यप्रवृत्तिः स्यात्‌ । 
तत्रापि किं स्वगतोऽभिव्यज्यते रसः परगतो वेति पूर्ववदेव दोषः । तेन | 
“न प्रतीयते, नोत्पद्यते, नाभिव्यज्यते काव्येन रसः। किन्त्वन्यशब्द- 
वैलक्षण्यं काव्यात्मनः शब्दस्य त्र्यंशताप्रसादात्‌। तत्र — 

१. अभिधायकत्वं वाच्यविषयम्‌ । 

२. भावकत्वं रसादिविषयम्‌ 

३. भोगकृत्त्वं सहदयविषयमिति 
त्रयोंऽशभूता: व्यापाराः । 
तत्राभिधाभागो यदि शुद्धः स्यात्‌ तत्‌ तन्त्रादिभ्यः शास्त्रन्यायेभ्यः 
श्लेषाद्यलङ्काराणां को भेदः? वृत्तिभेदवैचित्र्यं चाकिञ्चिकरम्‌, श्रुतिदुष्टा- 
(श्लीलत्वा)दिवर्जनं च किमर्थम्‌? तेन - रसभावनाख्यो द्वितीयो व्यापारः, 
यद्वशाद्‌ अभिधा विलक्षणैव । तच्चैतद्‌ भावकत्वं नाम रसान्‌ प्रति 
यत्‌ काव्यस्य तद्‌ विभावादीनां साधारणत्वापादनं नाम । भाविते च रसे 
तस्य भोगः योऽनुभवस्मरणप्रतिपत्तिभ्यो विलक्षण एव द्रुतिविस्तर- 
विकासाभ्यां रजस्तमोवैचित्र्यानुविद्ध-सत््वमय-निज-चित्स्वभावनिर्वृति- 
विश्रान्तिलक्षणः परञ्रह्मास्वादसविधः । स एव च प्रधानभूतोंऽशः सिद्धरूप 
इति । व्युत्पत्तिर्नामाप्रधानमेवेति । 


७४ 


ध्वन्यालोक: 


अत्रोच्यते रसस्वरूप एव तावद्‌ विप्रतिपत्तय: प्रतिवादिनाम्‌ । तथाहि-- 


१. 


A 


पूर्वावस्थायां य: स्थायी स एव व्यभिचारि-सम्पातादिना प्राप्त- 
परिपोषोऽनुकार्यगत एव रसः । नाट्ये तु प्रयुज्यमानत्वान्नाट्यरस 
इति केचित्‌ । 


, प्रवाहधर्मिण्यां चित्तवृत्तौ चित्तवृत्तेः चित्तवृत्यन्तरेण क: परिपोषार्थः । 


विस्मयशोकक्रोधादेश्च क्रमेण तावन्न परिपोष: इति नानुकार्ये रसः । 
अनुकर्त्तरे च तद्भावे लयाद्यननुसरणं स्यात्‌। सामाजिकगते वा 
कश्चमत्कारः, प्रत्युत करुणादौ दुःखप्राप्तिः । तस्मान्नायं पक्षः । 
कस्तर्हि? इहानन्त्यान्नियतस्यानुकारो न शक्यः, निष्प्रयोजनश्च 
विशिष्टताप्रतीतौ ताटस्थ्येन व्युत्पत्त्यभावात्‌। तस्माद्‌ - 
अनियतावस्थात्मकं स्थायिनमुद्दिश्य विभावानुभावव्यभिचारिभिः 
संयुज्यमानेरयं “रामःसुखी'ति स्मृतिविलक्षणा स्थायिनि प्रतीति- 
गोचरतयास्वादरूपा प्रतिपत्तिरनुकर्त्रालम्बना नाट्यैकगामिनी रसः । 
स च न व्यतिरिक्तमाधारमपेक्षते, किं त्वनुकार्याऽभिन्नाभिमते नर्तके 
आस्वादयिता सामाजिक इत्येतावन्मात्रभेदः । तेन नाट्य एव रसो 
नानुकार्यादिष्विति केचित्‌ । 


. अन्ये तु अनुकर्तरि यः स्थाय्यवभासोऽभिनयादिसामग्र्यादिकृतो 


भित्ताविव हरितालादिना अश्वावभासः, स एव लोकातीततया- 
ऽऽस्वादापरसंज्ञया प्रतीत्या रस्यमानो रस इति, नाट्याद्‌ रसा 
नाट्यरसाः । 


. अपरे पुनर्विभावानुभावमात्रमेव विशिष्टसामग्र्या समर्प्यमाणं तद्‌- 


विभावनीयानुभावनीय-स्थायिरूप-चित्तवृत्त्युचित-वासनानुषक्तं स्व- 
निर्वृतिचर्वणा विशिष्टमेव रसः । तन्नाट्यमेव रसः । 


. अन्ये तु शुद्धं विभावम्‌ । 
. अपरे शुद्धमनुभावम्‌ | 

. केचित्‌ तु स्थायिमात्रम्‌ 
, इतरे व्यभिचारिणम्‌ 

, अन्ये तत्संयोगम्‌ 


१०. एकेऽनुकार्यम्‌ 
११. केचन सकलमेव समुदायं रसमाहुः इत्यलं बहुना । 


द्वितीय उद्योत: ७५ 


काव्येऽपि च लोकनाट्यधर्मिस्थानीयेन स्वभावोक्तिप्रकारद्वयेनालौकिक- 
प्रसन्नमधुरौजस्विशब्दसमर्प्यमाणविभावादियोगादियमेव रसवार्ता । 

अस्तु वाऽत्र नाट्याद्‌ विचित्ररूपा रसप्रतीतिः, उपायवैलक्षण्यादियमेव 
तावदत्र सरणिः । एवं स्थिते प्रथमपक्ष एवैतानि दूषणनि प्रतीतेः स्वपरगतत्वादि- 
विकल्पनेन । 

सर्वपक्षेषु च प्रतीतिरपरिहार्या रसस्य । अप्रतीतं हिं पिशाचवदव्यवहार्य 
स्यात्‌ । 

किंतु यथा प्रतीतिमात्रत्वेनाऽविशिष्टत्वेऽपि प्रात्यक्षिको, आनुमानिकी, 
आगमोत्था, प्रतिभानकृता, योगिप्रत्यक्षजा च प्रतीतिरुपायवेलक्षण्यादन्यैव तद्व- 
दियमपि प्रतीतिश्चर्वणास्वादन-भोगापरनामा भवतु । तन्निदानभूताया हृदयसंवादा- 
य्युपकृताया विभावादिसामग्र्या लोकोत्तररूपत्वात्‌ । रसाः प्रतीयन्त इति ओदनं 
पचतीतिवद्‌ व्यवहारः, प्रतीयमान एव हि रसः, प्रतीतिरेव विशिष्टा रसना । सा 
च नास्ये लौकिकानुमानप्रतीतेर्विलक्षणा, तां च प्रमुखे उपायतया सन्दधाना । 
एवं काव्ये अन्यशाब्दप्रतीतेर्विलक्षणा, तां च प्रमुखे उपायतयापेक्षमाणा । 
तस्मादनुत्थानोपहतः पूर्वपक्षः । रामादिचरितं तु न सर्वस्य हृदयसंवादीति महत्‌ 
साहसम्‌ । चित्रवासनाविशिष्टत्वाच्चेतसः । यदाह “तासामनादित्वम्‌ आशिषो 
नित्यत्वात्‌ । जातिदेशकालव्यवहितानामप्यानन्तर्य स्मृतिसंस्कारयोरेकरूपत्वादि''ति 
(योगसूत्र ४.९, १०) तेन प्रतीतिस्तावद्‌ रसस्य सिद्धा । सा च रसनारूपा 
प्रतीतिरुत्पद्यते । वाच्यवाचकयोस्तत्राभिधादिविविक्तो व्यञ्जनात्मा ध्वननव्यापार 
एव । भोगीकरणव्यापारश्च काव्यस्य रसविषयो ध्वननात्मैव, नान्यत्‌ किञ्चित्‌ । 
भावकत्वमपि समुचितगुणालङ्कारपरिग्रहात्मकमस्माभिरेव वितत्य वक्ष्यते । किमेतद- 
पूर्वम्‌ ? “काव्यं च रसान्‌ प्रति भावकमि'ति यदुच्यते तत्र भवतैव भावनादुत्पत्तिपक्ष 
एव प्रत्युज्जीवितः । न च काव्यशब्दानां केवलानां भावकत्वम्‌, अर्थाऽपरिज्ञाने ` 
तदभावात्‌ । न च केवलानाम्‌ अर्थानाम्‌, शब्दान्तरेणार्प्यमाणत्वे तदयोगात्‌ । 
द्वयोस्तु भावकत्वमस्माभिरेवोक्तम्‌ -- यत्रार्थः शब्दो वा तमर्थ व्यङ्क्तः’ इत्यत्र 
(ध्व १.१३)। तस्माद्‌ व्यञ्जकत्वाख्येन व्यापारेण गुणालङ्कारौचित्यादिकयेति- 
कर्त्तव्यतया काव्यं भावकं रसान्‌ भावयति’ इति अंशतायामपि भावनायां कारणांशे 
ध्वननमेव निपतति (निष्पतंति) । भोगोऽपि न काव्यशब्देन क्रियते, अपितु 
घनमोहान्ध्यसंकटतानिवृत्तिद्वारेणास्वादापरनाम्नि अलौकिके द्रुतिविस्तरविकासात्मनि 


७६ ध्वन्यालोक: 


भोगे कर्त्तव्ये लोकोत्तरे ध्वननव्यापार एव मूर्धाभिषिक्तः । तच्चेदं भोगकृत्त्वं 
रसस्य ध्वननीयत्वे सिद्धे दैवसिद्धम्‌, रस्यमानतोदितचमत्कारानतिरिक्तत्वाद्‌ 
भोगस्येति । 

सत्त्वादीनां चाङ्गाङ्गिभाववैचित््स्यानन्त्याद्‌ द्रुत्यादित्वेनास्वादगणना न 
युक्ता । परब्रह्मास्वादसश्रह्मचारित्वं चास्त्वस्य रसास्वादस्य । व्युत्पादनं च 
शासनप्रतिपादनाभ्यां शास्तरेतिहासकृताभ्यां विलक्षणम्‌ । यथा रामस्तथाहमित्युप- 
मानातिरिक्तां रसास्वादोपाय-स्वप्रतिभाविजृम्भारूपां व्युत्पत्तिमन्ते करोतीति 
कमुपलभामहे । तस्मात्‌ स्थितमेतत्‌ -- 

'अभिव्यज्यन्ते रसाः प्रतीत्यैव च रस्यन्त' इति । 

तत्राभिव्यक्तिः प्रधानतया भवत्वन्यथा वा । प्रधानत्वे ध्वनिः, अन्यथा 
रसाद्यलङ्काराः। तदाह मुख्यमर्थमिति । 

व्यवस्थिता इति पूर्वोक्तयुक्तिभिर्विभागेन व्यवस्थापितत्वादिति भावः ।।४॥। 


प्रधानेऽन्यत्र वाक्यार्थे यत्राङ्गं तु रसादयः । 
काव्ये तस्मिन्नलङ्कारो रसादिरिति मे मतिः ।।५।। 


(वृत्तिः ) यद्यपि रसवदलङ्कारस्यान्यैदर्शितो विषयस्तथापि यस्मिन्‌ 
.- काव्ये प्रधानतयाऽन्योऽर्थो वाक्यार्थीभूतस्तस्य चाङ्गभूता ये रसादयस्ते 
रसादेरलङ्कारस्य विषया इति मामकीनः पक्षः । तद्‌ यथा चाटुषु प्रेयोऽ- 
लङ्कारस्य वाक्यार्थत्वेऽपि रसादयोऽङ्गभूता दूश्यन्ते । स च रसादिरलङ्कारः 
शुद्धः संकीर्णो वा । तत्राद्यो यथा - 


(लोचनम्‌) अन्यत्रेति । रसस्वरूपे वस्तुमात्रेऽलङ्कारतायोग्ये वा । 

मे मतिरित्यन्यपक्षं दुष्यत्वेन हृदि निधायाभीष्टत्वात्‌ स्वपक्षं पूर्व दर्शयति 
तथापीति । स हि परदर्शितो विषयो भाविनीत्या नोपपन्न इति भावः। यस्मिन्‌ 
काव्ये इति स्पष्टत्वेनासङ्गतं वाक्यमित्थं योजनीयम्‌ -- 

यस्मिन्‌ काव्ये ते पूर्वोक्ताः रसादयोऽङ्गभूता: वाक्यार्थीभूतश्चान्योऽर्थः, 
च-शब्दस्तु-शब्दस्या्थें । तस्य काव्यस्य सम्बन्धिनो ये as रसादयोऽङ्गभूतास्ते 
रसादेरलङ्कारस्य रसवदाद्यलङ्कारशब्दस्य विषयाः, स एवालङ्क भवति 
योऽङ्गभूतः, न त्वन्य इति यावत्‌ | 

अत्रोदाहरणमाह - तद्यथेति । तदित्यङ्गत्वम्‌ यथाऽत्र वक्ष्यमाणोदाहरणे 
तथाऽन्यत्रापीत्यर्थः । | 


द्वितीय उद्योत: ७७ 


भामहाभिप्रायेण चाटुषु प्रेयोऽलङ्कारस्य वाक्यार्थत्वेऽपि रसादयोउङ्गभूता- 
दृश्यन्त इतीदमेकं वाक्यम्‌ । 

भामहेन हि गुरुदेवनृपति-पुत्र-विषयप्रीतिवर्णनं .प्रेयोऽलङ्कार इत्युक्तम्‌ । 
तत्र प्रेयानलङ्कारो यत्र स प्रेयोलङ्कारोऽलङ्करणीय इहोक्तः। न चालङ्कारस्य 
वाक्यार्थत्वं युक्तम्‌ । यदि वा वाक्यार्थत्वं प्रधानत्वम्‌, चमत्कारकारितेति यावत्‌ । 

उद्भट-मतानुसारिणस्तु भङ्क्त्वा व्याचक्षते चाटुषु चाटुविषये 
वाक्यार्थत्वे चाटूनां वाक्यार्थत्वे प्रेयोऽलङ्कारस्यापि विषय इति पूर्वेण सम्बन्धः । 
उद्भटमते हि भाव एव प्रेय इत्युक्तः, प्रेम्णा भावानामुपलक्षणात्‌। न केवलं 
रसवदलङ्कारस्य विषयः, यावत्‌ प्रेयःप्रभृतेरपीत्यपिशव्दार्थः । रसवच्छन्देन प्रेयः - 
शब्देन च सर्व एव रसवदाद्यलङ्कारा उपलक्षिताः, तदेवाह “रसादयोऽङ्गभूता 
दृश्यन्ते इति, उक्तविषय’ इति शेषः । 

(वृत्ति: ) 
किं हास्येन न मे प्रयास्यसि पुनः प्राप्तश्चिराद्‌ दर्शनम्‌ 
केयं निष्करुण! प्रवासरुचिता केनासि दूरीकृतः । 
स्वप्नान्तेष्विति ते वदन्‌ प्रियतमव्यासक्तकण्ठग्रहो 
बुद्ध्वा रोदिति रिक्तबाहुवलयस्तारं रिपुस्त्रीजनः ।।५।। 
इत्यत्र करुणरसस्य शुद्धस्याङ्गभावात्‌ स्पष्टमेव रसवदलङ्कारत्वम्‌ । 
एवमेवं विधे विषये रसान्तराणां स्पष्ट एवाङ्गभावः । 

(लोचनम्‌) शुद्ध इति । रसान्तरेणाङ्गभूतेनालङ्कारान्तरेण वा न मिश्रः, 
आमिश्रस्तु सङ्कीर्णः । स्वप्नस्यानुभूतसदृशत्वेन भवनमिति हसन्नेव प्रियतमः 
स्वप्नेऽवलोकितः । 

न मे प्रयास्यसि पुनरिति । इदानीं त्वां विदितशठभावं बाहुपाशबन्धान्न 
मोक्ष्यामि । अत एव 

रिक्तबाहुवलय इति। स्वीकृतस्य चोपालम्भो युक्त इत्याह - केयं 
निष्करूणेति । 

केनासीति गोत्रस्खलनादावपि न मया कदाचित्‌ खेदितोऽसि । 

स्वप्नान्तेषु स्वप्नायितेषु सुप्तप्रलपितेषु पुनः पुनरुद्भूततया बहुष्विति 
वदन्‌ युष्माकं रिपुख्रीजनः प्रियतमे विशेषेणासक्तः कण्ठग्रहो येन तादृश एव 
सन्‌ बुद्ध्वा शून्यवलयाकारीकृतबाहपाशः सन्‌ तारं मुक्तकण्ठं रोदिति-इति । 


७८ ध्वन्यालोक: 


अत्र शोकस्थायिभावेन स्वप्नदर्शनोद्दीपितेन करुणरसेन चर्व्यमाणेन 
सुन्दरीभूतो नरपतिप्रभावो भातीति करुण: शुद्ध एवालङ्कारः । 

न हि त्वया रिपवो हता इति यादूगनलङ्कृतोऽयं वाक्यार्थस्तादृगयम्‌, 
अपि तु सुन्दरतरीभूतोऽत्र वाक्यार्थः, सौन्दर्यं च करुणरसकृतमेवेति । 

चन्द्रादिना वस्तुना यथा वस्त्वन्तरं वदनादि अलङ्क्रियते तदुपमितत्वेन 
चारुतयावभासात्‌ तथा रसेनापि वस्तु वा रसान्तरं वोपस्कृतं सुन्दरं भाति इति 
रसस्यापि वस्तुन इवालङ्कारत्वे को विरोधः ? 

ननु रसेन किं कुर्वता प्रकृतोऽर्थोऽलङ्क्रियते? तर्हिं उपमयापि किं 
कुर्वत्यालङ्क्रियेत? ननु तयोपमीयते प्रकृतोऽर्थः, रसेन तर्हि सरसीक्रियते 
सोऽर्थः इति स्वसंवेद्यमेतत्‌ । तेन यत्‌ केचिदचूचुदन्‌ “अत्र रसेन विभावादीनां 
मध्ये किमलङ्क्रियते'इति, तदनभ्युपगमपराहतम्‌, प्रस्तुतार्थस्यालङ्कार्यत्वेना- 
भिधानात्‌ । अस्यार्थस्य भूयसा लक्ष्ये सद्भाव इति दर्शयति एवमिति यत्र राजादेः 
प्रभावख्यापनं तादृश इत्यर्थः । 


( वत्तिः ) संकीर्णो रसादिरङ्गभूतो यथा - 
क्षिप्तो हस्तावलग्नः प्रसभमभिहतोऽप्याददानोंऽशुकान्तं 
गृह्णन्‌ केशेष्वपास्तश्चरणनिपतितो नेक्षितः संभ्रमेण । 
आलिङ्गन्‌ योऽवधूतस्त्रिपुरयुवतिभिः साश्रुनेत्रोत्पलाभिः 
कामीवार्द्रापराधः स दहतु दुरितं शाम्भवो वः शराग्निः ।।६।। 
अत्र त्रिपुररिपुप्रभावातिशयस्य वाक्यार्थत्वे इ्ष्याविप्रलम्भस्य श्लेष- 
सहितस्याङ्गभाव इति । 
एवंविध एव रसवदाद्यलङ्कारस्य न्याय्यो विषयः । अत एव 
चेष्याविप्रलम्भकरुणयोरङ्गत्वेन व्यवस्थानात्‌ समावेशो न दोषः । यत्र हि 
रसस्य वाक्यार्थीभावस्तत्र कथमलङ्कारत्वम्‌ ? अलङ्कारो हि चारुत्वहेतुः 
प्रसिद्धः, न त्वसावात्मैवात्मनश्चारुत्वहेतुः । 
(लोचनम्‌) क्षिप्त इति कामियक्षेऽनादृतः, इतरत्र धुतः । 
अवधूत इति न प्रतीप्सितः प्रत्यालिङ्गनेन, इत्यत्र सर्वाङ्गधूननेन विशरा- 
रुकृतः । साश्रुत्वमेकत्रर्ष्यया अन्यत्र निष्प्रत्याशतया । कामीवेत्यनेनोपमानेन श्लेषानु- 
गृहीतेने्ष्याविप्रलम्भो य आकृष्टस्तस्य श्लेषोपमासहितस्याङ्गत्वम्‌, न केवलस्य । 


द्वितीय उद्योत: ७९ 


यद्यप्यत्र करुणो रसो वास्तवोऽप्यस्ति तथापि स तच्चारुत्वप्रतीत्ये न व्याप्रियते 
इत्यनेनाभिप्रायेण श्लेषसहितस्येत्येतावदेवावोचत्‌, न तु करुणसहितस्येत्यपि । 
एतमर्थमपूर्वतयोत्त्रेक्षितं द्रढीकर्तुमाह एवंविध एवेति । 

अत एवेति, यतोऽत्र विप्रलम्भस्यालङ्कारत्वं, न तु वाक्यार्थता, अतो 
हेतोरित्यर्थः । न दोष इति । यदि ह्यन्यतरस्य रसस्य प्राधान्यमभविष्यन्न द्वितीयो 
रसः समाविशेत्‌ । रतिस्थायिभावत्वेन तु सापेक्षभावो विप्रलम्भः, स च 
शोकस्थायिभावत्वेन निरपेक्षभावस्य करुणस्य विरुद्धः एव । एवमलङ्कारशब्द- 
प्रसङ्गेन समावेशं प्रसाध्य एवंविध एवेति यदुक्तं तत्रैवकारस्याभिप्रायं व्याचष्टे 
यत्र हीति । सर्वासामुपमादीनाम्‌ । 

अयं भाव: -- उपमादीनामलङ्कारत्वे यादृशी वार्त्ता (उद्भटादिषु) तादृश्येव 
रसादीनाम्‌ । तदवश्यमन्येनालङ्का्येण भवितव्यम्‌ । तत्र यद्यपि वस्तुमात्रमपि 
भवति तथापि तस्य पुनरपि विभावादिरूपतापर्यवसानाद्रसादितात्पर्यमेवेति सर्वत्र 
रसध्वनेरेवात्मभावः । तदुक्तं ‹रसभावादितात्पर्यमि'ति । 


( वृत्तिः ) तथा चायमत्र संक्षेपः - 
रसभावादितात्पर्यमाश्रित्य विनिवेशनम्‌ । 
अलङ्कृतीनां सर्वासामलङ्कारत्वसाधनम्‌ ।।७।। 


(लोचनम्‌) तस्येति प्रधानस्यात्मभूतस्य । एतदुक्तं भवति - 'उपमया 
यद्यपि वाच्योऽर्थोऽलङ्क्रियते, तथा तस्य तदेवालङ्करणं यद्‌ व्यङ्गयार्थाभि- 
व्य्जनसामर्थ्याधानमिति ध्वन्यात्मैवालङ्कार्यः । कटककेयूरादिभिरपि हि शरीर- 
समवायिभिश्चेतन आत्मैव तत्तच्चित्तवृत्तिविशेषोचित्यसूचनात्मतयालङिक्रयते । 
तथा हि अचेतनं शवशरीरं कुण्डलाद्युपेतमपि न भाति अलङ्कार्यस्याभावात्‌ । 
यतिशरीरं कटककुण्डलादियुक्तं हास्यावहं भवति अलङ्कार्यस्यानौचित्यात्‌, न हि 
देहस्य किञ्चिदनोचित्यमिति वस्तुत आत्मैवालङ्कार्यः अहमलङ्कत इत्यभिमानात्‌ । 

रसादेरलङ्कारताया इति व्यधिकरणषष्ट्यो रसादेर्या अलङ्कारता तस्याः 
स एव विषय: । एतदनुसारेणैव पूर्वत्रापि वाक्ये योज्यम्‌ । रसादिकर्चकस्या- 
लङ्करणक्रियात्मनो विषय इति। 

एवमिति अस्मदुक्तेन विषयविभागेनेत्यर्थः । 

उपमादीनामिति यत्र रसस्यालङ्कार्यता रसान्तरं चाङ्गभूतं नास्ति तत्र 
शुद्धा एवोपमादयः । तेन संसृष्ट्या नोपमादीनां विषयापहारः इति भावः 


८० ध्वन्यालोक: 


रसवदलङ्कारस्य चेति। अनेन भावाद्यलङ्कारा अपि प्रेयस्व्यूर्जस्विसमाहिता 
गृह्यन्ते । तत्र भावालङ्कारस्य शुद्धस्योदाहरणं यथा -- 
तव शतपत्रपत्रमृदुताम्रतल- 
श्वरणश्चलकलहंसनूपुरकलध्वनिना मुखरः । 
महिषमहासुरस्य शिरसि 
प्रसभं निहितः कनकमहामहीध्रगुरुतां कथमम्ब गतः ।।८।। इति । 
अत्र देवीस्तोत्रे वाक्यार्थीभूते वितर्कविस्मयादिभावस्य चारुत्वहेतुतेति 
तस्याङ्गत्वाद्‌ भावालङ्कारस्य विषयः । 
रसाभासस्यालङ्कारता यथा ममैव स्तोत्रे -- 
समस्त-गुणसम्पदः सममलङ्क्रियाणां गणे- 
भवन्ति यदि भूषणं तव तथापि नो शोभसे । 
शिवं हृदयवल्लभं यदि यथा तथा रञ्जये- 
स्तदेव ननु वाणि! ते भवति सर्वलोकोत्तरम्‌ ।।९।। 
अत्र हि परमेशस्तुतिमात्रं वाचः परमोपादेयमिति वाक्यार्थे शृङ्गाराभास- 
श्रारुत्वहेतुः श्लेषसहितः । न ह्ययं पूर्णः शृङ्गारो नायिकाया निर्गुणत्वे निरलङ्कारत्वे 
च भवति । 'उत्तमयुवप्रकृतिरुज्ञ्वलवेषात्मक’इति चाभिधानात्‌ । 
भावाभासाङ्गता. यथा -- 
स पातु वो यस्य हतावशेषास्तत्तुल्यवर्णाञ्जनरञ्जितेषु । 
लावण्ययुक्तेष्वपि वित्रसन्ति दैत्याः स्वकान्तानयनोत्पलेषु ।।१०।। 
अत्र रोद्रप्रकृतीनामनुचितस््रासो भगवत्प्रभावकारणकृत इति भावाभासः । 
एवं तत्प्रशमस्याङ्गत्वमुदाहार्यम्‌ । 
मे मतिरित्यनेन यत्‌ परमतं सूचितं तहुषणमुपन्यस्यति यदीत्यादिना । 
परस्य चायमाशयः - ‘अचेतनानां चित्तवृत्तिरूपरसाद्यसंभवात्‌ तदवर्णने 
रसवदलङ्कारस्यानाशङ्क्यत्वाद्‌ विभक्त एवोपमादीनां विषय इति । एतद्ुषयति 
तर्हीति । तस्माद्‌ वचनाद्धेतोरित्यर्थः । 


( वृत्तिः ) तस्माद्‌ यत्र रसादयो वाक्यार्थीभूताः स सर्वो न रसादेर- 
लङ्कारस्य विषयः, स ध्वनेः प्रभेदः, तस्योपमादयोऽलङ्काराः । यत्र तु 
प्राधान्येनार्थान्तरस्य वाक्यार्थीभावे रसादिभिश्चारुत्वनिष्पत्तिः क्रियते स 
रसादेरलङ्कारताया विषयः । 


द्वितीय उद्योत: ८१ 


एवं ध्वनेरुपमादीनां रसवदालङ्कारस्य च विभक्तविषयता भवति । 
यदि तु चेतनानां वाक्यार्थीभावो रसाद्यलङ्कारस्य विषय इत्युच्यते तर्ह्युपमादीनां 
प्रविरलविषयता निर्विषयता वाभिहिता स्यात्‌ । यस्माद- चेतनवस्तुवृत्ते 
वाक्यार्थीभूते पुनश्चेतनवस्तुवृत्तान्तयोजनया यथाकथञ्चिद्‌ भवितव्यम्‌ । 

अथ सत्यामपि तस्यां यत्राचेतनानां वाक्यार्थीभावो नासौ 


रसवदलङ्कारस्य विषय इत्युच्यते, तन्महतः काव्यप्रबन्धस्य रस- 
निधानभूतस्य नीरसत्वमभिहितं स्यात्‌ । यथा - 
तरङ्गभ्रूभङ्गा क्षुभ्षितविहगश्रेणिरसना 
विकर्षन्ती फेनं वसनमिव संरम्भशिथिलम्‌ । 
यथाऽऽविद्धं याति स्खलितमभिसन्धाय बहुशो 
नदीरूपेणेयं धुवमसहना सा परिणता ।।८।। 
यथा वा - 
तन्वी मेघजलाद्रपल्लवतया धौताधरेवाश्रुभिः 
शून्येवाभरणैः स्वकालविरहाद्‌ विश्रान्तपुष्पोद्गमा । 
चिन्तामौनमिवाश्चिता मधुकृतां शब्दैर्विना लक्ष्यते 
चण्डी मामवधूय पादपतितं जातानुतापेव सा ।।९।। 
यथा वा - 
तेषां गोपवधूविलाससुहदां राधारहःसाक्षिणां 
क्षेमं भद्र! कलिन्दशैलतनयातीरे लतावेश्यमनाम्‌ । 
विच्छिन्ने स्मरतल्पकल्पनमृदुच्छेदोपयोगेऽधुना 
ते जाने जरठीभवन्ति विगलन्नीलत्विषः पल्लवाः ।।१०।।इति। 
एवमादौ विषयेऽचेतनानां वाक्यार्थीभावेऽपि चेतनवस्तुवृत्तान्त- 
योजनास्त्येव । 
अथ यत्र चेतनस्तुवृत्तान्तयोजना नास्ति तत्र रसादिरलङ्कारः , तदेवं 
सत्युपमादयो निर्विषयाः प्रविरलविषया वा स्युः , यस्मान्नास्त्येवासावचेतन- 
वस्तुवृत्तान्तो यत्र चेतनवस्तुवृत्तान्तयोजना नास्ति, अन्ततो विभावत्वेन । 
तस्माद्‌ अङ्गत्वेन च रसादीनामलङ्कारता । यः पुनरङ्गी रसो भावो वा 
सर्वकालमलङ्कार्यः सः, [सः] ध्वनेरात्मा ।। 


८२ ध्वन्यालोक: 


(लोचनम्‌) नन्वचेतनवर्णनं विषय इत्युक्तमित्याशङ्कय हेतुमाह यस्मादिति । 

यथाकथञ्चिदिति विभावादिरूपतया । 

तस्यामिति चेतनवृत्तान्तयोजनायाम्‌ । 

नीरसत्वमिति यत्र हि रसस्तत्रावश्यं रसवदलङ्कार इति पर-मतम्‌ । ततो 
न रसवदलङ्कारशनेन्रूनं तत्र रसो नास्तीति परमताभिप्रायान्नीरसत्वमुक्तम्‌ । न त्वस्माकं 
रसवदलङ्काराभावे नीरसत्वम्‌, अपि तु ध्वन्यात्मभूतरसाभावे, तादृशश्च रसोऽत्रास्त्येव । 

तरङ्गेति । तरङ्गा एव भ्रूभङ्गा यस्याः । विकर्षन्ती विलम्बमानं बलादाक्षि- 
पन्ती । बसनमंशुकम्‌ । प्रियतमावलम्बननिषेधायेति भावः । बहुशो यत्‌ स्खलितं 
येऽपणाधास्तानभिसन्धाय हृदयेनेकीकृत्यासहना मानिनीत्यर्थः । अथ च मद्वियोग- 
पश्चात्तापासहिष्णुस्तापशान्तये नदीभावं गतेति । 

तन्वीति वियोगकृशाप्यनुतप्ता चाभरणानि त्यजति । स्वकालो वसन्त- 
ग्रीष्म-प्राय: । उपायचिन्तनार्थं मौनम्‌, किमिति पादपतितमपि दयितमवधूतव- 
त्यहमिति च चिन्तया मौनम्‌ । चण्डी कोपना । 

एतौ श्लोको नदीलतावर्णनपरौ तात्पर्येण पुरूरवस उन्मादाक्रान्तस्योक्ति- 
रूपौ । 

तेषामिति । हे भद्र! तेषामिति ये ममैव हदये स्थितास्तेषाम्‌ । गोपवधूनां 
गोपीनां ये विलासुहृदो नर्मसचिवास्तेषाम्‌ । प्रच्छन्नानुरागिणीनां हि नान्यो नर्मसुहृद्‌ 
भवति । राधायाश्च सातिशयं प्रेमस्थानमित्याह राधासम्भोगानां ये साक्षाद्‌ द्रष्टारः, 
कलिन्दशैलतनया यमुना तस्यास्तीरे लतागृहाणां क्षेमं कुशलमिति काक्वा 
प्रश्‍न: । एवं तं पृष्ट्वा गोपदर्शनप्रबुद्धसंस्कार आलम्बनोद्दीपनविभावस्मरणात्‌ 
प्रबुद्धरतिभावम्‌ आत्मगतमौत्सुक्यगर्भमाह द्वारकागतो भगवान्‌ कृष्णः स्मरतल्पस्य 
मदनशय्यायाः कल्पनार्थं मृदु सुकुमारं कृत्वा यश्छेदस्त्रोटनं स एवोपयोगः 
साफल्यम्‌ । अथ स्मरतल्पे यत्‌ कल्पनं क्ल्प्तिः स एव मृदुः सुकुमार उत्कृष्ट- 
श्छेदोपयोगं त्रोटनफलं तस्मिन्‌ विच्छिन्ने । मय्यनासीनोक्ता स्मरतल्पकल्पनेति 
भाव: । अत एव परस्परानुरागनिश्चयगर्भमेवाह ते जान इति। वाक्यार्थस्यात्र 
कर्मत्वम्‌ । अधुना जरठीभवन्तीति । मयि तु सन्निहितेऽनवरतकथितोपयोगान्नेमे 
जराजीर्णताखिलीकारं कदाचिदवाप्नुवन्तीति भावः । विगलन्ती नीला त्विट्‌ 
येषामित्यनेन कतिपयकालप्रोषितस्याप्यीत्सुक्यनिर्भरत्वं ध्वनितम्‌ । 


द्वितीय उद्योत: ८३ 


एवमात्मगतेयमुक्ति:, यदि वा गोपं प्रत्येव संप्रधारणोक्तिः । बहुभिरुदाहरणै: 
'महतो भूयसः प्रबन्धस्ये'ति यदुक्तं तत्‌ सूचितम्‌ । 

अथेत्यादि । नीरसत्वमत्र मा भूदित्यभिप्रायेणेति शेषः । ननु यत्र चेतनवृत्तस्य 
सर्वथा नानुप्रवेशः स उपमादेर्विषयो भविष्यतीत्याशङ्क्याह -- यस्मादित्यादि । 

अन्ततः इति । स्तम्भपुलकाद्यचेतनमपि वरणर्यमानमनुभावत्वाच्चेतन- 
माक्षिपत्येव तावत्‌ । किमत्रोच्यते? अतिजडोऽपि चन्द्रोद्यानप्रभृतिः स्वविश्रान्तोऽपि 
वर्ण्यमानोऽवश्यं चित्तवृत्तिविभावतां त्यक्त्वा काव्येऽनाख्येय एव स्यात्‌ ; 
शास्त्रेतिहासयोरपि वा । एवं परमतं दूषयित्वा स्वमतमेव प्रत्याम्नायेनोपसंहरति 
तस्मादिति । यतः परोक्तो विषयविभागो न युक्तः इत्यर्थः । भावो वेति वा- 
ग्रहणात्‌ तदाभासत्प्रशमादयः । सर्वाकारमिति क्रियाविशेषणम्‌, तेन सर्वप्रकार- 
मित्यर्थः । अलङ्कार्य इति । अत एव नालङ्कार इति भावः ।।५॥ 

अलङ्कार्यव्यतिरिक्तश्चालङ्कारोऽभ्युपगन्तव्य:, लोके तथा सिद्धत्वात्‌ यथा 
गुणिव्यतिरिक्तो गुणः । गुणालङ्कारव्यवहारश्च गुणिन्यलङ्कार्ये च सति युक्तः । स 
चास्मत्पक्ष एवोपपन्न इत्यभिप्रायद्वयेनाह - 'किञ्जे'ति । 


(वृत्तिः) किञ्च - 
तमर्थमवलम्बन्ते येऽङ्गिनं ते गुणाः स्मृताः । 
अङ्गाश्चितास्त्वलङ्कारा मन्तव्याः कटकादिवत्‌ ।।६।। 

( वृत्तिः ) ये तमर्थं रसादिलक्षणमङ्गिनं सन्तमवलम्बन्ते ते गुणाः 


शौर्यादिवत्‌ । वाच्यवाचकलक्षणानि अङ्गानि । ये पुनस्तदाश्रितास्ते- 
ऽलङ्काराः कटकादिवत्‌ । 


तथा च - 
शृद्लार एव मधुरः परः प्रह्लादनो रसः । 
तन्मयं काव्यमाश्रित्य माधुर्य प्रतितिष्ठति ।।७।। 
( वृत्तिः) शृङ्गार एव रसान्तरापेक्षया मधुर; प्रह्णादहेतुत्वात्‌ । 


तत्प्रकाशनपरशब्दार्थतया काव्यस्य स माधुर्यलक्षणो गुणः । श्रव्यत्वं 
पुनरोजसोऽपि साधारणमिति । 


८४ ध्वन्यालोक: 


(लोचनम्‌) न केवलमेतावद्‌ युक्तिजातं रसस्याङ्गित्वे, यावदन्यदपीति 
समुच्चयार्थः । कारिकाप्यभिप्रायद्वयेनैव योज्या । केवलं प्रथमाभिप्राये प्रथमं 
कारिकार्थ दृष्टान्ताभिप्रायेण व्याख्येयम्‌ । एवं वृत्तिग्रन्थोऽपि योज्यः ।।६।। 

ननु शब्दार्थयोरमाधूर्थादयो गुणाः, तत्कथमुक्तं रसादिकमङ्गिनं गुणा आश्रिता 
इति आशङ्क्याह - तथाचेत्यादि । तेन वक्ष्यमाणेन बुद्धिस्थेन परिहारप्रकारेणो- 
पपद्यते चैतदित्यर्थः । शृङ्गार एवेति । मधुर इत्यत्र हेतुमाह परः प्रह्लादन इति । 
रतौ हि समस्तदेवतिर्यङ्नरादिजातिष्वविच्छिन्रेव वासनास्ते इति न कश्चित्‌ तत्र 
तादृग्यो न हृदय संवादमयः, यतेरपि तच्चमत्कारोऽस्त्येव । अत एव मधुर 
इत्युक्तम्‌ । मधुरो हि शार्करादिरसः विवेकिनोऽविवेकिनो वा स्वस्थस्यातुरस्य वा 
झटिति रसनानिपतितस्तावदभिषणीय एव भवति । तन्मयमिति स शृङ्गार एव 
आत्मत्वेन प्रकृतो यत्र व्यङ्गयतया । 

काव्यमिति राब्दार्थावित्यर्थः । 

प्रतितिष्ठतीति प्रतिष्ठां गच्छतीति यावत्‌ । 

एतदुक्तं भवति - वस्तुतो माधुर्य नाम शृङ्गारादे रसस्यैव गुणः तन्मधुर- 
रसाभिव्यञ्जकयोः शन्दार्थयोरुपचरितं मधुरशृङ्गाररसाभिव्यक्तिसमर्थता शब्दार्थयो- 
माधुर्यमिति हि लक्षणम्‌ । तस्माद्‌ युक्तमुक्तं “तमर्थमि' त्यादि । 

कारिकार्थं वृत्त्याह 'श्वङ्कार' इति । 

ननु "श्रव्यं नातिसमस्तार्थशब्दं मधुरमिष्यत (भामहा० २.३) इति 
माधुर्यस्य लक्षणम्‌ । नेत्याह - श्रव्यत्वमिति । सर्व लक्षणमुपलक्षितम्‌ । “ओजसोऽपिः 
इति। “यो यः शस्त्रम्‌’ इत्यत्र हि श्रव्यत्वमसमस्तत्वं चास्त्येवेति भावः ।।७।। 

सम्भोगशृङ्गारान्मधुरतरो विप्रलम्भः, ततोऽपि मधुरतमः करुण इति 
तदभिव्यञ्जनकोशलं शब्दार्थयोर्मधुरतरत्वं मधुरतमत्वं चेत्यभिप्रायेणाह — 


शृङ्घारे विप्रलम्भाख्ये करुणे च प्रकर्षवत्‌ । 
माधुर्यमार्द्रंतां याति यतस्तत्राधिकं मनः ।।८।। 
( वृत्तिः) विप्रलम्भश्रृङ्गारकरुणयोस्तु माधुर्यमेव प्रकर्षवत्‌, 
सहृदयहृदयावर्जनातिशयनिमित्तत्वादिति । 


(लोचनम्‌) करुणे चेति चशब्दः क्रममाह । 
प्रकर्षवदिति उत्तरोत्तरं तर-तम-योगेनेति भावः । 


द्वितीय उद्योत ० ८५ 


आर्द्रतामिति सहृदयस्य चेतः स्वाभाविकम्‌ अनाविष्टत्वादिकं काठिन्यं 
क्रोधादिदीप्तस्वरूपत्वं विस्मयहासादिरागित्वं च त्यजतीत्यर्थः । 

अधिकमिति क्रमेणेत्याशयः । तेन करुणेऽपि सर्वथैव चित्तं द्रवतीत्युक्तं 
भवति । 

ननु करुणेऽपि यदि मधुरताऽस्ति तर्हि पूर्वकारिकायां शृङ्गार एवेत्येवकारः 
किमर्थः? उच्यते - नानेन रसान्तरं व्यवच्छिद्यते; अपितु आत्मभूतस्य रसस्यैव 
परमार्थतो गुणा माधुर्यादयः, उपचारेण तु शब्दार्थयोरित्येवकारेण द्योत्यते । 
वृत्त्यार्थमाह - विप्रलम्भेति ।।८॥। 


रौद्रादयो रसा दीप्त्या लक्ष्यन्ते काव्यवर्तिनः । 
तद्व्यक्तिहेतू शब्दार्थावाग्रित्यौजो व्यवस्थितम्‌ ।।९।। 


( वृत्तिः ) रोद्रादयो रसा परां दीप्तिमुज्ज्वलतां जनयन्तीति लक्षणया 
त एव दीप्तिरित्युच्यते । तत्प्रकाशनपरः शब्दो दीर्घसमासरचनालङ्कृतं 
वाक्यं यथा - 
चञ्चद्‌ ुजश्रमितचण्डगदाभिघात- 
सञ्चूर्णितोरुयुगलस्य सुयोधनस्य । 
स्त्यानावबद्धघनशोणितशोणपाणि- 
रुत्तंसयिष्यति कचांस्तव देवि! भीमः ।।१९।। 
तत्प्रकाशनपरश्चार्थोऽनपेक्षितदीर्घसमासरचनः प्रसन्नबाचकाभिधेयः । 
यथा - 
यो यः शस्त्रं बिभत्ति स्वभुजगुरुमदः पाण्डवीनां चमूनां 
यो यः पाञ्चालगोत्रे शिशुरधित्कवया गर्भशय्यां गतो वा । 
यो यस्तत्कर्मसाक्षी चरति मयि रणे यश्च यश्च प्रतीपः 
क्रोधान्धस्तस्य तस्य स्वयमपि जगतामन्तकस्यान्तकोऽहम्‌ ।। ९२।। 
इत्यादौ द्वयोरोजस्त्वम्‌ । 
(लोचनम्‌) रौद्रेत्यादि । तेन वीराद्धुतयोरपि ग्रहणम्‌ । दीप्तिः प्रतिपत्तुः 
हृदये विकासविस्तारप्रज्ज्वलनस्वभावा । साः च मुख्यतयौजःशब्दवाच्या । 
तदास्वादमया रौद्राद्याः , तया दीप्त्याऽऽस्वादविशेषात्मिकया कार्यरूपया लक्ष्यन्ते 


/ 


८६ ध्वन्यालोक: 


रसान्तरात्‌ पृथक्तया । तेन कारणे कार्योपचाराद्‌ रोद्रादिरेवोज:शब्दवाच्य: । 
ततो लक्षितलक्षणया तत्प्रकाशनपरः शब्दो दीर्घसमास-रचन-वाक्यरूपोऽपि 
दीप्तिरित्युच्यते । यथा चञ्चदित्यादि । तत्प्रकाशनपरश्चार्थः प्रसन्नैर्गमकैर्वाचकैर- 
भिधीयमानः समासानपेक्ष्यपि दीप्तिरित्युच्यते । यथा “यो य' इत्यादिः । 

चञ्जदिति चञ्चद्भ्यां वेगादावर्त्तमानाभ्यां भुजाभ्यां भ्रमिता येयं चण्डा 
दारुणा गदा तया योऽभितः सर्वत ऊव्योर्घातस्तेन सम्यक्‌ चूर्णितं पुनरुत्थानोपहतं 
कृतमूरुयुगलं युगपदेवोरुद्वयं यस्य तं सुयोधनमनादृत्यैव स्त्यानेनाश्यानतया, न 
तु कालान्तरशुष्कतयाऽवबद्धं हस्ताभ्यामविगलद्रूपं अत्यन्तमाभ्यन्तरतया घनं, 
न तु रसमात्रस्वभावं यच्छोणितं रुधिरं तेन शोणौ लोहितौ पाणी यस्य सः । 
अतएव स भीमः कातरत्रासदायी । तवेति यस्यास्तत्तदवमानजातं कृतं देव्यनु 
चितमपि तस्यास्तव कचानुत्तंसयिष्यति उत्तंसवतः करिष्यति, वेणीत्वमपहरन्‌ 
करविच्युतशोणितशकलैलॉहितकुसुमापीडेनेव योजयिष्यतीत्युत्म्र्षा । 

देवीत्यनेन कुलकलत्रखिलीकारस्मरणकारिणा क्रोधस्यैवोद्दीपनविभावत्वं 
कृतमिति नाऽत्र शृङ्गारशङ्का कर्त्तव्या । 

सुयोधनस्य चानादरणं द्वितीयगदाघातदानाद्यनुद्यमः, स च संचुर्णितो- 
रुत्वादेव । स्त्यानग्रहणेन द्रौपदीमन्युप्रक्षालने त्वरा सूचिता । समासेन च सन्तत- 
वेगवहनस्वभावात्‌ तावत्येव मध्ये विश्रान्तिमलभमाना चूर्णितोरुद्वयसुयोधना- 
नादरणपर्यन्ता प्रतीतिरेकत्वेनैव 'भवतीत्योद्धत्यस्य परं परिपोषिका । अन्ये तु 
सुयोधनस्य सम्बन्धि यत्‌ स्त्यानावबद्धं घनं शोणितं तेन शोणिपाणिरिति 
व्याचक्षते । 

य इति । स्वभुजयोर्गुरुर्मदो यस्य^ चमूनां मध्येऽर्जुनादिरित्यर्थः । पाञ्चाल- 
राजपुत्रेण धृष्टद्युम्नेन द्रोणस्य व्यापादनात्‌ तत्कुलं प्रति अधिकः क्रोधावेशः 
अश्वत्थाम्नः । तत्कर्मसाक्षीति कर्णप्रभृतिः । रणे संग्रामे कर्त्तव्ये यो मयि मद्विषये 
प्रतीपं चरति समरविघ्नमाचरति। यद्वा मयि चरति सति संग्रामे यः प्रतीपं 
प्रतिकूलं कृत्वाऽऽस्ते स एवंविधो यदि सकलजगदन्तको भवति तस्याप्यहमन्तकः, 


१. अत्रास्माकं गुरुचरणानां टिप्पणी -- 
विशेष्यवाचकपदसमानवचनकत्वाख्यातस्येत्यस्ति नियम: । अतएव वृक्षः पञ्चनौका भवति, 
इति प्रकृतिविकृतिभावस्थले प्रयोगः, उभयार्थाभेदारोपस्थले "एको द्रौ ज्ञायते’ इति, 
निजायशोयुगं चिकुर अमानीति प्रयोगः । अत्रापि 'रोद्रादयो दीप्ति' रित्युच्यन्त' इति वाच्यम्‌ । 
आख्यातस्यैकवचनकत्वे पुनः इति’ शब्दाक्षिप्तस्य वाक्यार्थस्य कर्मत्वम्‌ । 


द्वितीय उद्योत: ८७ 


किमुत अन्यस्य मनुष्यस्य देवस्य वा । 

अत्र पृथग्भूतैरेव क्रमाद्‌ विमृश्यमानैरर्थ: पदात्‌ पदं क्रोधः परां धारामाश्रित 
इत्यसमस्ततैव दीप्तिनिबन्धनम्‌ । 

एवं माधुर्यदीप्ती परस्परं प्रतिद्वन्द्रितयास्थिते शृङ्गारादि-रौद्रादिगते इति 
प्रदर्शयता तत्समावेशवैचित्र्यं हास्य-भयानक-वीभत्स-शान्तेषु दर्शितम्‌ । हास्यस्य 
शृङ्गाराङ्गतया माधुर्य, प्रकृष्टं, विकासधर्मतया ओजोऽपि प्रकृष्टमिति साम्यं 
द्वयोः । भयानकस्य भग्नचित्तवृत्तिस्वभावत्वेऽपि विभावस्य दीप्ततया ओजः 
प्रकृष्टं माधुर्यमल्पम्‌ । बीभत्सेऽप्येवम्‌ । शान्ते तु विभाववैचित्र्यात्‌ कदाचिदोजः 
प्रकृष्टं कदाचिन्माधुर्यमिति विभागः ।।९॥। 


समर्पकत्वं काव्यस्य य्‌ तु सर्वरसान्‌ प्रति । 
स प्रसादो गुणो ज्ञेयः सर्वसाधारणक्रियः ।।१०।। 


( वृत्तिः ) प्रसादस्तु स्वच्छता'शब्दार्थयोः । स च सर्वरस-साधारणो 
गुणः सर्वरचनासाधारणश्च व्यङ्गयार्थपेक्षयैव मुख्यतया व्यवस्थितो मम्तव्यः। 


(लोचनम्‌) समर्पकत्वं सम्यगर्षकत्वं हृदयसंवादेन प्रतिपतृन्‌ प्रति 
स्वात्मावेशेन व्यापकत्वं झटिति शुष्ककाष्ठाग्निदृष्टान्तेन, अकलुषोदकदृष्टान्तेन 
च । तदकालुष्यं प्रसन्नत्वं नाम सर्वरसानां गुणः । उपचारात्‌ त्तु तथाविधे 
व्यङ्गथेऽथे यच्छन्दार्थयोः समर्पकत्वं तदपि प्रसादः । तमेव व्याचष्टे स चेति । च- 
शब्दोऽधारणे । सर्वरससाधारण एष गुण: । स एव च गुण एवंविध: । सर्वा चेयं 
रचना शब्दगता चार्थगता च समस्ता चासमस्ता च तत्र साधारण: । 

मुख्यतयेति । अर्थस्य तावत्‌ समर्पकत्वं व्यङ्गं प्रत्येव सम्भवति, नान्यथा । 
शब्दस्यापि स्ववाच्यार्पकत्वं नाम कियदलौकिकं येन गुणः स्यादिति भावः । 

एवं माधुर्यौजः प्रसादा एव त्रयो गुणा उपपन्ना १भामहाभिप्रायेण । ते च 
प्रतिपत्रास्वादमया मुख्यतया, तत आस्वाद्य उपचरिता रसे, ततस्तद्व्यञ्ञकयो: 
शब्दार्थयोरिति तात्पर्यम्‌ ।। १०॥ 


१. भामहस्य तु माधुर्य प्रसादश्चेति द्वावेव गुणत्वेन मतौ । ओजसो लक्षणोदाहरणवर्जमुदेश- 
मात्रमुपलभ्यते तत्र । ओजसोऽपि गुणत्वेन संभावना वामनकृता । 


८८ ध्वन्यालोक: 


एवमस्मत्पक्ष एव गुणालङ्कारव्यवहारो विभागेनोपपद्यते इति प्रदर्श्य 
नित्यानित्यदोषविभागोऽप्यस्मत्पक्ष एव सङ्गच्छत इति दर्शयितुमाह - श्रुतिदुष्टादय' 
इत्यादि -- : 


श्रुतिदुष्टादयो दोषा अनित्या ये च दर्शिताः । 
ध्वन्यात्मन्येव श्ङ्घारे ते हेया इत्युदाहृताः ।।११।। 


( वृत्तिः ) अनित्या दोषाश्च ये श्रुतिदुष्टादयः सूचितास्तेऽपि न 
वाच्येऽर्थमात्रे, न च व्यङ्गे शृङ्गारव्यतिरेकिणि, शृङ्गारे वा ध्वनेरनात्मभूते, 
किं तहिं, ध्वन्यात्मन्येव शृङ्गारेऽङ्गितया व्यङ्गये ते हेया इत्युदाहृताः; 
अन्यथा हि तेषामनित्यदोषतैव न स्यात्‌ । एवमयमसंलक्ष्यक्रमद्योतो 
ध्वनेरात्मा प्रदर्शितः सामान्येन । 

(लोचनम्‌) वान्तादयोऽसभ्यस्मृतिहेतवः । 

श्रुतिदुष्टा अर्थदुष्टा वाक्यार्थबलादश्लीलार्थप्रतिपत्तिकारिणः । यथा 
'छिद्रान्वेषी महान्‌ स्तब्धः घातायैवोपसर्पति'।।११।। इति । 

कल्पनादुष्टास्तु द्योः पदयोः कल्पनया । यथा कुरु रुचिम्‌’ इत्यत्र 
क्रमव्यत्यासे । श्रुतिकष्टास्तु “अधाक्षीत्‌, अक्षोत्सीत्‌, तृणेढी'त्यादि । 

शृङ्गार इत्युचितरसोपलक्षणार्थम्‌, वीरशान्ताद्भुतादावपि तेषां वर्जनात्‌ । 

सूचिता इति । न त्वेषां विषयविभागप्रदर्शनेनानित्यत्वम्‌, भिन्नवृत्तादि- 
दोषेभ्यो विविक्तं प्रदर्शितम्‌ । नापि गुणेभ्यो व्यतिरिक्तत्वम्‌, बीभत्सहास्यरौद्रादौ 


त्वेषामस्माभिरुपगमात्‌, शृङ्गारादौ च वर्जनादनित्यत्वं दोषत्वं च समर्थितमेवेति | 
भावः ।। १ १।। 


तस्याङ्कानां प्रभेदा ये प्रभेदाः स्वगताश्च ये । 
तेषामानन्त्यमन्योन्यसम्बन्धपरिकल्पने ।।१२।। 
( वृत्तिः ) अङ्गितया व्यङ्गयो रसादिविवक्षितान्यपरवाच्यस्य ध्वनेरेक 
आत्मा य उक्तस्तस्याङ्गानां वाच्यवाचकानुपातिनामलङ्काराणां ये प्रभेदा 


निरवधयो ये च स्वगतास्तस्याङ्गिनोऽर्थस्य रसभावतदाभासतत्प्रशमलक्षणा 
विभावानुभावव्यभिचारिप्रतिपादनसहिता अनन्ताः स्वाश्रयापेक्षा निःसीमानो 


द्वितीय उद्योत: ८९ 


विशेषास्तेषामन्योन्य-संबन्ध-परिकल्पने क्रियमाणे कस्यचिदन्यतमस्यापि 
रसस्य प्रकाराः परिसंख्यातुं न शक्यन्ते, किमुत सर्वेषाम्‌ । तथा हि 
शुङ्गारस्याङ्गिनस्तावदाद्यौ द्वौ भेदौ संभोगो विप्रलम्भश्च । संभोगस्य च 
परस्परप्रेमदर्शनसुरतविहरणादि प्रकाशः विप्रलम्भस्याप्यभिलाषेर्ष्या- 
विरहप्रवासविप्रलम्भादयः । तेषां च प्रत्येकं विभावानुभावव्यभिचारिभेदाः । 
तेषां च देशकालाद्याश्रयावस्थाभेद इति स्वगतभेदापेक्षयैकस्य 
तस्याऽपरिमेयत्वम्‌, किं पुनरङ्गभेदकल्पनायाम्‌ । ते ्यङ्गप्रभेदाः 
प्रत्येकमङ्गिप्रभेदसम्बन्धपरिकल्पने क्रियमाणे सत्यानन्त्यमेवोपयान्ति । 

(लोचनम्‌) अङ्गानामित्यलङ्काराणाम्‌ । स्वगता सम्भोगविप्रलम्भाच्याः, 
आत्मीयगता विभावादिगता, तेषां लोष्टप्रस्तारेणाङ्गाङ्गिभावे का गणनेति भावः । 
स्वाश्रयः स्रीपुंसप्रकृत्यौचित्यादि: । परस्परं प्रेम्णा दर्शनमित्युपलक्षणं सम्भाषणा- 
देरपि । 

सुरतं चातुष्पष्टिकमालिङ्गनादि । 

विहरणमुद्यानगमनम्‌ । आदिग्रहणेन जलक्रोडापानकचन्द्रोदयक्रीडादि । 
अभिलाषविप्रलम्भो द्वयोरप्यन्योन्यजीवितसर्वस्वाभिमानात्मिकायां रतावुत्पन्नायामपि 
कुतश्चिद्धेतोरप्राप्तसमागमत्वे मन्तव्यः । यथा सुखयतीति किमुच्यते’ इत्यतः 
प्रभृति वत्सराजरत्नावल्योः, न तु पूर्व रत्नावल्या: । तदा हि रत्यभावे कामाव- 
स्थामात्रं तत्‌ । 

ईष्याविप्रलम्भः प्रणयखण्डनादिना खण्डितया सह । 

विरहविप्रलम्भः पुनः खण्डितया प्रसाद्यमानयापि प्रसादमगृहणत्या ततः 
पश्चात्तापपरीतत्वेन विरहोत्कण्ठितया सह मन्तव्यः प्रवासविप्रलम्भः प्रोषित- 
भर्तुकया सहेति विभागः । 

आदिग्रहणाच्छापादिकृत । विप्रलम्भ इव च विप्रलम्भः, वञ्चनायां 
ह्यभिलषितोऽर्थो न लभ्यते, एवमत्र । 

तेषां चेति। एकत्र सम्भोगादीनामपरत्र विभावादीनाम्‌ । 

आश्रयो मलयादिः । 

मारुतादीनां विभावानामिति यदुच्यते तद्देशशब्देन गतार्थम्‌ । तस्मादाश्रय 
कारणम्‌ । यथा ममैव -- 

दयितया ग्रथिता स्रगियं मया हृदयधामनि नित्यनियोजिता । 

गलति शुष्कतयापि सुधारसं विरहदाहरुजां परिहारकम्‌ ।।१२।। 


९० ध्वन्यालोकः 


तस्येति शृङ्गारस्य । 
अङ्कना रसादीनां प्रभेदस्तत्संबन्धकल्पनेत्यर्थः ।। १ २।। 


दिङ्मात्रं तूच्यते येन व्युत्पन्नानां सचेतसाम्‌ । 
_ बुद्धिरासादितालोका सर्वत्रैव भविष्यति ।।९३।। 


( वृत्तिः ) दिङमात्रकथनेन हि व्युत्पन्नानां सहृदयानामेकत्रापि रसभेदे 
सहालङ्कारैरङ्गाङ्गिभावपरिज्ञानादासादितालोका बुद्धिः सर्वत्रैव भविष्यति । 
(लोचनम्‌) येनेति दिङमात्रोक्तेनेत्यर्थः । 
सचेतसामिति, महाकवित्वं सहृदयत्वं च प्रेप्सूनामिति भावः । सर्वत्रेति । 
सर्वेषु रसादिष्वासादित आलोकोऽवगमः सम्यग्व्युत्पत्तिर्ययेति सम्बन्धः .। १३॥ 
( वत्तिः) तत्र - 


शृङ्गारस्याङ्गिनो यत्नादेकरूपानुबन्धवान्‌ । 
सर्वेष्वेव प्रभेदेषु नानुप्रासः प्रकाशकः ।।१४।। 
(वृत्तिः ) अङ्गिनो हि शृङ्गारस्य ये उक्ताः प्रभेदास्तेषु सर्वेष्वेक- 
प्रकारानुबन्धितया प्रबन्धेन प्रवृत्तोऽनुप्रासो न व्यञ्जकः । 
अङ्गिन इत्यनेनाङ्गभूतस्य शृङ्गारस्येकरूपानुबन्ध्यनुप्रासनिबन्धने 
कामचारमाह ।।१४।। 


(लोचनम्‌) तत्रेति वक्तव्ये दिङ्मात्रे सतीत्यर्थः । 
यत्नादिति यत्नतः क्रियमाणत्वादिति हेत्वर्थोऽभिप्रेतः । एकरूपं त्वनुबन्धं 
त्यक्त्वा विचित्रोऽनुप्रासो निबध्यमानो न दोषायेत्वेकरूपग्रहणम्‌ ।। १४।। 


ध्वन्यात्मभूते शृङ्गारे यमकादिनिबन्धनम्‌ । 
शक्तावपि प्रमादित्वं विप्रलम्भे विशेषतः ।। ९५।। 
(वृत्तिः ) ध्वनेरात्मभूतः शृङ्गारस्तात्पर्येण वाच्यवाचकाभ्यां 


प्रकाश्यमानस्तस्मिन्‌ यमकादीनां यमकप्रकाराणां निबन्धनं दुष्करशब्द- 
भङ्गश्लेषादीनां शक्तावपि प्रमादित्वम्‌ । 


द्वितीय उद्योत: ९९१ 


प्रमादित्वमित्यनेनेतद्‌ दर्श्यते काकतालीयेन कदाचित्‌ कस्यचि- 
देकस्य यमकादेर्निष्पत्तावपि भूम्नाऽलङ्कारान्तरवद्‌ रसाङ्गत्वेन निबन्धो न 
कर्तव्यः इति । 'विप्रलम्भे विशेषत’ इत्यनेन विप्रलम्भे सौकुमार्यातिशयः 
ख्याप्यते । तस्मिन्‌ द्योत्ये यमकादेरङ्गस्य निबन्धो नियमान्न कर्त्तव्य इति । 

(लोचनम्‌) यमकादीत्यादिशब्दः प्रकारवाची । दुष्करं मुरजचक्रबन्धादि । 
शब्दभङ्गेन श्लेष इति । अर्थश्लेषो न दोषाय 'रक्तस्त्वमि' त्यादौ । शब्दभङ्गोपि 
क्लिष्ट एव दुष्टः, न त्वशोकादौ ।।१५।। 

( वृत्तिः ) अत्र युक्तिरभिधीयते - 


रसाक्षिप्ततया यस्य बन्धः शक्यक्रियो भवेत्‌ । 
अणृथग्यत्ननिर्वर््यः सोऽलङ्कारो ध्वनौ? मतः ।।९६।। 


( वृत्तिः ) निष्पत्तावाश्चर्यभूतोऽपि यस्यालङ्कारस्य रसाक्षिप्ततयैव 
बन्धः शक्यक्रियो भवेत्‌ सोऽस्मिन्नसंलक्ष्यक्रमव्यङ्गे ध्वनावलङ्कारो मतः । 
तस्यैव रसाङ्गत्वं मुख्यमित्यर्थः । यथा - 

कपोले पत्राली करतलनिरोधेन मृदिता 
निपीतो निःश्रासैरयममृतहृद्योऽधररसः । 
मुहुः कण्ठे लग्नस्तरलयति बाष्पः स्तनतटीं 

प्रियो मन्युर्जातस्तव निरनुरोधे! न तु वयम्‌ ।।१३।। 

(लोचनम्‌) युक्तिरिति सर्वव्यापकं वस्त्वित्यर्थः । 

रसेति रससमवधानेन विभावादिघटनामेव कुर्वस्तन्नान्तरीयकतया 
यमासादयति स एवात्रालङ्कारो रसमागें, नान्यः । तेन वीरादभुतादिरसेष्वपि 
यमकादि कवेः प्रतिपत्तुश्च रसविघ्नकार्येव सर्वत्र । गङ्रिकाप्रवाहोपहत-सहृदय- 
धुराधिरोहणविहीनलोकावर्जनाभिप्रायेण तु मया भङ्गारे विप्रलम्भे च विशेषत 
इत्युक्तमिति भावः । तथा च रसाङ्गत्वं तस्मादेषां न विद्यत’ इति सामान्येन 
वक्ष्यति । 


१. 'लङ्कारः प्रकृष्यत' इति शृङ्गारप्रकाशः, पृ० ७०६. 


९२ ध्वन्यालोक: 


निष्पत्ताविति प्रतिभानुग्रहात्‌ स्वयमेव सम्पत्तौ निष्पादनानपेक्षायामित्यर्थः । 

आश्चर्यभूत इति कथमेष निबद्ध इत्यद्धुतस्थानम्‌ । करकिसलयन्यस्त- 
वदना शास-तान्ताऽधरा प्रवर्तमानबाष्पभरनिरुद्धकण्ठी अविच्छिन्नरुदितचञ्चत्कुचतटा 
रोषमपरित्यजन्ती चाटूक्त्या यावत्‌ प्रसाद्यते तावदीर्ष्याविप्रलम्भगतानुभावचर्वणा- 
वहितचेतस एव वक्तुः श्लेषरूपकव्यतिरेकाद्या अयत्मनिष्पन्नाश्चर्वयितुरपि न 
रसचर्वणा-विघ्नमादधती । 

( वृत्तिः ) रसाङ्गत्वे तु च तस्य लक्षणमपुथग्यत्ननिर्वर्त्यत्वम्‌ इति । 
यो रसं बन्धुमध्यवसितस्य कवेरलङ्कारस्तां वासनामत्यूह्य यत्मान्तर- 
मास्थितस्य निष्पद्यते स न रसाङ्गमिति । यमके च प्रबन्धेन बुद्धिपूर्वकं 
'क्रियमाणे नियमेनैव यत्नान्तरपरिग्रह आपतति शब्दविशेषान्वेषणरूपः । 


(लोचनम्‌) लक्षणमिति व्यापकमित्यर्थः प्रबन्धेन क्रियमाण’ इति सम्बन्धः । 
अत एव बुद्धिपूर्वकत्वमवश्यम्भावीति बुद्धिपूर्वकशब्द उपात्तः । रससमवधानादन्यो 
यत्नो यत्नान्तरम्‌ । 

( वृत्तिः ) अलङ्कारान्तरेष्वपि तत्‌ तुल्यमिति चेत्‌ । 

नेवम्‌ । 

अलजङ्कारान्तराणि हि निरूप्यमाणदुर्घटनान्यपि रस-समाहित-चेतसः 
प्रतिभानवतः कवेरहंपूर्विकया परापतन्ति । यथा कादम्बर्यां कादम्बरी- 
दर्शनावसरे । यथा च मायारामशिरोदर्शनेन विहूलायां सीतादेव्या सेतौ । 
युक्तं चैतत्‌ - 

(लोचनम्‌) तथा निरूप्यमाणे दुर्घटनानि कथमेतानि रचितानीत्येवं 
विस्मयावहानीत्यर्थः । अहं पूर्वः अग्र्य इत्यर्थः । अहमादावहमादौ प्रवत्ते इत्यर्थः । 
अहं पूर्व इत्यस्य भावोऽहम्पूर्विका । अहमिति निपातो विभक्तिप्रतिरूपकोऽस्मदर्थ 
वृत्तिः । एतदिति । अहंपूर्विकया परापतनमित्यर्थः । 


( वत्तिः ) यतो रसा वाच्यविशेषैरेवाक्षेप्तव्याः । तत्प्रतिपादकैश्च 
शब्दैस्तत्प्रकाशिनो वाच्यविशेषा एव रूपकादयोऽलङ्काराः। तस्मान्न तेषां 
बहिरङ्गत्वं रसाभिव्यक्तौ । यमकदुष्करमार्गेषु तु तत्‌ स्थितमेव ।' 

यत्तु रसवन्ति कानिचिद्‌ यमकादीनि दृश्यन्ते तत्र रसादीनामङ्गता 
यमकादीनां त्वङ्गितैव । रसाभासे चाङ्गत्वमप्यविरुद्धम्‌ । अङ्गितया तु 

व्यङ्गये रसे नाङ्गत्वं पृथग्यत्ननिर्वर्त्यत्वाद्‌ यमकादेः । अस्यैवार्थस्य 
संग्रहश्लोकाः - 
रसवन्ति हि वस्तूनि सालङ्काराणि कानिचित्‌ । 
एकेनैव प्रयत्नेन निर्वर्त्यन्ते महाकवेः ।1१४।। 
यमकादिनिबन्धे तु पृथग्‌ यत्नोऽस्य जायते । 
शक्तस्यापि रसेऽङ्गत्वं तस्मादेषां न विद्यते ।।१५।। 
रसाभासाङ्गभावस्तु यमकादेर्न वार्यते । 
ध्वन्यात्मभूते शृङ्गारे त्वङ्गता नोपपद्यते ।।१६।। 
(लोचनम्‌) कानिचिदिति कालिदासकृतानीत्यर्थः (रघुवंशस्य नवमे सर्गे) 
शक्तस्यापि पृथग्यत्नो जायत इति सम्बन्धः । 
एषामिति यमकादीनाम्‌ । "ध्वन्यात्मभूते शृङ्गारे’ इति यदुक्तं तत्‌ प्राधान्येन 
अर्धश्लोकेन संगृहीते ध्वन्यात्मभूत इति ॥ १६॥ 
( वृत्तिः ) इदानीं ध्वन्यात्मभूतस्य शृङ्गारस्य व्यञ्जकोऽलङ्कारवगं * 
आख्यायते - 


ध्वन्यात्मभूते शङ्गारे समीक्ष्य विनिवेशितः । 
स्ूूपकादिरलङ्कार'वर्ग एति यथार्थताम्‌ ।।१७।। 


( वृत्तिः ) अलङ्कारो हि बाह्यालङ्कारसाम्यादङ्गिनश्चारुत्वहेतुरुच्यते । 
वाच्यालङ्कारवर्गश्च रूपकादिर्यावानुक्तः, वक्ष्यते च कैश्चित्‌, अलङ्काराणामान- 
न्त्यात्‌ स सर्वोऽपि यदि समीक्ष्य विनिवेश्यते तदलक्ष्यक्रमव्यङ्गयस्य 
ध्वनेरङ्गिनः सर्वस्यैव चारुत्वहेतुर्निष्पद्यते । 

(लोचनम्‌) इदानीमिति हेयवर्ग उक्तः, उपादेयवर्गस्तु वक्तव्य इति 
भावः । 

व्यञ्जक इति यश्च यथा चेत्यध्याहारः । 

यथार्थताम्‌ चारुत्वहेतुताम्‌ इत्यर्थः । 


१. वर्गशन्द उद्भटकाव्यालङ्कारसारस्यानुच्छेदानां कृते प्रयुक्तः । 
२. अलंकाराणां रूपकादित्वमपि उद्भरटग्रन्थ एव । 


९४ ध्वन्यालोकः 


उक्त इति भामहादिभिरलङ्कारलक्षणकारैः । 

वक्ष्यते चेत्यत्र हेतुमाह अलङ्काराणामनन्तत्वात्‌ इति । 

प्रतिभानन्त्यादन्यैरपि भाविभिः कैश्चिदित्यर्थः ॥ १७॥। 

समीक्ष्येति । समीक्ष्येत्यनेन शब्देन कारिकायामुक्तेनेति भावः । श्लोक- 
पादेषु चतुर्षु श्लोकार्धे चाङ्गत्वसाधनमिदम्‌ । रूपकादेरिति प्रत्येकं सम्बन्धः । 
यमलङ्कारं तदङ्गतया विवक्षति नाङ्गित्वेन, यमवसरे गृहणाति, यमवसरे त्यजति, 
यं नात्यन्तं निर्वोढुमिच्छति, यं यत्नादङ्गत्वेन प्रत्यवेक्षते स एवमुपनिबध्यमानो 
रसाभिव्यक्तिहेतुर्भवतीति विततं महावाक्यम्‌ । तन्महावाक्यमध्ये चोदाहरणावकाश- 
मुदाहरणस्वरूपं तद्योजनं तत्समर्थनं च निरूपयितुं ग्रन्थान्तरमिति वृत्तिग्रन्थस्य 
सम्बन्धः। 


( वृत्तिः ) एषा चास्य विनिवेशने समीक्षा - 


विवक्षा तत्परत्वेन नाङ्गित्वेन कदाचन । 
काले च ग्रहणत्यागौ नातिनिर्वहणैषिता ।।१८।। 
निर्व्यूढावपि चाङ्गत्वे यत्नेन प्रत्यवेक्षणम्‌ । 
रूपकादेरलङ्कारवर्गस्याङ्गत्वसाधनम्‌ ।।१९।। 


( वृत्तिः ) रसबन्धेष्वत्यादृतमनाः कविर्यमलङ्कारं तदङ्गतया 
विवक्षति । यथा - 
चलापाङ्गां दृष्टिं स्पृशसि बहुशो वेपथुमतीं 
रहस्याख्यायीव स्वनसि मृदु कर्णान्तिकचरः । 
करौ व्याधुन्वत्याः पिबसि रतिसर्वस्वमधरं 
वयं तत्त्वान्वेषान्मधुकर! हतास्त्व खलु कृती ।।१७।। 

अत्र भ्रमरस्वभावोक्तिरलङ्कारो रसानुगुणः । 

(लोचनम्‌) चलापाङ्गामिति । हे मधुकर ! वयमेवंविधाभिलाषचाटुप्रवणा 
अपि तत्त्वान्वेषणाद्‌ वस्तुवृत्तेऽन्विष्यमाणे हता आयासमात्रपात्रीभूता जाताः । त्वं 
खल्विति निपातेनायत्नसिद्धं तवैव चरितार्थत्वमिति शकुन्तलां प्रत्यभिलाषिणो 
दुष्यन्तस्येयमुक्तिः । तथाहि 'कथमेतदीयकटाक्षगोचरा भूयास्म, कथमेषाऽस्मदभि- 
प्रायव्यञ्जकं रहोवचनमाकर्ण्यात्‌, कथं नु हठादनिच्छन्त्या अपि परिचुम्बनं विधेयास्मेति 

यदस्माकं मनोराज्यपदवीमधिशेते तत्‌ तवायत्नसिद्धम्‌' । भ्रमरो हि नीलोत्पलधिया 
दृढाशङ्काकातरां दृष्टिं पुनः पुनः स्पृशति । श्रवणावकाशपर्यन्तत्वाच्च नेत्रयो- 
रुत्पलशङ्कानपगमात्‌ तत्रैव दन्ध्वन्यमान आस्ते । सहजसौकुमार्यत्रासकातरायाश्च 
रतिनिधानभूतं विकसितारविन्दकुवलयामोदमधुरमधरं पिबसीति भ्रमरस्वभावोक्तिर- 
लङ्कारोऽङ्गतामेव प्रकृतरसस्योपगतः । अन्ये तु भ्रमरस्वभावे उक्तिर्यस्येति 
भ्रमरस्वभावोक्तिरत्र रूपकव्यतिरेक इत्याहुः । 
( वृत्तिः ) 'नाङ्गित्वेने'ति न प्राधान्येन । कदाचिद्‌ रसादितात्पर्येण 
विवक्षितोऽपि ह्मलङ्कारः कश्चिदङ्गित्वेन विवक्षितो दृश्यते यथा - 
चक्राभिघातप्रसभाज्ञयैव चकार यो राहुवधूजनस्य । 
आलिङ्गनोद्दामविलासवन्ध्यं रतोत्सवं चुम्बनमात्रशेषम्‌ ।। ९८।। 
अत्र हि पर्यायोक्तस्याङ्गित्वेन विवक्षा रसादितात्पर्ये सत्यामपीति । 


(लोचनम्‌) चक्राभिघात एव प्रसभाज्ञा अलङ्घनीयो नियोगस्तया रो 
राहुदयितानां रतोत्सवं चुम्बनमात्रशेषं चकार । यत आलिङ्गनमुद्दामं प्रधानं ये. 
विलासेषु तेर्वन्ध्यः शून्योऽसौ रतोत्सवः । अत्राह कश्चित्‌ “पर्यायोक्तमेवाऽत्र कवे 
प्राधान्येन विवक्षितं, न तु रसादि’, तत्‌ कथमुच्यते “रसादितात्पर्ये सत्यपी'ति । 
मेवम्‌ । वासुदेवप्रतापो ह्यत्र विवक्षितः, स चात्र चारुत्वहेतुतया न चकास्ति 
अपितु पर्यायोक्तमेव । यद्यपि चात्र काव्ये न काचिद्‌ दोषाशङ्का तथापि दृष्टं 
तावदेतद्‌ यत्प्रकृतस्य पोषणीयस्य स्वरूपतिरस्कारकोऽङ्गभूतोऽपि नास्त्यलङ्कारः । 
कोऽनङ्गभूतोऽप्यलङ्कारः संपद्यते । ततश्च क्वचिदनौचित्यमागच्छन्तीत्ययं ग्रन्थकृत 
आशय: । तथा च ग्रन्थकार एवमग्रे दर्शयिष्यति - “महात्मनां दूषणोद्घोषण- 
मात्मन एव दूषणमिति नेदं दूषणोदाहरणं दत्तम्‌ । 

( वृत्तिः ) अङ्गत्वेन विवक्षितमपि यमवसरे गृहणाति, नाऽनवसरे । 
अवसरे गृहीतिर्यथा - 

उद्दामोत्कलिकां विपाण्डुररुचं प्रारब्धजुम्भां क्षणा- 

दायासं श्वसनोद्मैरविरलैरातन्वतीमात्मनः । 

अद्योद्यानलतामिमां समदनां नारीमिवान्यां ध्रुवं 

पश्यन्‌ कोपविपाटलद्युति मुखं देव्याः करिष्याम्यहम्‌ ।।९९।। इति । 
अत्रोपमाश्लेषस्य । 


(लोचनम्‌) उद्दामा उद्गताः कलिका यस्याः । उत्कलिकाश्च रुहरुहिकाः । 


९६ ध्वन्यालोक: 


क्षणात्‌ तस्मिन्नेवावसरे प्रारब्धा जृम्भा विकासो यया । जुम्भा च मन्मथकृतो- 
उङ्गमर्द: । श्वसनोद्वमैर्वसन्तमारुतोल्लासैः आत्मनो लतालक्षणस्य आयासम्‌ 
आयासनम्‌ आन्दोलनयत्नम्‌ आतन्वतीम्‌ । निःः्वासपरम्पराभिश्चात्मनः आयासं 
हृदयस्थितं सन्तापमातन्वतीं प्रकटीकुर्वाणाम्‌। सह मदनाख्येन वृक्षविशेषेण, 
मदनेन कामेन च । 

आत्रोपमाश्लेष इरष्याविप्रलम्भस्य भाविनो मार्गपरिशोधकत्वेन स्थितस्त- 
च्चर्वणाभिमुख्यं कुर्वन्नवसरे रसस्य प्रमुखीभावदशायां पुरस्सरायमाणो गृहीत 
इति भावः । 

अभिनयोऽप्यत्र प्राकरणिके प्रतिपदम्‌ । अप्राकरणिके तु वाक्यार्था- 
भिनयेनोपाङ्गादिना । न तु सर्वथा नाभिनय इत्यलमवान्तरेण ध्रुवशब्दश्च भावी- 
ष्याऽवकाशप्रदानजीवितम्‌ ।१ 


(वृत्तिः) गृहीतमपि च यमवसरे त्यजति तद्रसानुगुणतया- 
ऽलङ्कारान्तरापेक्षया यथा - 
रक्तस्त्वं नवपल्लवैरहमपि श्लाघ्यैः प्रियाया गुणै- 
स्त्वामायान्ति शिलीमुखाः स्मरधनुर्मुक्ताः तथा मामपि । 
कान्तापादततलाहतिस्तव मुदे तद्वन्ममाप्यावयोः 
सर्व तुल्यमशोक! केवलमहं धात्रा सशोकः कृतः ।।२०।। 


अत्र हि प्रबन्धप्रवृत्तोऽपि श्लेषो? व्यतिरेकविवक्षया त्यज्यमानो 
रसविशेषं पुष्णाति । 


१. अत्र भिन्नोत्तरः प्रश्न: । उपमायामुपस्थितायां विशेषणपदार्थामामुपमानान्वयेन साधारण- 
वाया निष्पत्तिः । अनया भूमिकाया उपमायामेव पर्यसानमिति श्लिष्टोपमेति 
समुचितं मम्मटोऽत्र स्वतन्त्रालङ्कारत्वं न पश्यति । कविपाटवं त्वत्र भूयस्तरम्‌ । 

२. रक्तस्त्वमिति स्थले कोऽलङ्कार इति प्रश्‍न एषकोऽस्तीतिहासः -- 

- १. भेद इति दण्डी उत्कर्षापकर्षाभ्यां विनापि वक्तृ-वृक्षविशेषयोरभेदकथोच्छेदकयोरशोक- 
सशोक-शब्दयोरभेदाभावस्य प्रतिपादनात्‌ । अभेदा- 
२. भावश्च भेद एव । तेनैव च चमत्कारादि । श्लेष इत्यानन्दवर्धनः, तस्यैव 
३. त्यज्यमानत्वावच्छिन्नप्रतियोगित्वेन वचनात्‌ । हेतुश्लेष इत्यभिनवगुप्तः, तस्य च 
वचनमत्रैवानुपदं दत्तम्‌ । | 
'स हरि सहरि' इति पदसमुदायस्य लेखमात्रेऽभेदः, उच्चारणे तु भिन्नत्वमेवेति 
स्फूर्तिमात्रतैव श्लेषस्य, कान्वस्यालङ्कारत्वकथा । 
रक्तवर्णत्वानुरक्तत्वयोर्भित्रत्वेशपि तयोर्द्वयोरपि निर्विशेषमभिधायको रक्तशब्द एक एवेति 
फलशाखान्यायेनात्र श्लेषः यदुच्यते एकवृन्तगतफलद्वयन्याय इति । रक्तस्त्वमिति स्थले तु 
दण्डिपक्ष एव श्लाध्यः । 


द्वितीय उद्योतः ९७ 


नाऽत्रालङ्कारद्वयसन्निपातः । 

किन्तर्हि? 

अलङ्कारान्तरमेव श्लेषव्यतिरेकलक्षणम्‌, नरसिंहवदिति चेत्‌ न । 
तस्य प्रकारान्तरेण व्यवस्थापनात्‌ । 

यत्र हि श्लेषविषय एव शब्दे प्रकारान्तरेण व्यतिरेकप्रतीतिर्जायते 
स तस्य विषयः । यथा 'सहरिर्नाम्ना देवः सहरिर्वरतुरगनिवहने' त्यादौ । 

(लोचनम्‌) रक्तो लोहितः, अहमपि रक्तः प्रवृ/बुद्धानुरागः । तत्र च 
प्रबोधको विभावतदीयपल्लवरागे इति मन्तव्यम्‌ । एवं प्रतिपाद्यम्‌ आद्योऽर्थो 
विभावत्वेन व्याख्येयः । अत एव हेतुश्लेषोऽयम्‌ । सहोक्त्युपमाहेत्वलङ्काराणां 
हि भूयसा श्लेषानुग्राहकत्वम्‌ । अनेनैवाभिप्रायेण भामहो न्यरूपयत्‌ 'तत्सहोक्त्यु- 
पमाहेतुनिर्देशात्‌ त्रिविधम्‌’ इत्युक्त्या न त्वन्यालङ्कारानुग्रहनिराचिकीर्षया । 
रसविशेषमिति विप्रलम्भम्‌ । स शोकशब्देन व्यतिरेकमानयता शोकसहभूतानां 
निर्वेदचिन्तादीनां व्यभिचारिणां विप्रलम्भपरिपोषकाणामवकाशो दत्तः । किं तर्हीति 
संकरालङ्कार एक एवायम्‌, तत्र किं त्यक्तम्‌, किं वा गृहीतमिति परस्याभिप्रायः । 
तस्येति सङ्करस्य । एकत्र हि विषयेऽलङ्कारद्वयप्रतिभोल्लासः सङ्करः । सहरि- 
शब्द एको विषयः । सः हरिः यदि वा सह हरिभिः सहरिरिति । 

(वृत्तिः) अत्र हि अन्य एव शब्दः श्लेषस्य विषयोऽन्यश्च 
व्यतिरेकस्य । यदि चैवंविधे विषयेऽलङ्कारान्तरत्वकल्पना क्रियते तत्‌ 
संसृष्टेर्विषयापहार एव स्यात्‌ । 

श्लेषमुखेनेवात्र व्यतिरेकस्यात्मलाभ इति नायं संसृष्टेर्विषय इति 
चेन्न, व्यतिरेकस्य प्रकारान्तरेणापि दर्शनात्‌ । 

(लोचनम्‌) अत्र हीति । हिशन्दस्तुशन्दस्यार्थे, रक्तस्त्वमित्यत्रेत्यर्थः । 
अन्य इति रक्त इत्यादि: । अन्यश्च अशोक-सशोकादिः । 

नन्वेकं वाक्यात्मकं विषयमाश्रित्यैकविषयत्वादस्तु सङ्कर इत्याशङ्क्याह- 
यदीति । एवंविधे वाक्यलक्षणे विषये विषय इत्येकत्वं विवक्षितं बोद्धव्यम्‌ । 
एकवाक्यापेक्षया यद्येकविषयत्वमुच्यते तन्न क्वचित्‌ संसृष्टिः स्यात्‌, सङ्करेण 
व्याप्तत्वात्‌ । 


९८ ध्वन्यालोक: 


ननु उपमागर्भो व्यतिरेकः, उपमा च श्लेषमुखेनेवायातेति शलेंषोऊन्र 
व्यतिरेकस्यानुग्राहक इति सङ्करस्यैव विषय: । 

यत्र त्वनुग्राह्यानुग्राहकभावो नास्ति ` तत्रेकवाक्यगामित्वेउपि संसृष्टिरेव 
तदेतदाह - शलेषेति । श्लेषबलानीतोपमामुखेनेत्यर्थः । एतत्‌ परिहरति नेति । 
अयं भाव: किं सर्वत्रोपमाया स्वशब्देनाभिधाने व्यतिरेको भवत्युत गम्यमानत्वे । 
तत्राद्यं पक्षं दूषयति प्रकारान्तरेणेति । उपमाभिधानेन विनापीत्यर्थः । 


( वृत्तिः) यथा - 
नो कल्पापायवायोरद्य-रय-दलत्क्ष्साधरस्यापि शस्या 
गाढोद्रीर्णोज्ञ्वलश्रीरहनि न रहिता नो तमःकज्जलेन । 
प्राप्तोत्पत्तिः पतङ्गान्न पुनरुपगता सोषमुष्णत्विषो वोः 
वर्त्तिः सैवान्यरूपा सुखयतु निखिलद्वीपदीपस्य दीध्तिः ।1२९।। 
अत्र हि साम्यप्रपञ्चप्रतिपादनं विनेव व्यतिरेको दर्शितः । नात्र 
श्लेषमात्राच्चारुत्वप्रतीतिरस्तीति श्लेषस्य व्यतिरेकाङ्गत्वेनेव विवक्षितत्वात्‌ 
न ततोऽलङ्कारतेत्यपि न वाच्यम्‌, यत एवंविधे विषये साम्यमात्रादपि 
सुप्रतिपादिताच्चारुत्वं दृश्यत एव । यथा - 


(लोचनम्‌) शम्या शमयितुं शक्येत्यर्थः । दीपवर्तिस्तु वायुमात्रेण शमयितुं 
शक्यते । तम एव कज्जलम्‌, तेन, न नो रहिता अपि तु रहितैव, दीपवर्तिस्तु 
तमसापि युक्ता भवति । अत्यन्तमप्रकटत्वात्‌ कज्जलेन चोपरिचरेण । पतङ्गाद्‌ 
अर्कात्‌ दीपवर्त्तिः पुनः शलभाद्‌ ध्वंसते नोत्पद्यते । साम्येति साम्यस्योपमाया 
प्रपञ्चेन प्रबन्धेन यत्प्रतिपादनं स्वशब्देन तेन विनापीत्यर्थः । एतदुक्तं भवति - 
'प्रतीयमानेवोपमा व्यतिरेकस्यानुग्राहिणी भवन्ती नाभिधानं स्वकण्ठेनापेक्षते । 
तस्मान्न श्लेषोपमा व्यतिरेकस्यानुग्राहित्वेनोपात्ता । 

ननु यद्यप्यन्यत्र नैवम्‌, तथापीह तत्प्रावण्येनैव सोपात्ता, तदप्रावण्ये 
स्वयं चारुत्वहेतुत्वाभावादिति श्लेषोपमात्र पृथगलङ्कारभावमेव न भजते । तदाह 
नात्रेति । एतदसिद्धं स्वसंवेदनबाधितत्वादिति हृदये गृहीत्वा स्वसंवेदनमपह्ृवानं 
परं (प्रतिवादिनं) श्लेषं विनोपमामात्रेण चारुत्वसम्पन्नमुदाहरणान्तरं दर्शयन्निरुत्तरी- 
करोति यत इत्यादिना । 


द्वितीय उद्योत: ९९ 


(वृत्तिः) 
आक्रन्दाःस्तनित्तैर्विलोचनजलान्यश्रान्तधाराम्बुभि- 
स्तद्विच्छेदभुवश्च शोकशिखिनस्तुल्यास्तडिद्विभ्रमेः । 
अन्तर्मे दयितामुखं तव शशी वृत्तिः समैबावयो- 
स्तत्किं मामनिशं सखे ! जलधर ! त्वं दग्धुमेवोद्यतः ।1२२।।इत्यःदौ। 

(लोचनम्‌) उदाहरणश्लोके तृतीयान्तपदेषु तुल्यशब्दोऽभिसंबन्धनीयः । 
अन्यत्‌ सर्व “रक्तस्त्वमि'तिवद्‌ योज्यम्‌ । 
( वत्तिः ) रसनिर्वहणेकतानहृदयो यं च नात्यन्तं निर्वोढुमिच्छति । 
यथा - 
कोपात्‌ कोमललोलबाहुलतिकापाशेन बद्‌ध्वा दृढे 
नीत्वा वासनिकेतनं दयितया सायं सखीनां पुरः । 
भुयो नैवमिति स्खलत्कलगिरा संसूच्य डुश्रेष्टितं 
धन्यो हन्यत एव निह्वतिपरः प्रेयान्‌ रुदत्या हसन्‌ ।।२३।। 
अत्र हि रूपकमाक्षिप्तमनिर्व्यूढं च परं रसपुष्टये । 
लोचनम्‌) एवं ग्रहणत्यागौ समर्थ्य “नातिनिर्वहणेषिते'ति भागं व्याचष्टे 
रसेति । चकारः समीक्षाप्रकार-समुच्चयार्थः । बाहुलतिकायाः बन्धनीयपाशत्वेन 
रूपणं यदि निर्वाहयेत्‌, दयिता व्याधवधूः वासगृहं कारागारपञ्जरादीति परम- 
नौचित्यं स्यात्‌ । 
सखीनां पुरः इति । भवत्योऽनवरतं ब्रुवते नायमेवं करोतीति तत्‌ 
पश्यन्त्विदानीमिति भाव: । 
स्खलन्ती कोपावेशेन कला मधुरा च गीर्यस्या: सा । कासौ गीरित्याह- 
भूयो नैवमित्येवंरूपा । एवमिति यदुक्तं तत्‌ किमित्याह 'दुश्रेष्टितं नखपदादि 
संसूच्य अङ्गुल्यादिनि्देशेन । हन्यत एवे'ति । न तु सख्यादिकृतोऽनुनयोऽनुरुध्यते । 
यतोऽसौ हसनं निमित्तीकृत्य निह्वतिपरः प्रियतमश्च तदीयं व्यलीकं का सोढुं 
समर्थेति । 
( वृत्ति: ) निर्वोढुमिष्टमपि यं यत्नादङ्गत्वेन प्रत्यवेक्षते । यथा - 
श्यामास्वङ्गं चकितहरिणाप्रेक्षणे दृष्टिपातं 
गण्डच्छायां शशिनि शिखिनां बर्हभारेषु केशान्‌ । 
उत्पश्यामि प्रतनुषु नदीवीचिषु भ्रूविलासान्‌ 
हन्तैकस्मिन्‌ क्वचिदपि न ते चण्डि ! सादृश्यमस्ति । ।२४।।इत्यादौ। 


१०० ध्वन्यालोक: 


स एवमुपनिबध्यमानोऽलङ्कारो रसाभिव्यक्तिहेतुः कवेर्भवति । 
उक्तप्रकारातिक्रमे तु नियमेनैव रसभङ्गहेतुः सम्पद्यते । लक्ष्यं च तथाविधं 
महाकविप्रबन्धेष्वपि दृश्यते बहुशः । तत्‌ तु सूक्तिसहस्रोद्योतितात्मनां 
महात्मनां दोषोद्घोषणमात्मन एव दूषणं भवतीति न विभज्य दर्शितम्‌ । 
किन्तु रूपकादेरलङ्कारवर्गस्य येयं व्यञ्जकत्वे रसादिविषये लक्षणदिग्‌ 
दर्शिता तामनुसरन्‌ स्वयं चान्यल्लक्षणमुत्प्रेक्षमाणो यद्यलक्ष्यक्रम- 
प्रतिभमनन्तरोक्तमेनं ध्वनेरात्मानमुपनिबध्नाति सुकविः समाहितचेतास्तदा 
तस्यात्मलाभो भवति महीयान्‌ इति ।।१९।। 


(लोचनम्‌) निर्वोढुमिति । निश्शेषेण परिसमापयितुमित्यर्थः । 
श्यामासु सुगन्धिप्रियङ्गलतासु पाण्डम्ना तनिम्ना कण्टकितेन च योगात्‌ । 
शशिनीति पाण्डुरत्वात्‌ । 
उत्पश्यामीति यत्नेनोत्रेक्षे, जीवितसन्धारणायेत्यर्थः । 
हन्तेति कष्टम्‌, एकस्थसादृश्याभावे हि दोलायमानोऽहं सर्वत्र स्थितो न 
कुत्रचिदेकस्य धृतिं लभे इति भावः । 
भीरु इति । यो हि कातरहृदयो भवति नासौ सर्वस्वमेकस्यं धारयतीत्यर्थः । 
अत्र ह्युत््रेक्षायास्तद्भावाध्यारोपरूपाया अनुप्राणकं सादृश्यं यथोपक्रान्तं तथा 
निर्वाहितमपि विप्रलम्भरसपोषकमेव जातम्‌ । तत्तु लक्ष्यं न दर्शितमिति सम्बन्धः । 
प्रत्युदाहरणे ह्यदर्शितिऽप्युदाहरणानुशीलनदिशा कृतकृत्यतेति दर्शयति किं त्विति । 
अन्यल्लक्षणमिति परीक्षाप्रकारमित्यर्थः । तद्‌ यथाऽवसरे त्यक्तस्यापि 
पुनर्ग्रहणमित्यादि । यथा ममैव — 
शीतांशोरमृतच्छटा यदि कराः कस्मान्मनो मे भृशं 
संप्लुष्यन्त्यथ कालकूटपरलीसंवाससन्दूषिताः । 
किं प्राणान्न हरन्त्युत प्रियतमासञ्जल्पमन्त्राक्षरै 
रक्ष्यन्ते किमु मोहमेमि हहहा नो वेद्मि केयं गतिः ।।१३।। इति । 
अत्र हि रूपकसन्देहनिदर्शनास्त्यक्त्वा पुनरुपात्ता रसपरिपोषायेत्यलम्‌ ।१८,१९। 
` एवं विवक्षितान्यपरवाच्यध्वनेः प्रथमं भेदमलक्ष्यक्रमं विचार्य द्वितीयं भेदं 
विभक्तुमाह क्रमेणेत्यादि -- 


क्रमेण प्रतिभात्यात्मा योऽस्यानुस्वानसन्निभः । 
शब्दार्थशक्तिमूलत्वात्‌ सोऽपि द्वेधा व्यवस्थितः ।।२०।। 


द्वितीय उद्योतः १०१ 


( वृत्तिः ) अस्य विवक्षितान्यपरवाच्यस्य ध्वनेः संलक्ष्यक्रमव्यङ्गय- 
वादनुरणनप्रख्यो य आत्मा सोऽपि मुलोऽर्थशक्तिमूलश्चेति द्विप्रकारः। 


लोचनम्‌) प्रथमपादोऽनुवादभागो हेतुत्वेनोपात्तः घण्टाया अनुरणनमभि- 
घातजशब्दापेक्षया क्रमेणैव भाति । सोऽपीति । न केवलं मूलतो ध्वनिर्द्विविधः। नापि 
केवलं विवक्षितान्यपरवांच्यो द्विविधः, अयमपि द्विविध एवेत्यपिशब्दार्थः ।। २०।। 
( वृत्तिः ) ननु शब्दशक्त्या यत्रार्थान्तरं प्रकाशते स यदि ध्वनेः 
प्रकार उच्यते तदिदानीं श्लेषस्य विषय एवापहतः स्यात्‌? 
नापहृत इत्याह - 


आक्षिप्त एवालङ्कारः शब्दशक्त्या प्रकाशते । 
यस्मिन्ननुक्तः शब्देन शब्दशक्त्युद्भवो हि सः ।।२९।। 


( वृत्तिः ) यस्माद्‌ अलङ्कारो, न वस्तुमात्रं, यस्मिन्‌ काव्ये शब्दशक्त्या 
प्रकाशते स शब्दशक्त्युद्भवो ध्वनिरित्यस्माकं विवक्षितम्‌, वस्तुद्वये च 
शब्दशक्त्या प्रकाशमाने श्लेषः । यथा - 

येन ध्वस्तमनोभवेन बलिजित्कायः पुरास्त्रीकृतो 

यश्चोद्वृत्तभुजङ्गहारवलयो गङ्गां च योऽधारयत्‌ । 

यस्याहुः शशिमच्छिरो हर इति स्तुत्यं च नामामराः 

पायात्‌ स स्वयमन्धकक्षयकरस्त्वां सर्वदोमाधवः।। २५।। 

नन्वलङ्कारान्तरप्रतिभायामपि श्लेषव्यपदेशो भवतीति दर्शितं 

भट्टोद्भटेन, तत्पुनरपि शब्दशक्तिमूलो ध्वनिर्निरवकाश इत्याशङ्कथेदभुक्तं 
आक्षिप्तः इति । तदयमर्थः यत्र शब्दशक्त्या साक्षादलङ्कारान्तरं वाच्यं 
सत्प्रतिभासते स सर्वः श्लेषविषयः। यत्र तु शब्दशक्त्या सामर्थ्याक्षिप्तं 
वाच्यव्यतिरिक्तं व्यङ्गधमेवालङ्कारान्तरं प्रकाशते स ध्वनेर्विषयः। 


(लोचनम्‌) कारिकागतं हि-शब्दं व्याचष्टे यस्मादिति । 
अलङ्कारशब्दस्य व्यवच्छेद्यं दर्शयति न वस्तुमात्रमिति । 
वस्तुद्वये चेति चशब्दस्तुशब्दस्यार्थे । 


१०२ ध्वन्यालोक: 


येनेति येन ध्वस्तं बालक्रीडायाम्‌ अन: शकटम्‌ । अभवेन अजेन 
सता । बलिनः दानवान्‌ यो जयति तादृग्‌ येन कायो वपुः पुराऽमृतहरणकाले 
स्रीत्वं प्रापितः । यश्च उद्वृत्तं समदं कालियाख्यं भुजङ्गं हतवान्‌ । रवे शब्दे लयो 
यस्य । अकारो विष्णुः? इत्युक्तेः । यश्च अगं गोवर्धनपर्वतं गां च भूमिं 
पातालगतामधारयत्‌ । यस्य च नाम स्तुत्यम्‌ ऋषय आहुः । किं तत्‌? शशिनं 
मथ्नातीति क्विप्‌ राहुः, तस्य शिरोहरो मूर्धापहारक इति । स त्वां माधवो विष्णुः 
सर्वदः पायात्‌। कीदृक्‌? अन्धक-नाम्नां जनानां येन क्षयो निवासो द्वारकायां 
कृत: । यदि वा मौसले हृषीकाभिस्तेषां क्षयो विनाशो येन कृतः | 
द्वितीयोऽर्थः येन ध्वस्तकामेन सता बलिजितो विष्णीः सम्बन्धी कायः 
पुरा त्रिपुरनिर्दहनाऽवसरेऽस्रीकृतः शरत्वं नीतः । उद्वृत्ता भुजङ्गा एव हारा 
वलयाश्च यस्य, मन्दाकिनीं च योऽधारयत्‌, यस्य च ऋषयः शशिमच्चन्द्रयुक्त 
शिर आहुः, हर इति च यस्य नाम स्तुत्यमाहुः स भगवान्‌ स्वयमेव अन्धकासुरस्य 
विनाशकारी त्वां सर्वदा सर्वकालम्‌ उमाया धवो वल्लभः पायादिति । अत्र 
वस्तुमात्रं द्वितीयं प्रतीतम्‌, नालङ्कार: इति श्लेषस्यैव विषयः । आक्षिप्तशब्दस्य 
कारिकागतस्य व्यवच्छेद्यं दर्शयितुं चोद्येनोपक्रमते नन्वलङ्कारेत्यादिना । 
( वृत्तिः ) शब्दशक्त्या साक्षादलङ्कारान्तरप्रतिभा यथा = 
तस्या विनापि हारेण निसर्गादेव हारिणौ । 
जनयामासतुः कस्य विस्मयं न पयोधरौ ।।२६।। 
अत्र शृङ्गारव्यभिचारी विस्मयाख्यो भावः साक्षाद्‌ विरोधालङ्कारञ्च 
प्रतिभासते (सेते) इति विरोधच्छायानुग्राहिणः श्लेषस्यायं विषयः, न 
त्वनुस्व्रानोपमव्यङ्गयस्य ध्वनेः। 
अलक्ष्यक्रमव्यङ्गच्यस्य ध्वनेर्वाच्येन श्लेषेण विरोधेन वा व्यञ्जितस्य 
विषय एव । 
यथा वा ममैव - 
श्लाघ्याशेषतनुं सुदर्शनकरः सर्वाङ्गलीलाजित- 
त्रैलोक्यां चरणारविन्दललितेनाक्रान्तलोको हरिः । 
बिभ्राणां मुखमिन्दुूपमखिलं चन्द्रात्मचक्षुर्दधत्‌ 
स्थाने यां स्वतनोरपश्यदधिकां सा रुक्मिणी वोऽवतात्‌ ।।२७।। 
अत्र व्राच्यतयैवं व्यतिरेकच्छायानुग्राही श्लेषः प्रतीयते । 

(लोचनम्‌) तस्या विनापीति अपिशब्दोऽयं विरोधमाचक्षाणोऽर्थद्रये- 
5प्यभिधाशक्ति नियच्छति । हरतो हृदयमवश्यमिति हारिणौ । हारो विद्यते ययोस्तौ 
हारिणाविति । अत एव विस्मयशब्दः अस्वैवार्थस्योपोदबलकः । अपिशब्दाभावे 
तु न तत एवार्थद्वयस्याभिधा स्यात, स्वसौन्दर्यादेव स्तनयोर्विस्मयहेतुत्वोपपत्तेः । 
विस्मयाख्यो भाव इति दृष्टान्ताभिप्रायेणोपात्तम्‌ । यथा विस्मयः शब्देन प्रतिभाति 
वेस्मय इत्यनेन शब्देन तथा विरोधोऽपि प्रतिभात्यपीत्यनेन शब्देन । 

ननु किं सर्वथाऽत्र ध्वनिर्नास्तीत्याशङक्याह अलक्ष्येति । 

विरोधेन वेति वा ग्रहणेन श्लेबविरोधसङ्कणालङ्कारोऽयमिति दर्शयति, 
अनुयोगादेकतर-त्याग-ग्रहणनिमित्ताभावो हि वा 

शब्देन सूच्यते । | 

सुदर्शन चक्रं करे यस्य । व्यतिरेकपक्षे सुदर्शनौ श्लाघ्यौ करावेव यस्य । 

त्रणारविन्दस्य ललितं त्रिभुवनाक्रमणक्रोडनम्‌ । चन्द्ररूपं चक्षुर्धारयन्‌ । 
वाच्यतयैवेति स्वतनोरधिकामिति शब्देन व्यतिरेकस्योल्लासात्‌ । 
(कृत्तिः ) यथा च - 
भ्रसिमरत्िमलसहदयतां प्रलयं मूर्च्छा तमः शरीरसादम्‌ । 

सरणं 'च जलदभुजगजं प्रसह कुरुते विषं वियोगिनीनाम्‌ ।।२८।। 

थावा - 

चमहिअ-माणस-कंचण पंकअ णिम्महिअ परिमला जस्स । 

अखंडिअदाणप्पसारा बहुप्पलिहा विवअ गइंदा ।।२९।। 

खण्डित मानस-काञ्चनपङ्कज-निर्मथितपरिमला यस्य । 
अखण्डितदानप्रसरा बाहुपरिघा इन गजेन्द्राः ।।इतिच्छाया। 
लोचनम्‌) भुजगशब्दार्थपर्यालोचनबलादेवः विषशब्दो जलमभिधायापि 
न विरन्तुमुत्सहते, अपि तु द्वितीयमर्थं हालाहललक्षणमाह । तदभिधानेन विनाभिधाया 
एवासमाप्तत्वात्‌ । भ्रमिप्रभृतीनां तु मरणान्तानां साधारण एवार्थः । निराशीकृतत्वेन 
खण्डितानि यानि मानसानि शत्रुहृदयानि तान्येव काञ्चनपङ्कजानि । ससारत्वात्‌ 


तहेतुभूत: । 
णिम्महिअपरिमला इति 


प्रसृतप्रतापसारा अखण्डितवितरणप्रसरा बाहुपरिघा एव यस्य गजेन्द्रा: 
इति। गजेन्द्रशब्दवशाच्चमहिअशब्दः परिमलशब्दो दानशब्दश्च त्रोटन-सौरभ- 

मद-लक्षणानर्थान्‌ प्रतिपाद्यापि न परिसमाप्ताभिधाव्यापारा भवन्तीत्युक्तरूपं 
द्वितीयमप्यर्थमभिदधत्येव । 

एवम्‌ आक्षिप्तशब्दस्य व्यवच्छेद्यं प्रदशर्य एवकारस्य व्यवच्छेद्यं दर्शयितुमाह 
सचे ति। 

(वृत्तिः) स चाक्षिप्तोऽप्यलङ्कारो यत्र पुनः शब्दान्तरेणाऽभिहित- 
स्वरूपस्तत्र न शब्दशक्त्युद्भवानुरणनरूपव्यङ्गयध्वनिव्यवहारः । तत्र 
वक्रोक्त्यादिवाच्यालङ्कारव्यबहार एव । यथा - 

दृष्या केशवगोपरागहदया'. किञ्चिन्न दुष्टं मया 

तेनैव स्खलितास्मि नाथ! पतितां किं नाम नालम्बसे । 
एकस्त्वं विषमेषु खिन्नमनसां सर्वाबलानां गति- 

गोप्यैवं गदितः सलेशमवताद्‌ गोष्ठे हरिर्वश्चिरम्‌ ।।३०।। 

(वृत्तिः ) एवं जातीयकः सर्व एव भवतु कामं वाच्यश्लेषस्य 
विषयः । 


(लोचनम्‌) यत्र तु उभयार्थप्रतिपादनशक्तशब्दप्रयोगे यत्र तावदेकतर- 
विषयनियमनकारणमभिधाया नास्ति, यथा - 'येन ध्वस्तमनोभवेने'ति, यत्र वा 
प्रत्युत द्वितीयाभिधाव्यापारसद्भावादेकं प्रमाणमस्ति, यथा 'तस्या विना’ इत्यादौ, 
'चमहिअ' इत्यन्ते तत्र तावत्‌ सर्वथा सोऽर्थोऽभिधेय एवेति स्फुटमदः । यत्राप्यभिधाया 
एकत्र नियमहेतुः प्रकरणादिर्विद्यते तेन द्वितीयस्मिन्नथें नाभिधा संक्रामति, तत्र 
द्वितीयोऽथोऽसावाक्षिप्त इत्युच्यते, तत्रापि यदि पुनस्तादृकशब्दो विद्यते येनासौ 
नियामकः प्रकरणादिरिपहतशक्तिकः सम्पाद्यते, अत एव साभिधाशतक्तिर्बाधितापि 
सती प्रतिसूतेव तत्रापि न ध्वनेर्विषयः इति तात्पर्यम्‌। च शब्दोऽपिशब्दार्े 
भिन्नक्रमः आशक्षिप्तोऽप्याक्षिप्ततया झटिति सम्भावयितुमारब्धोपीत्यर्थः । न 
त्वसावाक्षिप्तः, किं तु शब्दान्तरेणान्येनाभिधायाः प्रतिप्रसवनादभिहितस्वरूपः 
सम्पन्नः । पुनर्ग्रहणेन प्रतिप्रसवं व्याख्यातं सूचयति तेन एवकार आक्षिप्ताभावं 
निराकरोतीत्यर्थः । 

हे केशव! गोधूलिहतया दृष्ट्या न किञ्चिद्‌ दृष्टं मया, तेन कारणेन 
स्खलितास्मि मार्गे । तां पतितां सतीं मां किं नाम कः खलुहेतुर्यन्नावलम्बसे 
हस्तेन । यतस्त्वमेवैकोऽतिशयेन बलवान्‌ निम्नोन्नतेषु सर्वेषामबलानां बालवृद्धाङ्ग- 
नादीनां खिन्नमनसां गन्तुमशक्रुवतां गत्तिवलम्बनाभ्युपायः इत्येवंविधेऽर्थे यदप्येते 


द्वितीय उद्योत: १०५ 


प्रकरणेन नियन्त्रिताभिधाशक्तय: शब्दास्तथापि द्वितीयऽर्थे व्याख्यास्यमाने अभिधा- 
शत्तिर्विरुद्धा सती सलेशमित्यनेन प्रत्युज्जीविता । अत्र सलेशं ससूचनमित्यर्थः । 
अल्पीभवनं हि सूचनमेव । 

हे केशव ! गोपस्वामिन्‌ ! रागहतया दृष्ट्येति। केशवगेन उपरागेण 

हतया दृष्ट्येति वा सम्बन्धः । स्खलितास्मि खण्डितचरित्रा जातास्मि । पतितामिति 
भर्तृभावं मां प्रति । एक इत्यसाधारणसौभाग्यशालित्वमेव । यतः सर्वासामबलानां 
मदनविधुरमनसाम्‌ ईरष्याकालुष्यनिरासेन सेव्यमानः सन्‌ गतिर्जीवितरक्षोपाय इत्यर्थः । 
एवं श्लेषालङ्कारस्य विषयमवस्थाप्य ध्वनेराह यत्र तु इति । 

( वृत्तिः ) यत्र तु सामर्थ्याक्षिप्तं सदलङ्कारान्तरं शब्दशक्त्या प्रकाशते 

स सर्व एव ध्वनेर्विषयः । यथा - 
अत्रान्तरे कुसुमसमययुगमुपसंहरन्नजुम्भत ग्रीष्माभिधानः 
फुल्लमल्लिकाधवलाट्ठहासो महाकालः।।३१।। 
यथा च - 
उन्नतः प्रोल्लद्धासः कालागुरुमलीमसः । 
'पयोधरभरस्तन्व्याः कं न चक्रेऽभिलाषिणम्‌ ।।३२।। 
(लोचनम्‌) कुसुमसमयात्मकं यद्‌ युगं मासद्वयं तदुपसंहरन्‌ । धवलानि 
हृद्यानि अट्टानि आपणा येन तादृक्‌ फुल्लमल्लिकानां हासो विकासः सितिमा 
यत्रोत्फुल्लमल्लिका एव धवलाइहासोऽस्येति व्याख्याने 'जलदभुजगजम्‌' 
इत्येतत्तुल्यमेतत्‌ स्यात्‌ । महाँश्चासौ दिनदैर्घ्यदुरतिवाहतायोगात्‌ कालः समयः । 
अत्र ऋतुवर्णनप्रस्तावनियन्त्रिताभिधाशक्तयः, अत एव "अवयव-प्रसिद्धेः 
समुदायप्रसिद्धिर्बलीयसी'ति न्यायमपाकुर्वन्तो महाकालप्रभृतयः शब्दाः एतमेवार्थ- 
मभिधाय कृतकृत्या एव । तदनन्तरमर्थावगतिर्ध्वननव्यापारादेव शब्दशक्तिमूलात्‌ । 
अत्र केचिन्मन्यन्ते — 

१. यत एतेषां शब्दानां पूर्वमर्थान्तरेऽभिधान्तरं दृष्टं ततस्तथाविधेऽर्थान्तरे 
दृष्टतदभिधाशक्तेरेव प्रतिपत्तुनियन्त्रिताभिधाशक्तिकेभ्य एतेभ्यः 
प्रतिपत्तिर्ध्वननव्यापारादेवेति शब्दशक्तिमूलत्वं व्यङ्ग्यं चेत्यविरुद्धम्‌ 
इति । अन्ये तु - 

२. साभिधैव द्वितीयाऽर्थसामर्थ्यं ग्रीष्मस्य भीषणदेवताविशेषसादृश्या- 
त्मकं सहकारित्वेन यतोऽवलम्बते ततो ध्वननव्यापाररूपोच्यते 
इति, एके तु 

३. शब्दश्लेषे तावद्‌ भेदे सति शब्दस्य, अर्थश्लेषेऽपि शक्तिभेदाच्छब्दभेद 
इति दर्शने द्वितीयः शब्दस्तत्रानीयते । स च कदाचिदभिधा- 
व्यापारात्‌ यथोभयोरुत्तरदानाय श्वेतो धावती'ति, प्रश्नोत्तरादो 
वा तत्र वाच्यालङ्कारता । यत्र तु ध्वननव्यापारादेव शब्द आनीतः 


तत्र शब्दान्तरबलादपि तदर्थान्तरं प्रतिपन्ने प्रतीयमानमूलत्वात्‌ 


प्रतीयमानम॑व युक्तम्‌ । इति । इतरे तु 
४. द्वितीयपक्षव्याख्याने यदर्थसामर्थ्यं तेन द्वितीयाभिधेव प्रतिप्रसूयते 
ततश्च द्रितीयोऽथाऽभिधीयत एव न ध्वन्यते । तदनन्तरं तु तस्य 
द्वितीयार्थस्य प्रतिपन्नस्य प्रथमार्थेन प्राकरणिकेन साकं या रूपणा 
सा तावद्‌ भात्येव, न चान्यतः शब्दादिति सा ध्वननव्यापारात्‌ । 
तथाभिधाशक्तेः कस्याश्चिदनाशङ्कनीयत्वात्‌। तस्यां च द्वितीया 
शब्दशक्तिर्मूलम्‌, तया विना रूपणाया अनुत्थानात्‌ अतएवा 
लङ्कारध्वनिरयमिति युक्तम्‌ । वक्ष्यते च 'असम्बद्धार्थाभिधायित्वे 
मा प्रसाङ्क्षीदि'त्यादि । पूर्वत्र तु सलेशपदेनेवाऽसम्बद्धता निराकृता, 
“येन ध्वस्ते'त्यत्र असम्बद्धता नैव भाति, 'तस्या विनापी'त्यत्र 
अपिशब्देन, “श्लाध्ये'त्यत्राधिकशब्देन, 'भ्रमि' इत्यादौ च रूपकेणा- 
सम्बद्धता निराकृतेति तात्पर्यम्‌ । 
(वृत्तिः) यथा वा - 
दत्तानन्दाः प्रजानां समुचितसमयाकृष्ठसृष्ठेः पयोभिः 
पूर्वाह्ने विप्रकीर्णा दिशि दिशि विरमत्यह्नि संहारभाजः । 
दीप्तांशोदीर्धदुःखप्रभवभवभयोदन्वदुत्तारनावो 
गावो वः पावनानां परमपरिसितां प्रीतिमुत्यादयन्तु ।।३३।। 
एषूदाहरणेषु शब्दशवत्या प्रकाशमाने सति अध्राकरणिकेऽर्थान्तरे 
वाक्यस्याऽसम्बद्धाभिधायित्वं मा प्रसाङक्षीदित्यप्राकरणिक-प्राकरणिकार्थयो- 


रुपमानोपमेयभावः कल्पयितव्यः सामर्थ्यादित्यर्थाक्षिप्तोऽयं श्लेषो न 


शब्दोपारूढः इति विभिन्न एव श्लेषादमुस्वानोपमव्यङ्गथस्य ध्वनेर्विषयः | 
(लोचनम्‌) पयोभिरिति पानीयैः क्षीरैश्च । 
संहारो ध्वंसः एकत्र ढौकनं च । 
गावो रश्मयः सुरभयश्च । 

असम्बन्धार्थाभिधायित्वमिति असंवेद्यमानार्थत्वमेवेत्यर्थः । 
उपमानोपमेयभावः इति तेनोपमा-रूपण-व्यतिरेचन-निह्ववादयो व्यापार- 

मात्ररूपा एवाउत्रास्वादप्रतीते: प्रधानं विश्रान्तिस्थानं, न तूपमेयादिति (मादिरिति) 

सर्वत्राऽलङ्कारध्वनो मन्तव्यम्‌ । 

सामर्थ्यादिति ध्वननव्यापारादित्यर्थः । 

( वत्तिः ) अन्येपि चालङ्काराः शब्दशक्तिमूलानुस्वानरूपव्यङ्ग्ये 
ध्वनौ सम्भवन्त्येव । तथाहि विरोधोऽपि शब्दशक्तिमूलानुस्व्ानरूपो दृश्यते । 
यथा स्थाण्वीश्वराख्यजनपदवर्णने भट्टबाणस्य - 

यत्र च मातङ्गगामिन्यः शीलवत्यश्च गोर्या विभवरताश्च श्यामाः 

पदारागिण्यश्च धवलद्विजशुचिवदना मदिरामोदिश्चसनाश्च प्रमदाः ॥।३४॥ 

अत्र हि वाच्यो विरोधस्तच्छायानुग्राही वा श्लेषोऽयमिति न शक्यं 
वक्तुम्‌ । साक्षाच्छब्देन विरोधालङ्कारस्याप्रकाशितत्वात्‌ । 

यत्र हि साक्षाच्छब्दावेदितो विरोधालङ्कारस्तत्र हि श्लिष्टोक्तौ 
वाच्यालङ्कारस्य विरोधस्य श्लेषस्य वा विषयत्वम्‌ । यथा तत्रैव - 

समवाय इव विरोधिनां पदार्थानाम्‌ । तथाहि सन्निहितबालान्धकारापि 
भास्वन्मूर्तिः’ इत्यादौ । 

यथा व ममेव 

सर्वैकशरणमक्षयमधीशमीशं धियां हरिं कृष्णम्‌ । 
चतुरात्मानं निष््रियमरिमथनं नमत चक्रधरम्‌ ।।३५।। 

अन्न हि शब्दशक्तिमूलानुस्वानरूपो विरोधः स्फुटमेव प्रतीयते । 

(लोचनम्‌) मातङ्गेति मातङ्गवद्‌ गच्छन्ति ताः शबराश्च गच्छन्तीति 
विरोधः । विभवेषु रताः विगतमहादेवे स्थाने च रताः । पद्मरागरत्नयुक्ता: 
पद्मसदृशलो हित्ययुक्ताश्च, धवलेद्रिंजेर्दन्ते: शुचि निर्मलं बदनं यासां धवलद्विज- 
वदुष्कृष्टविप्रवत्‌ शुचि वदनं च यासाम्‌ । 

यत्र हीति । यस्यां श्लेषोक्तौ काव्यरूपायां तत्र यो विरोधः श्लेषो वेति 
सङ्करस्तस्य विषयत्वम्‌ । स विषयो भवतीत्यर्थः । कस्य? वाच्यालङ्कारस्य 
वाच्यालङ्कृतेः वाच्यालङ्कृतित्वस्येत्यर्थः । 

तत्रैव विरोधे श्लेषे वा वाच्यालङ्कारत्वं सुवचमिति यावत्‌ । वालेषु 
केशेष्वन्धकारः काष्णर्यम्‌, बालः प्रत्यग्रश्नान्धकारस्तमः । 


१०८ ध्वन्यालोक: 


ननु मातङ्गेत्यादावपि धर्मद्वये यश्चकारः स विरोधद्योतकः एव । अन्यथा 
प्रतिधर्मं सर्वधर्मान्ते वा, न क्वचिद्‌ वा चकारः स्यात्‌, यदि समुच्चयार्थः 
स्यादित्यभि-प्रायेणोदाहरणान्तरमाह - यथेति । शरणं गृहम्‌ अक्षयरूपम्‌ आगृहं 
कथम्‌ । यो न धीरः स कथं धियामीशः । यो हरिः कपिलः स कथं कृष्णः, 
चतुरः पराक्रम-युक्तो यस्यात्मा स कथं निष्क्रियः । अरिणामरयुक्तानां यो नाशयिता 
स कथं चक्रं बहुमानेन धारयति । 
विरोध इति विरोधनमित्यर्थः । 
प्रतीयते इति स्फुटं नोच्यते केनचिदिति भावः । 
( वृत्तिः ) एवंविधो व्यतिरेकोऽपि दृश्यते । यथा ममैव - 
खं येऽत्युज्ज्चलयन्ति लूनतमसो ये वा नखोदूभासिनो 
ये पुष्णन्ति सरोरुहश्रियमपि क्षिप्ताब्जभासश्च ये । 
ये मूर्धस्ववभासिनः क्षितिश्चृतां ये चामराणां शिरां- 
स्याक्रामन्त्युभयेऽपि ते दिनपतेः पादाः श्रिये सन्तु वः ।।३६।। 
एवमन्येऽपि शब्दशक्तिमूलानुस्वानरूपव्यङ्गचयध्वनिप्रकाराः सन्ति, 
ते सहदयैः स्वयमनुसर्तव्याः । इह तु ग्रन्थविस्तरभयान्न तत्प्रपञ्चः कृतः । 
(लोचनम्‌) नखैरुद्भासन्ते येऽवश्यं खे गगने न उद्भासन्ते । उभये 
रश्म्यात्मानः अङ्कलीपाष्णर्याद्चवयविरूपाश्चेत्यर्थः । | 
एवं शब्दशक्त्युद्भवं ध्वनिमुक्त्वा$र्थशक्‍्त्युद्भवं दर्शयति- अथेति -- 


अर्थशक्त्युदभवस्त्वन्यो यत्रार्थः स प्रकाशते । 
यस्तात्पर्येण वस्त्वन्यद्‌ व्यनक्त्युक्तिं विना स्वतः ।। २२।। 


( वृत्तिः ) यत्रार्थः स्वसामर्थ्यादर्थान्तरमभिव्यनक्ति शब्दव्यापारं 
विनैव सोऽर्थशक्त्युद्भवो नामानुस्वानोपमव्यङ्गघो ध्वनिः । यथा - 
एवंवादिनि देवर्षौ पार्श्वे पितुरधोमुखी । 
'लीलाकमलपत्त्राणि गणयामास पार्वती ।।३७।। 
अत्र हि लीलाकमलपत्रगणनमुपसर्जनीकृतस्वरूपं शब्दव्यापारं 
विनैवार्थान्तरं व्यभिचारिभावलक्षणं प्रकाशयति । 

न चायमलक्ष्यक्रमव्यङ्गयस्यैव ध्वनेर्विषयो यतो यत्र साक्षाच्छब्द- 
निवेदितेभ्यो विभावानुभावव्यभिचारिभ्यो रसादीनां प्रतीतिः, स तस्य 
केवलस्य मार्ग: | 


(लोचनम्‌) अन्य इति शब्दशक्त्युदभवात्‌ । 

स्वतस्तात्पर्येणेत्यभिधाव्यापारनिराकरणपरमिदं पदं ध्वननव्यापारमाह 
न तु तात्पर्यशक्तिम्‌, सा हि वाक्यार्थप्रतीतावेवोपक्षीणेत्युक्तं प्राक्‌ । अनेनैवाशयेन 
वृत्तो व्याचष्टे यत्रार्थः स्वसामर्थ्यादिति । स्वत इति शब्द: स्वशब्देन व्याख्यातः, 
उक्तिं विनेति व्याचष्टे शब्दव्यापारं विनैवेति । उदाहरति यथा एवमिति । 
अर्थान्तरमिति लज्जात्मकम्‌ । 

( वत्तिः ) यथा- कुमारसंभवे मधुप्रसङ्गे वसन्तपुष्पाभरणं वहन्त्या 
देव्या आगमनादिवर्णनं मनोभवशरसन्धानपर्यन्तं शम्भोश्च परिवृत्तधैर्यस्य 
चेष्टाविशेषवर्णनादि साक्षाच्छन्दनिवेदितम्‌ । इह तु सामर्थ्याक्षिप्तव्यभिर्चाः 
मुखेन रसप्रतीतिः। तस्मादयमन्यो ध्वनेः प्रकार: | 


(लोचनम्‌) साक्षादिति । व्यभिचारिणां यत्रालक्ष्यक्रमतया व्यवधिवन्ध्यैव 
प्रतिपत्तिः स्वविभावादिबलात्‌ तत्र साक्षाच्छन्दनिवेदितत्वं विवक्षितमिति न 
पूर्वापरविरोधः । पूर्व ह्युक्तं व्यभिचारिणामपि भावत्वान्न स्वशब्दतः प्रतिपत्तिरित्यादि 
विस्तरतः । 

एतदुक्तं भवति “यद्यपि रसभावादिरर्थो ध्वन्यमान एव भवति, न वाच्यः 
कदाचिदपि तथापि न सर्वोऽलक्ष्यक्रमस्य विषयः । यत्र हि विभावानुभावेभ्यः 
स्थायिगतेभ्यो व्यभिचारिगतेभ्यश्च पूर्णेभ्यो झटित्येव रसव्यक्तिस्तत्रास्त्वलक्ष्यक्रमः । 
यथा -- 

निर्वाणभूयिष्ठमथास्य वीर्यं संधुक्षयन्तीव वपुर्गुणेन । 

अनुप्रयाता वनदेवताभ्यामदृश्यत स्थावरराजकन्या ।।१४।। 
इत्यादौ संपूर्णालम्बनोह्दीपनविभावतायोग्यस्वभाववर्णनम्‌ -- 

प्रतिगृहीतुं प्रणयिप्रियत्वात्‌ त्रिलोचनस्तामुपचक्रमे च । 

संमोहनं नाम च पुष्पधन्वा धनुष्यमोघं समधत्त बाणम्‌ ॥१५।। 
इत्यनेन विभावतोपयोग उक्तः । 

हरस्तु किञ्जित्‌ परिवृत्तधैर्यश्चन्द्रोदयारम्भ इवाम्बुराशिः । 

उमामुखे बिम्बफलाधरोष्ठे व्यापारयामास विलोचनानि ।।१६।। 


११० ध्वन्यालोक: 


अत्र हि भगवत्याः प्रथममेव तत्रवणत्वात्‌ तस्य चेदानीं तदुन्मुखीभूतत्वात्‌ 
प्रणयिप्रियतया च पक्षपातस्य सूचितस्य गाढीभावाद्‌ रत्यात्मनः स्था यिभावस्यो- 
त्सुक्यावेग-चापल्यहर्षादिश्च व्यभिचारिणः साधारणीभूतोऽनुभाववर्गः प्रकाशित 
इति विभावानुभावचर्वणैव व्यभिचारिचर्वणायां पर्यवस्यति । व्यभिचारिणां पारतन्त्र्यादेव 
स्रक्सूत्रकल्पस्थायिचर्वणाविश्रान्तेरलक्ष्यक्रमत्वम्‌ । 

इह तु पद्मदलगणनमधोमुखत्वं चान्यथापि कुमारीणां सम्भाव्यत इति 
झटिति न लज्जायां विश्रमयति हृदयम्‌, अपि तु प्राग्वृत्ततपश्चर्यादिवृत्तान्तानु- 
स्मरणेन तत्र प्रतिपत्तिं करोतीति क्रमव्यङ्गयतेव । रसस्त्वत्रापि दूरत एव व्यभिचारि- 
स्वरूपे पर्यालोच्यमाने भातीति तदपेक्षयाऽलक्ष्यक्रमतैव । लज्जापेक्षया तु तत्र 
लक्ष्यक्रमत्वम्‌ । अमुमेव भावम्‌ एवशब्दः केवलशब्दश्च सूचयति । 

उक्ति विने'ति यदुक्तं तद्व्यवच्छे्यं दर्शयितुमुपक्रमते 'यत्रचे'ति । चशब्द- 
स्तुशब्दस्यार्थे । 

अस्येति अलक्ष्यक्रमस्तु तत्रापि स्यादेवेति भावः । 

( वृत्तिः ) यत्र च शब्दव्यापारसहायोऽर्थाऽर्थान्तरस्य व्यञ्ञकत्वेनो- 
पादीयते स नास्य ध्वनेर्विषयः । यथा - 

संकेतकालमनसं विटं ज्ञात्वा विदग्धया । 
हसन्नेत्रार्पिताकूतं लीलापदाँ निमीलितम्‌ ।।३८।। 

अत्र लीलाकमलनिमीलनस्य व्यञ्जकत्वमुक्त्यैव निवेदितम्‌ । 

(लोचनम्‌) उदाहरति “संकेते'ति 

व्यञ्जकत्वमिति प्रदोषसमयं प्रतीति शेषः । 

उक्त्यैव आद्यपादत्रयेणेत्यर्थः । यद्यपि चात्र शब्दान्तरसन्निधानेऽपि प्रदोषार्थं 
प्रति न कस्यचिदभिधाशक्तिः पदस्येति व्यञ्जकत्वं न विघटितं तथापि शब्देनेवोक्तम्‌ - 
'अयमर्थाँऽर्थान्तरस्य व्यञ्जक' इति । ततश्च ध्वनेर्यद्‌ गोप्यमानतोदितचारुत्वात्मकं 
प्राणितं तदपहस्तितम्‌ । यथा कश्चिदाह - “गम्भीरोऽहं न मे कृत्यं कोऽपि वेद न 
सूचितम्‌, किञ्चिद्‌ ब्रवीमि’ इति । तेन गाम्भीर्यसूचनार्थः प्रत्युत आविष्कृत एव । 
अत एवाह 'व्यञ्जकत्वमि'ति 'उक्त्यैवे'-ति च ॥२२॥ 

्र्रान्तप्रकारद्वयोपसंहारं तृतीयप्रकारसूचनं चैकेनैव यत्नेन करोमीत्याशयेन 
साधारणमवतरणपदं प्रक्षिपति वृत्तिकृत्‌ तथाचेति । तेन चोक्तप्रकारद्वयेनायमपि ` 
तृतीयः प्रकारो मन्तव्य इत्यर्थः । 


द्वितीय उद्योत १९२ 


( वृत्तिः ) तथा च - 
ह १ ४००००४ ७.१ ee roe १, = ज्ञो 
एव्दाथशक्त्याश्चिप्तोऽणि व्यङ्कयोऽथः कविना पुनः । 
० Fo 
यञ्राऽऽविष्छ्रियते स्वोक्त्या सान्येचालङकृतिध्वनेः ।।२३।। 


( बृत्ति; ) शब्दशक्त्यार्थशक्त्या शब्दार्थशक्त्या वाक्षिप्तोऽपि 
व्यङ्गयोऽर्थः कविना पुनर्यत्र स्वोक्त्या प्रकाशीक्रियते सोऽस्मादनुस्वानो- 
पसव्यङ्गयाद्‌ ध्वनेरन्य एवालङ्कारः । असंलक्ष्यक्रमव्यङ्गचयस्य वा ध्वनेः 
सति सम्भवे स तादृगन्योऽलङ्कारः । 

(लोचनम्‌) शब्दश्चार्थश्च शब्दार्थौ चेत्येकशेषः । 

सान्यैवेति न ध्वनिरसौ, अपितु श्लेषादिरलङ्कार इत्यर्थः । अथवा 
ध्वनिशब्देनालक्ष्यक्रमः तस्यालङ्कार्यस्याङ्गिनः स॒ व्यङ्गयोऽथोऽन्यः वाच्यमात्रा 
लङ्कारापेक्षया द्वितीयो लोकोत्तरश्रालङ्कार इत्यर्थः । एवमेव वृत्तो द्विधा व्याख्यास्यति 

( वृत्तिः ) तत्र शब्दशक्त्या यथा - 

वत्से! सा गा विषादं श्वसनमुरुजवं संत्यजोर्ध्वप्रवृत्तं 

कम्पः को वा गुरुस्ते भवतु बलभिदा जुम्भितेनात्र याहि । 

प्रत्याख्यानं सुराणामिति भयशमनच्छद्मना कारयित्वा 

यस्मै लक्ष्मीमदाद वः स दहत दुरितं मन्थमूढां पयोधिः ।।३९।। 

गचनम्‌) विषमत्तीति विषादः, ऊर्ध्वप्रवृत्तम्‌ अग्निमित्यत्र चाथो मन्तव्य 

कम्प: अपां पतिः को ब्रह्मा वा तव गुरुः । बलभिदा इन्द्रेण, जृम्भितेन 
ऐश्वर्यमदमतेनेत्यर्थः, जृम्भितं च गात्रसंमर्हनात्मकं बलं भिनत्ति आयासकारित्वात्‌ । 
प्रत्याख्यानमिति वचसैवात्र द्वितीयोऽथोऽभिधीयते इति निवेदितम्‌ । कारयित्वेति । 
सा हि कमला पुण्डरीकाक्षमेव हृदये निधायोत्थितेति स्वयमेव देवान्तराणां 
प्रत्याख्यानं करोति । स्वभावसुकुमारतया तु मन्दरान्दोलित-जलधितरङ्ग-भङ्गपर्या- 
कुलीकृता तेन प्रतिबोधयता तत्समर्थाचरणमन्यत्र दोषोद्घाटनेन अत्र याहीति 
चाभिनयविशेषेण सकलगुणादरदर्शकेण कृतम्‌ । अत एव मन्थमूढामित्याह इति 
उक्तप्रकारेण भयनिवारणव्याजेन सुराणां प्रत्याख्यानं मन्थमूढां लक्ष्मीं कारयित्वा 
पयोधिर्यस्मै तामदात्‌ स वो युष्माकं दुरितं दहत्विति सम्बन्धः । 


११२ ध्वन्यालोक: 


( वृत्तिः ) अर्थशक्त्या यथा - 
अम्बा शेतेऽत्र वृद्धा परिणतवयसामग्रणीरत्र तातो 
निःशेषागारकर्मश्रमशिथिलतनुः कुम्भदासी तथाऽत्र । 
अस्मिन्‌ पापाहमेका कतिपयदिवसप्रोषितप्राणनाथा 
पान्थायेत्थं तरुण्या कथितमवसरव्याहतिव्याजपूर्वम्‌ ।।४०।। 
(लोचनम्‌) अम्बेति । अत्रैकैकस्य पदस्य व्यञ्जकत्वं सहृदयैः सुकल्प्यमिति 
स्वकण्ठेन नोक्तम्‌ । व्याजशब्दोऽत्र स्वोक्तिः । एवमुपसंहारव्याजेन प्रकारद्वयं 
सोदाहरणं निरूप्य तृतीयं प्रकारमाह उभयेति । 
( वृत्तिः ) उभयशक्त्या यथा {दृष्ट्या केशवगोपरागहतया' इत्यादौ । 
(लोचनम्‌) शब्दशक्तिस्तावद्‌ गोपरागादि-शब्दश्लेषवशात्‌ । अर्थशक्ति- 
स्तु प्रकरणवशात्‌ यावदत्र राधारमणस्याखिलतरुणीजनच्छन्नानुरागगरिमास्पदत्वं 
न विदितं तावदर्थान्तरस्याप्रतीतेः, सलेशमिति चात्र स्वोक्तिः ।।२३।। 
एवमर्थशक्त्युद्भवस्य सामान्यलक्षणं कृतम्‌, श्लेषाद्यलङ्कारेभ्यश्चास्य 
विभक्तो विषय उक्त: । अधुनास्य प्रभेदनिरूपणं करोति - प्रौढोक्तीत्यादिना -- 


प्रौढोक्तिमात्रनिष्पन्नशरीरः संभवी स्वतः । 
अर्थोऽपि द्विविधो ज्ञेयो वस्तुनोऽन्यस्य दीपकः ।। २४।। 


( वृत्तिः ) अर्थशक्त्युद्भवानुरणनरूपव्यङ्गचे ध्वनो यो व्यञ्जकोऽर्थ 
उक्तस्तस्यापि द्वौ प्रकारौ कवेः कविनिबद्धस्य वा वक्तुः प्रौढोक्तिमात्रनिष्पन्न- 
शरीर एकः, स्वतःसंभवी च द्वितीयः । 

(लोचनम्‌) योऽर्थान्तरस्य दीपको व्यञ्जकोऽर्थः उक्तः सोऽपि द्विविधः । 
न केवलमनुस्वानोपमो द्विविधो, यावत्‌ तद्भेदो यो द्वितीयः सोऽपि व्यञ्जकार्थ- 
्वैविध्यद्वारेण द्विविध इत्यपिशब्दस्यार्थः । 

प्रौढोक्तेरप्यवान्तरभेदमाह कवेरिति । तेनैते त्रयो भेदाः भवन्ति । 

प्रकर्षेण ऊढः सम्पादयितव्येन वस्तुना प्राप्तस्तत्कुशलः प्रौढः । 

उक्तिरपि समर्पयितव्यवस्त्वर्पणोचिता प्रौढेत्युच्यते । 


द्वितीय उद्योत: ११३ 


( वृत्तिः ) कविप्रोढोक्तिमात्रनिष्पन्नशरीरो यथा - 
सज्जेहि सुरहिमासो ण दाव अप्पेइ जुअइजणलक्खसुहे । 
अहिणवसहआरमुहे णवपल्लवपत्तले अणंगस्स सरे ।।४९।। 

(लोचनम्‌) 

सज्जयति सुरभिमासो न तावदर्पयति युवतिजनलक्ष्यसुखान्‌ । 
अभिनवसहकारमुखान्‌ नवपल्लवपत्रलाननङ्गस्य शरान्‌ ।। 

अत्र वसन्तश्चेतनोऽनङ्गस्य सखा सज्जयति केवलं, न तावदर्पयतीत्येवं- 
विधया समर्पयितव्य-वस्त्वर्पण-कुशलयोक्त्या सहकारोद्भेदिनी वसन्तदशा यत 
उक्ता सती ध्वन्यमानं मन्मथोन्माथस्यारम्भं क्रमेण गाढगाढीभविष्यन्तं व्यनक्ति । 
अन्यथा वसन्ते सपल्लव: सहकारोद्‌्गम इति वस्तुमात्रं न व्यञ्जकं स्यात्‌ । 

एषा च कवेरेवोक्तिः प्रौढा । 

( वृत्तिः ) कविनिबद्धवकतृप्रौढोक्तिमात्रनिष्पन्नशरीरो यथोदाहृतमेव 
प्राक्‌ 'शिखरिणि' इत्यादि । यथा वा - 

(लोचनम्‌) शिखरिणीति अत्र लोहितं बिम्बफलं शुको दशतीति न 
व्यञ्जकता काचित्‌। यदा तु कविनिबद्धस्य साभिलाषस्य तरुणस्य वक्तुरियं 
प्रौढोक्तिस्तदा व्यञ्जकत्वम्‌ । 

( वृत्तिः ) 
साअर-वितिण्ह-जोव्वण-हत्थालंबं समुण्णमंतेहिं । 
अब्भुठ्ठाअं विअ मंमहस्स दिण्णं तुह थणेहिँ ।।४२।। 

(लोचनम्‌) 

सादरवितीर्णयौवनहस्तालम्बं समुन्नमद्भ्याम्‌ । 
अभ्युत्थानमिव मन्मथस्य दत्तं तव स्तनाभ्याम्‌ ।। 

स्तनौ तावदिह प्रधानभूतौ, ततोऽपि गौरवितः कामः, ताभ्यामभ्युत्थानेनो- 
पचर्यतां यौवनं चानयोः परिचारकभावेन स्थितमित्येवंविधेन उक्तिवैचित्र्येण 
त्वदीयस्तनावलोकनतप्रवृद्धमन्मथावस्थः को न भवतीति भङ्गया स्वाभिप्रायध्वननं 
कृतम्‌ । तत्र तारुण्येनोन्नतौ स्तनाविति हि वचने न व्यञ्जकता । 

न केवलमिति उक्तिवैचित्र्यं तावत्‌ सर्वथोपयोगि भवतीति भावः । 


११४ ध्वन्यालोक: 


( वृत्तिः ) स्वतः संभवी च ओचित्येन बहिरपि संभाव्यमानसद्भावो 
न केवलं भणितिवशेनेवाभिनिष्पन्नशरीरः । यथोदाहृतम्‌- “एवंवादिनी' त्यादि । 
यथा वा - 
सिहिपिच्छकण्णऊरा जाआ वाहस्स गव्विरी भमइ । 
मुत्ताहलरइअप्पसाहणाणें मज्झे सवत्तीएऐँ ।।४३।। 
(लोचनम्‌) 
शिखिपिच्छकर्णपूरा जाया व्याधस्य गर्विणी भ्रमति । 
मुक्ताफलरचितप्रसाधनानां मध्ये सपत्नीनाम्‌ ।। 
शिखिमात्रमारणमेव तदासक्तस्य कृत्यम्‌ । अन्यासु त्वासक्तो हस्तिनो- 
ऽप्यमारयदिति हि वचनेनोक्तमृत्तमं सौभाग्यम्‌ । रचितानि विचित्रभङ्गीभिः प्रसाधना- 
नीति तासां सम्भोगव्यग्रिमाभावात्‌ तद्विरचनशिल्पकौशलमेव परमिति दौर्भाग्यातिशय 
इदानीमिति प्रकाशितम्‌ । 
गर्वश्च बाल्याऽविवेकादिनापि भवतीति नात्र स्वोक्तिसद्भावः शङ्क्यः । 
एष चार्थो यथा यथा वर्ण्यते आस्तां वा वर्णना, बहिरपि यदि प्रत्यक्षादिनाऽव- 
लोक्यते तथा तथा सौभाग्यातिशयं व्याधवध्वा द्योतयति ।।२४।। 
एवर्थशक्त्युद्भवो द्विभेदो वस्तुमात्रस्य व्यञ्जनीयत्वे वस्तुध्वनिरूपतया 
निरूपितः । इदानीं तस्यैवालङ्काररूपे व्यञ्जनीयेऽलङ्कारध्वनित्वमपि भवतीत्याह 
'अर्थे'ति -- 
अर्थशक्तेरलङ्कारो यत्राप्यन्यः प्रतीयते । 
अनुस्वानोपमव्यङ्गयः स प्रकारोऽपरो ध्वनेः ।।२५।। 
( वर्तिः ) वाच्यालङ्कारव्यतिरिक्तो यत्रान्योऽलङ्कारोऽर्थसामर्थ्यात्‌ 
प्रतीयमानोऽवभासते सोऽर्थशक्त्युदुभवो नामानुस्वानरूपव्यङ्गयोऽन्यो 
ध्वनिः । 


(लोचनम्‌) न केवलं शब्दशक्तेरलड्कारः प्रतीयते पूर्वोक्तनीत्या यावदर्थ- 
शक्तेरपि । यदि वा न केवलं यत्र वस्तुमात्रं प्रतीयते यावदलङ्कारोऽपीत्यपिशब्दार्थः । 
अन्यशब्दं व्याचष्टे वाच्येति ।।२५॥ 


( वृत्तिः ) तस्य प्रविरलविषयत्वमाशङ्क्येदमुच्यते - 


द्वितीय उद्योत: ११५ 


रूपकादिरलङ्कारवर्गो यो वाच्यतां श्रितः । 
स सर्वो गम्यमानत्वं बिश्रद्‌ भूम्ना प्रदर्शितः ।।२६।। 


( वृत्तिः ) अन्यत्र वाच्यत्वेन प्रसिद्धो यो रूपकादिरलङ्कारः सोऽन्यत्र 
प्रतीयमानतया बाहुल्येन प्रदर्शितस्तत्रभवद्धिर्भट्टोदभटादिभिः । तथा च 
ससन्देहादिषूपमारूपकातिशयोक्तीनां प्रकाशमानत्वं प्रदर्शितमिति 
अलङ्कारान्तरस्यालङ्कारान्तरे व्यङ्ग्यत्वं न यत्मप्रतिपाद्यम्‌ । 


(लोचनम्‌) आशङ्क्येति । शब्दशक्त्या श्लेषाद्यलङ्कारो भासत इति 
सम्भाव्यमेतत्‌ अर्थशक्त्या तु कोऽलङ्कारो भातीत्याशङ्काबीजम्‌ । 
सर्व इति प्रदर्शित इति च पदेनासम्भावनात्र मिथ्यैवेत्याह । 
उपमानेन तत्त्वं च भेदं च वदतः पुनः । 
ससन्देहं वच: स्तुत्यै ससन्देहं विदुर्यथा ।।१७।। इति । 
'तस्याः पाणिरयं तु मारुतचलत्पत्राङ्गलिः पल्लव' इत्यादावुपमा रूपकं 
वा ध्वन्यते । 
अतिशयोक्तेश्च प्रायशः सर्वालङ्कारेषु ध्वन्यमानत्वम्‌ । यत्रालङ्कारोऽप्य- 
लङ्कारान्तरं ध्वनति तत्र वस्तुमात्रेणालङ्कारो ध्वन्यते इति कियदिदमसम्भाव्यमिति- 
तात्पयेणालङ्कारान्तरशब्दो वृत्तिकृता प्रयुक्तो न तु प्रकृतोपयोगी, न ह्यलङ्कारेणा- 
लङ्कारो ध्वन्यत इति प्रकृतमदः, अर्थशक्त्युद्भवे ध्वनौ वस्त्विवालङ्कारोऽपि 
व्यङ्गय इत्येतावतः प्रकृतत्वात्‌ । तथा चोपसंहारग्रन्थे “तेऽलङ्काराः परां छायां 
यान्ति ध्वन्यङ्गतां गता’ इत्यत्र श्लोके वृत्तिकृत्‌ “ध्वन्यङ्गता चोभाभ्यां प्रकाराभ्याम्‌' 
इत्युपक्रम्य "तत्रेह प्रकरणाद्‌ व्यङ्गयत्वेनेत्यवगन्तव्यम्‌' इति वक्ष्यति । अन्तरशब्दो 
वोभयत्रापि विशेषपर्यायः, वैषयिकी सप्तमी, न तु प्राग्व्याख्यायामिव निमित्त- 
सप्तमी । तदयमर्थः वाच्यालङ्कारविशेषविषये व्यङ्गयालङ्कारविशेषो भातीत्युद्‌- 
भटादिभिरुक्तमेवेत्यर्थशक्त्यालङ्कारो व्यज्यत इति तेरुपगतमेव, केवलं तेऽलङ्कार- 
लक्षणकारत्वाद्‌ वाच्यालङ्कार-विशेष-विषयत्वेनाहुरिति भावः ।।२६॥ 


( वृत्तिः ) इयत्‌ पुनरुच्यत एव - 
अलङ्कारान्तरस्यापि प्रतीतौ यत्र भासते । 
तत्परत्वं न वाच्यस्य नासौ मार्गो ध्वनेर्मतः ।। २७।। 


११६ ध्वन्यालोक: 


( वृत्तिः ) अलङ्कारान्तरेषु त्वनुरणनरूपालङ्कारप्रतीतौ सत्यामपि 
यत्र वाच्यस्य व्यङ्गयप्रतिपादनौन्मुख्येन चारुत्वं न प्रकाशते नासौ ध्वनेर्मार्गः । 
तथा च दीपकादावलजङ्कारे उपमाया गम्यमानत्वेऽपि तत्परत्वेन चारुत्व- 
स्याऽव्यवस्थानान्न ध्वनिव्यपदेशः । यथा - 

चंदमऊएहिँ णिसा णलिनी कमलेहि कुसुमगुच्छेहि लआ । 
हंसेहिं सरअसोहा कव्वकहा सज्जनेहि करइ गरुई ।।४४।। 
चन्द्रमयूखैर्निशा नलिनी कमलैः कुसुमगुच्छैर्लता । 

हंसैः शारदशोभा काव्यकथा सज्जनैः क्रियते गुर्व्वी ।। इतिच्छाया । 


इत्यादिषूपमागर्भत्वेऽपि सति वाच्यालङ्कारमुखेनैन चारुत्वं 
व्यवतिष्ठते, न व्यङ्गयालङ्कारतात्पर्येण । तस्मादेव वाच्यालङ्कारमुखेनैव 
काव्यव्यपदेशो न्याय्यः । यत्र तु व्यङ्गयपरत्वेनेव वाच्यस्य व्यवस्थानं 
तत्र व्यङ्गयमुखेनैव व्यपदेशो युक्तः । 


(लोचनम्‌) ननु पूर्वैरैव यदीदमुक्तं किमर्थं तव यत्न इत्याशङ्क्याह 
'इयदि' ति । अस्माभिरिति वाक्यशेषः । पुनःशब्दस्तदुक्ताद्‌ विशेषद्योतकः । 

चन्दमऊ इति । चन्द्रमयुखादीनां न निशादिना विना कोऽपि परभागलाभः । 
सज्जनानामपि काव्यकथां विना कीदृशी साधुजनता । चन्द्रमयूखैश्च निशाया 
गुरुकीकरणं भास्वरत्वसेव्यत्वादि यत्‌ क्रियते, कमलैर्नलिन्या: शोभापरिमल- 
लक्ष्म्यादि कुसुमगुच्छैर्लताया अभिगम्यत्वमनोहरत्वादि, हंसैः शारदशोभायाः 
श्रुतिसुखकरत्वमनोहरत्वादि, तत्‌ सर्व काव्यकथायाः सज्जनैरित्येतावानयमर्थो 
गुरुः क्रियत इति दीपकबलाच्चकास्ति । 

कथाशब्द इदमाह - आसतां तावत्‌ काव्यस्य केचन सुक्ष्मा विशेषाः, 
सञ्जनेर्विना काव्यमित्येष शब्दोऽपि ध्वंसते । तेषु तु सत्सु आस्ते सुभगं 
काव्यशब्दव्यपदेशभागपि शन्दसंदर्भमात्रम्‌, तथा तै: क्रियते यथाऽऽदरणीयां 
प्रतिपद्येत इति दीपकस्यैव प्राधान्यम्‌, नोपमाया: । 

एवं तु कारिकार्थमुदाहरणेन प्रदशर्य, अस्या एव कारिकाया व्यवच्छेद्य- 
बलेन योऽथोऽभिमतो “यत्र तत्परत्वं स ध्वनेर्मार्ग' इत्येवंरूपस्तं व्याचष्टे यत्र 
त्विति । तत्र च वाच्यालङ्कारेण कदाचिद्‌ व्यङ्गयमलङ्कारान्तरं, यदि वा वाच्या 
लङ्कारस्य सद्भावमात्रं न व्यञ्जकता, वाच्यालङ्कारस्याभाव एव वेति त्रिधा 


द्वितीय उद्योत: ११७ 


विकल्प: । एतच्च यथायोगमुदाहरणेषु योज्यम्‌ । उदाहरति - यथा -- 
प्राप्तश्रीरेष कस्मात्‌ पुनरपि मयि तं मन्थखेदं विदध्या- 
न्निद्रामप्यस्य पूर्वामनलसमनसो नैव संभावयामि । 
सेतुं बध्नाति भूयः किमिति च सकलद्वीपनाथानुयात- 
स्त्वय्यायाते वितर्कानिति दधत इवाभाति कम्पः पयोधेः ।।१८।। 
प्राप्तेति । कस्मिँश्चिदनन्तबलसमुदायवति नरपतौ समुद्रपरिसरवर्त्तिनि 
पूर्णचन्द्रोदय-तदीय-बलावगाहनादिना निमित्तेन पयोधेस्तावत्‌ कम्पो जातः । 
सोऽनेन सन्देहेनोत्परक्ष्यते इति ससन्देहोत््रक्षयोः सङ्कणत्‌ सङ्करालङ्कारो वाच्यः । 
तेन च वासुदेवरूपता तस्य नृपतेर्ध्वन्यते । यद्यपि चात्र व्यतिरेको भाति, तथापि 
च पूर्ववासुदेवस्वरूपात्‌, नाद्यतनात्‌ । अद्यतनत्वे भगवतोऽपि प्राप्तश्रीकत्वेनानालस्येन 
सकलद्वीपाधिपतिविजयित्वेन च वर्तमानत्वात्‌ । 

न च सन्देहोत्परेक्षानुपपत्तिबलाद्‌ रूपकस्याक्षेपः, येन वाच्यालङ्कारोप- 
स्कारकत्वं व्यङ्गयस्य भवेत्‌ । यो योऽसम्प्राप्तलक्ष्मीको निर्व्याजविजिगीषाक्रान्तः 
स स मां मथ्नीयादित्याद्यर्थसम्भावनात्‌ । न च 'पुनरपीति, पूर्वामिति, भूय इति’ 
च शब्दैरयमाकृष्टोऽर्थः । पुनरर्थस्य भूयोऽर्थस्य च कर्तृभेदेऽपि समुद्रैक्यमात्रेणा- 
प्युपपत्तेः । यथा पृथिवी पूर्व कार्त्तवीर्येण जिता, पुनरपि जामदग्न्येनेति । पूर्वा 
निद्रा च सिद्धा राजपुत्राद्यवस्थायामपीति सिद्धं रूपकध्वनिरेवायमिति । शब्दव्यापारं 
विनैवार्थसौन्दर्यबलाद्‌ रूपणाप्रतिपत्तेः । यथा च -- 

ज्योत्स्नापूरप्रसरधवले सैकतेऽस्मिन्‌ सरय्वा 

वादद्यूतं सुचरिमभवत्‌ सिद्धयूनोः कयोश्चित्‌ । 
एकोऽवादीत्‌ प्रथमनिहतं केशिनं कंसमन्यो 

मत्त्वा तत्त्वं कथय भवता को हतस्तत्र पूर्वम्‌ ।।१९।। 

इति केचिदुदाहरणमत्र पठन्ति, तदसत्‌; भवता इत्यनेन शब्दबलेनात्र त्वं 
वासुदेव इत्यर्थस्य स्फुटीकृतत्वात्‌ । 


( वृत्तिः ) यथा वा ममैव - 


लावण्यकान्तिपरिपूरितदिङमुखेऽस्मिन्‌ स्मेरेऽधुना तव मुखे तरलायताक्षि । 
क्षोभं यदेति न मनागपि तेन मन्ये सुव्यक्तमेव जलराशिरयं पयोधिः ।।४५।।इति । 

. एवंविधे विषयेऽनुरणनरूपरूपकाश्रयेण काव्यचारुत्वव्यवस्था- 
पनाद्‌ रूपकध्वनिरिति व्यपदेशो न्याय्यः । 


११८ ध्वन्यालोक: 


(लोचनम्‌) लावण्यं संस्थानमुग्धिमा, कान्तिः प्रभा, ताभ्यां परिपूरितानि 
संविभक्तानि (संभृतानि) ह्यद्यानि सम्पादितानि दिङ्मुखानि येन । अधुना 
कोपकालुष्यादनन्तरं प्रसादौन्मुख्येन । स्मेरे ईषदूविहसनशीले तरलायते 
प्रसादान्दोलनविकाससुन्दरे अक्षिणी यस्यास्तस्या आमन्त्रणम्‌ । अथ च 'अधुना 
न एति, वृत्ते तु क्षणान्तरे क्षोभमगमत्‌ । कोपकषायपाटलं स्मेरं च तव मुखं 
सन्ध्यारुणपूर्णशशधर-मण्डलमेवेति भाव्यं क्षोभेण चलचित्ततया सहृदयस्य । न 
चैति तत्‌ सुव्यक्तमन्वर्थतोऽयं जलराशिर्जाङ्यसंचयः । जलादयः शब्दाः भावार्थप्रधाना 
इत्युक्तं प्राक्‌ । 

अत्र च क्षोभो मदनविकारात्मा सहृदयस्य त्वन्मुखावलोकनेन भवतीती- 
यत्यभिधाया विश्रान्ततया रूपकं ध्वन्यमानमेव । वाच्यालङ्कारश्चात्र श्लेषः, स च 
न व्यञ्जक: । अनुरणनरूपं यदूरूपकमर्थशक्तिव्यङ्गयम्‌, तदाश्रयेणेह काव्यस्य 
चारुत्वं व्यवतिष्ठते । ततस्तेनैव व्यपदेश इति सम्बन्धः । तुल्ययोजनत्वादुपमा- 
ध्वन्युदाहरणयोर्लक्षणं स्वकण्ठेन न योजितम्‌ । 

( वत्तिः ) उपमाध्वनिर्यथा - 

बीराणॅ रमइ घुसिणारुणंमि ण तहा पिआथणुच्छंगे । 

डिड्टी रिउगअकुंभत्थलंमि जह बहलसिंदूरे ।।४६।। 
वीराणां रमते घुसृणारुणे न तथा प्रियास्तनोत्सङ्गे । 
दृष्टी ररिपुगंजकुम्भस्थले यथा बहलसिन्दूरे ।। 

(लोचनम्‌) प्रसाधितप्रियतमाश्वासनपरतया समनन्तरीभूतयुद्धत्वरित- 
मनस्कतया च दोलायमाननदृष्टित्वेऽपि युद्धे त्वरितातिशय इति व्यतिरेको वाच्यालङ्कारः । 
तत्र तु येये ध्वन्यमानोपमा प्रियकुचकुड्मलाभ्यां सकलजनत्रासकरेष्वपि शात्रवेषु 
मर्दनोद्यतेषु गजकुम्भस्थलेषु तद्वशेन रतिमाददानानामिव बहुमान इति सैव 
वीरतातिशयचमत्कारं विधत्त इत्युपमायाः प्राधान्यम्‌ । 

( वृत्तिः ) यथा वा ममैव विषमबाणलीलायामसुरपराक्रमणे 
कामदेवस्य - 

त॑ ताण सिरिसोअर-रअणा-हरणम्मि हिअअमेक्करसं । 
ब्रिंबाहे पिआणं णिवेसिअं कुसुमबाणेण ।।४७।। 
तत्‌ तेषां श्रीसहोदररत्नाहरणे हृदयमेकरसम्‌ । 

_ बिम्बाधरे प्रियाणां निवेशितं कुसुमबाणेन ।। इतिच्छाया 

(लोचनम्‌) असुरपराक्रमण इति । त्रैलोक्यविजयो हि तत्रास्य वर्ण्यते । 
तेषामसुराणां पातालवासिनां यैः पुनः पुनरिन्द्रपुरावमर्दनादि किं किं न कृतं 
तद्धृदयमिति यत्‌ तेभ्योऽतिदुष्करेभ्योऽप्यकम्पनीयव्यवसायं तच्च । श्रीसहोदराणा- 
मत एवानिर्वाच्योत्कर्षाणामित्यर्थः । तेषां रत्नानाम्‌ आसमन्ताद्धरणे एकरसं 
तत्परं यद्धृदयं तत्‌ कुसुमबाणेन सुकुमारतरोपकरणसम्भारेण प्रियाणां बिम्बाधरे 
निवेशितम्‌, तदवलोकनपरिचुम्बन-दर्शन-मात्र-कृतकृत्यताभिमानयोगि तेन कामदेवेन 
कृतम्‌ । तेषां हृदयं यदत्यन्तं विजिगीषाज्वलनजाज्वल्यमानमभुदिति यावत्‌ । 
अत्रातिशयोक्तिः वाच्यालङ्कारः । प्रतीयमाना चोपमा । सकलरत्नसारतुल्यो बिम्बाधर 
इति हि तेषां बहुमानो वास्तव एव । अत एव न रूपकध्वनिः । रूपकस्यारोप्यमाण- 
त्वेनावास्तवत्वात्‌ । तेषामसुराणां वस्तुवृत्त्यैव सादृश्यं स्फुरति । तदेव च सादृश्यं 
चमत्कारहेतुः प्राधान्येन । 


( वृत्ति; ) आक्षेपध्वनिर्यथा - 
स वक्कुमखिलाञ्छक्तो हयग्रीवाश्रितान्‌ गुणान्‌ । 
योऽम्बुकुम्भैः परिच्छेदं ज्ञातुं शक्तो पयोनिधेः ।।४८।। 
अत्रातिशयोक्त्या हयग्रीवगुणानामवर्णनीयताप्रतिपादनरूपस्याऽ- 
साधारण तद्विशेषप्रकाशनपरस्याक्षेपस्य प्रकाशनम्‌ ।। 


(लोचनम्‌) अतिशयोक्त्येति । वाच्यालड्कररूपयेत्यर्थः । अवर्णनीयता- 
प्रतिपादनमेवाक्षेपस्य रूपमिष्टप्रतिषेधात्मकत्वात्‌ । तस्य प्राधान्यं विशेषणद्वारेणाहं 
असाधारणेति । 

सम्भवतीत्यनेन प्रसङ्गाच्छन्दशक्तिमूलस्यात्र विचार इति दर्शयति । 

दैवायत्ते फले किं क्रियताम्‌ एतावत्‌ पुनर्भणामः । 
रक्ताशोकपल्लवा पल्लवानामन्येषां न सदृशाः ।।२०।। 

अशोकस्य फलमाप्रादिवन्नास्ति, किं क्रियताम्‌, पल्लवास्त्वतीव हृद्या 
इतीयताऽभिधा समाप्तैव । अत्र फलशब्दस्य शक्तिवशात्‌ समर्थकमस्य वस्तुनः 
पूर्वमेव प्रतीयते । लोकोत्तर-जिगीषा-तदुपाय-प्रवृत्तस्यापि हि फलं संपल्लक्षणं 
दैवायत्तं कदाचिन्न भवेदपीत्येवं रूपं सामान्यात्मकम्‌ । 

नन्वस्य सर्ववाक्यस्याऽप्रस्तुतप्रशंसा प्राधान्येन व्यङ्गया तत्‌ कथमर्थान्तर- 
न्यासस्य व्यङ्गयता, द्वयोर्युगपदेकत्र प्राधान्ययोगादित्याशङ्क्याह पदप्रकाशेति -- 

( वृत्तिः ) पदप्रकाशश्चायं ध्वनिरिति वाक्यार्थान्तरतात्पर्येऽपि सति 
न विरोधः । 


(लोचनम्‌) संवो हि ध्वनिप्रपञ्चः पदप्रकाशो वाक्यप्रकाशश्चेति लक्ष्यते । 
तत्र 'फल-पदेऽर्थान्तरन्यासध्वनिः प्राधान्येन । वाक्ये त्वप्रस्तुतप्रशंसा । तत्रापि 
पुनः फलपदोपात्त-समर्थ्यसमर्थकभावप्राधान्यमेव भातीत्यर्थान्तरन्यासध्वनि- 
रेवायमिति भावः । 

( वृत्तिः ) द्वितीयस्योदाहरणं यथा - 

हिअअङड्टाविअमण्णुं अवरुण्णमुहं हि मं पसाअंत । 
अवरद्धस्स वि ण हु दे बहुजाणअ रोसिउं सक्कं ।।४९।। 
हृदयस्थापितमन्युमपरोषमुखीमपि मां प्रसादयतः । 
अपराद्धस्यापि न खलु ते बहुज्ञ रोषितुं शक्यम्‌ ।। इतिच्छाया । 

अत्र हि वाच्यविशेषेण सापराधस्यापि बहुज्ञस्य कोपः कर्तुमशक्य 
इति समर्थकं सामान्यमन्वितम्‌, अन्यत्‌ तात्पर्येण प्रकाशते । 

(लोचनम्‌) हदये स्थापितो न तु बहिः प्रकटितोमन्युर्यया, अतएवाऽ- 
प्रदर्शितरोषमुखीमपि मां प्रसादयन्‌ हे बहुज्ञ अपराद्धस्यापि तव न खलु रोषकरणं 
शक्यम्‌। . 
अत्र बहुज्ञेत्यामन्त्रणार्थो विशेषे पर्यवसितः । अनन्तरं तु तदर्थपर्यालोचनाद्‌ 
यत्‌ सामान्यरूपं समर्थकं प्रतीयते तदेव चमत्कारकारि । सा हि खण्डिता सती 
वैदग्धानुनीता तं प्रति असूयां दर्शयन्तीत्थमाह । यः कश्चिद्‌ बहुज्ञो धूर्त्तः स एवं 
सापराधोऽपि स्वापराधावकाशमाच्छादयतीति मा त्वमात्मनि बहुमानं मिथ्या 
ग्रहीरिति । 

अन्वितमिति विशेषे सामान्यस्य संबद्धत्वादिति भावः । 

( वृत्तिः ) व्यतिरेकध्वनिरप्युभयरूपः संभवति । तत्राद्यस्योदाहरणं 
प्राक प्रदर्शितमेव [खं येऽत्यु, रक्तस्त्वं नव] इति । द्वितीयस्योदाहरणं यथा - 

जाएज्ज वणुद्देसे खुज्ज व्विअ पाअवो गडिअवत्तो । 

मा माणुसंमि लोए ताएक्करसो दरिद्दो अ ।।५०।। 
जायेय वनोद्देशे कुब्ज एव पादपो गलिपत्रः । 
मा मानुषे लोके त्यागैकरसो दरिद्रश्च ।। इतिच्छाया । 

अत्र हि त्यागैकरसस्य दरिद्रस्य जन्मानभिनन्दनं त्रुटितपत्रकुब्ज- 
पादपजन्माभिनन्दनं साक्षाच्छब्दवाच्यम्‌ । तथाविधादपि पादपात्‌ तादृशस्य 
पुंसः उपमानोपमेयत्वप्रतीतिपूर्वकं शोच्यतायामाधिक्यं तात्पर्येण प्रकाशयति । 

(लोचनम्‌) व्यतिरेकध्वनिरपीति अपिशब्देनार्थान्तरन्यासवदेव द्विप्रकार- 
त्वमाह । प्रागति 'खंयेत्युज्ञ्वलयन्ति’ इति, “रक्तस्त्वं नवपल्लवैः? इति । 

जायेय वनोद्देश एव वनस्यैकान्ते गहने यत्र स्फुटतरबहुवृक्षसम्पत्त्या 
रेक्षतेऽपि न कश्चित्‌ । 

कुब्ज इति रूपोद्घाटनादावनुपयोगी । 

गलितपत्र इति छायामपि न करोति, तस्य का पुष्पफलवत्तेत्यभिप्रायः । 
तादृशोऽपि कदाचिद्‌ आङ्गारिकस्योपयोगी भवेद्‌ उलूकादीनां वा निवासायेति 
भावः । 

मानुष इति सुलभार्थिजन इति भावः । 

लोक इति यत्र लोक्यते सोऽर्थिभिस्तेन चार्थिजनो न च किञ्चिच्छक्यते 
कर्तुम्‌ । तन्महद्‌ वैशसमिति भावः। अत्र वाच्यालङ्कारो न कश्चित्‌ । उपामानेत्यनेन 
व्यतिरेकस्य मार्गपरिशुद्धिं करोति । 

आधिक्यम्‌ इति व्यतिरेकमित्यर्थः । 


( वृत्तिः ) उत्प्रेक्षाध्वनिर्यथा - 
चन्दनासक्तभुजगनिःश्रासानिलमूर्छितः । 
मूर्च्छयत्येष पथिकान्‌ मधौ मलयमारुतः ।।५१।। 
अत्र हि मधौ मलयमारुतस्य पथिकमूर्च्छाकारित्वं मन्मथोन्माथ- 
दायित्वेनैव । तत्‌ तु चन्दनासक्तभुजगनिश्चासानिलमूर्च्छितत्वेनोत्प्रेक्षित- 
मित्युत्रेक्षा साक्षादनुक्तापि वाक्यार्थसामर्थ्यानुरणनरूपा लक्ष्यते । 
न चैवंविधे विषये इवादिशब्दप्रयोगमन्तरेणासम्बद्धतैवेति शक्यते 
वक्तुम्‌, गमकत्वादन्यत्रापि तदप्रयोगे तदर्थाविगतिदर्शनात्‌ । यथा - 
(लोचनम्‌) उत्प्रेक्षमिति विषवातेन हि मूर्च्छितो बृंहित उपचितो मोहं 
करोति । एकश्च मूर्च्छितः पथिकमध्येऽन्येषामपि धैर्यच्युतिं विदधन्मूर्च्छा करोतीत्यु- 
भयथोत्परेक्षा । 
नन्वत्र विशेषणमधिकीभवद्धेतुतयैव सङ्गच्छते । ततः किम्‌ ? नहि 
हेतुना परमार्थतः, तथापि तु हेतुता उत्प्रेक्ष्यत इति यत्किञ्चिदेतत्‌ । 


१२२ ध्वन्यालोक: 


तदिति । तस्य इवादे: अप्रयोगोऽपि। तस्यार्थस्येति उत्प्रेक्षारूपस्य 
अवगतेः प्रतीतेर्दर्शनात्‌ । एतदेवोदाहरति यथेति । 


( वृत्तिः ) 
ईसाकलुसस्स वि तुह मुहस्स णं एस पुणिण्माचंदो । 
अज्ज सरिसत्तणं पाविऊण अंगे विअ ण माई ।।५२।। 
इंष्याकलुषस्यापि तव मुखस्य नन्वेष पूर्णिमाचन्द्रः । 
अद्य सदृशत्वं प्राप्य अङ्ग एव न माति॥ 

(लोचनम्‌) इर्ष्या-कलुषस्यापीषदरुणच्छायाकस्य । यदि तु प्रसन्नस्य 
मुखस्य सादृश्यमुद्वहेत्‌ सर्वदा वा तत्‌ किं कुर्यात्‌ त्वन्मुखं त्वेतद्‌ भवतीति 
मनोरथानामप्यपथमिदमिति अपिशब्दस्याभिप्रायः । 

अङ्गे स्वदेहे न मात्येव दश दिशः पूरयति यतः । अद्येयता कालेनैकं 
दिवसमात्रमित्यर्थः । अत्र पूर्णचन्द्रेण दिशां पूरणं स्वरस-सिद्धमेवमुत्रेक्ष्यते । 

ननु ननुशब्देन वितकोत्प्रक्षारूपमाचक्षाणेनाऽसम्बद्धता निराकृतेति 
संभावयमान उदाहरणान्तरमाह यथावेति - 

( वृत्तिः ) यथा वा - (माघ. ५.२१) 

त्रासाकुलः परिपतन्‌ परितोनिकेतान्‌ 
पुंभिर्नकैश्चिदपि धन्विभिरन्वबन्धि । 
तस्थौ तथापि न मृगः क्वचिदङ्गना- 
भिराकर्णपूर्णनयनेषु हतेक्षणश्रीः ।।५३।। 
शब्दार्थव्यवहारे च प्रसिद्धिरेव प्रमाणम्‌ । 

(लोचनम्‌) परित सर्वतो निकेतान्‌ परिपतन्नाक्रमन्‌ न कैश्चिदपि चाप- 
पाणिभिरसौ मृगोऽनुबद्धस्तथापि क्वचित्‌ तस्थौ त्रासचापलयोगात्‌ स्वाभाविकादेव । 
तत्र चोत्प्रेक्षा ध्वन्यते - अङ्गनाभिराकर्णपूएँनित्रशरैहता ईक्षणश्रीः सर्वस्वभूता 
यस्य यतोऽतो न तस्थौ । 

नन्वेतदप्यसम्बद्धमस्त्वित्येतदशङ्क्याह - शब्दार्थेति । 

( वृत्तिः ) श्लेषध्वनिर्यथा - (माघ. ३.५३) 
रम्या इति प्राप्तवतीः पताका रागं विविक्ता इति वर्धयन्तीः । 
यस्मामसेवन्त नमद्वलीकाः समं वधूभिर्वलभीर्युवानः ।।५४।। 


द्वितीय उद्योत: १२३ 


अत्र वधूभिः सह वलभीरसेवन्तेति वाक्यार्थप्रतीतेरनन्तरं वध्व 
इव वलभ्य इति श्लेषप्रतीतिरशब्दाप्यर्थसामर्थ्यान्मुख्यत्वेन वर््तते^। 


(लोचनम्‌) पताका ध्वजपटान्‌? प्राप्तवतीः । रम्या इति हेतोः । पताकाः 
प्रसिद्धी: प्राप्तवतीः । किमाकाराः प्रसिद्धी: रम्या इत्येवमाकाराः । विविक्ताः 
जनसंकुलत्वाभावादित्यतो हेतोः, रागं सम्भोगाभिलाषं वर्धयन्तीः । 

अन्ये तु रागं चित्रशोभामिति, तथा रागमनुरागं वर्धयन्तीः, यतो हेतो 
विविक्ताविभक्ताङ्गयो लटभा या: । नमन्ति वलीकानि छदिपर्यन्तभागा यासु । 
नमन्त्यो वल्यस्त्रिवलीलक्षणा यासाम्‌ । सममिति सहेत्यर्थः । 

ननु समशब्दात्‌ तुल्यार्थोऽपि प्रतीतः । 

सत्यम्‌ ; सोऽपि श्लेषवशात्‌ । श्लेषश्च नाभिधावृत्तराक्षिप्तः, अपित्वर्थ- 
सौन्दर्यबलादेवेति सर्वथा ध्वन्यमान एव श्लेषः । अत एव बध्व इव वलभ्य: 
इत्यभिदधतापि वृत्तिकृता उपमाध्वनिरिति नोक्तम्‌, श्लेषस्यैवाऽत्र मूलत्वात्‌ । 
समा इति हि यदि स्पष्टं भवेत्‌ तदा उपमाया एव स्पष्टत्वाच्छलषस्तदाक्षिप्तः 
स्यात्‌ । सममिति निपातोऽञ्जसा सहार्थवृत्तिर्व्यञ्जकत्वबलेनैव क्रियाविशेषणत्वेन 
शब्दश्लेषतामेति। न च तेन विनाऽभिधाया अपरिपुष्टता काचित्‌, अतएव 
समाप्तायामेवाभिधायां सहृदयैरेव स द्वितीयोऽरथोऽपृथक्प्रयत्नेनैवावगम्यः । यथोक्तं 
प्राक्‌ “शब्दार्थशासनज्ञानमात्रेणेव'(ध्व० १.७)त्यादि । एतच्च सर्वोदाहरणेष्वनु- 
सर्तव्यम्‌ । “पीनश्चैत्रो दिवा नात्तीत्यत्राभिधैवापर्यवसितेति सैव स्वार्थनिर्वाहायार्थान्तरं 
शब्दान्तरं वाऽऽकर्षतीत्यनुमानस्य श्रुतार्थापत्तेर्वा तार्किकमीमांसकयोर्न ध्वनि- 
प्रसङ्ग इत्यलं बहुना । तदाह - अशब्दापीति, एवमन्येऽपीति । सर्वेषामेवार्था- 
लङ्काराणां ध्वन्यमानता दृश्यते । यथा च दीपकध्वनिः -- 

मा भवन्तमनलः पवनो वा वारणो मदकलः परशुर्वा । 


वज्रमिन्द्रकरविप्रसृतं वा, स्वस्ति तेऽस्तु लतया सह वृक्ष! ।।२१।।इति। 


१. इत: परं वृत्तौ - 'यथासंख्यध्वनिर्यथा -- 
अङ्कुरितः पल्लवितः कोरकितः पुष्पितश्च सहकारः । | 
MR : पल्लवितः कोरकितः पुस्पितश्च हृदिमदनः ॥ 
अत्र हि ०0 त यच्चारुत्वमनुरणनरूपं मदनविशेषणभूताङ्करितादिशब्दगतं तन्मदन 
सहकारयोस्तुल्ययोगितासमुच्चपलक्षणाद्‌ वाच्यादतिरिच्यमानमालक्ष्यते' । इतीयती वृत्तिः । 


एवमन्येऽपीतिभागं पूर्व मुद्रितं श्रीगुरुचरणसंस्करणे तच्च नास्ति स्पृष्टं लोचनेनेति त्यक्तमत्र । 
२. विजयवैजयन्तीयं नाट्यशास्त्रे सुलभा । द्र २७.६९ (शिमला सं २००५) 


१२४ ध्वन्यालोकः 


अत्र “बाधिष्टे/ति गोप्यमानादेव दीपकादत्यन्त - स्नेहास्पदत्व-प्रतिपत्त्या 
चारुत्वनिष्पत्तिः । 
अप्रस्तुतप्रशसाध्वनिरपि -- 
ढुण्ढुल्लंतो मरिहिसि कंटअकलिआइँ केअइवणाइ । 
मालइकुसुमसरिच्छं भमर भमंतो ण पाविहिसि ।।२२।। 
गवेषयन्‌ मरिष्यसि कण्टककलितान केतकीवनानि । 
मालतीकुसुमसद्क्षं भ्रमर! भ्रमन्‌ न प्राप्स्यसि ॥ 
प्रियतमेन साकमुद्याने विहरन्ती काचिन्नायिका भ्रमरमेवमाहेति भृङ्गस्या- 
भिधायां प्रस्तुतत्वमेव । न चामन्त्रणादप्रस्तुतत्वावगतिः, प्रत्युतामन्त्रणं तस्या 
मौग्ध्यविजृम्भितमिति अभिधया तावन्नप्रस्तुतप्रशंसा समाप्या । समाप्तायां पुनरभिधायां 
वाच्यार्थबलादन्यापदेशता ध्वन्यते यत्‌ सौभाग्याभिमानपूर्णा सुकुमारपरिमल- 
मालतीकुसुमसदृशी कुलवधूनि्व्याजप्रेम-परतया कृतकवैदग्ध्य-लब्ध-प्रसिद्भ्यति- 
शयानि शम्भलीकण्टकव्याप्तानि दूरामोदकेतकीवनस्थानीयानि वेश्याकुलानीतश्चेतश्च 
चञ्चूर्यमाणं प्रियतममुपालभते । 
अपह्नतिध्वनिर्यथाऽस्मदुपाध्यायभट्टेन्दुराजस्य — 
यः कालागरुपत्त्रभङ्गरचनावासैकसारायते 
गौराङ्गीकुचकुम्भ-भूरिसुभगाभोगे सुधाधामनि । 
विच्छेदानलदीपितोत्क-वनिता-चेतोऽधिवासोद्भवं 
सन्तापं विनिनीषुरेष विततैरङ्गैर्नताङ्गि! स्मरः ।।२३।। 
अत्र चन्द्रमण्डलमध्यवर्त्तिनो लक्ष्मणो वियोगाग्निपरिचित-वनिता-हृदयोदित- 
प्लोषमलीमसच्छवि-मन्मथाकारतयाऽपह्ववे ध्वन्यते । 
अत्रैव ससन्देहध्वनिः - यञ्चन्द्रवर्तिनश्तस्य नामापि न गृहीतम्‌, अपितु 
गौराङ्गीस्तनाभोगस्थानीये चन्द्रमसि कालागुरुपत्रभङ्गविच्छित््यास्पदत्वेन यः 
सारतामुत्कृष्टतामाचरतीति तन्न जानीमः किमेतद्‌ वस्त्विति ससन्देहोऽपि ध्वन्यते 
पूर्वमनङ्गीकृतप्रणयामनुतप्तां विरहोत्कण्ठितां वल्लभागमनप्रतीक्षापरत्वेन कृतं- 
प्रसाधनादिविधितया वासकसञ्जीभूतां पूर्णचन्द्रोदयावसरे दूतीमुखानीतः प्रियतम- 
स्त्वदीय-कुचकलश-न्यस्त-कालागुरुपत्त्रभङ्गरचना मन्मथोद्दीपनकारिणीति चाटुकं 
कुर्वाणश्चनद्रवर्त्तिनी येयं कुवलयदलश्यामलकान्तिरेवमेव करोतीति प्रतिवस्तूषमा- ` 
ध्वनिरपि । द 
सुधाधामनीति चन्द्रपर्यायतयोपात्तमपि पदं सन्तापं विनिनीषुरित्यत्र हेतुतामपि 
व्यनक्तीति हेत्वलङ्कारध्वनिरपि । 


द्वितीय उद्योतः १२५ 


त्वदीयकुचशोभा मृगाङ्गशोभा च सह मदनमुद्दीपयत इति सहोक्तिध्वनिरपि, 
'त्वत्कुचसदृशश्चन्द्रश्चन्द्रसमस्त्वत्कुचाभोग’ इत्यर्थ-'प्रतीतेरूपमेयोपमाध्वनिरपि । 
एवमन्येऽप्यत्र भेदाः शक्योत्रेक्षा:, महाकविवाचोऽस्याः कामधेनुत्वात्‌ । यतः -- 
हेलापि कस्यचिदचिन्त्यफलप्रसूत्यै 
कस्यापि नालमणवेऽपि फलाय यत्नः । 
दिग्दन्तिरोमचलनं धरणीं धुनोति | 
खात्‌ संपतन्नपि लतां चलयेन्न भृङ्गः ।।२४।। 
एषां तु भेदानां संसृष्टित्वं सङ्करत्वं च यथायोगं चिन्त्यम्‌ । 
अतिशयोक्तिध्वनिर्यथा ममैव — 
केलीकन्दलितस्य विभ्रममधोर्धुर्यं वपुस्ते दृशौ 
भङ्गीभङ्गरकामकार्मुकमिदं ्रूनर्मकर्मक्रमः । 
आपातेऽपि विकारकारणमहो वक्त्राम्बुजन्मासवः 
सत्यं सुन्दरि! वेधसस्त्रिजगतीसारस्त्वमेकाकृतिः ।।२५।। 
अत्र हि मधुमासमदनासवानां त्रैलोक्ये सुभगताऽन्योन्यं परिपोषकत्व । 
ते तु त्वयि लोकोत्तरेण वपुषा सम्भूय स्थिता इत्यतिशयोक्तिर्ध्वन्यते । 
आपातेऽपि विकारकारणमित्यास्वादपरम्परा क्रिययापि विना विकारात्मनः 
फलस्यस निष्पत्तिरिति विभावनाध्वनिरपि । विभ्रममधोर्माधुर्यमिति ९तुल्ययोगिता- 
ध्वनिरपि । एवं सर्वालङ्काराणां ध्वन्यमानत्वमस्तीति मन्तव्यम्‌, न तु यथा 
कैश्चिन्नियतविषयीकृतम्‌ । यथायोगमिति क्वचिदलङ्काराः, क्वचिद्‌ वस्तु 
व्यञ्जकमित्यर्थो योजनीय इति ॥२७॥ 


( वृत्तिः) एवमलङ्कारमार्ग व्युत्पाद्य तस्य प्रयोजनवत्तां 
ख्यापयितुमिदमुच्यते - 
शरीरीकरणं येषां वाच्यत्वे न व्यवस्थितम्‌ । 
तेऽलङ्काराः परां छायां यान्ति ध्वन्यङ्गतां गताः ।।२८।। 


( वृत्तिः ) ध्वन्यङ्गता! चोभाभ्यां प्रकाराभ्यां - व्यञ्जकत्वेन 
व्यङ्ग्यत्वेन च । तत्रेह प्रकरणाद्‌ व्यङ्ग्यत्वेनेत्यवगन्तव्यम्‌ । 


१. अत्रातिशयोक्ति-विभावना-तुल्ययोगिता-ध्वनयः पश्चादिव योजिताः प्रतीयन्ते । 
२. प्रकरणेऽत्र ध्वन्यमानत्वशब्दो व्यज्यमानत्वार्थे ग्राह्यः, सर्वत्र प्राधान्यस्य सन्दिग्धत्वात्‌ । 


१२६ ध्वन्यालोक: 


व्यङ्ग्यत्वेऽपि अलङ्काराणां प्राधान्यविवक्षायामेव सत्यां ध्वनावन्तः 
पातः, इतरथा तु गुणीभूतव्यङ्गचयत्वं प्रतिपादयिष्यते । 

अङ्गित्वेन व्यङ्गयतायामपि अलङ्काराणां द्वयी गतिः कदाचिद्‌- 
वस्तुमात्रेण व्यज्यन्ते कदाचिदलङ्कारेण । तत्र - 


व्यज्यन्ते वस्तुमात्रेण यदालडङकतयस्तदा । 
ध्रुवं ध्वन्यङ्गता तासां, अत्र हेतुः , काव्यवृत्तिस्तदाश्रया ।।२९।। 


( वृत्तिः ) यस्मात्‌ तत्र तथाविधव्यङ्गयालङ्कारपरतयैव काव्यं 
प्रवृत्तम्‌ । अन्यथा तु तद्वाक्यमात्रमेव स्यात्‌ । 


अलङ्कारान्तरव्यङ्गथमात्रे , पुनः, ध्वन्यङ्गता भवेत्‌ । 
चारुत्वोत्कर्षतो व्यङ्क्यप्राधान्यं यदि लक्ष्यते ।।३०।। 


(वृत्तिः ) उक्तं द्येतच्‌ चारुत्वोत्कर्षनिबन्धना वाच्यव्यङ्ग्ययोः 
प्राधान्यव्यवस्थे'ति । वस्तुमात्रव्यङ्गचयत्वे चालङ्काराणामनन्तरोपदर्शितस्य 
एवोदाहरणेभ्यो विषय उन्नेयः । तदेवमर्थमात्रेणाऽलङ्कारवरिशेषरूपेण 
वार्थेनार्थान्तरस्यालङ्कारस्य वा प्रकाशने चारुत्वोत्कर्षनिबन्धने सति प्राधान्ये- 
ऽर्थशक्त्युद्भवानुरणनरूपव्यङ्गचयो ध्वनिरवगन्तव्यः । 


(लोचनम्‌) ननूक्तास्तावच्चिरन्तनैरलङ्कारास्तेषां तु भवता यदि व्यङ्गत्वं 
प्रदर्शितं किमियतेत्याशङ्क्याह - एवमित्यादि । येषामलङ्काराणां वाच्यत्वेन 
शरीरीकरणं शरीरभूतात्‌ प्रस्तुतादर्थान्तरभूततया अशरीराणां कटकादिस्थानीयानां 
शरीरतापादनं व्यवस्थितं सुकवीनामयत्नसम्पाच्चतया । यदि वा - वाच्यत्वे सति 
येषां शरीरतापादनमपि न व्यवस्थितं दुर्घटमिति यावत्‌ । तेऽलङ्कारा ध्वनेर्व्यापारस्य 
काव्यस्य वाऽङ्गतां व्यङ्गयरूपतया मताः सन्तः परां दुर्लभां छायां कान्तिमात्म- 
रूपतां यान्ति । 


१. अङ्गपदं शरीरस्यापि वाचकम्‌, अनङ्ग इति । 'ध्वन्यात्मे'ति वक्तुमुचितम्‌, लोचनमत्रेदमेव 
गृहणाति । 


द्वितीय उद्योत: १२७ 


एतदुक्तं भवति - सुकविर्विदग्धपुरन्ध्रीवद्‌ भूषणं यद्यपि श्लिष्टं योजयति, 
तथापि शरीरतापत्तिरेवाऽस्य कष्टं संपाद्या कुङ्कमपीतिकाया इव । आत्मतायास्तु 
का सम्भावनापि । एवंभूता चेयं व्यङ्गयता या अप्रधानभूतापि वाच्यमात्रालङ्कारेभ्यः 
उत्कर्षमलङ्काराणां वितरति । बालक्रीडायामपि राजत्वमिवेत्यमुमर्थं मनसिकृत्वाह- 
इतरथा तु इति ॥ 

तत्र द्रय्यां गतो सत्याम्‌ । अत्र हेतुरित्ययं वृत्तिग्रन्थ: । काव्यस्य कवि- 
व्यापारस्य वृत्तिस्तदाश्रयाऽलङ्कारप्रवणा यतः । अन्यथेति यदि न तत्परत्वमित्यर्थः । 
तेन तत्र गुणीभूतव्यङ्गयता नेव शङ्क्येति तात्पर्यम्‌ । तासामेवालङ्कृतीनामित्ययं 
पठिष्यमाणकारिकोपस्कारः । पुनरिति कारिकामध्य उपस्कारः । ध्वन्यङ्गतेति- 
ध्वनिभेदत्वमित्यर्थः । व्यङ्ग्यप्राधान्यमित्यत्र हेतुः चारुत्वोत्कर्षत इति । यदीति 
तदप्राधान्ये तु वाच्यालङ्कार एव प्रधानमिति गुणीभूतव्यङ्गयतेति भावः । 

ननु अलङ्कारो वस्तुना व्यज्यतेऽलङ्कारान्तरेण च व्यज्यत इत्यत्रोदाहरण 
किमिति न दर्शितानीत्याशङ्क्याह वस्त्विति । 

एतत्‌ संक्षिप्योपसंहरति तदेवमिति। व्यङ्गयस्य व्यञ्जकस्य च 
प्रत्येकं वस्त्वलङ्काररूपतया द्विप्रकारत्वाच्चतुर्विधोऽयमर्थशक्त्युदुभव इति 
तात्पर्यम्‌ ।। २९,३ ०॥। 


( वृत्तिः ) एवं ध्वनेः प्रभेदान्‌ प्रतिपाद्य तदाभासविवेक कर्त्तुमुच्यते - 


यत्र प्रतीयमानोऽर्थः प्रम्लिष्टत्वेन भासते । 
वाच्यस्याङ्गतया वापि नास्यासौ गोचरो ध्वनेः ।।३१।। 


( वृत्तिः ) द्विविधोऽपि प्रतीयमानः स्फुटोऽस्फुटश्च । तत्र य एव 
स्फुटः शब्दशक्त्यार्थशक्त्या वा प्रकाशते स एव ध्वनेर्मार्गो, नेतरः। 

स्फुटोऽपि योऽभिधेयस्याङ्गत्वेन प्रतीयमानोऽवभासते सोऽस्यानु- 
रणनरूपव्यङ्गयस्य ध्वनेरगोचरः । यथा - 

(लोचनम्‌) एवमिति । अविवक्षितवाच्यो विवक्षितान्यपरवाच्य इति द्वौ 
मूलभेदौ । आद्यस्य द्वौ भेदौ अत्यन्ततिरस्कृतवाच्योऽर्थान्तरसंक्रमितवाच्यश्च । 
द्वितीयस्य द्वौ भेदौ असंलक्ष्यक्रमोऽनुरणनरूपञ्च । प्रथमोऽनन्तभेदः । द्वितीयो 
द्विविधः शब्दशक्तिमूलोऽर्थशक्तिमूलश्च । 


१२८ ध्वन्यालोक: 


पश्चिमस्रिविध: कविप्रोढोक्तिकृतशरीर:, कविनिबद्धवक्तृप्रौढोक्तिकृत- 
शरीर:, स्वतः संभवी च । 
ते च प्रत्येकं व्यङ्गयव्यञ्जकयोरुक्तभेदनयेन चतुर्धेति द्वादशविधोऽर्थ- 
शक्तिमूलः । आद्याश्चत्वारो भेदा इति षोडश मुख्यभेदाः । 
ते च पद-वाक्य-प्रकाशत्वेन प्रत्येकं द्विविधा वक्ष्यन्ते । 
अलक्ष्यक्रमस्य तु वर्ण-पद-वाक्य-सङ्घरना-प्रबन्ध-प्रकाश्यत्वेन पञ्चत्रिंशद्‌ 
भेदाः। तदाभासेभ्यो ध्वन्याभासेभ्यो विवेको विभागः । 
अस्येत्यात्मभूतस्य ध्वनेरसौ काव्यविशेषो न गोचरः । 
( वृत्तिः ) 
कमलाअरा णें मलिआ हंसा उड्डाविआ ण अ पिउच्छा । 
केण वि गामतडाए अब्भं उत्ताणअं फलिहं ।।५५।। 
अत्र हि प्रतीयमानस्य मुग्धवध्वा जलधरप्रतिबिम्बदर्शनस्य 
वाच्याङ्गत्वमेव । 
(लोचनम्‌) 
कमलाकरा न मलिताः हंसा उड्डायिता न च सहसा । 
केनापि ग्रामतडाकेऽभ्रमुत्तानितं क्षिप्तम्‌ ।। इतिच्छाया । 
अन्ये तु 'पिउच्छा' पितृष्वस’ इत्थमामन्त्र्यते । केनापि अतिनिपुणेन । 
वाच्याङ्गत्वमेवेति । 


( वृत्तिः ) एवंविधे विषयेऽन्यत्रापि यत्र व्यङ्ग्यापेक्षया वाच्यस्य 
चारुत्वोत्कर्षप्रतीत्या प्राधान्यमवसीयते तत्र व्यङ्गचयस्याङ्गत्वेन प्रतीतेर्ध्वने- 
रविषयत्वम्‌ । यथा (छाया अग्रिमे पृष्ठे)- 

वाणीरकुडङ्ग्टीणसउणिकोलहलं सुणंतीए । 
घरकम्मवावडाए बाहुए सीअंति अंगाइँ ।।५६।। 
एवंविधो हि विषयः प्रायेण गुणीभूतव्यङ्गयस्योदाहरणत्वेन निर्देक्ष्यते । 
यत्र तु प्रकरणादिप्रतिपत्त्या निर्धारितविशेषो वाच्यार्थः पुनः 
प्रतीयमानाङ्गत्वेनैवावभासते सोऽस्यैवानरणनरूप व्यङ्गस्य ध्वनेर्मार्गः । 
यथा (छाया अग्निमे पृष्ठे)- 
उच्चिणसु पडिअं कुसुमं मा धुण सेहालिअं हलिअसुह्ले । 
अह दे विसमविरावो ससुरेण सुणो वलअसहो ।।५७।। 


द्वितीय उद्योत: १२९ 


अत्र हि अविनयपतिना सह रममाणा सखी बहिः श्रुतवलय- 
कलकलया सख्या प्रतिबोध्यते । एतदपेक्षणीयं वाच्यार्थप्रतिपत्तये । प्रतिपन्ने 
च वाच्येऽर्थे तस्याविनयप्रच्छादनतात्पर्येणाभिधीयमानत्वात्‌ पुनर्व्यङ्गयाङ्ग- 
त्वमेवेत्यस्मिन्ननुरणनरूपव्यङ्गत्यध्वनावन्तर्भावः । 
(लोचनम्‌) केनापि अतिनिपुणेन । 
वाच्याङ्गत्वमेवेति वाच्येनेव हि विस्मयविभावरूपेण मुग्धिमातिशयः 
प्रतीयते इति वाच्यादेव चारुत्वसम्पत्‌ । वाच्यं तु स्वात्मोपपत्तयेऽर्थान्तरं स्वोपकार- 
वाञ्छया व्यनक्ति । 
वैतसलता-गहनोड़ीनशकुनिकोलाहलं शुण्वत्याः-। 
गृहकर्मव्यापृताया वध्वाः सीदन्त्यङ्गानि ।।२६।। इतिच्छाया । 
अत्र दत्तसंकेतचौर्यकामुकरतसमुचितस्थानप्राप्तिर्ध्वन्यमाना वाच्यमेवो- 
पस्कुरुते । तथाहि गृहकर्मव्यापृताया इत्यन्यपराया अपि, वध्वा इति सातिशय- 
लज्जापारतन्त्र्यबद्धाया अपि अङ्गानीत्येकमपि न तादृगङ्गं यद्‌ गाम्भीर्याऽवहित्था- 
वेशेन संवरीतुं पारितम्‌, सीदन्तीत्यास्तां गृहकर्मसंपादनं स्वात्मानमपि धर्त्तँ न 
प्रभवन्तीति । गृहकर्मयोगेन स्फुटं तथा लक्ष्यमाणानीति । अस्मादेव वाच्यात्‌ 
सातिशयमदनपरवशता प्रतीतेश्चारुत्वसंपत्तिः । 
यत्र तु इति। प्रकरणम्‌ आदिर्यस्य शब्दान्तरसन्निधानसामर्थ्यलिङ्गादे- 
स्तदवगमादेव यत्रार्थो निश्चितसमस्तस्वभावः । पुनर्वाच्यः पुनरपि स्वशब्देनोक्तो 
अतएव स्वात्मावगतेः सम्पन्नपूर्वत्वादेव तावन्मात्रपर्यवसायी न भवति तथाविधश्च 
प्रतीयमानस्याङ्गतामेतीति सोऽस्य ध्वनेर्विषयः इत्यनेन व्यङ्गयतात्पर्यं निबन्धनं 
स्फुटं वहता व्यङ्गयगुणीभावे त्वेतद्विपरीतमेव निबन्धनं मन्तव्यमित्युक्तं भवति । 
उच्चिनु पतितं कुसुमं मा धुनिहि शेफालिकां हालिकस्नुषे । 
एष ते व्रिषिमविपाकः श्वशुरेण श्रुतो वलयशब्दः ।। 
यतः श्वशुरः शेफालिकालतिकां प्रयत्नै रक्षंस्तस्या आकर्षणधूननादिना 
कुप्यति । तेनात्र विषमपरिपाकत्वं मन्तव्यम्‌ । अन्यथा स्वोक्त्यैव व्यङ्ग्याक्षेपः 
स्यात्‌। अत्र च 'कस्स व ण होइ रोसो” इत्येतदनुसारेण व्याख्या कर्त्तव्या । 
वाच्यार्थस्य प्रतिपत्तये लाभाय एतद्‌ व्यङ्ग्यमपेक्षणीयम्‌ । अन्यथा वाच्योऽर्थो न 
लभ्येत । स्वतः सिद्धतया अवचनीय एव सोऽर्थः स्यादिति यावत्‌ । 
नन्वेवं व्यङ्गयस्योपस्कारता प्रत्युतोक्ता भवेदित्याशङ्क्याह - प्रतिपन्ने 
चेति । शब्देनोक्त इति यावत्‌ ॥३ १॥ 


१३० ध्वन्यालोक: 


( वृत्तिः ) एवं विवक्षितवाच्यस्य ध्वनेस्तदाभासविवेके प्रस्तुते 
सति अविवक्षितवाच्यस्यापि तं कर्तुमाह - 


अव्युत्पत्तेरशक्तेर्वा निबन्धो यः स्खलद्गतेः । 
शब्दस्य स च न ज्ञेयः सूरिभिर्विषयो ध्वनेः ।।३२।। 


( वृत्तिः ) स्खलद्गतेः उपचरितस्य शब्दस्याव्युत्पत्तेरशक्तेर्वा निबन्धो 
यः स च न ध्वनेर्विषयः । यतः - 


सर्वेष्वेव प्रभेदेषु स्फुटत्वेनावभासनम्‌ । 
यद्‌ व्यङ्कयस्याङ्गिभूतस्य तत्‌ पूर्ण ध्वनिलक्षणम्‌ ।।३३।। 
( वृत्तिः ) यथोदाहृतविषयमेव । 


इति श्रीराजानकानन्दवर्धनविरचिते सहदया/ध्वन्यालोके 
द्वितीय उद्योतः ।। 


(लोचनम्‌) तदाभासविवेके प्रस्तुते इति सप्तमी हेतौ । तदाभासविवेक- 
प्रस्तावलक्षणात्‌ प्रसङ्गादिति यावत्‌ । 
कस्य तदाभास इत्यपेक्षायामाह - विवक्षितवाच्यस्येति । स्पष्टे तु 
व्याख्याने प्रस्तुत इत्यसङ्गतम्‌ । परिसमाप्तौ हि विवक्षिताभिधेयस्य तदाभास- 
विवेक: । न त्वधुना प्रस्तुतः नाप्युत्तरकालमनुबध्नाति । 
स्खलद्गतेरिति गौणस्य लाक्षणिकस्य वा शब्दस्येत्यर्थः । अव्युत्पत्ति- 
रनुप्रासादिनिबन्धनतात्पर्यप्रवृत्तिः । यथा -- 
परङ्कत्प्रेमप्रबन्धप्रचुरपरिचये प्रौढसीमन्तिनीनां 
चित्ताकाशावकाशे विहरति सततं यः स सौभाग्यभूमिः ।।२७।। 
अत्रानुप्रासरसिकता प्रेङ्कदिति लाक्षणिकः चित्ताकाश इति गौणः प्रयोगः 
कविना कृतोऽपि न ध्वन्यमानरूपसुन्दरप्रयोजनांशपर्यवसायी । अशक्तिर्वत्त- 
परिपूरणाद्यसामर्थ्यम्‌ । यथा -- 
विषमकाण्डकुटुम्बकसञ्चयप्रवर वारिनिधौ पतता त्वया । 
-चलतरङ्गविघुूर्णितभाजने विचलतात्मनि कुड्यमये कृता ।।२८।। 


द्वितीय उद्योतः १३१ 


अत्र प्रवरान्तमाद्यपदं चन्द्रमस्युपचरितम्‌ । भाजनमित्याशये कुड्यमय 
इति च विचले । अत्रैतत्‌ कामपि कान्तिं न पुष्यति ऋते वृत्तपूरणात्‌ । 

सचेति प्रथमोद्योते यः प्रसिद्धयनुरोधप्रवर्तितव्यवहाराः कवय इत्यत्र 
'वदति बिसिनीयत्रशयनम्‌' इत्यादि भाक्त उक्त: । स न केवलं ध्वनेर्न विषयो 
यावदयमन्योऽपीति च-शब्दस्यार्थः । उक्तमेव ध्वनिस्वरूपं तदाभासविवेकहेतुतया 
कारिकाकारोऽनुवदतीत्यभिप्रायेण वृत्तिकृदुपस्कारं ददाति “यत' इति अवभासनमिति 
भावानयने द्रव्यानयनमिति न्यायात्‌ अवभासमानं व्यङ्गयम्‌ । ध्वनिलक्षणं ध्वनेः 
स्वरूपं पूर्णम्‌, अवभासनं वा ज्ञानं ध्वनेर्लक्षणम्‌, तच्च पूर्णम्‌ पूर्णध्वनिस्वरूप- 
निवेदकत्वात्‌ । अथवा ज्ञानमेव ध्वनिलक्षणम्‌, लक्षणस्य ज्ञानपरिच्छेद्चत्वात्‌ । 
वृत्तावेवकारेण ततोऽन्यस्य चाभासरूपत्वमेवेति सूचयता तदाभासविवेकहेतुभूतो 
यः प्रक्रान्तः स एव निर्वाहित इति शिवम्‌ । 


प्राज्यं प्रोल्लासमात्रं सद्भेदेनासूत्र्यते यया । 
वन्देऽभिनवगुप्तोऽहं पश्यन्तीं तामिदं जगत्‌ ।।२९।। 


इति श्रीमहामाहेश्वराचार्यवर्याभिनवगुप्तोन्मीलिते सहृदयालोकलोचने 
ध्वनिसङ्केते द्वितीय उद्योतः ।। 


अथ तृतीय उद्योतः 


(लोचनम्‌) 
स्मरामि स्मरसंहारलीलापाटवशालिन: । 
प्रसह्य शम्भोर्देहार्ध हरन्तीं परमेश्वरीम्‌ ।।१।। 
उद्योतान्तरसंगतिं कर्तुमाह - एवमित्यादि -- 
( वृत्तिः ) एवं व्यङ्गयमुखेनेव ध्वनेः प्रदर्शिते सप्रभेदे स्वरूपे 
पुनर्व्यञ्जकमुखेनैतत्‌ प्रकाश्यते - 


अविवक्षितवाच्यस्य पदवाक्यप्रकाशता । 
तदन्यस्यानुरणनरूपव्यङ्कयस्य च ध्वनेः ।।९।। 


( वृत्तिः ) अक्रिवक्षितवाच्यस्यात्यन्ततिरस्कृतवाच्ये प्रभेदे 
पदप्रकाशता यथा - 
महर्षेव्यासस्य - “सप्तैताः समिधः श्रिय' इति ।।१।। यथा वा 
कालिदासस्य - “कः सन्नद्धे विरहविधुरां त्वय्युपेक्षेत जायाम्‌'इति ।।२।। 

यथावा किमिव हि मधुराणां मण्डनं नाकृतीनाम्‌' इति ।।३।। 

एतेषूदाहरणेषु 'समिधः' इति, 'सन्नद्ध' इति, 'मधुराणामि'ति च 
पदानि व्यञ्जकत्वाभिप्रायेणैव कृतानि । 

(लोचनम्‌) तत्र वाच्यमुखेन तावदविवक्षितवाच्यादयो भेदाः, वाच्यश्च 
यद्यपि व्यज्ञक एव, यथोक्तं “यत्रार्थः शाब्दो वा’ (ध्व०१.१३) इति, ततश्च 
व्यञ्जकमुखेनापि भेद उक्तः, तथापि च वाच्योऽर्थो व्यञ्जकमुखेनैव भिद्यते । तथा 
हि 'अविवक्षितो वाच्यो व्यङ्गयेन न्यग्भावितः, विवक्षितान्यपरो वाच्य इति 
व्यङ्गयार्थप्रवण एवोच्यते इत्येवं मूलभेदयोरेव यथास्वमवान्तरभेदसहितयोर्व्यञ्ञकरूपो 
योऽर्थः स व्यङ्गयमुखप्रेक्षिताशरणतयैव भेदमासांदयति । अत एवाह व्यङ्गयमुखेनेति । 

किं च यद्यप्यर्थो व्यञ्जकस्तथापि व्यङ्गयतायोग्योऽप्यसौ भवतीति, शब्दस्तु 
न कदाचिद्‌ व्यङ्गयः, अपि तु व्यञ्जक एवेति । तदाह - व्यञ्जकमुखेनेति । 

न च वाच्यस्याविवक्षितादिरूपेण यो भेदस्तत्र सर्वथैव व्यञ्जकत्वं नास्तीति 
पुनः- शब्देनाह । व्यञ्जकमुखेनापि भेदः सर्वथैव न प्रकाशितः, किन्तु, 


तृतीय उद्योत: १३३ 


प्रकाशितोऽप्यधुना पुनः शुद्धव्यञ्जकमुखेन । तथाहि व्यङ्गयमुखप्रेक्षितया विना 
“पद, वाक्यं, वर्णाः, पदभागः, संघटना, महावाक्यमि'ति स्वरूपत एव व्यञ्जकानां 
भेदः, न चैषामर्थवत्‌ कदाचिदपि व्यङ्गयता सम्भवतीति व्यञ्जकैकनियतं स्वरूपं 
यत्‌ तन्मुखेन भेदः प्रकाश्यत इति तात्पर्यम्‌ । 

यस्तु व्याचष्टे “व्यङ्गयानां वस्त्वलङ्काररसानां मुखेनेति स एवं प्रष्टव्यः- 
एतत्‌ तावत्‌ त्रिभेदत्वं न कारिकाकारेण कृतम्‌, वृत्तिकारेण तु दर्शितम्‌। न 
चेदानीं वृत्तिकारो भेदप्रकटनं करोति । ततश्च इद कृतमिदं क्रियत’ इति कर्त्तभेदे 
का सङ्गतिः? न चैतावता सकलप्राक्तनग्रन्थसङ्गतिः कृता भवति । अविवक्षित- 
वाच्यादीनामपि प्रकाराणां दर्शितत्वादित्यलं निजपूज्यजनसगोत्रैः साकं विवादेन । 

चकारः कारिकायां यथासंख्यशङ्कानिवृत्त्यर्थः । तेनाविवक्षितवाच्यो 
द्विप्रभेदोऽपि प्रत्येकपदवाक्यप्रकाश इति द्विधा । तदन्यस्य विवक्षिताभिधेयस्य 
सम्बन्धी यो भेदः क्रमद्योत्यो नाम स्वप्रभेदसहितः सोऽपि प्रत्येकं द्विधैव । 
अनुकरणेन रूपं रूपणसादृश्यं यस्य तादृग्व्यङ्ग्यं यत्‌ तस्येत्यर्थः । 

महर्षेरित्यनेन तदनुसन्धत्ते यत्‌ प्रागुक्तम्‌ । अथ च “रामायण-महाभारत 
प्रभृतिनि लक्ष्ये दृश्यत'इति । 

धृतिः क्षमा दया. शोचं कारुण्यं वागनिष्ठुरा । 
मित्राणां चानभिद्रोहः सप्तैताः समिधः श्रियः ।।२।। 

समिच्छब्दार्थस्यात्र सर्वथा तिरस्कारः, असम्भवात्‌ । समिच्छब्देन च 
व्यङ्गयोर्थोऽनन्यापेक्षलक्ष्म्युद्दीपनक्षमत्वं सप्तानां वक्त्रभिप्रेतं ध्वनितम्‌ । यद्यपि 
'निःश्चासान्ध इवादर्श’ इत्याद्युदाहरणादप्ययमंर्थो लभ्यते, तथापि प्रसङ्गाद्‌ 
बहुलक्ष्यव्यापित्वं दर्शयितुम्‌ उदाहरणान्तराण्युक्तानि । अत्र च वाच्यस्यात्यन्ततिरस्कारः 
ूर्वोक्तमनुसृत्य योजनीयः किं पुनरुक्तेन । सन्नद्धपदेन चात्रासम्भवतत्स्वार्थेनोद्यतत्वं 
लक्षयता वक्त्रभिप्रेता निष्करुणात्वाप्रतिकार्यत्वाप्रेक्षापूर्वकारित्वादयो ध्वन्यन्ते । 
तत्रैव मधुरशब्देन सर्वविषयरञ्जकत्वतर्पकत्वादिकं लक्षयता सातिशयाभिलाष- 
विषयत्वं नात्राश्चर्यमिति वक्त्रभिप्रेतं ध्वन्यते । तस्यैवेति । अविवक्षितवाच्यस्य 
यो द्वितीयो भेदस्तस्येत्यर्थः । 


( वृत्तः ) तस्यैवार्थान्तरसङक्रमितवाच्ये यथा - 'रामेण 
प्रियजीवितेन तु कृतं प्रेम्णः प्रिये! नोचितम्‌'इति । अत्र रामेणेत्येतत्‌ पदं 
साहसैक-रसत्वादिव्यङ्गयाभिसंक्रमितवाच्यं व्यञ्जकम्‌ । 


१३४ ध्वन्यालोक: 


(लोचनम्‌) 

प्रत्याख्यानरुषः कृतं समुचितं क्रूरेण ते रक्षसा 

सोढं तच्च तथा त्वया कुलवधूर्धत्ते यथोच्चैः शिरः । 

व्यर्थं संप्रति बिभ्रता धनुरिदं त्वद्व्यापदां साक्षिणा 

रामेण प्रियजीवितेन तु कृतं प्रेम्णः प्रिये नोचितम्‌ ।।३।। इति 

रक्षःस्वभाववदेव यः क्रूरोऽनतिलङ्घ्यशासनत्वदुर्मदतया च प्रसह्य 
निराक्रियमाणः क्रोधान्धः, तस्यैतत्‌ तावत्‌ स्वचित्तवृत्तिसमुचितमनुष्ठानं यन्मूर्धकर्तनं 
नाम, मान्योऽपि कश्चिन्ममाज्ञां लङ्घयिष्यतीति । त इति यथा तादृगपि तया न 
गणितस्तस्यास्तवेत्यर्थः । तदपि तथा अविकारेणोत्सवापत्तिबुद्भ्या नेत्रविस्फारता- 
मुखप्रसादादिलक्ष्यमाणया सोढम्‌ । यथा येन प्रकारेण कुलजन इति यः कश्चित्‌ 
पामरप्रायोऽपि कुलवधूशब्दवाच्यः । उच्चैः शिरो धत्ते एवंविधा: किल वयं 
कुलवध्वो भवाम इति । अथ च शिर:कर्त्तनावसरे त्वया शीघ्रं कृत्यतामिति तथा 
सोढं तथोच्चैः शिरो धृतं यथाऽन्योऽपि कुलख्रीजनः उच्चैः शिरो धत्ते नित्यप्रवृत्ततया । 
एवं रावणस्य तव च समुचितकारित्वं निर्व्यूढम्‌ । मम पुनः सर्वमेवानुचितं 
पर्यवसितम्‌ । तथाहि राज्यनिर्वासनादिनिरवकाशीकृतधनुर्व्यापारस्यापि कलत्र- 
मात्ररक्षणप्रयोजनमपि यच्चापमभूत्‌ तत्‌ संप्रति त्वय्यरक्षितव्यापन्नायामेव निष्प्रयोजनम्‌, 
तथापि च तद्‌ धारयामि । तन्नूनं निजजीवितरक्षैवास्य प्रयोजनत्वेन संभाव्यते । न 
चैतद्‌ युक्तम्‌ । 
रामेणेति । असम-साहस-रसत्व-सत्यसन्धत्वोचितकारित्वादि-व्यङ्गध- 

धर्मान्तरपरिणतेनेत्यर्थः । 'कापुरुषादिधर्मपरिग्रहत्वादिशब्दात्‌' इति यद्‌ व्याख्यातं 
तदसत्‌ कापुरुषस्य ह्येतदेव प्रत्युतोचितं स्यात्‌ । प्रिय इति शब्दमात्रमेवैतदिदानीं 
संवृत्तम्‌ । प्रियशब्दस्य प्रवृत्तिनिमित्तं यत्‌ प्रेम नाम तदप्यनौचित्यकलङ्कितमिति 
शोकालम्बनोह्दीपनविभावयोगात्‌ करुणरसो रामस्य स्फुटीकृत इति । 


(त्तिः) यथा वा - 
एमेअ जणो तिस्सा देउ कवोलोपमाइँ ससिबिम्बं । 
परमत्थविआरे उण चंदो चंदो विअ वराओ ।।४।। 
अत्र द्वितीयश्चन्द्रशब्दोऽर्थान्तरसंक्रमितवाच्यः । 
(लोचनम्‌) एमेअ इति । 
एवमेव जनस्तस्या ददाति कपोलोपमायां शशिबिम्बम्‌ । 
परमार्थविचारे पुनथन्द्रश्चन्द्र इव वराकः ।।(इतिच्छाया) 


तृतीय उद्योत: १३५ 


एवमेवेति स्वयमविवेकान्धतया । 
जन इति लोकप्रसिद्धगतानुगतिकतामात्रशरणः । 
तस्या इत्यसाधारणगुणगणमहार्घवपुषः । 
कपोलोपमायामिति, निर्व्याजलावण्यसर्वस्वभूतमुखमध्यवर्त्तिप्रधानभूत- 
कपोलतलस्योपमायां प्रत्युत तदधिकवस्तुकर्ततव्यं ततो दूरनिकृष्टं शशिबिम्बं 
कलङ्कव्याजजिह्मीकृतम्‌। एवं यद्यपि गड्रिकाप्रवाहपतितो लोकः तथापि यदि 
परीक्षका: परीक्षन्ते तद्‌ वराकः कृपैकभाजनं यश्चन्द्र इति प्रसिद्धः स चन्द्र एव 
क्षयित्व-विलासशून्यत्व-मलिनत्व-धर्मान्तरसंक्रान्तो योऽर्थः । अत्र च यथा 
व्यङ्गयधर्मान्तरसंक्रान्तिस्तथा पूर्वोक्तमनुसन्धेयम्‌ । एवमुत्तरत्रापि । 
( वृत्तिः ) अविवक्षितवाच्यस्यात्यन्ततिरस्कृतवाच्ये प्रभेदे वाक्य- 
प्रकाशता यथा - 
या निशा सर्वभूतानां तस्यां जागर्त्ति संयमी । 
यस्यां जाग्रति भूतानि सा निशा पश्यतो मुनेः ।।५।। 
अनेन हि वाक्येन न निशार्थो न च जागरणार्थः कश्चिद्‌ विवक्षितः । 
किं तर्हि? 
तत्त्वज्ञानावहितत्वमतत्त्वपराङ्मुखत्वं च मुनेः प्रतिपाद्यते इति 
तिरस्कृतवाःच्यस्यास्य व्यञ्जकत्वम्‌ । 


(लोचनम्‌) एवं प्रथमभेदस्य द्वावपि प्रकारौ पदप्रकाशत्वेनोदाहृत्य 
वाक्यप्रकाशत्वेनोदाहरति - “या निशे'ति। 

विवक्षित इति। तेन ह्युक्तेन न कश्चिदुपदेश्यं प्रत्युपदेशः सिद्ध्यति । 
निशायां जागरितव्यमन्यत्र रात्रिवदासितव्यमिति किमनेनोक्तेन । तस्माद्‌ बाधित- 
स्वार्थमेतद्‌ वाक्यम्‌, संयमिनो लोकोत्तरतालक्षणेन निमित्तेन तत्वदृष्टाववधानं 
मिथ्यादृष्टौ च पराङ्मुखत्वं ध्वनति । 

सर्वशब्दार्थस्य चापेक्षिकतयाप्युपपद्यमानतेति न सर्वशाब्दार्थान्यथानुप- 
पत्त्यायमर्थ आक्षिप्तो मन्तव्यः । सर्वेषां ब्रह्मादिस्थावरान्तानां चतुर्दशानामपि 
भूतानां या निशा व्यामोहजननी तत्त्वदृष्टिस्तस्यां संयमी जागर्त्ति कथं प्राप्येतेति । 
न तु विषयवर्जनमात्रादेव संयमीति यावत्‌ । 

यदि वा सर्वभूतनिशायां मोहिन्यां जागर्ति कथमियं हेयेति । 

यस्यां तु मिथ्यादृष्टौ सर्वाणि भूतानि जाग्रति अतिशयेन सुप्रबुद्धरूपाणि 
वा तस्य रात्रिरप्रबोधविषयः । तस्या हि चेष्टायां नासौ प्रबुद्धः । एवमेव लोकोत्तराचार- | 


१३६ ध्वन्यालोक: 


व्यवस्थित: पश्यति मन्यते च तस्येवान्तर्बहिष्करणवृत्तिश्वरितार्था । अन्यस्तु न 
पश्यति न च मन्यते इति । 

तत्त्वदृष्टिपरेण भाव्यमिति तात्पर्यम्‌ । 

एवं च पश्यत इत्यपि मुनेरित्यपि च न स्तार्थमात्रविश्रान्तम्‌, अपि तु 
व्यङ्गय एव विश्राम्यति । 

यत्तच्छब्दयोश्च न स्वतन्तरार्थतेति सर्व एवायमाख्यातसहायः पदसमूहः 
व्यङ्गयपरः । तदाह - अनेन हि वाक्येने-ति प्रतिपाद्यत इति ध्वन्यत इत्यर्थः । 


( वृत्तिः ) तस्यैवार्थान्तरसंक्रमितवाच्यस्य वाक्यप्रकाशता यथा - 
विसमइओ काण वि काण वि वालेइ अमिअणिम्माओ । 
काणवि विसामिअमओ काणवि अविसाओ कालो ।।६।। 
विषमयितः केषामपि केषामपि प्रत्यात्यमृतनिर्माणः । 
केषामपि विषामृतमयः केषामप्यविषामृतः कालः ।। इतिच्छाया। 

अत्र हि वाक्ये विषामृतशब्दाभ्यां दुःखसुखरूपसंक्रमितवाच्याभ्यां 

व्यवहार इत्यर्थान्तरसङ्क्रमितवाच्यस्यास्य व्यञ्जकत्वम्‌ । 


(लोचनम्‌) विषमयितो विषमयतां प्राप्तः । केषाञ्चिद्‌ दुष्कृतिनाम्‌ 
अतिविवेकिनां वा । केषाञ्चित्‌ सुकृतिनाम्‌ अत्यन्तमविवेकिनां वा, अतिक्रामति 
अमृतनिर्माण: । केषाञ्चिन्मिश्रकर्मणां विवेकाविवेकवतां वा विषामृतमयः। केषामपि 
मूढप्रायाणां धाराप्राप्तयोगभूमिकारूढानां वा अविषामृतमयः कालोऽतिक्रामतीति 
सम्बन्ध: । 

विषामृतपदे च लावण्यादिशब्दवन्निरूढलंक्षणारूपतया सुखदुःख- 
साधनयोर्वत्तेते, यथा 'विषं निम्बममृतं कपित्थ'मिति । 

न चात्र सुखदुःखसाधने तन्मात्रविश्रान्ते, अपि तु स्वकर्त्तव्यसुखदुःख- 
पर्यवसिते । न च ते साधने सर्वथा न विवक्षिते, निस्साधनयोस्तयोरभावात्‌ । तदाह- 

सक्रमितवाच्याभ्यामिति । 

केषाञ्चिदिति चास्य विशेषे संक्रान्तिः । 

अतिक्रामतीत्यस्य च क्रियामात्रसंक्रान्तिः । 

काल इत्यस्य च सर्वव्यवहारसंक्रान्तिः । 

उपलक्षणार्थ तु विषामृतग्रहणमात्रसंक्रमणं वृत्तिकृता व्याख्यातम्‌ । तदाह - 

वाक्य इति । 


तृतीय उद्योत: १३७ 


( वर्तिः ) विवक्षिताभिधेयस्यानुरणनरूपव्यङ्गच्यस्य शब्दशक्त्युद्भवे 
प्रभेदे पदप्रकाशता । यथा - 

प्रातुं धनैरर्थिजनस्य वाञ्छां दैवेन सृष्टो यदि नाम नास्मि । 

पथि प्रसन्नाम्बुधरस्तडागः कूपोऽथवा किं न जडः कृतोऽहम्‌ ।।७।। 

अत्र हि जड इति पदं निर्विण्णेन वक्त्राऽऽत्मसमानाधिकरणतया 
प्रयुक्तमनुरणनरूपतया कूपसमानाधिकरणतां स्वशक्त्या प्रतिपद्यते । 


(लोचनम्‌) एवं कारिकाप्रथमार्धलक्षिताश्चतुरः प्रकारानुदाहृत्य द्वितीय- 
कारिकार्धस्वीकृतान्‌ षडन्यान्‌ प्रकारान्‌ क्रमेणोदाहरति - विवक्षिताभिधेयस्येत्यादिना 
प्रातुमिति पूरयितुम्‌ । धनैरिति बहुवचनं “यो येनार्थी तस्य तेने'ति सूचनार्थम्‌ । 
अत एवार्थिग्रहणम्‌ । जनस्येति बाहुल्येन हि लोको धनार्थी, न तु गुणैरुपकारार्थी । 

दैवेन अशक्यपर्यनुयोगेनेत्यर्थः । 

अस्मीति अन्यो हि तावदवश्यं कश्चित्‌ सृष्टो न त्वहमिति निर्वेदः । प्रसन्नं 
लोकोपयोगि अम्बुधारयतीति । 

कूपोऽथवेति लोकैरप्यलक्ष्यमाण इत्यर्थः । 

आत्मसमानाधिकरणतयेति । जड: किंकर्ततव्यतामूढ इत्यर्थः, अथ च 
कूपो जडोऽर्थिता कस्य कीदृशीत्यसम्भवद्विवेक इति । अत एव जडः शीतलो 
निर्वेदसन्तापरहितः । तथा जड: शीतलजलयोगितया परोपकारसमर्थः । अनेन 
तृतीयार्थेन अयं जडशब्दस्तटाकार्थेन पुनरुक्तार्थसम्बन्ध इत्यभिप्रायेणाह - 
"कूपसमानाधिकरणतामि'ति । 

स्वशक्त्येति शन्दशक्त्युद्भवत्वं योजयति । 


( वत्तिः ) तस्यैव वाक्यप्रकाशता यथा हर्षचरिते सिंहनादवाक्येषु 
'वृत्तेऽस्मिन्‌ महाप्रलये धरणीधारणायाधुना त्वं शेष' इति । 


एतद्धि वाक्यमनुरणनरूपमर्थान्तरं शब्दशक्त्या स्फुटमेव प्रकाशयति । 


(लोचनम्‌) महाप्रलय इति । महस्य उत्सवस्य आसमन्तात्‌ प्रलयो यत्र 
तादृशि शोककारणभूते वृत्ते धरण्या राजधुराया धारणायाश्वासनाय त्वं शेषः 
शिष्यमाणः । इतीयता पूर्णे वाक्यार्थे कल्पावसाने भूपीठभारोद्वहनक्षम एको 
नागराज एव, दिग्दन्तिप्रभृतिष्वपि प्रलीनेष्वित्यर्थान्तरम्‌ । 


१३८ ध्वन्यालोकः 


( वृत्तिः ) अस्यैव कविप्रौढोक्तिमात्रनिष्पन्नशरीरस्यार्थशक्त्युद्भवे 
प्रभेदे पदप्रकाशता यथा हरिविजये - 
चूअंकुरावअंसं छणप्पसर-महग्धमणहर-सुरामोअं । 
असमप्पिअं पि गहिअं कुसुसरेण महुमासलच्छिमुहं ।।८।। 
अत्र हि असमर्पितमपि कुसुमशरेण मधुमासलक्ष्म्या मुखं गृहीत- 
मित्यसमर्पितमपीत्येतदवस्थाभिधायि पदमर्थशक्त्या कुसुमशरस्य बलात्कारं 
प्रकाशयति । 


(लोचनम्‌) “चूताङ्कुरावतंसं क्षणप्रसार-महार्घ-मनोहर-सुरामोदम्‌' । 
महार्धेण उत्सवप्रसरेण मनोहरः सुरस्य मन्मथदेवस्य आमोदश्चमत्कारो 
यत्र तत्‌ । अत्र महार्घशन्दपरनिपातः प्राकृते नियमाभावात्‌ । छण उत्सवः । 
“असमर्पितमपि गृहीतं कुसुमशरेण मधुमासलक्ष्मीमुखम्‌ ।।३।' 
मुखं प्रारम्भो वक्त्रं च । तच्च सुरामोदयुक्तं भवति । मध्वारम्भे कामश्चित्त- 
माक्षिपतीत्येतावानयमर्थः . कविप्रौढोक्त्यार्थान्तरव्यञ्ञकः सम्पादित: । अत्र कवि- 
निबद्धवक्तृप्रौढोक्तिशरीरार्थशवत्युद्भवे पदवाक्यप्रकाशतायामुदाहरणद्वयं न १दत्तम्‌ । 
'प्रीढोक्तिमात्रनिष्पन्नशरीरः संभवी स्वत’ इति प्राच्यकारिकाया इयतैवोदाहृतत्वं 
भवेदित्यभिप्रायेण । अत्र पदप्रकाशता यथा -- 
सत्यं मनोरमा रामाः सत्यं रम्या विभूतयः । 
किन्तु मत्ताङ्गनापाङ्गभङ्गि लोलं हि जीवितम्‌ ।।४।। इति । | 
अत्र कविना यो विरागी वक्ता निबद्धस्तत्प्रौढोक्त्या जीवितशब्दोऽर्थ- 
शक्तिमूलतयेदं ध्वनयति - सर्व एवामी कामा विभूतयश्च स्वजीवितमात्रोपयोगिनः, 
तदभावे हि सद्भिरपि तैरसद्रूपताप्यते, तदेव च जीवितं प्राणधारणरूपत्वात्‌ 
प्राणवृत्तेश्न चाञ्चल्यादनापदमिति विषयेषु वराकेषु किं दोषोद्घोषणदौर्जन्येन 
निजमेव जीवितमुपालभ्यम्‌, तदपि च निसर्गचञ्चलमिति न सापराधमित्येतावता 
गाढं वैराग्यम्‌ इति । 
वाक्यप्रकाशता यथा -- शिखरिणि' इत्यादौ । 


१. न दत्तमितिलोचनम्‌ । मुद्रिते चास्माद्गुरुसंस्करणे वाक्यप्रकाशताया अप्युदाहरणम्‌ । तद्य॒था - 
“बलात्कारं प्रकाशयती'ति वृत्तेः परम्‌ -- 
“अत्रैव प्रभेदे वाक्यप्रकाशता यथोदाहृतं प्राक्‌ “सज्जेहि सुरहिमासो’ इत्यादि । अत्र 
“सज्जयति सुरभिमासो न तावदर्पयत्यनङ्गाय शरान्‌’ इत्ययं वाक्यार्थः । कविभ्रौढोक्तिमात्र- 
निष्पन्नशरीरो मन्मथोन्माथ-कदना/कतापादनावस्थां वसन्तसमयस्य सूचयति’ इति । 


तृतीय उद्योतः १३९ 


( वृत्तिः ) स्वतःसंभवि-शरीरार्थशक्त्युद्भवे प्रभेदे पदप्रकाशता यथा- 
वाणिअअ हत्तिदंता कुत्तो अह्याण वग्धकित्ती अ । 
जाव लुलिआलअमुही घरम्मि परिसक्कइ सुह्णा ।।९।। 

अत्र “लुलितालकमुखीत त्येतत्‌ पदं व्याधवध्वाः स्वतःसम्भावित- 

शरीरार्थशक्त्या सुरतक्रीडासक्तिं सूचयत्‌ तदीयस्य भर्त्तः एतत्सम्भोगक्षामतां 
प्रकाशयति । 
(लोचनम्‌) 
वाणिजक ! हस्तिदन्ताः कुतोऽस्माकं व्याघ्रकृत्तयश्च । 
यावल्लुलितालकमुखी गृहे परिष्वक्कते स्नुषा ।। इतिच्छाया । 

(परिष्वक्कते) सविभ्रमं चंक्रम्यते । अत्र लुलितेति स्वरूपमात्रेण विशेषणम्‌, 

अवलिप्ततया च हस्तिदन्ताद्यनाहरणं सम्भाव्यमिति वाक्यार्थस्य तावत्येव न 
काचिदनुपपत्तिः । 

( वृत्तिः ) तस्यैव वाक्यप्रकाशता यथा - 
सिहिपिञ्छकण्णऊरा बहुआ बाहस्स गव्तरिणी भमह । 
मुत्ताहलरइअप्पसाहणाणें मज्झे सवत्तीणं ।।१०।। 

अनेनापि वाक्येन व्याधवध्वाः शिखिपिच्छकर्णपूराया नवपरिणीतायाः 

कस्याश्चित्‌ सौभाग्यातिशयः प्रकाश्यते । तत्सम्भोगेकरसो मयूरमात्र- 
मारणसमर्थः पतिर्जात इत्यर्थप्रकाशनात्‌ तदन्यासां चिरपरिणीतानां 
मुक्ताफलरचितप्रसाधनानां दौर्भाग्यातिशयः ख्याप्यते । तत्संभोगकाले स 
एव व्याधः -करिंवरवधव्यापारसमर्थ आसीदित्यर्थप्रकाशनात्‌ ।` 

(लोचनम्‌) सिहिपिञ्छेति । पूर्वमेव योजिता गाथा । 


( वृत्तिः) ननु ध्वनिः काव्यविशेष इत्युक्तम्‌ । तत्‌ कथं तस्य 
पदप्रकाशता? काव्यविशेषो हि विषिष्टार्थप्रतिपत्तिहेतुः शब्दसन्दर्भविशेषः। 
तद्भावश्च पदप्रकाशत्वे नोपपद्यते, पदानां स्मारकत्वेनावाचकत्वात्‌ । 

उच्यते । स्यादेष दोषः यदि वाचकत्वं प्रयोजकं ध्वनिव्यवहारे 
स्यात्‌, न त्वेवम्‌ । तस्य व्यञ्जकत्वेन व्यवस्थानात्‌ । किञ्च काव्यानां 


१. विपरीतमप्युन्नीयेत, तदानीं टूढशरीरघातुरिदानीं च शिथिलगात्र इति । 


११४० ध्वन्यालोक: 


शरीराणामिव संस्थान-विशेषावच्छिन्न-समुदायसाध्यापि चारुत्वप्रतीति- 
रन्वयव्यतिरेकाभ्याँ भागेषु कल्प्यत इति पदानामपि व्यञ्जकत्वमुखेन 
व्यवस्थितो ध्वनिमार्गव्यवहारो न विरोधी । 

अनिष्टस्य श्रुतिर्यद्बदापादयति दुष्टताम्‌ । 

रुतिदुष्टादिषु व्यक्तं तद्वदिष्टस्मृतिर्गुणम्‌ ।। ९९।। 

पदानां स्मारकत्वेऽपि पदमात्रावभासिनः । 

तेन ध्वनेः प्रभेदेषु सर्वेष्वेवाऽस्ति रम्यता ।।९२।। 

विच्छित्तिशोभिनैकैन भूषणेनेव कामिनी । 

पदद्योत्येन सुकवेर्ध्वनिना भाति भारती ।।९३।। 

(इति परिकरश्लोकाः ) 


(लोचनम्‌) नन्विति समुदाय एव ध्वनिरित्यत्र पक्षे चोद्यमिदम्‌ । 

तद्भावश्चेति काव्यविशेषत्वमित्यर्थः । अवाचकत्वादिति यदुक्तं सोऽयम- 
प्रयोजको हेतुरितिच्छलेन तावद्दर्शयति - स्यादेष दोष इति। एवं छलेन 
परिहृत्य वस्तुवृत्तेनापि परिहरति किंचेति । यदि परो ब्रूयात्‌ - न मया अवाचकत्वं 
ध्वन्यभावे हेतूकृतम्‌, किं तृक्तं 'काव्यं ध्वनिः'। काव्यं चानाकाङ्क्ष- प्रतिपत्तिकारि 
वाक्यम्‌, न पदमिति | 

तत्राह, सत्यमेवं, तथापि पदं न ध्वनिरित्यस्माभिरुक्तम्‌, अपितु समुदाय 
एव; तथा च पदप्रकाशो ध्वनिरिति प्रकाशपदेनोक्तम्‌। ननु पदस्य तत्र तथाविधं 
सामर्थ्यमिति कुतोऽखण्ड एव प्रतीतिक्रम इत्याशङ्क्याह - काव्यानामि'ति, 
उक्तं हि प्राग्विवेककाले विभागोपदेश इति । 

ननु भागेषु पदरूपेषु कथं सा चारुत्वप्रतीतिरारोपयितुं शक्या? तानि हि 
स्मारकाण्येव । ततः किम्‌? मनोहारिव्यङ्गयार्थस्मारकत्वाद्धि चारुत्वप्रतीति- 
निबन्धनत्वं केन वार्यते । यथा श्रुतिदुष्टानां पेलवादिपदानामसभ्य - पेलाद्यर्थ 
प्रति न वाचकत्वम्‌, अपि तु स्मारकत्वम्‌, तदूवशाच्च चारुत्वरूपं काव्यं 
्रुतिदुष्टम्‌ । तच्च श्रुतिदुष्टमन्वयव्यतिरेकाभ्यां भागेषु व्यवस्थाप्यते तथा प्रकृतेऽपीति 
तदाह अनिष्टस्येति । अनिष्टार्थस्मारकस्येत्यर्थः । दुष्टतामित्यचारुत्वम्‌ । गुणमिति 
चारुत्वम्‌ । एवं दृष्टान्तमभिधाय पादत्रयेण तुर्येण दारष्टान्तिकार्थ उक्तः । अधुनोप- 
संहरति पदानामिति । यत एवमिष्टस्मृतिश्चारुत्वमावहति तेन हेतुना सवेषु प्रकारेषु 
निरूपितस्य पदमात्रावभासिनोऽपि पदप्रकाशस्यापि ध्वने रम्यतास्ति स्मारकत्वेऽपि 


तृतीय उद्योत: १४१ 


पदानामिति समन्वयः । अपि-शब्दः काकाक्षिन्यायेनोभयत्रापि सम्बध्यते । अधुना 
चारुत्वप्रतीतौ पदस्यान्वयव्यतिरेकौ दर्शयति - विच्छित्तीति ।। १॥ 

एवं कारिकां व्याख्याय तदसंगृहीतमलक्ष्यक्रमव्यङ्गयं प्रपञ्चयितुमाह - 
यस्त्विति — 


यस्त्वलक्ष्यक्रमव्यङ्गयो ध्वनिर्वर्णपदादिषु । 
वाक्ये संघटनायां च स प्रबन्धेऽपि दीप्यते ।।२।। 
(लोचनम्‌) तु-शब्दः पूर्वभेदेभ्योऽस्य विशेषद्योतकः । वर्णसमुदायश्च 
पदम्‌ । तत्समुदायो वाक्यम्‌ । संघटना पदगता वाक्यगता च । संघटितवाक्य- 
समुदायः प्रबन्धः, इत्यभिप्रायेण वर्णादीनां यथाक्रममुपादानम्‌ । आदिशब्देन 
पदैकदेशपदद्वितयादीनां ग्रहणम्‌ । सप्तम्या निमित्तत्वमुक्तम्‌ । दीप्यतेऽभासते 
सकलकाव्यावभासकतयेति पूर्ववत्‌ काव्यविशेषत्वं समर्थितम्‌ ।।२॥ 
( वर्तिः ) तत्र वर्णानामनर्थकत्वाद्द्योतकत्वमसम्भवीत्याशङक्येद्मुच्यते - 


शषौ सरेफसंयोगो ढकारश्चापि भूयसा । 
विरोधिनः स्युः शृङ्गारे तेन वर्णा रसच्युतः ।।३।। 
त एव तु निवेश्यन्ते बीभत्सादौ रसे यदा । 
तदा तं दीपयन्त्येव ते न वर्णा रसच्युतः ।।४।। 


( वृत्तिः ) श्लोकद्व्येनान्वयव्यतिरेकाभ्यां वर्णानां द्योतकत्वं दर्शितं 
भवति । 


(लोचनम्‌) भूयसेति प्रत्येकमभिसम्बध्यते । तेन शकारो भूयसेत्यादि- 
व्याख्यातव्यम्‌ । रेफप्रधानसंयोगः 'क्र-्ह-र्द्र इत्यादिः । 

विरोधिन इति । परुषा वृत्तिर्विरोधिनी शृङ्गारस्य । यतस्ते वर्णा भूयसा 
प्रयुज्यमाना न रसाँक््योतन्ति स्रवन्ति। यदि वा तेन भ्ृङ्गारविरोधित्वेन हेतुना 
वर्णाः शषादयः रसाच्छुङ्गाराच्च्यवन्ते, तं न व्यञ्जयन्तीति व्यतिरेक उक्तः । 
अन्वयमाह त एव त्विति । शादयः । तमिति बीभत्सादिकं रसम्‌ । दीपयन्ति 
द्योतयन्ति । कारिकाद्वयं तात्पर्येण व्याचष्टे '₹लोकद्वयेने'ति । यथासंख्य- 
प्रसङ्गपरिहारार्थं श्लोकाभ्यामिति न कृतम्‌ । पूर्वश्लोकेन हि व्यतिरेक उक्तो 


१४२ ध्वन्यालोकः 


द्वितीयेनान्वयः । अस्मिन्‌ विषये श्रङ्गारलक्षणे शषादिप्रयोगः सुकवित्वमभिवाञ्छता 
न कर्त्तव्य इत्येवंफलत्वादुपदेशस्य कारिकाकारेण पूर्व व्यतिरेक उक्तः। न च 
सर्वथा न कर्त्तव्यः, अपि तु बीभत्सादौ कर्त्तव्य एवेति पश्चादन्वयः । वृत्तिकारेण 
त्वन्वयपूर्वको व्यतिरेक इति शैलीमनुसर्त्तमन्वयः पूर्वमुपात्तः । एतदुक्तं भवति 
यद्यपि विभावानुभावव्यभिचारिप्रतीतिसम्पदेव रसास्वादे निबन्धनम्‌, तथापि 
विशिष्टश्रुतिकशब्दसमर्प्यमाणास्ते विभावादयस्तथा भवन्तीति स्वसंवित्सिद्धम्‌ 
अद: । तेन वर्णानामपि श्रुतिसमयोपलक्ष्यमाणार्थान्‌ अपेक्ष्य श्रोत्रेकग्राह्मो मृदुपरुषात्मा 
स्वभावो रसास्वादे सहकार्येव । अत एव च सहकारितामेवाभिधातुं निमित्तसप्तमी 
कृता वर्णपदादिष्विति । न तु वर्णरेव रसाभिव्यक्तिः, विभावादिसंयोगाद्धि रसनिष्पत्ति- 
त्युक्तं बहुशः । श्रोत्रैकग्राह्मोऽपि च स्वभावो रसनिष्यन्दे व्याप्रियत एव, 
अपदगीतध्वनिवत्‌ पुष्करवाच्यनियमित-विशिष्ट-जाति-करण-ध्रा-द्यनुकरण-शब्दवच्च । 
पदे चेति । पदे च सतीत्यर्थः । तेन रसप्रतीतिर्विभावादेरेव । ते विभावादयो यदा 
विशिष्टेन केनापि पदेनार्प्यमाणा रसचमत्कारविधायिनो भवन्ति तदा पदस्यैवासौ 
महिमा समर्थ्यत इति भावः । 


( वृत्तिः ) पदे चालक्ष्यक्रमव्यङ्गयस्य द्योतनं यथा - 
उत्कम्पिनी भयपरिस्खलितांशुकान्ता 
ते लोचने प्रतिदिशं विधुरे क्षिपन्ती । 
क्ररेण दारुणतया . सहसैव दग्धा 
धूमान्धितेन दहनेन न वीक्षितासि ।।१४।। 
अत्र हि ते इत्येतत्‌ पदं रसमयत्वेन स्फुटमेवाऽभासते सहृदयानाम्‌ । 


(लोचनम्‌) अत्र हीति वासवदत्ता-दाहाकर्णन-प्रबुद्धशोकनिर्भरस्य वत्स- 
राजस्येदं परिदेवितवचनम्‌। तत्र च शोको नामेष्टजनविनाशप्रभव इति तस्य 
जनस्य ये भ्रृक्षेपकटाक्षप्रभृतयः पूर्वं रतिविभावतामवलम्बन्ते स्म त एवात्यन्त- 
विनष्टा: सन्त इदानीं स्मृतिगोचरतया निरपेक्षभावत्वप्राणं करुणमुद्दीपयन्तीति 
स्थितम्‌ । ते लोचने इति तच्छब्दस्तल्लोचनगतस्वसंवेद्याव्यपदेश्यानन्तगुणगण- 
स्मरणाकार-च्योतको रसस्यासाधारणनिमित्ततां प्राप्त: । तेन यत्‌ केनचिच्चोदितं 
परिहतं च तन्मिथ्यैव । तथाहि चोद्यम्‌ - प्रक्रान्तपरामर्शकस्य तच्छब्दस्य 
कथमियति सामर्थ्यमिति, उत्तरं च रसाविष्टोऽत्र पराम्रष्टेति । तदुभयमनुत्थानोपहतम्‌ । 
यत्र ह्यनूददिश्यमानधर्मान्तरसाहित्ययोग्यधर्मयोगित्वं वस्तुनो यच्छब्देनाभिधाय 


तृतीय उद्योतः १४२ 


तद्बुद्धिस्थधर्मान्तरसाहित्यं तच्छब्देन निर्वाच्यते । यत्रोच्यते 'यत्तदोर्नित्यसम्बन्धत्वमि' 
ति तत्र पूर्वप्रक्रान्तपरामर्शकत्वं तच्छब्दस्य । यत्र 'पुनर्निमित्तोपनतस्मरणविशेषा- 
कारसूचकत्वं तच्छब्दस्य 'स घट' इत्यादौ यथा, तत्र का परामर्शकत्वकथेत्या- 
स्तामलीकपरामर्शकै: पण्डितम्मन्यैः सह विवादेन । 

उत्कम्पिनीत्यादिना तदीयभयानुभावोत्रेक्ष(क्षेप)णम्‌ । मयाऽनिर्वाहितऽ - 
प्रतीकारमिति शोकावेशस्य विभावः । ति' इति सातिशयविभ्रमैकायतनरूपे 
अपि लोचने विधुरे कान्दिशीकतया निर्लक्षे क्षिपन्ती कस्त्राता क्वासावार्यपुत्र 
इति तयोरलोचन-योस्तादृशी चाऽवस्थेति सुतरां शोकोद्दीपनम्‌ । 

क्रूरेणेति तस्यायं स्वभाव एव । किं कुरुताम्‌, तथापि च धुमेनान्धीकृतो 
द्रष्टुमसमर्थ इति, न तु सविवेकस्येदृशानुचितकारित्वं सम्भाव्यते इति स्मर्यमाणं 
तदीयं सौन्दर्यमिदानीं सातिशय-शोकावेशविभावतां प्राप्तमिति । ते’ शब्दे सति 
सर्वोऽयमर्थो निर्व्यूढ: । एवं तत्र तत्र व्याख्यातव्यम्‌ । 

( वत्तिः ) पदावयवेन द्योतनं यथा - 

ब्रीडायोगान्नतवदनया सन्निधाने गुरूणां 

बद्धोत्कम्पं कुचकलशयोर्मन्युमन्तर्निगृह्य । 

तिष्ठेत्युक्तं किमिव न तया यत्‌ समुत्सृज्य बाष्पं 

मय्यासक्तश्चकितहरिणीहारि-नेत्रत्रिभागः ।। ९५।। इति । 

अत्र त्रिभागशब्दः । 

(लोचनम्‌) त्रिभागशब्द इति गुरुजनमवधीर्यापि सा मां यथा तथापि 
साभिलाषमन्युदैन्य''गर्भमधुरं विलोकितवतीत्येवं स्मरणेन परस्परहेतुकत्वप्राण- 
प्रवासविप्रलम्भोद्दीपनं त्रिभागशब्दसन्निधौ स्फुटं भातीति । 

( वत्तिः ) वाक्यरूपश्चालक्ष्यक्रमव्यङ्गयो ध्वनिः शुद्धोऽलङ्कार- 
सङ्कीर्णश्चेति द्विधा मतः । तत्र शुद्धस्योदाहरणं यथा रामाभ्युदये - कृतक- 
कुपितैः’ इत्यादिः श्लोकः । एतद्धि वाक्यं परस्परानुरागं परिपोषप्राप्तं प्रदर्शयत्‌ 
सर्वत एव परं रसतत्त्वं प्रकाशयति । 

(लोचनम्‌) वाक्यरूपश्चेति । प्रथमानिर्देशेनाव्यतिरेकनिर्देशस्यायमभिप्रायः । 


१. गर्वमन्थरमिति काशीसंस्करणपाठः । 


९१४४ ध्वन्यालोक: 


वर्णपदतद्धागादिषु सत्स्वेवालक्ष्यक्रमो व्यङ्गयो निर्भासमानोऽपि समस्तकाव्य- 
व्यापक एव निर्भासते, विभावादिसंयोगप्राणत्वात्‌ । तेन वर्णादीनां निमित्तत्व- 
मात्रमेव, वाक्यं तु ध्वनेरलक्ष्यक्रमस्य न निमित्ततामात्रेण वर्णादिवदुपकारि, किं 
तु समग्रविभावादिप्रतिपत्तिव्यापृतत्वाद्‌ रसादिमयमेव तन्निर्भासत इति “वाक्य' 
इत्येतत्‌ कारिकायां न निमित्तसप्तमीमात्रम्‌, अपि त्वनन्यत्र भावविषयार्थमपीति । 
शुद्ध इत्यर्थालङ्कारेण केनाप्यसंमिश्रः । 
कृतककुपितैर्बाष्पाम्भोभिः सदैन्यविलोकितै- 
र्वनमपि गता यस्य प्रीत्या धृतापि तथाम्बया । 
नवजलधरश्यामाः पश्यन्‌ दिशो भवतीं विना 
कठिनहृदयो जीवत्येव प्रिये स तव प्रियः ।। ५।। 
अत्र यथा तैस्तैः प्रकारेर्मात्रा धृतापीत्यनुरागपरवशत्वेन गुरुवचनोल्लङ्घनमपि 
त्वया कृतमिति । प्रिये! प्रिय इति परस्परजीवितसर्वाभिमानात्मको रतिःस्थायिभाव 
उक्तः । नवजलधरेत्यसोढपूर्वप्रावृषेण्यजलदालोकनं विप्रलम्भोद्दीपनविभावत्वेनोक्तम्‌ । 
जीवत्येवेति सापेक्षभावता एवकारेण करुणावकाशनिराकरणायोक्ता । सर्वत एवेति 
नात्रान्यतमस्य पदस्याधिकं किञ्चिद्‌ रसव्यत्तिहेतुत्वमित्यर्थः । विप्रलम्भश्ङ्गारात्मकम्‌ । 
( वृत्तिः ) अलङ्कार*संकीर्णो यथा 'स्मरनवनदीपूरेणोढा' इत्यादि- 
श्लोकः । अत्र हि रूपकेण यथोक्तव्यञ्जकलक्षणानुगतेन प्रसाधितो रसः 
सुतरामभिव्यज्यते । 
(लोचनम्‌) 
स्रमरनवनदीपूरेणोढाः पुनर्गुरुसेतुभि- 
र्यदपि विधृतास्तिष्ठन्त्यारादपूर्णमनोरथाः । 
तदपि लिखितप्रख्यैरङ्गैः परस्परमुन्मुखाः 
नयननलिनीनालानीतं पिबन्ति रसं प्रियाः ।।६।। 
रूपकेणेति । स्मर एव नवनदीपूरः प्रावृषेण्यप्रवाहः सरभसमेव प्रवृद्धत्वात्‌, 
तेनोढा: परस्पर-सांमुख्यमबुद्धिपूर्वमेव नीताः । अनन्तरं गुरवः श्वश्रूप्रभृतयः एव 
सेतवः इच्छाप्रसररोधकत्वात्‌। अथ च गुरवोऽप्यलङ्घयाः सेतवस्तैः विधृताः 
प्रतिहतेच्छा, अतएवापूर्णमनोरथास्तिष्ठन्ति, तथापि परस्परोन्मुखतालक्षणेनान्योन्य- 


१. 'रान्तरसं' इति मुद्रणम्‌ । 


तृतीय उद्योत: १४५ 


तादात्म्येन स्वदेहे सकलवृत्तिनिरोधाल्लिखितप्रायैरङ्गोर्नयनान्येव नलिनीनालानि, 
तैरानीतं रसं परस्पराभिलाषलक्षणमास्वादयन्ति परस्पराभिलाषात्मक-दृष्टिच्छटा- 
मिश्रीकारयुक्त्यापि कालमतिवाहयन्तीति । 

ननु नात्र रूपकं निर्व्यूढं हंसचक्रवाकादिरूपेण नायकयुगलस्यारूपितत्वात्‌ । 
ते हि हंसाद्या एकनलिनीनालानीतसलिलपानक्रीडादिषुचिता इत्याशङ्क्याह - 
यथोक्तव्यञ्जकेति । उक्त हि पूर्व 'विवक्षातत्परत्वेन' इत्यादौ “नातिनिर्वहणैषिता” 
इति । प्रसाधित इति 'विभावादिभूषणद्वारेण रसोऽपि प्रसाधित’ इत्यर्थः ।। ३ ,४।। 

( वत्तिः ) अलक्ष्यक्रमव्यङ्गयः संघटनायां भासते ध्वनिरित्युक्तं 
तत्र सङ्घटनास्वरूपमेव तावन्निरूप्यते - 

(लोचनम्‌) संघटनायामिति भावे प्रत्ययः वर्णादिवच्च निमित्तमात्रे सप्तमी । 

उक्तमिति कारिकायाम्‌ । 

निरूप्यत इति गुणेभ्यो विविक्ततया विचार्यत इति यावत्‌ । 


असमासा समासेन मध्यमेन च भूषिता । 
तथा दीर्घसमासेति त्रिधा संघटनोदिता ।।५।। 

( वृत्तिः ) कैश्चित्‌ । तां केवलमनूद्येदमुच्यते - 
गुणानाश्चित्य तिष्ठन्ती माधुर्यादीन्‌ व्यनक्ति सा, रसान्‌- 

(लोचनम्‌) रसानिति कारिकाया द्वितीयार्धस्याऽऽद्यं पदम्‌ । 'रसाँस्तन्नियमे 
हेतुरौचित्यं वक्तृवाच्ययो'रिति कारिकार्धम्‌ । बहुवचनेनाद्यर्थः संगृहीतः इति 
दर्शयति रसादीनिति। 

( वृत्तिः ) सा संघटना रसादीन्‌ व्यनक्ति गुणानाश्रित्य तिष्ठन्तीति । 
अत्र च विकल्प्यम्‌ - गुणानां संघरनायाश्चैक्यं व्यतिरेको वा । व्यतिरेकेऽपि 
द्वयी गतिः गुणाश्रया संघटना संघटनाश्रया वा गुणा इति । 

तत्रैक्यपक्षे संघटनाश्रयगुणपक्षे च गुणानात्मभूतानाधेयभूतान्‌ वाश्रित्य 
तिष्ठन्ती संघटना रसादीन्‌ व्यनक्तीत्ययमर्थः । 

यदा तु नानात्वपक्षे गुणाश्रयसंघटनापक्षस्तदा गुणानाश्रित्य तिष्ठन्ती 
गुणपरतन्त्रस्वभावा, न तु गुणरूपैवेत्यर्थः। 


११४६ ध्वन्यालोक: 


(लोचनम्‌) अत्र चेति अस्मिन्नेव कारिकार्धे । 

कि तदित्याह गुणानामिति त्रयः पक्षा ये संभाव्यन्ते ते व्याख्यातुं शक्याः। 

कथमित्याह तत्रैक्यपक्ष इति । 

आत्मभूतानिति स्वभावस्य कल्पनया प्रतिपादनार्थं प्रदर्शितभेदस्य 
स्वाश्रयवाचोयुक्तिईश्यते शिंशपाश्रयं वृक्षत्वमिति । 

आधेयभूतानिति । संघटनाया धर्मा गुणा इति भट्टोद्धटादय, धर्माश्च 
धर्म्याश्रिता. इति प्रसिद्धो मार्गः । 

गुणपरतन्त्रेति अत्र नाधाराधेयभाव आश्रयार्थः । न हि गुणेषु सङ्घटना 
तिष्ठतीति । तेन राजाश्रयः प्रकृतिवर्ग इत्यत्र यथा राजाश्रयौचित्येनामात्यादिप्रकृतय 
इत्ययमर्थः एवं गुणेषु परतन्त्रस्वभावा तदायत्ता तन्मुखप्रेक्षिणी संघटनेत्ययमर्थो 
लभ्यत इति भावः । 

( वृत्तिः ) किं पुनरेवं विकल्पनस्य प्रयोजनमिति? अभिधीयते - 
“यदि गुणाः संघरना चेत्येकं तत्त्वं संघटनाश्रया वा गुणाः, तदा संघरनाया 
इव गुणानामनियतक्रिषयत्वप्रसङ्गः । गुणानां हि माधुर्यप्रसादप्रकर्षः 
करुणविप्रलम्भश्ृङ्गारविषय एव । रौद्राद्धुतादिविषयमोजः । माधुर्यप्रसादौ 
रसभावतदाभासविषयावेवेति विषयनियमो व्यवस्थितः, संघटनायास्तु स 
विघटते । तथाहि शृङ्गारेपि दीर्घसमासा दृश्यते रौद्रादिष्वसमासा चेति । 

(लोचनम्‌) संघटनाया इवेति । प्रथमपक्षे तादात्म्येन समानयोगक्षेमत्वादि- 
तस्त्र तु धर्मत्वेनेवेति भाव: । 

भवत्यनियतविषयतेत्याशङ्क्याह गुणानां हीति। हिशब्दस्तुशब्दार्थे । 
न त्वेवमुपपच्चते, आपद्यते तु न्यायबलादित्यर्थः । स इति, योऽयं गुणेषु नियम 
उक्तोऽदृश्यत इत्युक्तम्‌ । दर्शनस्थानमुदाहरणमासूत्रयति तत्रेति । 

( वृत्तिः ) तत्र शृङ्गारे दीर्घसमासा यथा - 'मन्दारकुसुमरेणुपिञ्जरि- 
तालका' इति । यथा वा - 

अनवरत-नयनजल-लव-निपतन-परिमुषित-पत्रलेखं ते । 
करतलनिषण्णमबले! वदनमिदं क॑ न तापयति ।।१६।।इत्यादौ। 


तृतीय उद्योत: १४७ 


तथा रोद्रादिष्वप्यसमासा दृश्यते । यथा - “यो यः शस्त्रं बिभर्त्ति 
स्वभुजगुरुमदः' इत्यादौ । तस्मान्न गुणा: संघटनास्वरूपा:, न च संघटनाश्रया 
गुणाः । 

(लोचनम्‌) नात्र शृङ्गारः कश्चिदित्याशङ्क्य द्वितीयमुदाहरणमाह यथावेति । 
एषा च प्रणयकुपितनायिकाप्रसादनायसोक्तिर्नायकस्येति । 

तस्मादिति । नैतद्‌ व्याख्यानद्रयं कारिकायां युक्तमिति यावत्‌ । 

( वत्तिः ) ननु यदि संघटना गुणानां नाश्रयस्तत्किमालम्बना एते 
परिकल्प्यन्ते? उच्यते । प्रतिपादितमेवैषामालम्बनम्‌ । 

तमर्थमवलम्बन्ते येऽङ्गिनं ते गुणाः स्मृताः । 
अङ्गाश्रितास्त्वलङ्कारा मन्तव्या: कटकादिवत्‌ ।। १७।। इति । 
अथवा, भवन्तु शब्दाश्रया एव गुणाः, न चैषामनुप्रासादितुल्यत्वम्‌ । 
यस्मादनुप्रासादयोऽनपेक्षितार्थशब्दधर्मा एव प्रतिपादिताः, गुणास्तु व्यङ्गय- 
विशेषावभासि-वाच्यप्रतिपादनसमर्थशब्दधर्मा एव । शब्दधर्मत्वं चैषामन्या- 
श्रयत्वेऽपि शरीराश्रयत्वमिव शौर्यादीनाम्‌ । 

ननु यदि शब्दाश्रया गुणास्तत्‌ संघटनारूपत्वं तदाश्रयत्वं वा तेषां 
प्राप्तमेव । न ह्यसंघटिताः शब्दा अर्थविशेषप्रतिपाद्य-रसाद्याश्रितानां 
गुणानामवाचकत्वादाश्रया भवन्ति । 

नैवम्‌, वर्णपदव्यङ्गयत्वस्य रसादीनां प्रतिपादित्वात्‌ । 

(लोचनम्‌) किमालम्बना इति शब्दार्थालम्बनत्वे हि तदलङ्कारेभ्यः को 
विशेष इत्युक्तं चिरन्तनैरिति भावः । प्रतिपादितमेव अस्मन्मूलग्रन्थकृतेत्यर्थः । 
अथवेति न ह्योकाश्रितत्वादेवैक्यम्‌, रूपस्य संयोगस्य चेक्यप्रसङ्गात्‌ । संयोगे 
द्वितीयमपेक्ष्यमिति चेदिहापि व्यङ्गयोपकारक-वाच्यापेक्षास्त्येवेति समानम्‌ । न 
चायं मम स्थितः पक्षः, अपि तु भवत्वेषामविवेकिनामभिप्रायेणापि शन्दधर्मत्वम्‌, 
शौर्यादीनामिव शरीरधर्मत्वम्‌ । 

अविवेकी हि औपचारिकत्वविभागं विवेक्तुमसमर्थः, तथापि न कश्चिद्‌ 
दोष: इत्येवंपरमेतदुक्तमित्येतदाह - शब्दधर्मत्वमिति । 

अन्याश्रयत्वेऽपीति । आत्मनिष्ठत्वेऽपीत्यर्थः । 


११४८ ध्वन्यालोक: 


शब्दाश्रया इति, उपचारेण यदि शब्देषु गुणास्तदेदं तात्पर्यम्‌ - 
शरुद्ठारादिरसाभिव्यज्ञकवाच्यप्रतिपादनसामर्थ्यमेव शब्दस्य माधुर्यम्‌ । तच्च शब्दगतया 
विशिष्टघटनयैव लभ्यते । अथ संघटना न व्यतिरिक्ता काचित्‌, अपितु संघटिता 
एव शब्दाः, तदाश्रितं तत्सामर्थ्यमिति संघटनाश्रितमेवेत्युक्तं भवतीति तात्पर्यम्‌ । 

ननु शब्दधर्मत्वं शब्दैकात्मकत्वं वा तावताऽस्तु, किमयं मध्ये संघरनानु- 
प्रवेश इत्याशङ्क्य स एव पूर्वपक्षवाद्याह - नहीति । अर्थविशेषैः, न तु 
पदान्तरनिरपेक्षशुद्धपदवाच्यैः सामान्यैः प्रतिपाद्या व्यङ्गया ये रसभावतदाभास- 
तत्प्रशमा: तदाश्रितानां मुख्यतया तन्निष्ठानां गुणानाम्‌ असंघटिताः शब्दा आश्रया 
न भवन्त्युपाचारेणापीति भावः । अत्र हेतुः अवाचकत्वादिति न हि असंघटिता 
व्यङ्गयोपयोगिनिराकाङ्क्षरूपं वाच्यमाहुरित्यर्थः । 

एतत्‌ परिहरति नैवमिति । वर्णव्यङ्गयो हि यावद्रसउक्तस्तावदवाचक- 
स्यापि पदस्य श्रवणमात्रावसेयेन स्वसौभाग्येन वर्णवदेव यद्रसाभिव्यत्तिहेतुत्वं 
स्फुटमेव लभ्यते इति तदेव माधुर्यादीति किं संघटनया? तथा च पदव्यङ्गधो 
यावत्‌ ध्वनिरुक्तस्तावत्‌ तच्छुद्धस्यापि पदस्य स्वार्थस्मारकत्वेनापि रसाभिव्यक्ति- 
योग्यार्थावभासकत्वमेव माधुर्यादीति तत्रापि कः संघटनाया उपयोगः । 

(वृत्तिः) अभ्युपगते वा वाक्यव्यङ्गयत्वे रसादीनां न नियता 
काचित्‌ संघटना तेषामाश्रयत्वं प्रतिपद्यते इत्यनियतसंघटनाः शब्दा एव 
गुणानां व्यङ्गयविशेषानुगता आश्रयाः । 

ननु माधुर्ये यदि नामैवमुच्यते तदुच्यताम्‌, ओजसः पुनः 
कथमनियतसंघटनशब्दाश्रयत्वम्‌, न ह्यसमासा संघटना कदाचिदोजस 
आश्रयतां प्रतिपद्यते । 

(लोचनम्‌) ननु वाक्यव्यङ्गये ध्वनौ तर्हवश्यमनुप्रवेष्टव्यं संघटनया 
स्वसौन्दर्यं वाच्यसौन्दर्यं वा तया विना कुत इत्याशङ्क्याह अभ्युगत इति । 
वाशबन्दोऽपिशन्दार्थे, वाक्यव्यङ्गयत्वेऽपीत्यत्र योज्यः । एतदुक्तं भवति -- 
'अनुप्रविशतु तत्र संघटना, न हि तस्याः सन्निधानं प्रत्याचक्ष्महे, किं तु, 
माधुर्यस्य न नियता संघटना आश्रयो वा स्वरूपं वा, तया विना वर्णपदव्यङ्ग्ये 
रसादौ भावान्माधुर्यादेः वाक्यव्यङ्गयेऽपि, तादृशीं संघटनां विहायापि वाक्यस्य 
तद्रसव्यञ्जकत्वात्‌ संघटना सन्निहितापि रसव्यक्तावप्रयोजिकेति । तस्मादौपचारिक- 
त्वेऽपि शब्दाश्रया एव गुणा इत्युपसंहरति - शब्दा एवे-ति । 


तृतीय उद्योत: १४९ 


नन्विति वाक्यव्यङ्गयध्वन्यभिप्रायेणेदं मन्तव्यमिति केचित्‌ । वयं तु 
ब्रूमःवर्णपदव्यङ्गथेऽप्योजसि रौद्रादिस्वभावे वर्णपदानामेकाकिनां स्वसौन्दर्यमपि 
न तादृगुन्मीलति तावद्‌ यावत्‌ तानि संघटनाङ्कितानि न कृतानीति सामान्ये- 
नैवायं पूर्वपक्ष इति । 

( वृत्तिः ) उच्यते - यदि न प्रसिद्धिमात्रग्रहदूषितं चेतस्तदत्रापि न 
न ब्रूमः । ओजसः कथमसमासा संघटना नाश्रयः । यतो रौद्रादीन्‌ हि 
प्रकाशयतः काव्यस्य दीप्तिरोज इति प्राक्‌ प्रतिपादितम्‌, तच्चौजो 
यद्यसमासायामपि संघटनायां स्यात्‌ को दोषो भवेत्‌ । न चाचारुत्वं 
सहृदयहृदयसंवेद्यमस्ति । तस्मादनियतसंघटनाशब्दाश्रयत्वे गुणानां न काचित्‌ 
क्षतिः । तेषां तु चक्षुरादीनामिव यथास्वं विषयनियमितस्य स्वरूपस्य न 
कदाचिद्‌ व्यभिचारः । तस्मादन्ये गुणा अन्या च संघटना । 

(लोचनम्‌) प्रकाशयत इति । “लक्षणे हेत्वो'(पा०सू० ३.२.१२६)रिति 
शतृप्रत्ययः । रौद्रादिप्रकाशनाल्लक्ष्यमाणमोज इति भावः। 

नचेति च-शब्दो हेतौ। यस्माद्‌ “यो यः शस्त्र'मित्यदौ नाऽचारुत्वं 
प्रतिभाति तस्मादित्यर्थः । 

तेषान्त्विति गुणानाम्‌ । 

यथास्वमिति 'शङ्गार एव परमो मनः१-प्रह्मादनो रस' इत्यादिना च 
विषयनियम उक्त एव। 

अथवा इति रसाभिव्यक्तावेतदेव सामर्थ्यं शब्दानां यत्‌ तथा तथा 
संघटमानत्वमिति भाव: । 

( वृत्तिः) न च संघटनाश्रिता गुणा इत्येकं दर्शनम्‌ । अथवा 
संघटनारूपा एव गुणाः [ इत्यन्यत्‌ ]। 

यत्तूक्तम्‌ - 'संघटनावद्‌ गुणानामप्यनियतविषयत्वं प्राप्नोति, लक्ष्ये 
व्यभिचारदर्शनादिति-तत्राप्येतदुच्यते - “यत्र लक्ष्ये परिकल्पितविषय- 
व्यभिचारस्तद्‌ विरूपमेवास्तु । 

कथमचारुत्वं तादृशे विषये सहृदयानां नावभातीति चेत्‌ 'कविशक्ति- 
तिरोहितत्वात्‌ । 


१. २.७ इति मूलकारिका, तल्लोचनं चेत्युभयत्र पाठः 'मधुरःपरः प्र०' इति । 


१५० ध्वन्यालोक: 


द्विविधो हि दोष: 'कवेरव्युत्पत्तिकृतः, अशक्तिकृतश्च । तत्राव्युत्पत्ति- 
कृतो दोषः शक्तितिरस्कृतत्वात्‌ कदाचिन्न लक्ष्यते । यस्त्वशक्तिकृतो दोषः 
स झटिति प्रतीयते'। परिकरश्लोकश्चात्र - 
अव्युत्पत्तिकृतो दोषः शक्त्या संत्रियते कवेः । 
सस्त्वशक्तिकृतस्तस्य स झटित्यवभासतेः।। ९८।। 

(लोचनम्‌) शक्तिः प्रतिभानं वर्णनीयवस्तु-विषय-नूतनोल्लेख-शालित्वम्‌ । 
व्युत्पत्तिस्तदुपयोगि समस्तवस्तुपौर्वापर्यपरामर्शकोशलम्‌ तस्येति कवेः । 

( वृत्तिः ) तथाहि महाकवीनामप्युत्तमदेवताविषयप्रतिषिद्धसंभोग- 
थृङ्गारनिबन्धनाद्यनौचित्यं शक्तितिरस्कृतत्वाद्‌ ग्राम्यत्वेन न प्रतिभासते । 
यथा कुमारसम्भवे देवीसंभोगवर्णनम्‌ । एवमादौ च विषये १यथौचित्याऽ- 
त्यागस्तथा दर्शितमेव । 

शक्तितिरस्कृतत्वं चान्वयव्यतिरेकाभ्यामबसीयते । तथाहि - 
शक्तिरहितेन कविना एवंविधे विषये शृङ्गार उपनिबध्यमानः स्फुटमेव 
दोषत्वेन प्रतिभासते । नन्वस्मिन्‌ पक्षे “यो यः शस्त्रं बिभर्त्ति’ इत्यादौ 
किमचारुत्वम्‌? अप्रतीयमानमेवारोपयामः । तस्माद्‌ गुणव्यतिरिक्तमेव 
गुणरूपत्वे वा संघटनाया अन्यः कक्षिन्नियमहेतुर्वक्तव्य इति । 

उच्यते - 


-तन्नियमे हेतुरौचित्यं वक्तृवाच्ययोः ।।६।। 


(वृत्तिः ) तत्र वक्ता १. कविः २. कविनिबद्धो व । कविनिबद्धश्चापि 
१, रसभावरहितः २. रसभावसमन्वितो वा, रसोऽपि कथानायकाश्रयस्त- 
द्विरुद्धाश्रयो वा, कथानायकश्च धीरोदात्तादिभेदभिन्नः, पूर्वस्तदनन्तरो वेति 
विकल्पाः । वाच्यं च ध्वन्यात्मरसाङ्ग रसाभासाङ्गं वा, अभिनेयार्थमन- 
भिनेयार्थ वा, उत्तमप्रकृत्याश्रयं तदितराश्रयं वेति बहुप्रकारम्‌ । 

(लोचनम्‌) दर्शितमेवेति कारिकाकारेणेति भूतप्रत्ययः । वक्ष्यते हि 
'अनौचित्यादृते नान्यद्‌ रसभङ्गस्य कारणमि'त्यादि । 


१. त्याग इति पाठे । 


तृतीय उद्योत: १५१ 


अप्रतीयमानमेवेति । पूर्वापरपरामर्शविवेकशक्तिभिरपीत्यर्थः । 

गुणव्यतिरिक्तत्व इति । व्यतिरेकपक्षे हि संघटनाया नियमहेतुत्वे नास्ति, 
ऐक्यपक्षेऽपि न रसो नियमहेतुरित्यन्यो वक्तव्यः । 

तन्नियम इति कारिकाशेषः । 

कथां नयति स्वकर्त्तव्याङ्गभावमिति कथानायकः, यो निर्वहणे फलभागी । 
धीरोदात्तादीति । धर्मयुद्धवीरप्रधानो धीरोदात्तः, वीररोद्रप्रधानो धीरोद्धतः, 
वीरश्ङ्गारप्रधानो धीरललितः । दानधर्मवीरशान्तप्रधानो धीरप्रशान्त इति चत्वारो 
नायका: क्रमेण सात्वत्यारभटीकैशिकीभारतीलक्षणवृत्तिप्रधानाः । 

पूर्वः कथानायकः, तदनन्तर उपनायकः । 

विकल्पा इति वक्तृभेदा इत्यर्थः । 

वाच्यमिति । ध्वन्यात्मा ध्वनिस्वभावो यो रसस्तस्याङ्गं व्यञ्जकमित्यर्थः । 
अभिनेयो वागङ्गसत्त्वाहार्यैराभिमुख्यं साक्षात्कारप्रायं नेयोऽर्थो व्यङ्गयरूपो ध्वनि- 
स्वभावो यस्य तदभिनेयार्थ वाच्यं स एव हि काव्यार्थं इत्युच्यते, तस्यैव 

» चाभिनयेन योगः । यदाह मुनिः \'वागङ्गसत्त्वोपेतान्‌ काव्यार्थान्‌ भावयन्ति’ 
इत्यादि तत्र तत्र । रसाभिनय-नान्तरीयकतया तु तद्विभावादिरूपतया वाच्योऽथॉ- 
ऽभिनीयत इति वाच्यमभिनेयार्थमित्येषेव युक्ततरा वाचोयुक्तिः । 

नत्वत्र व्यपदेशिवद्‌ भावो व्याख्येयः, यथान्यैः । 

तदितरेति मध्यमप्रकृत्याश्रयम्‌ अधमप्रकृत्याश्रयं चेत्यर्थः । एवं वक्तृभेदान्‌ 
वाच्यभेदांश्चाभिधाय तद्गतमौचित्यं नियामकमाह तत्रेति । 

( वृत्तिः ) तत्र यदा कविरपगतरसभावो वक्ता तदा रचनायाः 
कामचारः। यदापि कविनिबद्धो वक्ता रसभावरहितस्तदा स एव, यदा तु 
कविः कविनिबद्धो वा वक्ता रसभावसमन्वितः, रसश्च प्रधानाञ्रितत्वाद्‌ 
ध्वन्यात्मभूतस्तदा नियमेनैव तत्रासमासा-मध्यमसमासे एव संघटने । 
करुणविप्रलम्भ- शृङ्गारयोस्त्वसमासैव संघटना । 


१. अत्रैवोक्तिरभिनवभारत्यां सप्तमाध्यायारम्भे — 
'वागङ्गसत्वोपेतान्‌ काव्यार्थान्‌ भावयन्तीति भावः । कोः कवतेर्वा कवनीयं काव्यम्‌, तत्र 
पदार्थवाक्यार्थौ रसेष्वेव पर्यवस्यतः । स्वशब्दानभिधेयत्वं रसादीनां ध्वनिकारादिभिर्दर्शितम्‌ । 
तच्च मदीयादेव तद्विवरणात्‌ सहृदयालोकलोचनादवधारणीयम्‌' इति ना०शा०। 


१५२ ध्वन्यालोक: 


(लोचनम्‌) रचनाया इति संघटनाया: । रसभावहीनो5नाविष्टस्तापसादि- 
रुदासीनोऽपीतिवृत्ताङ्गतया यद्यपि प्रधानरसानुयाय्येव तथापि तावति रसादिहीन 
इत्युक्तम्‌ । स एवेति कामचारः । 

एवं शुद्धवक्त्रौचित्यं विचार्य वाच्यौचित्येन सह तदेवाह यदात्विति । 
कविर्यद्यपि रसाविष्ट एव वक्ता युक्तः, अन्यथा “स एव वीतरागश्चे'दिति स्थित्या 
नीरसमेव काव्यं स्यात्‌ तथापि यदा यमकादिचित्र-दर्शनप्रधानोऽसो भवति, तदा 
रसादिहीन” इत्युक्तम्‌ । नियमेन रसभावसमन्वितो वक्ता, न तु कथञ्चिदपि 
तटस्थः । रसश्च ध्वन्यात्मभूत एव, न तु रसवदलङ्कारप्रायः । तदाऽसमासा- 
मध्यसमासे एव संघटने, अन्यथा तु दीर्घसमासापीत्येवं योज्यम्‌। तेन नियम- 
शब्दस्य द्रयोश्चैवकारयोः पौनरुक्त्यमनाशङ्क्यम्‌ । 

( वृत्तिः ) कथमिति चेत्‌ ? 

उच्यते । 

रसो यदा प्राधान्येन प्रतिपाद्यस्तदा तत्प्रतीतौ व्यवधायका विरोधिनश्च 
सर्वात्मनैव परिहार्याः । एवं च दीर्घसमासा संघटना समासानामनेकप्रकार- 
संभावनया कदाचिद्‌ रसप्रतीतिं व्यवदधातीति तस्यां नात्यन्तमभिनिवेशः 
शोभते विशेषतोऽभिनेयार्थे काव्ये । ततोऽन्यत्र च विशेषतः करुण- 
विप्रलम्भशृङ्गारयोः । तयोर्हि सुकुमारतरत्वात्‌ स्वल्पायामप्यस्वच्छतायां 
शब्दार्थयोः प्रतीतिर्मन्थरीभवति । 

(लोचनम्‌) कथमिति चेत्‌ इति किं धर्मसूत्रकारवचनमेतदिति भावः । 
उच्यते इति न्यायोपपत्तयेत्यर्थः । तत्प्रतीताविति तदास्वादे ये व्यवधायका 
आस्वादविघ्नरूपा विरोधिनश्च तदूविपरीतास्वादमया इत्यर्थः । संभावनयेति 
अनेकप्रकार इति संभाव्यते संघटना तु संभावनां प्रयोक्त्रीति द्वौ णिचौ । 
विशेषतोऽभिनेयार्थे इति अत्रुटितेन व्यङ्गयेन तावत्‌ समासार्थाभिनयो न शक्यः 
कर्त्तुम्‌ । काक्वादयोऽन्तरप्रसादगानादयश्च तत्र दुष्प्रयोजा नहुतरसन्देहप्रसरा च 
तत्र प्रतिपत्तिर्न नाय्येऽनुरूपा स्यात्‌, प्रत्यक्षरूपत्वात्‌ तस्या इति भावः । अन्यत्र 
चेति अनभिनेयार्थेऽपि । 

मन्थरीभवतीति आस्वादो विघ्नितत्वात्‌ प्रतिहन्यत इत्यर्थः | 


तृतीय उद्योतः १५३ 


( वृत्तिः ) रसान्तरे पुनः प्रतिपाद्ये रौद्रादौ मध्यमसमासा संघटना 
कदाचिद्‌ धीरोद्धत-नायकसम्बन्धव्यापाराश्रयेण दीर्घसमासापि वा तदाक्षेपा- 
ऽविनाभावि-रसोचित-वाच्यापेक्षया न विगुणा भवतीति सापि नात्यन्तं 
परिहार्या । 

(लोचनम्‌) तस्या दीर्घसमाससंघटनाया य आक्षेपस्तेन विना यो न 
भवति व्यङ्गयाभिव्यञ्जकस्तादृशो रसोचितो रसव्यञ्जकतयोपादीयमानो वाच्यस्तस्य 
याऽसावपेक्षा दीर्घसमाससंघटनां प्रति सा अवैगुण्ये हेतुः । नायकस्याक्षेपो 
व्यापार इति यद्‌ व्याख्यातं तन्न शिलिष्यतीवेत्यलम्‌ । 

( वत्तिः ) सर्वासु च सङ्घटनासु प्रसादाख्यो गुणो व्यापी । स हि 
सर्वसाधारण: सर्वसंघटना-साधारणश्नेत्युक्तम्‌ । प्रसादातिक्रमे द्यसमासापि 
संघटना करुणविप्रलम्भशुङ्गारो न व्यनक्तिः । तदपरित्यागे च मध्यसमासापि 
न न प्रकाशयति । तस्मात्‌ सर्वत्र प्रसादोऽनुसर्ततव्यः । अत एव च 'यो यः 
शस्त्रं बिभर्ति’ इत्यादो यद्योजसः स्थितिर्नेष्यते तत्प्रसादाख्य एव गुणो न 
माधुर्यम्‌ । न चारुत्वम्‌ । अभिप्रेतरसप्रकाशनात्‌ । तस्माद्‌ गुणाव्यतिरिक्तवे 
गुणव्यतिरिक्तत्वे वा संघटनाया यथोक्तादौचित्याद्‌ विषयनियमोऽस्तीति 
तस्या अपि रसव्यञ्जकत्वम्‌ । तस्याश्च रसाभिव्यक्तिनिमित्तभूताया योऽय- 
मनन्तरोक्तो नियमहेतुः स एव गुणानां नियतो विषय: इति गुणाश्रयेण 
व्यवस्थानमप्यविरुद्धम्‌ । 

(लोचनम्‌) व्यापीति या काचित्‌ संघटना सा तथा कर्त्तव्या, यथा वाच्ये 
झटिति भवति प्रतीतिरिति यावत्‌ । 

उक्तमिति समर्पकत्वं काव्यस्य यत्‌ तु इत्यादिना । 

न व्यनक्ती'ति व्यञ्जकस्य स्ववाच्यस्यैवाप्रत्यायनायेति भावः । 

तदिति प्रसादस्यापरित्यागे अभीष्टत्वादत्रार्थे स्वकण्ठेनान्वयव्यतिरेका- 
वुक्तो । न माधुर्यमिति ओजोमाधुर्ययोर्हान्योन्याभावरूपत्वं प्राङ्‌ निरूपितमिति 
तयोः संकरोऽत्यन्तं श्रुतिबाह्य इति भावः । अभिप्रेते प्रसादेनेव स रसः प्रकाशितः, 
न न प्रकाशित इत्यर्थः । 

तस्मादिति यदि गुणाः संघटनैकरूपास्तथापि गुणनियम एव संघटनाया 
नियमः । गुणाधीनसंघटनापक्षेऽप्येवम्‌ । संघटनाश्रयगुणपक्षेऽपि संघटनाया 


९५% ध्वन्यालोकः 


नियामकत्वेन यद्वक्तृवाच्यौचित्यं हेतुत्वेनोक्तं तद्गुणानामपि नियमहेतुरिति पक्षत्रयेऽपि 
न कश्चिद्‌ विप्लव इति तात्पर्यम्‌ ।।५,६॥। 

नियामकान्तरमप्यस्तीत्याह - विषयाश्रयमिति । विषयशब्देन संघात- 
विशेष उक्त: । यथा -- 


विषयाश्रयमप्यन्यदौचित्यं तां नियच्छति । 
काव्यप्रभेदाश्रयतः स्थिता भेदवती हि सा । । ७।। 


( वृत्तिः) वक्तृवाच्यगतौचित्ये सत्यपि विषयाश्रयमन्यदौचित्यं 
संघटनां नियच्छति । यतः काव्यस्य प्रभेदा मुक्तकं संस्कृतप्राकृतापभ्रंश- 
निबद्धम्‌, सन्दानितक-विशेषक-कलापक-कुलकानि । पर्यायबन्धः, 
परिकथा, खण्डकथा-सकलकथे, सर्गबन्धोऽभिनेयार्थमाख्यायिका-कथे 
इत्येवमादयः । तदाश्रयेणापि संघटना विशेषवती भवति । 


(लोचनम्‌) विषयशब्देन संघातविशेष उक्त: । यथाहि सेनाद्यात्मक- 
संघातनिवेशी पुरुषः कातरोपि तदौचित्यादनुगुणतयैवास्ते तथा काव्यवाक्यमपि 
संघातविशेषात्मक-सन्दानितकादिमध्यनिविष्टं तदौचित्येन वर्त्तते । मुक्तकं तु 
विषयशब्देन यदुक्तं तत्संघाताभावेन स्वातन्त्र्यमात्रं प्रदर्शयितुं स्वप्रतिष्ठितमाकाश- 
मिति यथा । अपिशब्देनेदमाह सत्यपि वक्तृवाच्यौचित्ये विषयौचित्यं केवलं 
तारतम्यभेदमात्रव्याप्तम्‌, न तु विषयौचित्येन वक्तृवाच्यौचित्यं निवार्यत इति । 

मुक्तकमिति मुक्तमन्येनानालिङ्गितम्‌ । तस्य संज्ञायां कन्‌ । तेन स्वतन्त्रतया 
परिसमाप्तं निराकाङक्षार्थमपि प्रबन्धमध्यवरत्तिं न मुक्तकमित्युच्यते । मुक्तकस्यैव 
विशेषणं संस्कृतेत्यादि । क्रमभावित्वात्‌ तथैव निर्देश: । द्वाभ्यां क्रियासमाप्तौ 
सन्दानितकम्‌ । त्रिभिर्विशेषकम्‌ । चतुर्भिः कलापकम्‌ । पञ्चप्रभृतिभिः कुलकम्‌ । 
इति क्रियासमाप्तिकृता भेदा इति द्वन्द्वेन निर्दिष्टा: । अवान्तरक्रियासमाप्तावपि 
वसन्तवर्णनादिरेकवर्णनीयोद्देशेन प्रवृत्तः पर्यायबन्धः। एकं धर्मादिपुरुषार्थमुद्दिश्य 
प्रकारवैचित्र्येणानन्तवृत्तान्तवर्णनप्रकारा परिकथा । एकदेशवर्णना खण्डकथा । 
समस्तफलान्तेतिवृत्तवर्णना सकलकथा । द्वयोरपि प्राकृतप्रसिद्धत्वाद्‌ इन्द्रेन 
निर्देश: । पूवेषां तु मुक्तकादीनां भाषायामनियमः । महाकाव्यरूपः पुरुषार्थफलः 
समस्त-वस्तुवर्णनाप्रबन्धः सर्गबन्धः संस्कृत एव । अभिनेयार्थं दशरूपकं नाटिका- 
त्रोटक - रासक - प्रकरणिकादवान्तरप्रपञ्चसहितमनेकभाषाव्यामिश्ररूपम्‌ । आख्यायि- 


= तक > 


विजयी के 

कोच्छ्वासादिना वक्त्रापरवक्त्रादिना च युक्ता । कथा तद्विरहिता । उभयोरपि 
गद्यबन्धस्वरूपतया द्वन्द्वेन निर्देशः । आदिग्रहणाच्चम्पूः। यथाह दण्डी “गद्यपद्यमयी 
चम्पू: (काव्यादर्शः १.३९) इति । 

अन्यत्रेति रसबन्धानभिनिवेशे । 

ननु मुक्तके विभावादिसंघटना कथं येन तदायत्तो रस: स्यादित्याशङ्क्याह- 
मुक्तकेष्विति — 

( वृत्तिः ) तत्र मुक्तकेषु रसबन्धाभिनिवेशिनः कवेस्तदाश्रयमौचित्यम्‌। 
मुक्तकेषु प्रबन्धेष्विव रसबन्धाभिनिवेशिनः कवयो दृश्यन्ते । यथा - 
ह्यमरुकस्य कवेर्मुक्तकाः शृङ्गाररसस्यन्दिनः प्रबन्धायमानाः प्रसिद्धा एव । 
सन्दानितकादिषु तु विकटनिबन्धनोचित्यान्मध्यम-समास-दीर्घसमासे एव 
रचने । प्रबन्धाश्रयेषु यथोक्तप्रबन्धोचित्यमेवाऽनुसर्त्तव्यम्‌ । पर्यायबन्धे 
पुनरसमासा-मध्यमसमासे एव संघटने । 

कदाचिदर्थौचित्याश्रयेण दीर्घसमासायामपि संघटनायां परुषा ग्राम्या 
च वृत्तिः परिहर्तव्या । 
परिकरकथायां कामचारः, तत्रेतिवृत्तमात्रोपन्यासेन नात्यन्तं 
रसबन्थाभिनिवेशात्‌ । 
खण्डकथा - सकलकथयोस्तु प्राकृतप्रसिद्धयोः कुलकादिनिबन्धन- 
भूयस्त्वाद्‌ दीर्घसमासायामपि न विरोधः । 
वृत्त्यौचित्यं तु यथारसमनुसर्त्तव्यम्‌ । 
सर्गबन्धे तु रसतात्पर्ये यथारसमौचित्यम्‌, अन्यथा तु कामचारः, 
द्वयोरपि मार्गयोः सर्गबन्धविधायिनां दर्शनाद्‌ रसतात्पर्यं साधीयः । अभिनेयार्थे 
तु सर्वथा रसबन्धेऽभिनिवेशः कार्यः । आख्यायिका-कथयोस्तु 
गद्यनिबन्धनबाहुल्याद्‌ गद्ये च छन्दोबन्धभिन्नप्रस्थानत्वादिह नियमे 
हेतुरकृतपूर्वोऽपि मनाक्‌ क्रियते । 
(लोचनम्‌) मुक्तकेष्विति । अमरुकस्येति । 
कथमपि कृतप्रत्यासत्तौ प्रिये स्खलितोत्तरे 
विरहकृशया कृत्वा व्याजप्रकम्पितमश्रुतम्‌ । 
असहनसखीश्रोत्रप्राप्तिं विशङ्क्य ससम्भ्रमं 
विवलितदृशा शून्ये गेहे समुच्छ्वसितं ततः ।।७।। इति । 


१०५६ ध्वन्यालोक: 


अत्र हि श्लोके स्फुटैव विभावादिसम्पत्रतीति: । 

विकटेति । 

असमासायां हि संघटनायां मन्थररूपा प्रतीतिः साकाङ्क्षा सती चिरेण 
क्रियापदं दूरवर्त्यनुधावन्ती वाच्यप्रतीतावेव विश्रान्ता सती न रसतत्त्व-चर्वणायोग्या 
स्यादिति भावः । 

प्रबन्धाश्रयेष्विति सन्दानितकादिषु कुलकान्तेषु । 

यदि वा प्रबन्धेऽपि मुक्तकस्यास्तु सद्भावः, पूर्वापरनिरपेक्षेणापि हि येन 
रसचर्वणा क्रियते तदेव मुक्तकम्‌ । यथा “त्वामालिख्य प्रणयकुपितामि'त्यादि 
श्लोकः । 

कदाचिदिति रोद्रादिविषये । 

नात्यन्तमिति रसबन्धे यो नात्यन्तमभिनिवेशस्तस्मादिति सङ्गतिः । 

वृत््यौचित्यमिति परुषोपनागरिकाग्राम्याणां वृत्तीनामौचित्यं यथाप्रबन्धं 
यथारसं च | 

अन्यथेति कथामात्रतात्पर्ये वृत्तिष्वपि कामचार: । 

द्वयोरपीति सप्तमी । कथातात्पर्ये यथा सर्गबन्धो यथा भट्टजयन्तकस्य 
कादम्बरीकथासारम्‌ । 

रसतात्पर्य यथा रघुवंशादि: । 

अन्ये तु संस्कृतप्राकृतयोर्द्वयोरिति व्याचक्षेत तत्र तु रसातात्पर्य साधीय 
इति यदुक्तं तत्‌ किमपेक्षयेति नेयार्थं स्यात्‌ ।।७।। 

विषयापेक्षमिति (कारिकायां ९) गद्यबन्धस्य भेदा एव विषयत्वेनानु- 
मन्तव्याः ।।८॥ 


एतद्‌ यथोक्तमौचित्यमेव तस्या नियामकम्‌ । 
सर्वत्र गद्यबन्धेऽपि छन्दोनियमवर्जिते ।।८।। 


( वृत्तिः ) यद्‌ एतद्‌ औचित्यं वक्तृवाच्यगतं संघटनाया नियामक- 
मुक्तम्‌ एतदेव गद्ये छन्दोनियमवर्जितेऽपि विषयापेक्षं नियमहेतुः । तथा 
ह्यत्रापि यदा कविः कविनिबद्धो वा वक्ता रसभावरहितस्तदा कामचारः, 
रसभावसमन्विते तु वक्तरि पूर्वोक्तमेवाऽनुसर्त्तव्यम्‌ । तत्रापि च 
विषयौचित्यमेव । आख्यायिकायां तु भूम्ना मध्यमसमासा-दीर्घसमासे 
एव संघटने, गद्यस्य विकटबन्धाश्रयेण छायावत्त्वात्‌, तत्र च तस्य 


तृतीय उद्योत: १५७ 


प्रकृष्यमाणत्वात्‌ । कथायां तु विकट-बन्धप्राचुर्येऽपि गद्यस्य रसबन्धोक्त- 
मौचित्यमनुसर्त्तव्यम्‌ ।।८।। 

(लोचनम्‌) विषयापेक्षमिति गद्यबन्धस्य भेदा एव विषयत्वेनानुमन्तव्याः ।॥८॥ 
स्थितपक्षं तु दर्शयति -- 


रसबन्धोक्तमौचित्यं भाति सर्वत्र संश्रिता । 
रचना विषयापेक्षं तत्‌ तु किञ्चिद्विभेदवत्‌ ।।९।। 


( वृत्तिः ) अथवा, पद्यवद्‌ गद्यबन्धेऽपि रसबन्धोक्तमोचित्यं सर्वत्र 
संश्रिता रचना भवति । तत्तु विषयापेक्षं किञ्चिद्‌ विभेदवद्‌ भाति, न तु 
सर्वाकारम्‌ । तथा हि - गद्यबन्धेऽपि अतिदीर्घमासा रचना न विप्रलम्भ- 
शृङ्गारकरुणयोराख्यायिकायामपि शोभते । नाटकादावप्यसमासैव न 
रौद्रवीरादिवर्णने । विषयापेक्षं त्वौचित्यं प्रमाणतोऽपकृष्यते प्रकृष्यते च । 
तथा हि आख्यायिकायां नात्यन्तमसमासा स्वविषयेऽपि नाटकादौ 
नातिदीर्घसमासा चेति संघटनाया दिगनुसर्ततव्या ।।९।। 


(लोचनम्‌) वृत्तौ च वा-शब्दोऽस्यैव पक्षस्य स्थितिद्योतकः । यथा -- 
श्रियो नरपतिर्वह्निर्विषं युक्त्या निषेवितम्‌ । 
स्वार्थाय यदि वा दुःखसम्भारायैव केवलम्‌ ।1८।। इति । 
रचना संघटना । तर्हि विषयौचित्यं सर्वथैव त्यक्तं नेत्याह - तदेव 
रसौचित्यं विषयं सहकारितयाऽपेक्ष्य किञ्चिद्‌ विभेदोऽवान्तरवैचित््यं विद्यते यस्य 
सम्पाद्यत्वेन तादृशं भवति । 
एतद्‌ व्याचष्टे तत्त्विति । 
सर्वाकारमिति क्रियाविशेषणम्‌ । 
असमासैवेति सर्वत्रैवेति शेषः । तथाहि वाक्याभिनयलक्षणे “चूर्णपदैः 
प्रसन्नैः? इत्यादि मुनिरभ्यधात्‌ । अत्रापवादमाह - न चेति । 
नाटकादाविति स्वविषयेऽपीति संबन्धः ।९।। 
एवं संघटनायां चालक्ष्यक्रमो दीप्यत’ इति निर्णीतम्‌ । प्रबन्धे दीप्यत' 
इति तु निर्विवादसिद्धोऽयमर्थ इति नाऽत्र वक्तव्यं किञ्चिदस्ति। केवलं कवि- 
सहृदयान्‌ व्युत्पादयितुं रसव्यञ्जने चेतिकर्त्तव्यता प्रबन्धस्य सा निरूप्येत्या- 
शङ्क्याह इदानीमिति । | 


१५८ ध्वन्यालोक: 


( वृत्तिः ) इदानीमलक्ष्यक्रमव्यङ्गयो ध्वनिः प्रबन्धात्मा रामायण- 
महाभारतादौ प्रकाशमानः प्रसिद्ध एव । तस्य तु यथा प्रकाशनं तत्‌ 
प्रतिपाद्यते - 


विभाव-भावाऽनुभाव-सञ्चार्यौचित्यचारुणः । 
विधिः कथाशरीरस्य वृत्तस्योत्प्रेक्षितस्य वा ।। ९०।। 
इतिहासवशायातां त्यक्त्वाननुगुणां स्थितिम्‌ । 
उत्प्रेक्ष्याऽप्यन्तराभीष्टरसोचितकथोन्नयः. ।।११।। 
सन्धिसन्ध्यङ्गघटनं रसाभिव्यक्त्यपेक्षया । 
न तु केवलया शास्त्रस्थितिसंपादनेच्छया ।।१२।। 


उद्दीपनप्रशमने यथावसरमन्तरा । 
रसस्यारब्धवरिश्रान्तेरनुसन्धानमङ्गिनः ।।९३।। 


अलङ्कृतीनां शक्तावप्यानुरूप्येण योजनम्‌ । 
प्रबन्धस्य रसादीनां व्यञ्जकत्वे निबन्धनम्‌ ।।१४।। 


( वृत्तिः ) प्रबन्धोऽपि रसादीनां व्यञ्जक इत्युक्तं तस्य व्यञ्जकत्वे 
निबन्धनम्‌ । प्रथमं तावद्‌ 
१. विभावभावानुभावसञ्चार्योचित्यचारुणः कथाशरीरस्य विधिः, 
यथायथं प्रतिपिपादयिषित-रसभावाद्यपेक्षया च उचितो विभावो 
भावोऽनुभावः सञ्चारी वा तदौचित्यचारुणः कथाशरीरस्य विधिः 
व्यञ्जकत्वे निबन्धनमेकम्‌, तत्र विभावौचित्यं तावत्‌ प्रसिद्धम्‌ । 
भावौचित्यं तु प्रकृत्यौचित्यात्‌ । प्रकृति्ह्ग्तममध्यमाधमभावेन 
दिव्यमानुषादिभावेन च विभेदिनी । तां यथायथमनुसृत्याऽ- 
सङ्कीर्णः स्थायी भावः उपनिबध्यमान औचित्यभाग्‌ भवति, 
अन्यथा तु केवलमानुषाश्रयेण दिव्यस्य केत्रलदिव्याश्रयेण 


तृतीय उद्योत: 


१५९ 


वा केवलमानुषस्य/वा मानुषस्य उत्साहादय उपनिबध्यमाना 
अनुचिता भवन्ति । तथा च केवलमानुषस्य राजादेर्वर्णने 
सप्तार्णवलङ्घनादिलक्षणा व्यापारा उपनिबध्यमानाः सौष्ठवभृतोऽपि 
नीरसा एव नियमेन भवन्ति, तत्र त्वनोचित्यमेव हेतुः । 

ननु नागलोकगमनादयः सातवाहनप्रभृतीनां श्रूयन्ते 
तदलोकसामान्यप्रभावातिशयवर्णने किमनौचित्यम्‌, सर्व्वोव्वी- 
भरणक्षमाणां क्षमाभुजामिति? 

नैतदस्ति । न वयं ब्रूमो यत्‌ प्रभावातिशयवर्णनमनुचितं 
राज्ञाम्‌, किंतु केवलमानुषाश्रयेण या उत्पाद्यवस्तुकथा क्रियते 
तस्यां दिव्यमौचित्यं न योजनीयम्‌ । 

दिव्यमानुष्यायां तु कथायामुभयौचित्ययोजनमविरुद्धमेव, 
यथा पाण्डवादिकथायाम्‌ । सातवाहनादिषु तु येषु यावदप- 
वदानं श्रूयते तेषु तावन्मात्रमनुगम्यमानमनुगुणत्वेन प्रतिभासते । 
व्यतिरिक्तं तु तेषामेवोपनिबध्यमानमनुचितम्‌ । तदयमत्र 
परमार्थः - 

अनौचित्यादृते नान्यद्‌ रसभङ्गस्य कारणम्‌ । 

प्रसिद्धौचित्यबन्धस्तु रसस्योपनिषत्‌ परा ।। १९।। 


(लोचनम्‌) प्रथमं तावदिति प्रबन्धस्य व्यञ्जकत्वे ये प्रकारास्ते क्रमेणैवो- 
पयोगिनः । एवं हि कथापरीक्षा तत्राधिकावापः फलपर्यन्ततानयनम्‌, रसं प्रति 
जागरणम्‌, तदुचितविभावादिवर्णनेऽलङ्कारोचित्यमिति । तत्‌ क्रमेण पञ्चकं व्याचष्टे 
विभावेत्यादिना । तदौचित्येति भृङ्गारवर्णनेच्धुना तादृशी कथा संश्रयणीया 
यस्यामृतुमाल्यादेर्विभावस्य लीलादेरनुभावस्य हर्षधृत्यादेः सञ्चारिणः स्फुट एव 
सद्भाव इत्यर्थः । प्रसिद्धमिति । लोके भरतशास्त्रे च । व्यापार इति । तद्विषयो- 
त्साहोपलक्षणमेतत्‌ । स्थाय्यौचित्यं हि व्याख्येयत्वेनोपक्रान्तं, नानुभावौचित्यम्‌ । 

सौष्ठवभृतो5पीति वर्णनामहिम्नेत्यर्थः । 

तत्र त्विति । नीरसत्वे । 

व्यतिरिक्त त्विति अधिकमित्यर्थः । 


१६० ध्वन्यालोक: 


एतदुक्तं भवति - यत्र विनेयानां प्रतीतिखण्डना न जायते तादृग्‌वर्णनीयम्‌, 
तत्र केवलमानुषस्य एकपदे सप्तार्णवलङ्घनमसंभाव्यमानतयाऽनृतमिति हृदये 
स्फुरदुपदेश्यस्य चतुर्वर्गोपायस्याप्यलीकतां बुद्धौ निवेशयति । रामादेस्तु तथाविधमपि 
चरितं पूर्वप्रसिद्धिपरम्परोपचितसम्प्रत्ययोपारूढमसत्यतया न चकास्ति। अत 
एव तस्यापि यदा प्रभावान्तरमुत्प्रक्ष्यते तदा तादृशमेव । न त्वसंभावनापदं 
वर्णनीयमिति । 


( वृत्तिः) अतएव च भरते प्रख्यातवस्तुविषयत्वं प्रख्यातोदात्त- 
नायकत्वं च नाटकस्यावश्यकर्त्तव्यतयोपन्यस्तम्‌ । तेन हि नायकौचित्या- 
नौचित्यविषये कविर्न व्यामुह्यति । 

यस्तूत्पाद्यवस्तु नाटकादि कुर्यात्‌ तस्याप्रसिद्धानुिचितनायकस्य 
भाववर्णने महान्‌ प्रमादः । 

(लोचनम्‌) तेन हीति प्रख्यातोदात्तनायकवस्तुत्वेन । 

व्यामुह्यतीति किं वर्णयेयमिति । 

यस्त्विति कविः । 

महान्‌ प्रमाद इति तेनोत्पाद्यवस्तु नाटकादि न निरूपितं मुनिनेति न 
कर्त्तव्यमिति तात्पर्यम्‌ । 

आदिशब्दः प्रकारे, डिमादेः प्रसिद्धदेवचरितस्य संग्रहार्थः । 

अन्यस्तु उपलक्षणमुक्तो बहुत्रीहिरिति प्रकरणमत्रोक्तमित्याह । नाटकादि’ 
इति वा पाठ: । तत्रादिग्रहणं प्रकारसूचकम्‌, तेन मुनिनिरूपिते नाटिकादिलक्षणे 
'प्रकरणनाटकयोगादुत्पाद्यं वस्तु नायको नृपतिः? इत्यत्र यथासंख्येन प्रख्यातोदात्त- 
नृपतिनायकत्वं बोद्धव्यमिति भावः । कथं तर्हि सम्भोगशृङ्गारः कविना निबध्यता- 
मित्याशङ्क्याह न चे'ति तथैवेति । मुनिनापि स्थाने स्थाने प्रकृत्यौचित्यमेव 
विभावानुभावादिषु बहुतरं प्रमाणीकृतं “स्थैयेंणोत्तममध्यमाधमानां नीचानां सम्मिश्रेण 
(च) इत्यादि वदता ।' 

( वृत्ति: ) ननु यद्युत्साहादि-भाव-वर्णने कथञ्चिद्‌ दिव्यमानुष्या- 
द्यौचित्यपरीक्षा क्रियते तत्‌ क्रियताम्‌, रत्यादौ तु किं तया प्रयोजनम्‌, रतिर्हि 
भारतवर्षोचितेनैव व्यवहारेण दिव्यानामपि वर्णनीयेति स्थितिः । 

नैवम्‌ । तत्रौचित्यातिक्रमेण सुतरां दोषः । तथा ह्यधमप्रकृत्यौचित्ये- 
नोत्तमप्रकृतेः शृङ्गारोपनिबन्धने का भवेन्नोपहास्यता? 

त्रिविधं प्रकृत्यौचित्यं भारते वर्षेऽप्यस्ति शृङ्गारविषयम्‌ । 

यत्‌ तु दिव्यमौचित्यं तत्‌ तत्राऽनुपकारकमेवेति चेत्‌ न वयं 
दिव्यमौचित्यं शृङ्गारविषयम्‌ अन्यत्‌ किञ्चिद्‌ ब्रूमः, किं तर्हि, भारतवर्ष- 
विषये यथोत्तमनायकेषु राजादिषु शृङ्गारोपनिबन्धस्तथा दिव्याश्रयोऽपि 
शोभते । न च राजादिषु प्रसिद्धग्राम्यशृङ्गारोपनिबन्धनं प्रसिद्धं नाटकादौ, 
तथैव देवेषु तत्‌ परिहर्तव्यम्‌ । नाटकादेरभिनेयार्थत्वात्‌ अभिनयस्य च 
सम्भोगश्ङ्गारविषयस्यासभ्यत्वात्‌ तत्र परिहार इति चेन्‌, न, यद्यभिनयस्यैवं- 
विषयस्यासभ्यता तत्‌ काव्यस्यैवंविषयस्य सा केन निवार्यते? तस्माद- 
भिनेयार्थेऽनभिनेयार्थं वा काव्ये यदुत्तमप्रकृतेः राजादेरुत्तमप्रकृतिभि- 
नायिकादिभिः सह ग्राम्यसम्भोगवर्णनं तत्‌ पित्रोः सम्भोगवर्णनमिव 
सुतरामसभ्यम्‌, तथेवोत्तमदेवतादिविषयम्‌ । 

न च सम्भोगशृङ्गारस्य सुरतलक्षण एवैकः प्रकारः, यावदन्येऽपि 
प्रभेदाः परस्परप्रेमदर्शनादयः सम्भवन्ति, ते कस्मादुत्तमप्रकृतिविषये न 
वर्ण्यन्ते? तस्माद्‌ उत्साहवद्‌ रतावपि प्रकृत्योचित्यमनुसर्ततव्यम्‌, तथैव 
विस्मयादिषु । 

यत्त्वेवंविधे विषये महाकवीनामप्यसमीक्ष्यकारिता लक्ष्ये दृश्यते 
स दोष एव । स तु शक्तिरतिरस्कृतत्वात्‌ तेषां न लक्ष्यत इत्युक्तमेव । 
अनुभावौचित्यं तु भरतादौ प्रसिद्धमेव । 

इयत्‌ तु उच्यते - भरतादिविरचितां स्थितिं चानुवर्तमानेन 
महाकविप्रबन्धाँश्च पर्यालोचयता स्वप्रतिभां चानुसरता कविनाऽवहितचेतसा 
भूत्वा विभावाद्यौचित्यभ्रंशपरित्यागे परः प्र॑यत्नो विधेयः । औचित्यवतः 
कथाशरीरस्य वृत्तस्योत्परेक्षितस्य वा ग्रहो व्यञ्जक इत्यनेनैतत्‌ प्रतिपादयति 
यद्‌ इतिहासादिषु कथासु रसवतीषु विविधासु- सतीष्वपि यत्‌ तत्र 
विभावाद्यौचित्यवत्‌ कथाशरीरं तदेव ग्राह्यं नेतरत्‌ । वृत्तादपि च कथाशरीरा- 
दुत्प्रेक्षिते विशेषतः प्रयत्नवता भवितव्यम्‌ । तत्र ह्यनवधानात्‌ स्खलतः 
कवेरव्युत्पत्तिसम्भावना महती भवति । परिकरश्लोकश्चात्र - 

'कथाशरीरमुत्पाद्यवस्तु कार्य तथा तथा । 
यथा रसमयं सर्वमेव तत्‌ प्रतिभासते ।।२०।। 
(लोचनम्‌) इयत्त्विति लक्षणज्ञत्वं लक्ष्यपरिशीलनम्‌ अदृष्टप्रसादोदित- 
स्व-प्रतिभाशालित्वं चानुसर्त्तव्यमिति संक्षेपः । 
रसवतीषु इत्यनादरे सप्तमी । रसवत्त्वं चाविवेचकजनाभिमानाभिप्रायेण 
मन्तव्यम्‌ । विभावाद्यौचित्येन हि विना का रसवत्ता । 
कवेरिति । न हि तत्रेति हासवशादेव मया निबद्धमिति जात्युत्तरमपि 
संभवति । 
( वृत्तिः ) तत्र चाभ्युपायः सम्यग्विभावाद्योचित्यानुसरणम्‌ । तच्च 
दर्शितमेव । किञ्च - 
सन्ति सिब्द्रसप्रख्या ये च रामायणादयः । 
कथाश्रया न तैर्योज्या स्वेच्छा रसविरोधिनी ।।२१।। 
तेषु हि कथाश्रयेषु तावत्‌ स्वेच्छैव न योज्या । तदुक्तम्‌ “कथामार्गे 
न चाल्पोऽप्यतिक्रमः'। 
स्वेच्छापि यदि योज्या तद्‌ रसविरोधिनी न योज्या । 
इदमपरं प्रबन्धस्य रसाभिव्यञ्जकत्वे निबन्धनम्‌ । इतिवृत्तवशायातां 
कथञ्चिद्‌ रसाननुगुणां स्थितिं त्यक्त्वा पुनरुत्प्रेक्ष्याप्यन्तराभीष्टरसोचितकथोन्नयो 
विधेयः । यथा कालिदासप्रबन्धेषु । यथा च सर्वसेनविरचिते हरिविजये । 
यथा वा मदीय-एवार्जुनचरिते महाकाव्ये । 


(लोचनम्‌) तत्र चेति रसमयत्वसंपादने । 

सिद्धेति सिद्ध आस्वादमात्रशेषः, न तु भावनीयो रसो येषु । 

कथानाम्‌ आश्रया इतिहासाः, तेरितिहासार्थैस्तैः सह स्वेच्छा न योज्या । 
सहार्थश्चात्र विषयविषयिभाव इति व्याचष्टे तेष्विति सप्तम्या स्वेच्छा तेषु न 
योज्या । कथञ्चिद्‌ वा यदि योज्यते तत्‌ तत््रसिद्धरसविरुद्धा न योज्या । यथा 
रामस्य धीरललितत्वयोजनेन नाटिकानायकत्वं कश्चित्‌ कुर्यादिति त्वत्यन्ता- 
समञ्जसम्‌ । यदुक्तमिति रामाभ्युदये यशोवर्मणा 'स्थित/तिमिति यथा शय्याम्‌'। 
कालिदासेति रघुवंशेऽजादीनां राज्ञां विवाहादिवर्णनं नेतिहासेषु निरूपितम्‌ । 
हरिविजये कान्तानुनयनाङ्गत्वेन पारिजातहरणादि निरूपितमितिहासेष्वदृष्टमपि । 
तथार्जुनचरितेऽर्जुनस्य पातालविजयादि वर्णितमितिहासाऽप्रसिद्धम्‌ । 


तृतीय उद्योत: १६३ 


( वृत्तिः ) कविना काव्यमुपनिबध्नता सर्वात्मना रसपरतन्त्रेण 
भवितव्यम्‌ । तत्रेतिवृत्ते यदि रसाननुगुणां स्थितिं पश्येत्‌ तदेनां भङक्त्वापि 
स्वतन्त्रतया रसानुगुणं कथान्तरमुत्पादयेत्‌ । न हि कवेरितिवृत्तमात्रनिर्वहणेन 
किञ्चित्‌ प्रयोजनम्‌, इतिहासादेव तत्सिद्धेः । 

रसादिव्यञ्जकत्वे प्रबन्धस्य वेदम्‌ अन्यन्मुख्यं निबन्धनं यत्‌ सन्धीनां 
मुख-प्रतिमुख-गर्भ-विमर्श-निर्वहणाख्यानां, तदङ्गानां चोपक्षेपादीनां घटनं 
रसाभिव्यक्त्यपेक्षया यथा रत्नावल्याम्‌ । न तु केवलं शास्त्रस्थिति- 
संपादनेच्छया, यथा वेणीसंहारे विलासाख्यस्य प्रतिमुखसन्ध्यङ्गस्य 
प्रकृतरसनिबन्धनाननुगुणमपि द्वितीयेऽङ्के भरतमतानुसरणमात्रेच्छया घटनम्‌ । 


(लोचनम्‌) एतदेव युक्तमित्याह कविनेति । 

सन्धीनामिति । इह प्रभुसम्मितेभ्यः श्रुतिस्मृतिप्रभृतिभ्यः कर्त्तव्यमिदमि- 
त्याज्ञामात्रपरमार्थेभ्यः शास्त्रेभ्यो ये न व्युत्पन्ना, न चाप्यस्येदं वृत्तममुष्मात्‌ 
कर्मण इत्येवं युक्तियुक्त-कर्म-फल-सम्बन्ध-प्रकटन-कारिभ्यो मित्रसंमितेभ्यः 
इतिहासशास्रेभ्यो लब्धव्युत्पत्तयः, अथ चावश्यं व्युत्पाद्याः प्रजार्थसम्पादन- 
योग्यताक्रान्ता राजपुत्रप्रायाः तेषां हृदयानुप्रवेशमुखेन चतुर्वर्गोपायव्युत्पत्तिराधेया । 

हदयानुप्रवेशश्च रसास्वादमय एव । स च रसचतुर्वर्गापायव्युत्पत्तिनान्तरीयक- 
विभावादिसंयोगप्रसादोपनतः इत्येवं रसोचितविभावाद्यपनिबन्धे रसास्वादवेवश्यमेव 
स्वरसभाविन्यां व्युत्पत्तौ प्रयोजकमिति प्रीतिरेव व्युत्पत्तेः प्रयोजिका । प्रीत्यात्मा 
च रसः, तदेव नास्यमेव वेद इत्यस्मदुपाध्यायः । न चेते प्रीतिव्युत्पत्ती भिन्नरूपे 
एव द्वयोरप्येकविषयत्वात्‌। विभावाद्यौचित्यमेव हि सत्यतः प्रीतेर्निदानमित्य- 
सकृदवोचाम । विभावादीनां तत्तद्रसोचितानां यथास्वरूपवेदनं फलपर्यन्तीभूततया 
व्युत्पत्तिरित्युच्यते । फलं च नाम यददृष्टवशाद्‌ देवताप्रसादाद्‌ अन्यतो वा 
जायते। न च तदुपदेश्यम्‌, तत उपाये व्युत्पतत्ययोगात्‌। तेन उपायक्रमेण 
प्रवृत्तस्य सिद्धिः अनुपायद्वारेण प्रवृत्तस्य नाश इत्येवं नायकप्रतिनायक 
गतत्वेनार्थानर्थोपाय व्युत्पत्तिः कार्या । उपायश्च कर्त्राश्रीयमाणः पञ्चावस्थां भजते । 
तद्यथा - स्वरूपं, स्वरूपात्‌ किञ्चिदुच्छूनताम्‌, कार्यसम्पादनयोग्यताम्‌, 
प्रतिबन्धोपनिपातेनाशङ्क्यमानताम्‌, निवृत्तप्रतिपक्षतायां बाधकबाधनेन सुदृढ- 
फलपर्यन्तताम्‌ । एवमार्त्तिसहिष्णूनां विप्रलम्भभीरूणां प्रेक्षापूर्वकारिणां तावदेवं 
कारणोपादोनम्‌ । ता एवंविधाः पञ्चावस्थाः कारणगता मुनिनोक्ताः -- 

संसाध्ये फलयोगे तु व्यापारः कारणस्य यः । 

तस्यानुपूर्व्या विज्ञेयाः पञ्चावस्थाः प्रयोक्तृभिः ।।९।। 

प्रारम्भश्च प्रयत्नश्च तथा प्राप्तश्च संभवः । 

नियता च फलप्राप्तिः फलयोगश्च पञ्चमः ।।१०।। १९.७,८ नाट्यशास्त्र ब०सं० 

एवं या एता: कारणस्यावस्थास्तत्संपादकं यत्‌ कर्तुरितिवृत्तं पञ्चधा 
विभक्तं त एव मुख-प्रतिमुख-गर्भावमर्शनिर्वहणाख्या अन्वर्थनामानः पञ्च सन्धय 
इतिवृत्तखण्डाः सन्धीयन्त इति कृत्वा । तेषामपि सन्धीनां स्वनिर्वाह्यं प्रति तथा 
क्रमदर्शनादवान्तरभिन्ना इतिवृत्तभागाः सन्ध्यङ्गानि “उपक्षेपः परिकरः परिन्यासो 
विलोभनम्‌? इत्यादीनि । 

अथप्रकृतयोऽप्यत्रैवान्तर्भूताः । तथा हि स्वायत्तसिद्धेः 'बीजं, बिन्दुः, 
कार्यमिति तिस्रः, बीजेन सर्वव्यापाराः, बिन्दुनानुसन्धानम्‌, कार्येण निर्वाहः 
सन्दर्शनप्रार्थनाव्यवसायरूपा ह्येतास्तिस्रोऽ्थें संपाद्ये कर्त्तुः प्रकृतयः स्वभावविशेषाः । 
सचिवायत्तसिद्धित्वे तु सचिवस्य तदर्थमेव वा स्वार्थमपि वा प्रवृत्तत्वेन प्रकीर्ण- 
त्वप्रसिद्धत्वाभ्यां प्रकरी-पताका-व्यपदेश्यतयोभयप्रकारसम्बन्धी व्यपारविशेषः 
प्रकरी-पताका-शब्दाभ्यामुक्त इति । एवं प्रस्तुतफलनिर्वहणान्तस्याऽऽधिकारिकस्य 
वृत्तस्य पञ्चसन्धित्वं पूर्णसन्ध्यङ्गता च सर्वजनव्युत्पत्तिदायिनी निबन्धनीया । 
प्रासङ्गिके त्वितिवृत्ते नायं नियम इत्युक्तम्‌ -- 

“प्रासङ्गिके परार्थत्वान्न ह्येष नियमो भवेत्‌ १ १।॥ इति मुनिना । 

(ना०शा० १९. ब०सं०) 

एवं स्थिते रत्नावल्यां धीरललितस्य नायकस्य धर्माविरुद्धसम्भोग- 
सेवायामनौचित्याभावात्‌ प्रत्युत स “न निस्सुखःस्यादि’ति श्लाघ्यत्वात्‌ पृथ्वीराज्य- 
महाफलान्तरानुबन्धिकन्यालाभललामफलोददेशेन प्रस्तावनोपक्रमे १पञ्चापि सन्धयो- 
' ऽवस्थापञ्चकसहिताः समुचितसन्ध्यङ्गपरिपूर्णा अर्थप्रकृतियुक्ता दर्शिता एव । 
'प्रारम्भेऽस्मिन्‌-स्वामिनो वृद्धिहेतोः' इति हि बीजादेव प्रभृति “विश्रान्तविग्रहकथ' 
इति “राज्यं निर्जितशत्रु' इति च वचोभिः, 'उपभोगसेवावसरोऽयम्‌' इत्युपक्षेपात्‌ 


१. अवस्थार्थप्रकृति-सन्धीनां विविक्ततायै द्रष्टव्यमस्माकं नाय्यानुशासनम्‌ -- 
यत्नावस्था फलावस्था काव्यावस्था इति क्रमात्‌ । 
अवस्थेत्युच्यतामर्थप्रकृतिः सन्धिरेव चे-ति ॥ 
यत्नांवस्थाया अवस्थात्वम्‌ फलावस्थाया अर्थप्रकृतित्वं काव्यावस्थायाश्च सन्धित्वमिति । 
बीज-वृक्ष-फल-न्यायेन च पताकाप्रकर्योरप्यनिवार्यत्वमेव । प्रकरीस्थानीयाः दासदासीप्रभृतयः । 


तृतीय उद्योत: १६५ 


प्रभृति हि निरूपितम्‌ । एतत्‌ तु समस्तसन्ध्यङ्गस्वरूपं तत्पाठपृष्ठे प्रदर्श्यमानमति 
तमां ग्रन्थगौरवमावहति । प्रत्येकेन तु प्रदर्श्यमानं पूर्वापरानुसन्धानवन्ध्यतया! 
केवलं संमोहदायि भवतीति न विततम्‌ । 
अस्यार्थस्य यत्नावधेयनेष्टत्वात्‌ स्वकण्ठेन यो व्यतिरेक उक्तो 'न तु 
केवलये'ति तस्योदाहरणमाह - नत्विति । केवलशब्दमिच्छाशब्दं च प्रयुञ्जानस्याय- 
माशयः भरतमुनिना सन्ध्यङ्गानां रसाङ्गभूतमितिवृत्तप्राशस्त्योत्पादनमेव प्रयोजन- 
मुक्तम्‌ । न तु पूर्वरङ्गाङ्गवददृष्टसंपादनं विध्नादिवारणं वा । यथोक्तम्‌ -- 
इष्टस्यार्थस्य रचना वृत्तान्तस्याऽनपक्षयः । 
रागप्राप्तिः प्रयोगस्य गुह्यानां चैव गूहनम्‌ ।।१२।। 
आश्चर्यबदभिख्यानं प्रकाश्यानां प्रकाशनम्‌ । 
अङ्गानां षड्विधं ह्येतद्‌ दृष्टं शास्त्रे प्रयोजनम्‌ ।।१३।। इति । 
ततश्च “समीहा रतिभोगार्था विलासः परिकीर्तित’ इति प्रतिमुखसन्ध्यङ्ग- 
विलासलक्षणे । रतिभोगशब्दः आधिकारिक-रसस्थायिभावोपव्यञ्जकविभावाद्युपः 
लक्षणार्थत्वेन प्रयुक्तः यथा तत्त्वं नाट्यगतार्थं इति । प्रकृतो ह्यत्र वीररसः । 
उद्दीपन इति । उद्दीपनं विभावादिपरिपूरणया । यथा - अअं स राआ 
उदअणो त्ति’ इत्यादि सागरिकायाः । प्रशमनं वासवदत्तातः पलायने । पुनरुद्दीपनं 
चित्रफलकोल्लेखे । प्रशमनं सुसंगताप्रवेशे इत्यादि । गाढं ह्यनवरतपरिमृदितो 
रसः सुकुमारमालतीकुसुमवज्झटित्येव म्लानिमवलम्बेत । विशेषतस्तु शृङ्गारः । 
यदाह मुनिः -- 
यद्‌ वामाभिनिवेशित्वं यतश्च विनिवार्यते । 
दुर्लभत्वं यतो नार्या कामिनः सा परा रतिः ।।१४।। इति । 
वीररसादावपि यथावसरम्‌ उद्दीपनप्रशमनाभ्यां विना झटित्येवाद्धुतफल- 
कल्पे साध्ये लब्धे प्रकटीचिकीर्षित उपायोपेयभावो न प्रदर्शित एव स्यात्‌ । 
पुनरिति इतिवृत्तबशादारब्धाशङ्क्यमानप्राया न तु सर्वथैवोपनता 
विश्रन्तिर्विच्छेदो यस्य स तथा । 
रसस्येति रसाङ्गभूतस्य कस्यापीति यावत्‌ । तापसवत्सराजे हि वासवदत्ता- 
विषयो जीवितसर्वस्वाभिमानात्मा प्रेमबन्धस्तद्विभावाद्यौचित्यात्‌ करुणविप्रलम्भादि- 
भूमिकां गृह्नन्‌ समस्तेतिवृत्तव्यापी । राज्यप्रत्यापत्त्या हि सचिवनीतिमहिमोपनतया 


१. यथा धनिककृते दशरूपकावलोके । दृश्यते हि तत्र सन्ध्यङ्षाना पूर्वापरत्वविपर्ययः । 


१६६ ध्वन्यालोक: 


तदङ्गभूतपद्मावती-लाभानुगतयाऽनुप्राण्यमानरूपा परमामभिलषणीयतमतां प्राप्ता 
वासवदत्ताधिगतिरेव तत्र फलम्‌ । निर्वहणे हि 'प्राप्ता देवी भूतधात्री च भूयः 
संबन्धो5भूद्दर्शकेन' इत्येवं देवीलाभप्राधान्यं निर्वाहितम्‌ । इयति चेतिवृत्तवैचित्र्य- 
चित्रे भित्तिस्थानीयो वासवदत्ताप्रेमबन्धः प्रथममन्त्रारम्भात्‌ प्रभृति पद्मावतीविवाहादौ, 
तस्यैव व्यापारात्‌ । 


( वत्तिः ) इदं चापरं प्रबन्धस्य रसव्यञ्जकत्वे निमित्तं यद्‌ 
उद्दीपनप्रशमने यथावसरमन्तरा रसस्य यथा रत्नावल्यामेव । 
पुनरारब्धक्रिश्रान्ते रसस्याङ्गिनोऽनुसन्धिश्च । यथा तापसवत्सराजे । 
प्रबन्धक्रिशेषस्य नाटकादे रस-व्यक्तिनिमित्तमिदं चापरमवगन्तव्यं 
यदलङ्कृतीनां शक्तावप्यानुरूप्येण योजनम्‌ । शक्तो हि कविः 
कदाचिदलङ्कारनिबन्धने तदाक्षिप्ततयेवानपेक्षित-रसबन्धः प्रबन्धमारभते 
तदुपदेशार्थमिदमुक्तम्‌ । दृश्यन्ते च कवयोऽलङ्कारनिबन्धनैकरसा 
अनपेक्षितरसाः प्रबन्धेषु । 


(लोचनम्‌) तेन स एव वासवदत्ताविषयः प्रेमबन्धः कथावशादाशङ्क्य- 
मानविच्छेदोऽप्यनुसंहितः । तथा हि प्रथमे तावदङ्के स्फुटं । स एवोपनिबद्धः 
'तद्वक्त्रेन्दुविलोकनेन दिवसो नीतः प्रदोषस्तथा तद्गोष्ठ्यैव’ इत्यादिना, बद्धोत्कण्ठ- 
मिदं मनः किमथवा प्रेमाऽसमाप्तोत्सवम्‌' इत्यन्तेन । द्वितीयेऽपि 'दृष्टिर्नामृतवर्षिणी 
स्मितमधु प्रस्यन्दि वक्त्रं न किम्‌" इत्यादिना स एव विच्छिन्नोऽप्यनुसंहितः । 
तृतीयेऽपि -- 

सर्वत्र ज्चलितेषु वेश्मसु भयादालीजने विद्रुते 

श्वासोत्कम्पविहस्तया प्रतिपदं देव्या पतन्त्या तथा । 

हा नाथेति. मुहः प्रलापपरया दग्धं वराक्या तया 

शान्तेनापि वयं तु तेन दहनेनाद्यापि दह्यामहे ।।१५।। 
इत्यादिना । चतुर्थेऽपि -- 

देचीस्वीकृतमानसस्य नियतं स्वप्नायमानस्य मे 

तद्गोत्रग्रहणादियं सुबदना यायात्‌ कथं न व्यथाम्‌ । 

इत्थं यन्त्रणया कथंकथमपि क्षीणा निशा जाग्रता 

दाक्षिण्योपहतेन सा प्रियतमा स्वप्नेऽपि नासादिता ।।१६।। इत्यादिना। 


तृतीय उद्योतः १६७ 


पञ्चमेऽपि समागम प्रत्याशया करुणे निवृत्ते विप्रलम्भेऽङ्करिते -- 
तथाभूते तस्मिन्‌ मुनिवचसि जातागसि मयि- 
प्रयत्नान्तर्गूढां रुषमुपगता मे प्रियतमा । 
प्रसीदेति प्रोक्ता न खलु कुपितेत्युक्तिमधुरं 
समुदभिन्ना पीतैर्नयनसलिलैः स्थास्यति पुनः ।।१७।। इत्यादिना । 
षष्ठेऽपि 'त्वत्संप्राप्तिविलोभितेन सचिवैः प्राणा मया धारिता’ इत्यादिना । 
अलङ्कृतीनामिति योजनापेक्षया कर्मणि षष्ठी । 
दृश्यन्ते चेति यथा स्वप्नवासवदत्ताख्ये नाटके — 
स्वञ्चितपक्ष्मकपाटं नयनद्वारं स्वरूपताडेन । 
उद्घाट्य सा प्रविष्टा हृदयगृहं मे नृपतनूजा ।।१८।। इति ।। १४ 


किञ्च - 


अनुस्वानोपमात्मापि प्रभेदो य उदाहृतः । 
ध्वनेरस्य प्रबन्धेषु भासते सोऽपि केषुचित्‌ ।। ९७।। 


( वृत्तिः ) विवक्षितान्यपरवाच्यस्य ध्वनेरनुरणनरूपव्यङ्गयोऽपि 
यः प्रभेद उदाहृतो द्विप्रकारः सोऽपि प्रबन्धेषु केषुचिद्‌ द्योतते । तद्यथा 
मधुमथन-विजये पाञ्चजन्योक्तिषु । यथा वा ममैव कामदेवस्य सहचरस्यागमे 
विषम-बाणलीलायाम्‌। यथा च गृध्रगोमायुसंवादादौ महाभारते । 

(लोचनम्‌) न केवलं प्रबन्धेन साक्षाद्‌ व्यङ्गयो रसो यावत्‌ पारम्पर्येणापीति 
दर्शयितुमुपक्रमते 'किञ्जेति । अनुस्वानोपमः शब्दशक्तिमूलोऽर्थशक्तिमूलश्च, यो 
ध्वनेः प्रभेद उदाहृतः स केषुचित्‌ प्रबन्धेषु निमित्तभूतेषु व्यञ्जकेषु सत्सु व्यङ्गयतया 
स्थितः सन्‌ । 

अस्येति रसादिध्वनेः प्रकृतस्य भासते व्यञ्जकायेति शेषः । वृत्तिग्रन्थो- 
ऽप्येवमेव योज्यः ।\ अथवा अनुस्वानोपमः प्रभेद उदाहृतः यः प्रबन्धेषु 
भासते अस्यापि 'द्योत्यो5लक्ष्यक्रमः क्वचित्‌’ इत्युत्तरश्लोकेन कारिकावृत्त्योः 
संगतिः । 

१. अत्रास्माकं ८.३.७१ दिवसे होलीपर्वणि टिप्पणी - न हि मेषो मूषकतया नेतुं शक्यः । 
वृत्तिग्रन्थो हि यथास्थित एव साधीयान्‌, क्षन्तव्य एष ब्रह्मचारी बलात्कारमिमम्‌ । 


१६८ ध्वन्यालोक: 


एतदुक्तं भवति प्रबन्धेन कदाचिदनुरणनरूपव्यङ्गयो ध्वनि: साक्षाद्‌ व्यज्यते 
स तु रसादिध्वनौ पर्यवस्यति । यदि तु स्पष्टमेव व्याख्यायते तदा ग्रन्थस्य 
पूर्वोत्तरस्य अलक्ष्यक्रमविषयस्य मध्ये ग्रन्थोऽयमसङ्गतः स्यात्‌ नीरसत्वं च 
पाञ्चजन्योक्त्यादीनामुक्तं स्यादित्युक्तम्‌ ।` 
'लीला-दाढहगुव्वूढ-सअल-महि-मंडलस्स चिअ अज्ज । 
कीस मुणालाहरणं पि तुज्झ गुरुआइँ अंगम्मि ।।१९।।१ 
लीलादंष्टाग्रोद्वूढ-सकल-मही-मण्डलस्यैवाद्य । 
कस्मान्मृणालाभरणमपि तव गुरु भवत्यङ्गे ।। 
इत्यादवः, पाञ्चजन्योक्तयो रुक्मिणीविप्रलब्धवासुदेवाशयप्रतिभेदनाभि- 
प्रायमभिव्यञ्जयन्ति । सोऽभिव्यक्तः प्रकृतरसस्वरूपपर्यवसायी । सहचराः वसन्त- 
यौवन-मलयानिलादयस्तैः सह समागमे । 
हमि अवहत्थिअरेहो णिरंकुसो अह विवेअरहिओ वि । 
सिविणे वि तुमम्मि पुणो पत्तिअ भत्तिं ण पम्हुसिमि ।।२०।।१ 
भवाम्यपहस्तितरेखो निरंकुशोऽथ विवेकरहितोऽपि । 
स्वप्नेऽपि त्वयि पुनः प्रतीहि भक्तिं न प्रस्मरामि ॥। 
इत्यादयो यौवनस्योक्तयस्तन्निजस्वभावव्यञ्जिकाः । स स्वभावः प्रकृतरस- 
पर्यवसायी । 
यथा चेति श्मशानावतीर्ण पुत्रदाहार्थमुद्योगिनं जनं विप्रलब्धुं गृध्रो 
दिवा शवशरीरभक्षणार्थी शीघ्रमेवापसरथ यूयमित्याह । 
अलं स्थित्वा श्मशानेऽस्मिन्‌ गृध्रगोमायुसंकुले । 
कङ्कालबहले घोरे सर्वप्राणिभयङ्करे ।।२१।। 
न चेह जीवितः कश्चित्‌ कालधर्ममुपागतः । 
प्रियो वा यदि वा द्वेष्यः प्राणिनां गतिरीदृशी ।।२२।। 
इत्याद्यवोचत्‌ । गोमायुस्तु निशोदयावधि अमी तिष्ठन्तु, ततो गृध्रादप- 
हृत्याहं भक्षयिष्यामीत्यभिप्रायेणावोचत्‌ -- 
आदित्योऽयं स्थितो मूढाः स्नेहं कुरुत साम्प्रतम्‌ । 
बहुविघ्नो मुहूर्तोऽयं जीवेदपि कदाचन ।।२३।। 


१. अत्रास्माकं टिप्पणी - अपिरूपं निपातमश्यताऽऽयुष्मतैवमाशङ्क्यते अथवा किं नु निपातो 
वीक्ष्येत ब्रह्मचारितपस्विना (८.३.७१) 
२-३. विषमबाणलीला । 


तृतीय उद्योत: १६९ 


अमुं कनकवर्णाभं बालमप्राप्तयौवनम्‌ । 
गृध्रवाक्यात्‌ कथं बालास्त्यक्ष्यध्वमविशङ्किताः ।।२४।। इत्यादि । 
स चाभिप्रायो व्यक्तः शान्तरस एव परिनिष्ठिततां प्राप्तः ।। १५॥ 
एवमलक्ष्यक्रमव्यङ्गयस्य रसादिध्वनेर्यद्यपि वर्णेभ्यः प्रभृति प्रबन्धपर्यन्ते 
व्यञ्कवर्गे निरूपिते न निरूपणीयान्तरमवशिष्यते तथापि कविसहृदयानां शिक्षां 
दातुं पुनरपि सूक्ष्मदृशा अन्वयव्यतिरेकावाश्रित्य व्यञ्जकवर्गमाह सुप्तिङ्ङत्यादि । 
वयं त्वित्थमेतदनन्तरं सवृत्तिकं वाक्यं बुद्ध्यामहे — 
सुबादिभिर्योऽनुस्वानोपमो भासते वक्त्रभिप्रायादिरूप:, अस्यापि सुबादि- 
भिर्व्यक्तस्यानुस्वानोपमस्यालक्ष्यक्रमव्यङ्गयो द्योत्यः । 
क्वचिदिति पूर्वकारिकया सह संमील्य संगतिरिति । सर्वत्र हि सुबादीनाम- 
भिप्रायविशेषाभिव्यञ्जकत्वमेव । उदाहरणे स त्वभिव्यक्तोऽभिप्रायो यथास्वं विभावादि- 
रूपताद्वारेण रसादीन्‌ व्यनक्ति । एतदुक्तं भवति - वर्णादिभिः प्रबन्धान्तैः साक्षाद्‌ 
वा रसोऽभिव्यज्यते विभावादिप्रतिपादनद्वारेण, यदिवा, विभावादिव्यञ्जनद्वारेण 
परम्परये'ति । तत्र बन्धस्यैतत्परम्परया व्यञ्जकत्वं प्रसङ्गादावुक्तम्‌ । अधुना तु 
वर्णपदादीनामुच्यत इति । तेन वृत्तावपि “अभिव्यज्यमानो दृश्यते’ इति, “व्यञ्जकत्वं 
दृश्यत’ इत्यादौ च वाक्यशेषोऽध्याहार्यः विभावादिव्यञ्जनद्वारतया पारम्पयेंणे त्येवं 
रूप: । 


सुप्तिङ्‌वचनसम्बन्धैस्तथा कारकशक्तिभिः । 
कृत्तद्द्रितसमासैश्च द्योत्योऽलक्ष्यक्रमः क्वचित्‌ ।।१६।। 


( वृत्तिः ) अलक्ष्यक्रमो ध्वनेरात्मा रसादि, सुब्बिशेषैस्तिङ्‌विशेषै- 
र्वचनविशेषैः सम्बन्धविशेषैः, कारकशक्तिभिः, कृत्तद्धितविशेषैः, समासैश्चेति, 
-च-शब्दान्निपातोपसर्गकालादिभिः प्रयुक्तैरभिव्यज्यमानो दृश्यते । यथा - 

न्यक्कारो ह्ययमेब मे यदरयस्तत्राप्यसौ तापसः 
सोऽप्यत्रैव निहन्ति राक्षसकुलं जीवत्यहो रावण: । 
धिर्धिक्शक्रजितं प्रबोधितवता किं कुम्भकर्णेन वा 
स्वर्गग्रामटिकाविलुण्ठनवृथोच्छूनैः किमेभिर्भुजैः ।।२२।। 
अत्र हि श्लोके भूयसा सर्वेषामप्येषां स्फुटमेव व्यञ्जकत्वं दृश्यते । 
तत्र मे यदरयः' इत्यनेन सुप्सम्बन्धवचनानामभिव्यञ्जकत्वम्‌ । 


१७० ध्वन्यालोक: 


“तत्राप्यसौ तापस' इत्यत्र तद्धितनिपातयोः, 

“सोऽप्यत्रैव निहन्ति राक्षसकुलं जीवत्यहो रावणः? इत्यत्र तिङ्‌- 
कारकशक्तीनाम्‌, “धिग्धिक्शक्रजितम्‌' इत्यादौ श्लोकार्धे कृत्‌-तद्धित- 
समासोपसर्गाणाम्‌ । एवंविधस्य व्यञ्जकभूयस्त्वे च घटमाने काव्यस्य 
सर्वातिशायिनी बन्धच्छाया समुन्मीलति । यत्र हि व्यङ्गयावभासिनः 
पदस्यैकस्यैव तावदाविर्भावस्तत्रापि काव्ये कापि बन्धच्छाया, किमुत यत्र 
तेषां बहूनां समवायः । यथानन्तरोदितश्लोके । अत्र हि 'रावण' इत्यस्मिन्‌ 
पदेऽर्थान्तरसंक्रमितवाच्येन ध्वनिप्रभेदेनालङकृतेऽपि पुनरनन्तरोक्तानां 
व्यञ्जकप्रकाराणामुद्भासनम्‌ । दृश्यन्ते च महात्मनां प्रतिभाविशेषभाजां 
बाहुल्येनैवंविधा बन्धप्रकाराः । 


(लोचनम्‌) ममारय इति मम शत्रुसद्‌भावो नोचित इति सम्बन्धानौचित्यं 
क्रोधविभावं व्यनक्ति अरय इति बहुवचनम्‌ (च) । 

तपो विद्यते यस्येति पौरुषकथाहीनत्वं तद्धितेन मत्वर्थीयेनाभिव्यक्तम्‌ । 
तत्रापि-शब्देन निपातसमुदायेनाऽत्यन्तासंभावनीयत्वम्‌ । मत्कर्तृका यदि - जीवनक्रिया 
तदा हहनक्रिया तावदनुचिता । तस्यां च स कर्ता अपिशब्देन मनुष्यमात्रकम्‌ । 

अत्रैवेति मदधिष्ठितो देशोऽधिकरणम्‌, निश्शेषेण हन्यमानताया राक्षसबलं 
च कर्मेति तदिदमसंभाव्यमानमुपनतमिति पुरुषकारसम्पत्तिर्ध्वन्यते तिङ्कारक- 
शत्तिप्रतिपादकैश्च शब्दैः । रावण इति त्वर्थान्तरसङ्क्रमितवाच्यत्वं पूर्वमेव व्याख्यातम्‌ । 
धिग्धिगिति निपातस्य शक्रं जितवानित्याख्यायिकेयमिति उपपदसमासेन सहकृतः 
स्वर्गेत्यादिसमासस्य स्वपौरुषानुस्मरणं प्रति व्यञ्जकत्वम्‌ । ग्रामटिकेति स्वार्थिक 
तद्धितप्रयोगस्य स्रीप्रत्ययसहितस्याबहुमानास्मदं प्रति, विलुण्ठनशब्दे वि-शब्दस्य 
निर्दयावस्कन्दनं प्रति व्यञ्जकत्वम्‌ । वृथा-शब्दस्य निपातस्य स्वात्मपौरुषनिन्दां 
प्रति व्यञ्जकता । भुजैरिति बहुवचनेन प्रत्युत भारमात्रमेतदिति व्यज्यते । तेन 
तिलशस्तिलशोऽपि विभज्यमानेऽत्र श्लोके सर्व एवांशो व्यञ्जकत्वेन भातीति 
\किमन्यत्‌ । 

एतदर्थप्रदर्शनस्य फलं दर्शयति एवमिति। एकस्य पदस्येति यदुक्तं 
तदुदाहरति - यथात्रेति । 


तृतीय उद्योत: १७१ 


( वृत्तिः ) यथा महर्घेव्यासस्य - 
अत्तिक्रान्तसुखाः कालाः प्रत्युपस्थितदारुणाः । 
शवः श्वः पापीयदिवसा प्रथिवीगतयौवना ।।२३।। 

अत्र हि कृत्तद्धितवचनेरलक्ष्यक्रमव्यङ्गत्थः , “पृथिवी गतयोवने' त्यनेन 
चात्यन्ततिरस्कृतवाच्यो ध्वनिः प्रकाशितः । 

(लोचनम्‌) यथात्रेति । अतिक्रान्तं, न तु कदाचन वर्त्तमानतामवलम्बमानं 
सुखं येषु ते काला इति, सर्व एव, न तु सुखं प्रति वर्त्तमानः स कोऽपि 
काललेश: इत्यर्थः । प्रतीपान्युपस्थितानि वृत्तानि प्रत्यावर्तमानानि तथा दूर- 
भावीन्यपि प्रत्युपस्थितानि निकटतया वर्त्तमानानि भवन्ति दारुणानि दुःखानि 
येषु ते। दुःखं बहुप्रकारमेव प्रतिवर्ततमानाः सर्वे कालांशा: इत्यनेन कालस्य 
तावनिर्वेदमभिव्यञ्जयतः शान्तरसव्यञ्जकत्वम्‌ । देशस्याप्याह पृथिवी प्रातः 
प्रतिर्दिनाद्दिनं पापीयदिवसा पापानां सम्बन्धिनः पापिष्ठजन-स्वामिकाः दिवसा 
यस्यां सा तथोक्ता। स्वभावत एव तावत्‌ कालो दुःखमयः तत्रापि 
पापिष्ठजनस्वामिकपृथिवीलक्षणदेशदौरात्म्याद्‌ विशेषतो दु:खमय इत्यर्थः । तथाहि 
श्वः श्वः इति दिनाददिनं गतयौवना वृद्धस्रीवद्‌ असंभाव्यमानसंभोगा गतयौवनतया 
हि यो यो दिवस आगच्छति स स पूर्वपूर्वापेक्षया पापीयान्‌ निकृष्टत्वात्‌ । 
यदिवेयसुनन्तोऽयं शब्दो मुनिनेवं प्रयुक्तो णिजन्तो वा। 

अत्यन्तेति सोऽपि प्रकारोऽस्यैवाङ्गतामेतीति भावः । 

सुबन्तस्येति समुदितत्वे तूदाहरणं दत्तं, व्यस्तत्वे चोच्यत इति भावः । 

( वृत्तिः ) एषां च सुबादीनामकैकशः समुदितानां च व्यञ्जकत्वं 
महकवीनां प्रबन्धेषु प्रायेण दृश्यते । सुबन्तस्य व्यञ्जकत्वं यथा - 

तालैः शिञ्जदवलयसुभगैः कान्तया नर्तितो मे । 
सामध्यास्ते दिवसविगमे नीलकण्ठः सुहृद्‌. वः ।।२४।। 

(लोचनम्‌) तालैरिति बहुवचनमनेकविधं वैदगध्यं ध्वनद्‌ विप्रलम्भो- 
दीपकतामेति । 


( वृत्तिः ) तिङन्तस्य यथा - 
अवसर रोऊ चिअ णिम्मिआइ मा पुंस मे हअच्छीइँ । 
दंसणमेत्तुम्मेहिं जहिं हिअअं तुह ण णाअं ।।२५।। 


१७२ ध्वन्यालोक: 


अपसर रोदितुमेव निर्मिते मा पुंसय हते अक्षिणी मे । 
दर्शनमात्रोन्मत्ताभ्यां याभ्यां तव हृदयमेवंरूपं न ज्ञातम्‌ ।। 
(लोचनम्‌) उन्मत्तो हि न किञ्चिंज्जानाति, न कस्याप्यत्रापराध:, दैवेनेत्थमेव 
निर्माणं कृतमिति । अपसर मा वृथा प्रयासं कार्षीः, दैवस्य विपरिवर्त्तयितुम- 
शक्यत्वादिति तिङन्तो व्यञ्जक:, तदनुगृहीतानि पदान्तराण्यपीति भावः । 
( वत्तिः) यथा वा - 
मा पंथं रुन्धीओ अवेहि बालअ अहोसि अहिरीओ । 
अम्हेअ णिरिच्छाओ सुण्णघरं रक्खिहव्वे णो ।।२६।। 
. (लोचनम्‌) 
मा पन्थानं रुधः, अपेहि बालक अप्रौढ! अहो असि अहीकः । 
वयं परतन्त्रा यतः शून्यगृहं मामकं रक्षणीअं वर्त्तते ।।इति। 
अत्र अपेहीति तिङन्तमिदं ध्वनति - त्वं तावदप्रौहो लोकमध्ये यदेवं 
प्रकाशयसि, अस्ति तु संकेतस्थानं शून्यगृहम्‌, तत्रैवागन्तव्यमिति । 
( वृत्तिः ) सम्बन्धस्य यथा - 
अण्णत्त वच्च बालअ ण्हाअंतीं कीस मां पुलाएसि । 
एतद्‌ भो जाआभीरुआणं तडं/लूहं चिअ ण होई ।।२७।। 
अन्यत्र ब्रज बालक स्नान्तीं किं मां प्रलोकयसि । 
एतद्‌ भोजायाभीरुकाणां तटमेव न भवति ।। 
कृत-क-प्रयोगेषु प्राकृतेषु तद्धितविषये व्यञ्जकत्वमावेद्यत एव । 
अवज्ञातिशये कः । समासानां च वृत्त्यौचित्येन विनियोजने/नम्‌ । 


(लोचनम्‌) अन्यत्र ब्रज बालक! अप्रौढबुद्धे! स्नान्तीं मां किं प्रलोकयस्येतत्‌ 
(प्रकर्षेणालोकयसि) एतत्‌, भो इति सोल्लुण्ठमाह्णानम्‌ । जायाभीरुकाणां संबन्धि 
तटमेव न भवति । 

अत्र जायातो ये भीरवस्तेषामेतत्‌ स्थानमिति दूरापेतः सम्बन्ध इत्यनेन 
सम्बन्धेनेष्यातिशयः प्रच्छन्रकामिन्याभिव्यक्तः । 

कृतकेति क-ग्रहणं तद्धित्रोपलक्षणार्थम्‌। कृतः क-प्रत्ययप्रयोगो येषु 
काव्यवाक्येषु यथा जायाभीरुकाणामिति । ये ह्यरसज्ञाः धर्मपत्नीषु प्रेमपरतन्त्रा- 
स्तेभ्यः कोऽन्यो जगति कुत्सितः स्यादिति “क -प्रत्ययोऽवज्ञातिशयद्योतकः । 


तृतीय उद्योत: १७३ 


समासानां चेति केवलानामेव व्यञ्जकत्वमावेदते इति सम्बन्धः । 

च-शब्द इति जातावेकवचनम्‌ । 

( वृत्तिः ) निपातानां व्यञ्जकत्वं यथा - 

अयमेकपदे तया वियोगः प्रियया चोपनतः सुदुःसहो मे । 
नववारिधरोदयादहोभिर्भवितव्यं च निरातपत्व-रम्यैः ।। २८।।इति। 
अत्र चशब्दः । 

यथा वा - 

मुहुरङगुलिसंवृताधरोष्ठं प्रतिषेधाक्षरविक्लवाभिरामम्‌ । 
मुखमंसविवर्ति पक्ष्मलाक्ष्याः कथमप्युन्नमितं न चुम्बितं तु ।।२९।। 
अत्र तु-शब्दः । 

निपातानां प्रसिद्धमपीह द्योतकत्वं रसापेक्षयोक्तमिति द्रष्टव्यम्‌ । 
उपसर्गाणां व्यञ्जकत्वं यथा - 

नीवाराः शुकगर्भकोटरमुखश्चष्टास्तरूणामधः 
प्रस्निग्धाः क्वचिदिङ्गदीफलभिदः सूच्यन्त एवोपलाः । 
विश्वासोपगमादभिन्नगतयः शब्दं सहन्ते मृगा- 
स्तोयाधारपथाश्च वल्कल-शिखा-निष्यन्दलेखाङ्किताः ।।३०।।इत्यादौ। 
द्वित्राणां चोपसर्गाणामेकत्र पदे यः संयोगः सोऽपि रसव्यक्त्यनुगण- 
तयैव निर्दोषः । 
यथा - प्प्रश्रश्यत्युत्तरीयत्विषि तमसि समुद्वीक्ष्य वीतावृतीन्‌ द्राग्जन्तून्‌' 
।।३१।। इत्यादो । 
यथा वा - 'मनुष्यवृत्त्या समुपाचरन्तम्‌'।।३२।। इत्यादौ । 

(लोचनम्‌) चशब्द इति जातावेकवचनम्‌ । द्वौ 'च'शब्दावेवमाहतुः 
काकतालीयन्यायेन गण्डस्योपरि स्फोट इतिवत्‌ तद्वियोगश्न वर्षासमयश्च सममुपनतौ 
एतदलं प्राणहरणाय । अत एव रम्यपदेन सुतरामुद्दीपनविभावत्वमुक्तम्‌ । 

'तु'-शब्द इति पश्चात्तापसूचकः सन्‌ तावन्मात्रपरिचुम्बनलाभेनापि 
कृतकृत्यता स्यादिति ध्वनती'ति भावः । 

प्रसिद्धमपीति वैयाकरणादिगृहेषु हिं प्राक्प्रयोग-स्वातन्त््यप्रयोगा-भावात्‌ 
षष्ठ्याद्यश्रवणात्‌ लिङ्गसंख्याविरहाच्च वाचकवैलक्षण्येन द्योतका निपाता इत्युद्घोष्यत 


१७४ ध्वन्यालोक: 


एवेति भाव: । प्रकर्षेण स्निग्धा इति प्रशब्दः प्रकर्ष द्योतयन्निङ्गदीफलानां 
सरसत्वमाचक्षाण: आश्रमस्य सौन्दर्यातिशयं ध्वनति “तापसस्य फलविशेष- 
विषयोऽभिलाषातिरेको ध्वन्यत इति त्वसत्‌, अभिज्ञानशाकुन्तले हिं राज्ञ इयमुक्तिर्न 
तापसस्येत्यलम्‌ । 
्वित्राणामित्यनेनाधिक्यं निरस्यति । सम्यगुच्चैर्विशेषेणेक्षितत्वे भगवतः 
कृपातिशयोऽभिव्यक्तः । 
मनुष्यवृत्त्या समुपाचरन्तं स्वबुद्धिसामान्यकृतानुमानाः । 
योगीश्वरैरप्यसुबोधमीश।! त्वां वोढुमर्हन्त्यबुधाः स्वतर्कैः ।।२५।। 
सम्यग्भूतम्‌ उपांशुकृत्वा आ समन्ताच्चरन्तमित्यनेन लोकानुजिघृक्षाति- 
शयस्तत्तदाचरतः परमेश्वरस्य ध्वनितः । 
( वत्तिः ) निपातानामपि तथैव । यथा - “अहो बतासि स्पृहणीय- 
वीर्यः' इत्यादौ । यथा वा - 
ये जीवन्ति न मान्ति ये स्म वपुषि प्रीत्या प्रनृत्यन्ति च- 
प्रस्यन्दिप्रमदाश्रयः पुलकिता दृष्टा गुणिन्यूर्जिते । 
हा धिक कष्टमहो क्व यामि शरणं तेषां जनानां कृते 
नीतानां प्रलयं शठेन विधिना साधुद्विषः पुष्यता ।।३३।।इत्यादौ। 
(लोचनम्‌) तथैवेति रसव्यञ्जकत्वेन द्वित्राणामपि प्रयोगो निर्दोष इत्यर्थः । 
श्लाघातिशयो निर्वेदातिशयस्य “अहो बते'-ति, 'हा धिगि'-ति च ध्वन्यते । 
( वृत्तिः) पदपौनरुवत्यं च व्यञ्जकत्वापेक्षयैव कदाचित्‌ प्रयुज्यमानं 
शोभामावहति । यथा - 
यद्वञ्चनाहितमतिर्बहु चादुगर्भ 
कार्योन्मुखः खलजनः कृतकं ब्रवीति । 
तत्‌ साधवो न न विदन्ति, विदन्ति, किं तु, 
कर्त्तु वृथा प्रणयमस्य न पारयन्ति ।।३४।। इत्यादौ । 
(लोचनम्‌) प्रसङ्गात्‌ पौनरुक्त्यान्तरमपि व्यञ्जकमित्याह पदपौनरुक्त्यमिति । 
पदग्रहणं वाक्यादेरपि यथासंभवमुपलक्षणम्‌ । 


तृतीय उद्योत: १७५ 


विदन्तीति त एव हि सर्व विदन्ति सुतरामिति ध्वन्यते । १वाक्यपौन- 
रुक्त्यं यथा पश्य - 'द्वीपादन्यस्मादपि’ इति वचनानन्तरं 'कः संदेहो 'द्वीपादन्य- 
स्मादपि' इत्यनेनेप्सितप्राप्तिरविध्नितेव ध्वन्यते । 

किं किम्‌? स्वस्स्था भवन्ति मयि जीवति इत्यनेनामर्षातिशयः, 
“सर्वक्षितिभृतां नाथ ! दृष्टा सर्वाङ्गसुन्दरी’ इत्युन्मादातिशयः । 

( वृत्तिः ) कालस्य व्यञ्जकत्वं यथा - 

सम-विसम-णिव्विसेसा समन्तओ मंदमदंसंआरा । 
अइरा होहिति पहा मणोरहाणं वि दुल्लंघा: ।।३५।। 
समविषमनिर्विशेषा समन्ततो मन्दमन्दसञ्चाराः । 
अचिराद्‌ भविष्यन्ति पन्थानो मनोरथानामपि दुर्लङ्कयाः ।। इतिच्छाया। 
अत्र हि “अचिराद्‌ भविष्यन्ति पन्थान'इत्यत्र भविष्यन्तीत्यस्मिन्‌ 
पदे प्रत्ययः कालविशेषाभिधायी रसपरिपोषहेतुः प्रकाशते । अयं हि गाथार्थः 
प्रवासविप्रलम्भश्ङ्गारविभावतया विभाव्यमानो रसवान्‌ । 

(लोचनम्‌) कालस्येति तिङन्तपदानुप्रविष्टस्याप्यर्थकलापस्य कारक- 
काल-संख्योपग्रहरूपस्य मध्येऽन्वयव्यतिरेकाभ्यां सूक्ष्मदृशा भागगतमपि व्यञ्जकत्वं 
विचार्यमिति भावः । 

रसपरिपोषेति । उत्रेक्ष्यमाणो वर्षासमयः कम्पकारी किमुत वर्त्तमान 
इति ध्वन्यते । अंशांशिकप्रसङ्गादेबाह - यथात्रेति — 

( वत्तिः ) यथाऽत्र प्रत्ययांशो व्यञ्जकस्तथा क्वचित्‌ प्रकृत्यंशोऽपि 
दृश्यते । यथा - 

तद्‌ गेहं नतभित्ति मन्दिरमिदं लब्धावकाहं दिवः 
सा धेनुर्जरती चरन्ति करिणामेता घनाभाः घटाः । 
स क्षुद्रो मुसलध्वनिः कलमिदं संगीतकं योषिता- 
माश्चर्य दिवसैद्विजोऽयमियतीं भूमिं समारोपितः ।।३६।। 
अत्र श्लोके दिवसैरित्यस्मिन्‌ पदे प्रकृत्यंशोऽपि द्योतक: सर्वनाम्नाञ्च 
व्यञ्जकत्वं यथानन्तरोक्ते श्लोके । अत्र च सर्वनाम्नामेव व्यञ्जकत्वं हृदि 
व्यवस्थाप्य कविना 'क्वे'त्यादिशब्दप्रयोगो न कृतः । 


१. पुनरुक्तस्य वाक्यस्याधिकरणेक्यं मृग्यम्‌, कालभेदात्‌ - रे । 


१७६ ध्वन्यालोक: 


अनया दिशा सहदयैरन्येऽपि व्यञ्जकविशेषाः स्वयमुन्प्रेक्षणीयाः। 
एतच्च सर्व पदवाक्यरचनाद्योतनोक्त्यैव गतार्थमपि वैचित्र्येण व्युत्पत्तये 
पुनरुक्तम्‌ । 

(लोचनम्‌) दिवसार्थो ह्यत्रात्यन्तासम्भाव्यमानतामस्यार्थस्य ध्वनति । 
सर्वनाम्नां चेति प्रकृत्यंशस्य चेत्यर्थः । तेन प्रकृत्यंशेन सम्भूय सर्वनाम व्यञ्ञकं 
दृश्यत इत्युक्तं भवतीति न पौनरुक्त्यम्‌ । तथाहि तदितिपदं नतभित्तीत्येतत्‌ 
प्रकृत्यंशसहायं समस्तामङ्गलनिधानभूतां मुषकाद्याकीर्णतां ध्वनति । तदिति हि 
केवलमुच्यमाने समुत्कर्षातिशयोऽपि संभाव्यते । न च नतभित्तिशब्देनाप्येते 
दौर्भाग्यायतनत्वसूचकाः विशेषा उक्ता: । एवं सा धेनुर्जरतीत्यादावपि योज्यम्‌ । 
एवंविधे च विषये स्मरणाकारद्योतकता तच्छब्दस्य । न तु यच्छब्दसंबद्धतेत्युक्त 
प्राक्‌ । अत एवाऽत्र तदिदंशब्दादिना स्मृत्यनुभवयोरत्यन्तविरुद्धविषयतासूचनेना- 
श्वर्यविभावता योजिता । तदिदंशब्दाद्यभावे तु सर्वमसङ्गतं स्यादिति तदिदमंशयोरेव 
प्राणत्वं योज्यम्‌ । एतच्च द्विशः सामस्त्यं त्रिशः सामस्त्यमिति व्यञ्जकमित्युप- 
लक्षणपरम्‌। तेन लोष्टप्रस्तारन्यायेनानन्तवैचित्र्यमुक्तम्‌ । यद्वक्ष्यत्यन्येऽपीति 
अतिविक्षिप्ततया शिष्यबुद्धिसमाधानं न भवेदित्यभिप्रायेण संक्षिपति एतच्चेति । 
वितत्याभिधानेऽपि प्रयोजनं स्मारयति वैचित्र्येणेति । 

( वृत्तिः ) ननु चार्थसाम्थ्यपिक्षया रसादय इत्युक्तम्‌, तथा च 
सुबादीनां व्यञ्जकत्ववैचित्र्यकथनमनन्वितमेव । उक्तमत्र पदानां व्यञ्जकत्वो- 
क्त्यवसरे । किञ्चार्थविशेषाक्षेप्यत्वेऽपि रसादीनां तेषामर्थविशेषाणां व्यञ्जक- 
शब्दाविनाभावित्वाद्‌ यथा प्रदर्शितं व्य्जकस्वरूपपरिज्ञानं विभज्योपयुज्यते 
एव । शब्दविशेषाणां चान्यत्र च चारुत्वं यद्‌ विभागेनोपदर्शितं तदपि तेषां 
व्यञ्जकत्वेनैवाव्यवस्थितमित्यवगन्तव्यम्‌ । 

(लोचनम्‌) नन्विति । पूर्व निर्णीतमप्येतदविस्मरणार्थमधिकाभिधानार्थ 
चाक्षिप्तम्‌ । 

उक्तमत्रेति न वाचकत्वं ध्वनिव्यवहारोपयोगी येनावाचकस्य व्यञ्जकत्वं 
न स्याद्‌ इति, प्रागेवोक्तम्‌ । 

ननु च गीतादिवदू रसाभिव्यञ्जकत्वेऽपि शब्दस्य तत्र व्यापारोऽस्त्येव 
स च व्यञ्जनात्मैवेति भाव: । एतच्चास्माभिः प्रथमोद्योते निर्णीतचरम्‌ । 

न चेदमस्माभिः पूर्वमुक्तमित्याह - “शब्दविशेषाणां चे'-ति । 


तृतीय उद्योत: १७७ 


अन्यत्रेति भामहविवरणे । 

विभागेनेति स्रक्चन्दनादयः शब्दा: शृङ्गारे चारवो बीभत्से त्वचारवः 
इति रसकृत एव विभागः । रसं प्रति च शब्दस्य व्यञ्जकत्वमेवेत्युक्तं प्राक्‌ । 

( वत्तिः ) यत्रापि तत्‌ संप्रति न प्रतिभासते तत्रापि व्यञ्जके रचनान्तरे 
यद्‌ दृष्टं सौष्ठवं तेषां प्रवाहपतितानां तदेवाभ्यासाद्‌ अपोद्धृतानामप्यवभासते 
इत्यवसातव्यम्‌ । कोऽन्यथा तुल्ये वाचकत्वे शब्दानां चारुत्वविषयो विशेषः 
स्यात्‌? अन्य एवासौ सहदयसंवेद्य इति चेत्‌, किमिदं सहृयत्वं नाम? किं 
रसभावानपेक्षकाव्याश्रितसमयविशेषाभिज्ञत्वम्‌, उत रसभावादिमय-काव्य- 
स्वरूपपरिज्ञाननेपुण्यम्‌? 

पूर्वस्मिन्‌ पक्षे तथाविधसहृदयव्यवस्थापितानां शब्दविशेषाणां 
चारुत्वनियमो न स्यात्‌ । पुनः समयान्तरेणान्यथापि व्यवस्थापनसंभवात्‌ । 

द्वितीयस्मिंस्तु पक्षे रसज्ञतैव सहृदयत्वमिति, तथाविधैः सहृदयैः 
संवेद्ये । रसादिसमर्पणसामर्थ्यमेव नैसर्गिकं शब्दानां विशेष इति व्यञ्जक- 
त्वाश्रय्येव तेषां मुख्यं चारुत्वम्‌ । वाचकत्वाश्रयाणां तु प्रसाद एवार्था- 
पेक्षायां तेषां विशेषः। अथ निरपेक्षायां त्वनुप्रासादिरेव । 

(लोचनम्‌) यत्रापीति ्रक्चन्दनादिशब्दानां तदानीं शरङ्गारादिव्य्जक- 
त्वाभावेऽपि व्यञ्जकत्वशक्तेर्भूयसा दर्शनात्‌ तदधिवाससुन्दरीभूतमर्थ प्रतिपादयितुं 
सामर्थ्यमस्ति । तथाहि - “तटी तारं ताम्यति’ इत्यत्र तटशब्दस्य पुंस्त्वनपुंसकत्वे 
अनादृत्य स्त्रीत्वमेवाश्रितं सहृदयैः त्रीति नामापि मधुरम्‌’ इति कृत्वा । यथा 
वास्मदुपाध्यायस्य विदूवत्कविसहदयचक्रवर्त्तिनो भट्टेन्दुराजस्य -- 

इन्दीवरद्युति यदा बिभृयान्न लक्ष्म- 
स्युर्विस्मयैकसुहदोऽस्य यदा ,विलासाः । 
स्यान्नाम पुण्यपरिपाकवशात्‌ तथापि 

किं किं कपोलतलकोमलकान्तिरिन्दुः ।।२६।। 

अत्र हीन्दीवर-लक्ष्म-विस्मय-सुहृद्‌-विलास-नाम-परिणाम-कोमलादयः 
शब्दा: श्रङ्गाराभिव्यञ्जनशक्तयोऽत्र परं सौन्दर्यमावहन्ति । अवश्यं चैतदभ्युप- 
गन्तव्यमित्याह - कोऽन्यथेति । असंवेद्यस्तावदसौ युक्त इत्याशयेनाह - सह्ृदयेति । 
पुनरिति अनियन्त्रितपुरुषेच्छायत्तो हि समयः कथं नियतः स्यात्‌ । 


१७८ ध्वन्यालोक: 


मुख्यं चारुत्वमिति विशेष इति पूर्वेण संबन्धः । 

अर्थाऽपेक्षायामिति । वाच्यापेक्षायामित्यर्थः । 

अनुप्रासादिरेवेति शब्दान्तरेण सह या रचना तदपेक्षोऽसौ विशेष इत्यर्थः । 
आदिग्रहणाच्छब्दगुणालङ्काराणां संग्रह: । अत एव रचनया, प्रसादेन, चारुत्वेन 
चोपबृहिता एव शब्दाः काव्ये योज्या इति तात्पर्यम्‌ ।। १५, १६॥ 


( वृत्तिः ) एवं रसादीनां व्यञ्जकस्वरूपमभिधाय तेषामेव विरोधि 
रूपं लक्षयितुमिदमुपक्रम्यते - 


प्रबन्धे मुक्तके वापि रसादीन्‌ बन्धुमिच्छता । 
यत्नः कार्यः सुमतिना परिहारे विरोधिनाम्‌ ।। १७।। 


( वृत्तिः ) प्रबन्धे मुक्तके वापि रसभावनिबन्धनं प्रति आदृतमना 
कविर्विरोधिपरिहारे परं यत्नमादधीत, अन्यथा त्वस्य रसमयः श्लोक एकोऽपि 
सम्यङ्‌ न सम्पद्यते । 


(लोचनम्‌) (एवमिति) रसादीनां यद्‌ व्यञ्जकं वर्णपदादिप्रबन्धान्तं तस्य 
स्वरूपमभिधायेति सम्बन्धः। उपक्रम्यत इति । विरोधिनामपि लक्षणकरणे 
प्रयोजनमुच्यते शक्यहानत्वं नाम अनया कारिकया । लक्षणं तु विरोधिरस- 
सम्बन्धीत्यादिना भविष्यतीत्यर्थः ।। १७।। 

ननु 'विभाव-भावानुभाव-सञ्चारयौचित्यचारुणः' (ध्व० ३.१०) इति यदुक्तं 
तत एव व्यतिरेकमुखेनैतदप्यवगंस्यते । 

मैवम्‌, व्यतिरेकेण हि तदभावमात्रं प्रतीयते न तु तद्विरुद्धम्‌ । तदभाव- 
मात्रं च न तथा दूषकं यथा तद्विरुद्धम्‌ । पथ्याऽनुपयोगो हि न तथा व्याधिं 
जनयति यद्वदपथ्योपयोगः । तदाह यत्नत इति । 

विभावेत्यादिना श्लोकेन यदुक्तं तद्विरुद्धं विरोधीत्यादिनार्धश्लोकेनाह । 

इतिवृत्तेत्यादिना श्लोकद्वयेन यदुक्तं तद्विरुद्धं विस्तरेणेत्यर्धरलोकेनाह 
उद्दीपनेत्यर्धशलोकोक्तस्य विरुद्धम्‌ *अकाण्ड’ इत्यर्धश्लोकेन । 

रसस्येत्यर्धरलोकोक्तस्य विरुद्धं “परिपोषं गतस्ये' त्यर्धश्लोकेन । 
अलङ्कृतीनामिः त्यनेन यदुक्तं तद्‌विरुद्धमन्यदपि च विरुद्धं 'वृत्त्यनौचित्य' - 
मित्यनेन, एतत्‌ क्रमेण व्याचष्टे -- 


तृतीय उद्योत: १७९ 


( वत्तिः ) कानि पुनस्तानि विरोधीनि यानि यत्नतः कवेः परिहर्त्त- 
व्यानीत्युच्यते - 


विरोधि-रस-संनन्धि-विभावादि-परिग्रहः । 
विस्तरेणान्वितस्यापि वस्तुनोऽन्यस्य वर्णनम्‌ ।।१८।। 
अकाण्ड एव विच्छित्तिरकाण्डे च प्रकाशनम्‌ । 
परिपोघं गतस्यापि पौनःपुन्येन दीपनम्‌ । 
रसस्य स्याद्‌ विरोधाय वृत्त्यनौचित्यमेव वा ।।१९।। 


( वृत्तिः ) प्रस्तुतरसापेक्षया विरोधी यो रसस्तस्य सम्बन्धिनां 
विभावभावानुभावानां परिग्रहो रसविरोधहेतुकः सम्भवनीयः । तत्र विरोधि- 
रसकिभावपरिग्रहो यथा शान्तरसविभावेषु तद्विभावतयेव निरूपितेष्व- 
नन्तरमेव शृुङ्गारादिविभाववर्णने । विरोधिरस - भावपरिग्रहो यथा प्रियं 
प्रति प्रणयकलहकुपितासु कामिनीषु वैराग्यकथाभिरनुनये । विरोधिसानु- 
भावपरिग्रहो यथा प्रणयकुपितायां प्रियायामप्रसीदन्त्यां नायकस्य कोपावेश- 
विवशस्य रोद्रानुभाववर्णने । 

(लोचनम्‌) प्रस्तुतरसापेक्षयेत्यादिना । हास्यशृङ्गारयोः वीराद्धुतयो: 
रौद्रकरुणयोः भयानकबीभत्सयोर्न विभावविरोधः इत्यभिप्रायेण शान्तश्ृङ्गारावुपन्यस्तौ 
प्रशमरागयोर्विरोधात्‌ । 

विरोधिनो रसस्य यो भावो व्यभिचारी तस्य परिग्रहः, विरोधिनस्तु यः 
स्थायी स्थायिभावतया तत्परिग्रहोऽवश्यं भवनीय एव तदनुत्थानप्रसङ्गात्‌ । 
व्यभिचारितया तु परिग्रहो भवत्येव । अत एव सामान्येन भावग्रहणम्‌ । 

वैराग्यकथाभिरिति वैराग्यशब्देन निर्वेदः शान्तस्य यः स्थायी स उक्तः । 
यथा भ्रसादे वर्तस्व प्रकटय मुदं सन्त्यज रुषमि'त्याद्युपक्रम्य अर्थान्तरन्यासो न 
मुग्धे प्रत्येतुं प्रभवति गत कालहरिण' इति । मनागपि निर्वेदानुप्रवेशे रतेर्विच्छेदः । 
ज्ञातविषयसतत्त्वो हि जीवितसर्वस्वाभिमानं कथं भजेत न हि ज्ञात-शुक्तिका- 
रजत-तत्त्वस्तदुपादेयधियं भजते ऋते संवृतिमात्रात्‌ । 

कथाभिरिति बहुवचनं शान्तरसस्य व्यभिचारिणे धृति-मति-प्रभृतीन्‌ 
संगृह्णाति । ननु 'अन्यद्‌ अनुन्मत्तः' कथं वर्णयेत्‌, किमुत विस्तरत इत्याह -- 


१८० ध्वन्यालोक: 


( वृत्तिः ) अयं चान्यो रसभङ्गहेतुर्यत्‌ प्रस्तुतरसापेक्षया वस्तुनो5- 
न्यस्य कथश्चिदन्वितस्यापि विस्तरेण कथनम्‌ । यथा विप्रलम्भशरुद्धारे 
नायकस्य कस्यचिद्‌ वर्णयितुमुपक्रान्ते कवेर्यमकाद्यलङ्कारनिबन्धनरसिकतया 
महता प्रबन्धेन पर्वतादिवर्णने । 

अयं चापरो रसभङ्गहेतुरवगन्तव्यो यदकाण्ड एव विच्छित्ती 
रसस्याऽकाण्ड एव च प्रकाशनम्‌ । तत्रानवसरे विरामो रसस्य यथा नायकस्य 
कस्यचित्‌ स्पृहणीयसमागमया नायिकया कयाचित्‌ परां परिपोषपदर्वी प्राप्ते 
शृङ्गारे, विदिते च परस्परानुरागे समागमोपायचिन्तोचितं व्यवहारम्‌ उत्सृज्य 
स्वतन्त्रतया व्यापारान्तरवर्णने । 

(लोचनम्‌) कथञ्जिदन्वितस्ये-ति । व्यापारान्तरेति यथा वत्सराजचरिते 
चतुर्थेऽङ्के रत्मावलीनामधेयमप्यगृहृतो विजयवर्मवृत्तान्तवर्णने । “अपि तावदि'- 
तिशब्दाभ्यां दुर्योधनादेस्तद्वर्णनं दूरापास्तमिति वेणीसंहारे द्वितीयाङ्कमेवोदाहरणत्वेन 
ध्वनति । 

( वृत्तिः) अनवसरे प्रकाशनं रसस्य यथा प्रवृत्ते प्रवृद्धविविध- 
संक्षये कल्पसंक्षयकल्पे संग्रामे देवप्रायस्यापि तावन्नायकस्यानुपक्रान्त- 
विप्रलम्भशृङ्गारस्य निमित्तमुचितमन्तरेणेव श्ृङ्गारकथायामवतारवर्णने । 
न चैवंविधे विषये दैवव्यामोहितत्वं कथापुरुषस्य परिहारो यतो रसबन्ध 
एव कवेः प्राधान्येन प्रवृत्तिनिबन्धनं युक्तम्‌ । इतिवृत्तवर्णनं तदुपाय एवेत्युक्तं 
प्राक्‌ “आलोकार्थी यथा दीपशिखायां यत्नवाञ्जन' इत्यादिना । 

अत एव चेति यतो रसबन्ध एव मुख्यः कविव्यापारविषय इति 
वृत्तमात्रवर्णनप्राधान्येऽङ्गाङ्गिभाव-रहित-रसभाव-निबन्धने च कवीनामेवं- 
विधानि स्खलितानि भवन्तीति रसादिव्यङ्गतयतात्पर्यमेवैषां युक्तमिति 
यत्नोऽस्माभिरारब्धो न ध्वनिप्रतिपादनमात्राभिनिवेशेन । 

(लोचनम्‌) अत एव वक्ष्यति 'देवव्यामोहितत्वमि'ति । पूर्व तु सन्ध्यङ्गाभि- 
प्रायेण प्रत्युदाहरणमुक्तम्‌ । म 

कथापुरुषस्येति प्रतिनायकस्येति यावत्‌ । 

अत एव चेति यतो रसबन्ध एव मुख्य: कविव्यापारविषय: इतिवृत्तमात्र- 
वर्णनप्राधान्ये सति यदङ्गाङ्गिभावरहितानामविचारितगुणप्रधानभावानां रसभावानां 
निबन्धनं तन्निमित्तानि स्खलितानि सर्वे दोषा इत्यर्थः । 


तृतीय उद्योत: १८१ 


न ध्वनिप्रतिपादनमात्रेति । व्यङ्गयोऽर्थो भवतु, मा वा भूत्‌, कस्तत्राभि- 
निवेशः? काकदन्तपरीक्षाप्रायमेव तत्‌ स्यादिति भाव: । 

( वृत्तिः ) पुनश्चायमन्यो रसभङ्गहेतुरवधारणीयो यत्‌ परिपोषं 
गतस्यापि रसस्य पोनःपुन्येन दीपनम्‌ । उक्तो हि रसः स्वसामग्रीलब्ध- 
परिपोषः पुनः पुनः परामृश्यमानः परिम्लानकुसुमकल्पः कल्पते । तथा, 
वृत्तेर्व्यवहारस्य, यद्‌ अनोचित्यं तदपि रसभङ्गहेतुरेव । यथा नायकं प्रति 
नायिकायाः कस्याश्चित्‌ उचितां भङ्गिमन्तरेण स्वयं संभोगाभिलाषकथने । 
यदि वा वृत्तीनां भरतप्रसिद्धानां केशिक्यादीनां काव्यालङ्कारान्तरप्रसिद्धा- 
नामुपनागरिकाद्यानां वा यदनोचित्यमविषये निबन्धनं तदपि रसभङ्गहेतुः । 
एवमेषां रसविरोधिनाम्‌, अन्येषां चानया दिशा स्वयमुत्प्रेक्षितानां परिहारे 
सत्कविभिरवहितैर्भवितव्यम्‌ । 

(लोचनम्‌) वृत्त्यनौचित्यमेव चेति बहुधा व्याचष्टे । 

तदपीत्यनेन च शब्दं कारिकागतं व्याचष्टे । 

रसभङ्गहेतुरेव इत्यनेन एवकारस्य कारिकागतस्य भिन्नक्रमत्वमुक्तम्‌ । 
रसस्य विरोधायैवेत्यर्थः । 

नायकं प्रतीति नायकस्य हि धीरोदात्तादिभेदभिन्नस्य सर्वथा वीररसानुवेधेन 
भवितव्यमिति तं प्रति कातरपुरुषोचितमधैर्ययोजनं दृष्टमेव । 

( वृत्तिः ) परिकरश्लोकाश्चात्र - 

मुख्या व्यापारविषयाः सुकवीनां रसादयः । 

तेषां निबन्धने भाव्यं तैः सदैवाऽप्रमादिभिः ।।३७।। 
नीरसस्तु प्रबन्धो यः सोऽपशब्दो महान्‌ कवेः । 

स तेनाऽकविरेव स्यादन्येनास्मृतलक्षणः ।।३८।। 

पूर्वे विश्वृङ्खलगिरः कवयः प्राप्तकोर्त्तयः । 

तान्‌ समाश्रित्य न त्याज्या नीतिरेषा मनीषिणा ।।३९।। 
वाल्मीकिव्यासमुख्याश्च ये प्रख्याताः कवीश्वराः । 
तदभिप्रायबाह्योऽयं नास्माभिदर्शितो नयः ।।४०।। इति । 

(लोचनम्‌) तेषामिति रसादीनाम्‌ । 

तैरिति सुकविभिः । 


१८२ ध्वन्यालोक: 


सोऽपशब्द इति दुर्यश इत्यर्थः । 

ननु कालिदासः परिपोषं गतस्यापि करुणस्य रतिविलापेषु पौनःपुन्येन 
दीपनमकार्षीत्‌, तत्‌ कोऽयं रसविरोधिनां परिहारनिर्बन्ध इत्याशङ्क्याह - पूर्वे 
इति। न हि वसिष्ठादिभिः कथञ्चिद्‌ यदि स्मृतिमार्गस्त्यक्तस्तद्‌ वयमपि तथा 
त्यजामः, अचिन्त्यहेतुकत्वादुपरिचरितानामिति भावः । इति शब्देन परिकर- 
श्लोकसमाप्तिं सूचयति ॥॥१९॥ 


विवक्षिते रसे लब्धप्रतिष्ठे तु विरोधिनाम्‌ । 
बाध्यानामङ्गभावं वा प्राप्तानामुक्तिरच्छला ।। २०।। 


( वृत्तिः ) स्वसामग्र्या लब्धपरिपोषे तु त्रिवक्षिते रसे विरोधिनां 
विरोधिरसाङ्गानां बाध्यानाम्‌, अङ्गभावं वा प्राप्तानां सतामुक्तिरदोषा । 

बाध्यत्वं हि विरोधिनां शक्याभिभवत्वे सति नान्यथा । तथा च 
तेषामुक्तिः प्रस्तुतरसपरिपोषायैव सम्पद्यते । 

अङ्गभावं प्राप्तानां च तेषां विरोधित्वमेव निवर्त्तते । 

अङ्गभावप्राप्तिर्हि तेषां स्वाभाविकी समारोपकृता वा । तत्र येषां 
नैसर्गिकी तेषां तावदुक्तावविरोध एव, यथा विप्रलम्भश्ृङ्गारे तदङ्गानां 
व्याध्यादीनाम्‌ । तेषाञ्च तदङ्गानामेवाऽदोषो नाऽतदङ्गानाम्‌ । 

तदङ्गत्वे च सम्भवत्यपि, मरणस्योपन्यासो न ज्यायान्‌, आश्रय- 
विच्छेदे रसस्यात्यन्तविच्छेदप्राप्तेः। 

करुणस्य तु तथाविधे विषये परिपोषो भविष्यतीति चेन्न, तस्याऽ- 
प्रस्तुतत्वात्‌, प्रस्तुतस्य च विच्छेदात्‌ । यत्र तु करुणरसस्यैव काव्यार्थत्वं 
तत्राविरोधः। 

(लोचनम्‌) एवं विरोधिनां परिहारे सामान्येनोक्ते प्रतिप्रसवं नियतविषय- 
माह - विवक्षित इति । बाध्यानामिति । बाध्यत्वाभिप्रायेणाऽङ्गत्वाभिप्रायेण चेत्यर्थः । 

अच्छला निदेषित्यर्थः । 

बाध्यत्वाभिप्रायं व्याचष्टे बाध्यत्वं हीति । 

अङ्गभावाभिप्रायमुभयथा व्याचष्टे । तत्र प्रथमं स्वाभाविकप्रकारं निरूपयति 
तदङ्गानामिति । 

निरपेक्षभावतया सापेक्ष-भाव-विप्रलम्भशृङ्गारविरोधिन्यपि करुणे ये 


तृतीय उद्योत: १८३ 


व्याध्यादय: सर्वथाङ्गत्वेन दृष्टाः तेषामिति, ते हि करुणे भवन्त्येव त एव च 
भवन्तीति । शृङ्गारे तु भवन्त्येव, नापि त एवेति । 
अतदङ्गानामिति यथालस्याँग्र्यजुगुप्सानामित्यर्थः । 
तदङ्गत्वे चेति सर्व एव शृङ्गारे व्यभिचारिण इत्युक्तत्वादिति भावः । 
आश्रयस्य स्तरीपुरुषान्यतरस्याधिष्ठानस्याऽपाये रतिरेवोच्छिद्येत तस्याः 
जीवितसर्वस्वाभिमानरूपत्वेनोभयाधिष्ठानत्वात्‌ । 
प्रस्तुतस्येति विप्रलम्भस्येत्यर्थः । 
काव्यार्थत्वमिति प्रस्तुतत्वमित्यर्थः | 
नन्वेवं सर्व एव व्यभिचारिण इति विघटितमित्याह शृङ्गारे चेति। 
अदीर्घकाले यत्र मरणे विश्रान्तिपदबन्ध एव नोत्पद्यते तत्रास्य व्यभिचारित्वम्‌ । 
कदाचिदिति । यदि तादृशीं भङ्गिं घटयितुं सुकवेः कौशलं भवति । यथा -- 
तीर्थ तोयव्यतिकरभवे जहृकन्या-सरय्वो- 
देहन्यासादमरगणनालेख्यमासाद्य सद्यः । 
पूर्वाकाराधिकचतुरया सङ्गतः कान्तयाऽसौ 
लीलागारेष्वरमत पुनर्नन्दनाभ्यन्तरेषु ।।२७।। 
अत्र स्फुटैव रत्यङ्गता मरणस्य । अत एव सुकविना मरणे पदबन्धमात्रं 
न कृतम्‌, अनृद्यमानत्वेनेवोपनिबन्धनात्‌ । पदबन्धनिवेशे तु सर्वथा शोकोदय एवाति- 
परिमितकालतप्रत्यापत्तिलाभेऽपि । अथ दूरपरामर्शकसहदय-सामाजिकाभिप्रायेण 
मरणस्यादीर्घकालप्रत्यापत्तेरङ्गतोच्यते, हन्त तापसवत्सराजेऽपि यौगन्धरायणादि- 
नीतिमार्गाकर्णनसंस्कृतमतीनां वासवदत्तामरणबुद्धेरेवाभावात्‌ करुणस्य नामापि 
न स्यादित्यलमवान्तरेण बहुना । तस्माद्‌ दीर्घकालताऽत्र पदबन्धलाभ एवेति 
मन्तव्यम्‌ । एवं नैसर्गिकाङ्गता व्याख्याता । समारोपितत्वे तद्‌विपरीतेत्यर्थलब्धत्वात्‌ 
स्वकण्ठेन न व्याख्याता । 
एवं प्रकारत्रयं व्याख्याय क्रमेणोदाहरति तत्रेत्यादिना । क्काकार्यम्‌ इति । 


( वृत्तिः ) तत्र लब्धप्रतिष्ठे तु विवक्षिते रसे विरोधिरसाङ्गानां 
बाध्यत्वेनोक्तावदोषो यथा - 
क्वाकार्यं शशलक्ष्मणः क्व च कुलं, भूयोऽपि दृश्येत सा, 
दोषाणां प्रशमाय मे श्रुतमहो कोऽपि कान्तं मुखम्‌ । 
किं वक्ष्यन्त्यपकल्मषाः कृतधियः स्वप्नेऽपि सा दुर्लभा 
चेतः स्वास्थ्यमुपैहि, कः खलु युवा धन्योऽधरं धास्यति ।।४१।। 


१८४ ध्वन्यालोकः 


यथावा पुण्डरीकस्य महाश्वेतां प्रति प्रवृत्तनिर्भरानुरागस्य द्वितीय- 
मुनिकुमारोपदेशवर्णने । 

(लोचनम्‌) अत्र वितर्क औत्सुक्येन, मतिः स्मृत्या, शङ्का दैन्येन, 
धृतिश्चिन्तया च बाध्यते । एतच्च द्वितीयोद्द्योतारम्भ एवोक्तमस्माभिः । द्वितीयेति । 
विपक्षीभूतवैराग्यविभावाद्यवधारणेऽपि ह्यशक्यविच्छेदत्वेन दार्ढ्यमेवानुरागस्योक्तं 
भवतीति भावः । 


( वृत्तिः ) स्वाभाविक्यामङ्गभावप्राप्तावदोषो यथा - 
भ्रमिमरतिमलसहदयतां प्रलयं मूर्च्छा तमः शरीरसादम्‌ । 
मरणं च जलदभुजगजं प्रसह्य कुरुते विषं वियोगिनीनाम्‌ । । 
इत्यादौ । समारोपितायामप्यविरोधो यथा - “पाण्डुक्षामम्‌'।।४२।। 
इत्यादौ । यथा वा “कोपात्‌ कोमललोलबाहुलतिकापाशेन'।।४३।। इत्यादौ । 


(लोचनम्‌) समारोपितायामिति । अङ्गभावप्राप्ताविति शेषः । 

पाण्डु क्षामं वक्त्रं हदयं सरसं तवालसं च वपुः । 
आवेदयति नितान्तं क्षेत्रियरोगं सखि! हृदन्तः ।।२८।। 

अत्र करुणोचितो व्याधिः श्लेषभङ्गया स्थापितः । 

कोपादिति, वध्वेति, हन्यत इति च रौद्रानुभावानां रूपकबलादारोपितानां 
तदनिर्वाहादेवाङ्गत्वम्‌ । तच्च पूर्वमेवोक्तं “नातिनिर्वहणैषिता’ इत्यत्रान्तरे । 

( वृत्तिः ) इयं चाङ्गभावप्राप्तिरन्या यदाधिकारिकत्वात्‌ प्रधान 
एकस्मिन्‌ वाक्यार्थे रसयोर्भावयोर्वा परस्परविरोधिनोईयोरङ्गभावगमनं 
तस्यामपि न दोषः । यथोक्तं 'क्षिप्तो हस्तावलग्न'।।४४।। इत्यादौ । 

कथं तत्राविरोध इति चेत्‌ - 'द्वयोरपि तयोरन्यपरत्वेन व्यवस्थानात्‌ ।' 
अन्यपरत्वेऽपि विरोधिनोः कथं विरोधनिवृत्तिरिति चेत्‌, उच्यते - विधौ 
विरुद्धसमावेशस्य दुष्टत्वं, नानुवादे । यथा - 

(लोचनम्‌) अन्येति चतुर्थोऽयं प्रकार इत्यर्थः । पूर्वं हि विरोधिनः 
प्रस्तुतरसान्तरेऽङ्गता उक्ता, अधुना तू द्वयोरविरोधिनोर्व्त्वन्तरेऽङ्गभाव इति विशेषः । 

क्षिप्त इति । व्याख्यातमेतत्‌ 'प्रधानेऽन्यत्र वाक्यार्थ’ इत्यत्र । ननु 
अन्यपरत्वेऽपि स्वभावो न निवर्त्तते, स्वभावकृत एव च विरोध इत्यभिप्रायेणाह - 
अन्यपरत्वेऽपिः इति । विरोधिनोरितिः|. तत्स्वभावयोरिति हेतुत्वाभिप्रायेण विशेषणम्‌ । 

तृतीय उद्योतः १८५ 


उच्यत इति अयं भाव: 'सामग्रीविशेषपतितत्वेन भावानां विरोधाविरोधौ न 
स्वभावमात्रनिबन्धनौ शीतोष्णयोरपि विरोधाभावात्‌ । विधाविति तदेव कुरु मा 
कार्षीरिति यथा । 
( वृत्तिः ) 
एहि गच्छ पतोत्तिष्ठ वद मौनं समाचर । 
एवमाशाग्रहग्रस्तैः क्रीडन्ति धनिनोऽर्थिभिः ।।४५।। इत्यादौ । 
अत्र हि विधिनिषेधयोरनृद्यमानत्वेन समावेशे न विरोधः, तथेहापि 

भविष्यति । 

श्लोके ह्यस्मिन्‌ इर्ष्या-विप्रलम्भशृङ्गार-करुणवस्तुनोर्न विधीय- 
मानत्वम्‌ । त्रिपुररिपुप्रभावातिशयस्य वाक्यार्थत्वात्‌, तदङ्गत्वेन च तयोर्व्य- 
वस्थानात्‌ । 

(लोचनम्‌) विधिशब्देनात्रैकदा प्राधान्यमुच्यते । अत एवातिरात्रे षोडशिनं 
गृहन्ति, न गृह्णन्तीति विरुद्धविधिर्विकल्पपर्यवसायीति वाक्यविदः (मीमांसकाः )। 
अनुवाद इति अन्याङ्गतायामित्यर्थः । क्रीडाङ्गत्वेन ह्यत्र विरुद्धानामर्थानामभिधान- 
मिति राजनिकट-व्यवस्थिताततायिद्वय-न्यायेन विरुद्धानामप्यन्यमुखप्रेक्षितान्य- 
परतन्त्रीकृतानां श्रौतेन क्रमेण स्वात्मपरामशेऽप्यविश्राम्यताम्‌, का कथा परस्पर- 
रूपचिन्तायां येन विरोधः स्यात्‌ । केवलं विरुद्धत्वादरुणाधिकरणस्थित्या यो 
वाक्यीय एषां पाश्चात्त्य: सम्बन्धः सम्भाव्यते स विघटताम्‌ । 

ननु प्रधानतया यद्‌ वाच्यं तत्र विधिः, अप्रधानत्वेन तु वाच्येऽनुवादः । 
न च रसस्य वाच्यत्वं त्वयैव सोढमित्यशङ्कमानः परिहरति न चेति — 

( वृत्तिः ) न च रसेषु विध्यनुवादव्यवहारो नास्तीति शक्यं वक्तुम्‌, 
तेषां वाक्यार्थत्वेनाभ्युपगमात्‌ । वाक्यार्थस्य वाच्यस्य च यौ विध्यनुवादौ 
तौ तदाक्षिप्तानां रसानां केन वार्येते, यैरपि साक्षात्काव्यार्थता रसादीनां 
नाभ्युपगम्यते, तैस्तेषां तन्निमित्तता तावदवश्यमभ्युपगन्तव्या, तथाप्यत्र 
श्लोके न विरोधः, यस्मादनूद्यमानाङ्गनिमित्तोभयरसवस्तुसहकारिणो 
विधीयमानांशाद्‌ भावविशेषप्रतीतिरुत्पद्यते ततश्च न कश्चिद्‌ विरोधः । दृश्यते 
हि विरुद्धोभयसहकारिणः कारणात्‌ कार्यविशेषोत्पत्तिः । विरुद्धफलोत्पादन- 
हेतुत्वं हि युगपदेकस्य कारणस्य विरुद्धं, न तु विरुद्धोभयसहकारित्वम्‌ । 


१८६ ध्वन्यालोक: 


(लोचनम्‌) प्रधानाप्रधानत्वमात्रकृतो विध्यनुवादौ, तो च व्यङ्गयतायामपि 
भवत एवेति भावः । मुख्यतया च रस एव काव्यवाक्यार्थ इत्युक्तम्‌ । तेनामुख्यता 
यत्र सोऽर्थः तत्र अनूद्यमानत्वं रसस्यापि युक्तम्‌ । यदिवाऽनृद्यमानविभावादि 
समाक्षिप्तत्वाद्‌ रसस्यानूद्यमानता तदाह वाक्यार्थस्येति । यदि वा मा भूदननूद्य- 
मानतया विरुद्धयो रसयोः समावेशः, सहकारितया तु भविष्यतीति सर्वथा- 
विरुद्धयो युक्तियुक्तोऽङ्गाङ्गिभावो नात्र प्रयासः कश्चिदिति दर्शयति यैर्वेति । 
तन्निमित्ततेति । काव्यार्थो विभावादिनिमित्तं येषां रसादीनां ते तथा तेषां भावस्तत्ता । 
अनूद्यमाना ये हस्तक्षेपादयो रसाङ्गभूता विभावादयस्तन्निमित्तं यदुभयं करुण- 
विप्रलम्भात्मकं रसवस्तु रस-सजातीयं तत्सहकारि यस्य विधीयमानस्य शाम्भव- 
शरवह्विजनितदुरितदाहलक्षणस्य तस्माद्‌ भावविशेषे प्रेयोऽलङ्कारविषये भगवत्‌- 
प्रभावातिशयलक्षणे प्रतीतिरिति सङ्गतिः । विरुद्धं यदुभयं वारितेजोगतं शीतोष्णं 
तत्‌ सहकारि यस्य तण्डुलादेः कारणस्य तस्मात्‌ कार्यविशेषस्य कोमलभक्त- 
करणलक्षणस्योत्पत्तिर्टृश्यते । सर्वत्र हीत्थमेव कार्यकारणभावो बीजाङ्कुरादौ 
नान्यथा । 

ननु विरोधस्तर्हि सर्वत्राकिञ्चित्कारः स्यादित्याशङ्क्याह विरूद्धफलेति । 
तथा चाहुः - “नोत्पादनं विरुद्धस्य’ इति । 

नन्वभिनेयार्थे काव्ये यदीदृश वाक्यं भवेत्‌ तदा यदि समस्ताभिनयः 
क्रियते तदा विरुद्धार्थविषयः कथं युगपदभिनयः कर्त्त शक्य इत्याशयेना- 
शङ्क्यमान आह एवमिति । एतत्‌ परिहरति - अनूद्यमानेति । 


( वृत्तिः ) एवंविध-विरुद्धपदार्थविषयः कथमभिनयः प्रयोक्तव्य 
इति चेत्‌ - अनूद्यमानैवंविधवाच्यविषये या वार्ता साऽत्रापि भविष्यति । 
एवं विध्यनुवादाश्रयेणाऽत्र लोके परिहतस्तावद्‌ विरोधः । 


(लोचनम्‌) अनृद्यमानमेवंविधं विरुद्धाकारं वाच्यं यत्र तादृशो यो विषय 
'एहि गच्छ, पतोत्तिष्छे'त्यादि: तत्र या वार्ता साऽत्रापीति। एतदुक्तं भवति - 
‘क्षिप्तो हस्तावलग्न' इत्यादौ प्राधान्येन भीतविप्लुतादिदृष्ट्युपपादनक्रमेण 
प्राकरणिकस्तावदर्थः प्रदर्शयितव्यः । यद्यप्यत्र करुणोऽपि पराङ्गमेव तथापि 
विप्रलम्भापेक्षया तस्य तावन्निकटं प्राकरणिकत्वं महेश्वरप्रभावं प्रति सोपयोगत्वात्‌ । 
विप्रलम्भस्य तु कामीवेत्युत्प्रेक्षोपमाबलेनायातस्य दूरत्वात्‌ । एवं च सास््रनेत्रो- 
त्पलाभिरित्यन्तं प्राधान्येन करुणोपयोगाभिनयक्रमेण, लेशतस्तु विप्रलम्भस्य 


तृतीय उद्योतः १८७ 


करुणेन सादृश्यात्‌ सूचनां कृत्वा । कामीवेत्यत्र यद्यपि प्रणयकोपोचितोऽभिनयः 
कृतस्तथापि ततः प्रतीयमानोऽप्यसौ विप्रलम्भः समनन्तराभिनीयमाने “स दहतु 
दुरितमित्यादौ साटोपाभिनयसमर्पितो यो भगवत्प्रभावस्तत्राङ्गतायां पर्यवस्यतीति 
न कश्चिद्‌ विरोधः । एतं विरोधपरिहारमुपसंहरति - एवमिति । 

( वत्तिः ) किं च नायकस्याभिनन्दनीयोदयस्य कस्यचित्‌ प्रभावाति- 
शयवर्णने तत्प्रतिपक्षाणां यः करुणो रसः स परीक्षकाणां न वैक्लव्यमादधाति, 
प्रत्युत प्रीत्यतिशयनिमित्ततां प्रतिपद्यते इत्यतस्तस्य कुण्ठशक्तिकत्वात्‌ 
तद्विरोधविधायिनो न कश्चिद्‌ दोषः । तस्माद्‌ वाक्यार्थीभूतस्य रसस्य 
भावस्य वा विरोधी रसविरोधीति वक्तुं न्याय्यः, न त्वङ्गभूतस्य कस्यचित्‌ । 


(लोचनम्‌) विषयान्तरे तु प्रकारान्तरेण विरोधपरिहारमाह - किञ्चेति । 

परीक्षकाणामिति सामाजिकात्रां विवेकशालिनाम्‌ । 

न वैक्लव्यम्‌ इति न तादृशे विषये चित्तद्रुतिरुत्पद्यते करुणास्वाद- 
विश्रान्त्यभावात्‌ । किन्तु वीरस्य यौऽसौ क्रोधो व्यभिचारितां प्रतिपद्यते तत्फलरूपोऽसौ 
करुणरसः स्वंकारणाभिव्यञ्जनद्वारेण वीरास्वादातिशय एव पर्यवस्यति । यथोक्तम्‌ 
'रोद्रस्य चैव यत्‌ कर्म स ज्ञेयः करुणो रसः' इति। तदाह प्रीत्यतिशयेति । 
अत्रोदाहरणम्‌ -- 

कुरबक! कुचाघातक्रीडारसेन वियुज्यसे 
बकुलविटपिन्‌ स्मर्तव्यं ते मुखासव-सेवनम्‌ । 
चरणघटनाशून्यो यास्यस्यशोक सशोकता- 
मिति निजपुरत्यागे यस्य द्विषां जगदुः सत्रियः ।। 

भावस्य वेति तस्मिन्‌ रसे स्थायिनः प्रधानभूतस्य व्यभिचारिणो वा 
यथा - विप्रलम्भश्षङ्गारे ओत्सुक्यस्य । 

( वृत्तिः ) अथवा वाक्यार्थीभूतस्यापि कस्यचित्‌ करुणरसविषयस्य 
तादृशेन शृङ्गारवस्तुना भङ्गिविशेषाश्रयेण संयोजनं रसपरिपोषायैव जायते, 
यतः प्रकृतिमधुराः पदार्थाः शोचनीयतां प्राप्ताः प्रागवस्थाभाविभिः संस्मर्य- 
माणैर्विलासैरधिकतरं शोकावेशमुपजनयन्ति । यथा - 

अयं स रशनोत्कर्षी पीनस्तनविमर्दनः । 
नाभ्यूरुजघनस्पर्शी नीवीविस्त्रंसनः करः ।।४६।। इत्यादौ । 


१८८ ध्वन्यालोक: 


तदत्र [क्षिप्तो हस्तेति पद्ये] त्रिपुरयुवतीनां शाम्भवः शराग्निराद्रापराध: 
कामी यथा व्यवहरति स्म तथा व्यवहृतवानित्यनेनापि प्रकारेणास्त्येव 
निर्विरोधत्वम्‌ । तस्माद्‌ यथा यथा निरूप्यते तथा तथाऽत्र दोषाभावः । 
इत्थं च - 

क्रामन्त्यः क्षतकोमलाङ्कलिगलद्रक्तैः सदर्भाः स्थलीः 
पादैः पातितयावकैरिव पतद्बाष्पाम्बुधौताननाः । 
भीता भर्त्तकरावलम्बितकरास्त्वद्ठेरिनार्योऽधुना 
दावाग्निं परितो भ्रमन्ति पुनरप्युद्यद्विवाहा इव ।।४७।। 
इत्येवमादीनां सर्वेषामेव निर्विरोधत्वमवगन्तव्यम्‌ । 

एवं तावद्‌ रसादीनां विरोधिरसादिभिः समावेशासमावेशयोर्विषय- 
विभागो दर्शितः। 

(लोचनम्‌) अधुना पूर्वस्मिन्नेव श्लोके 'क्षिप्त' इत्यादौ प्रकारान्तरेण 
विरोधं परिहरिति अथवे-ति । अयं चात्र भावः - पूर्व विप्रलम्भकरुणयोरन्यत्राङ्ग- 
भावगमनान्निर्विरोधत्वमुक्तम्‌, अधुना तु स विप्रलम्भः करुणस्यैवाङ्गतां प्रतिपन्नः 
कथं विरोधीति व्यवस्थाप्यते - तथाहि करुणो रसो नामेष्टजनविनिपातादेर्विभावा- 
दित्युक्तम्‌, इष्टता च नाम रमणीयतामूला ततश्च कामीवार्द्रापराध इत्युत्मेक्षयेद- 
मुक्तम्‌ । शाम्भवशरवहिचेष्टितावलोकने प्राक्तनप्रणयकलहतवृत्तान्तः स्मर्यमाण इदानीं 
विध्वस्ततया शोकविभावतां प्रतिपद्यते तदाह - भङ्गिविशेषेति । अग्राम्यतया 
विभावानुभावादिरूपताप्रापणया ग्राम्योक्तिरहितेत्यर्थः । अत्रैव दृष्टान्तमाह यथा 
अयमिति । अत्र भूरिश्रवसः समरभुवि निपतितं बाहुं दृष्ट्वा तत्कान्तानामतेदनु- 
शोचनम्‌ । रशनां मेखलां सम्भोगावसरेषुर्ध्वं कर्षतीति रशनोत्कर्षी । अमुना 
विरोधोद्धरणप्रकारेण बहुतरं लक्ष्यमुपपादितम्‌ भवतीत्यभिप्रायेणाह - इत्थं चेति 
होमाग्निधूमकृतं बाष्पाम्बु यदि वा बन्धुगृहत्यागदुःखोद्‌भवम्‌ । भयं कुमारीजनोचितः 
साध्वसः । 

एवम्‌ इयता अङ्गभावं प्राप्तानामुक्तिरच्छले'ति कारिकाभागोपयोगि 
निरूपितमित्युपसंहरति एवमिति । तावद्‌ ग्रहणेन वक्तव्यान्तरमप्यस्तीति 
सूचयति ।।२०॥ 

तदेवावतारयति - इदानीमित्यादिना । तेषां रसानां क्रम इति योजना । 


कका ७ 2 क रजक 5 शेक राचा, 


तृतीय उद्योत: १८९ 


( वृत्तिः ) इदानीं तेषामनेकप्रबन्धविनिवेशने न्याय्यो यः क्रमस्तं 
प्रतिपादयितुमुच्यते - 


प्रसिद्धेऽपि प्रबन्धानां नानारसनिबन्धने । 
एको रसोऽङ्गीकर्त्तव्यस्तेषामुत्कर्षमिच्छता ।।२१।। 


( वृत्तिः ) प्रबन्धेषु महाकाव्यादिषु नाटकादिषु वा विप्रकीर्ण- 
तयाऽङ्गाङ्गिभावेन बहवो रसा उपनिबध्यन्त इत्यत्र प्रसिद्धो सत्यामपि यः 
प्रबन्धानां छायातिशययोगमिच्छति तेन तेषां रसानामन्यतमः कश्चिद्‌ विवक्षितो 
रसोऽङ्गित्वेन विनिवेशयितव्यः इत्ययं युक्ततरो मार्गः ।।२१।। 

(लोचनम्‌) प्रसिद्धेऽपीति भरतमुनिप्रभृतिभिर्निरूपितेऽपीत्यर्थः । 

तेषाम्‌ इति प्रबन्धानाम्‌ । 

महाकाव्यादिष्वित्यादिशब्दः प्रकारे । 

अनभिनेयान्‌ भेदानाह । द्वितीयस्त्वभिनेयान्‌ । 

विप्रकीर्णतयेति नायक-प्रतिनायक-पताकाप्रकरीनायकादिनिष्ठतयेत्यर्थः । 
अङ्गाङ्गिभावेनेत्येकनायकनिष्ठत्वेन । 

युक्ततरः इति। यद्यपि समवकारादौ पर्यायबन्धादौ च नैकस्याङ्गित्वं, 
तथापि नायुक्तता, तस्याप्येवंविधो यः प्रबन्धः तद्यथा नाटकं महाकाव्यं वा तद्‌ 
उत्कृष्टतरमिति तरशब्दस्यार्थः । २ १॥। 

( वृत्तिः ) ननु रसान्तरेषु प्राप्तपरिपोषेषु सत्सु कथमेकस्याङ्गिता 
न विरुध्यत इत्याशङ्क्येदमुच्यते - 


रसान्तरसमावेशः प्रस्तुतस्य रसस्य यः। 
नोपहन्त्यङ्गितां सोऽस्य स्थायित्वेनाऽवभासिनः ।।२२।। 
( वृत्तिः ) प्रबन्धेषु प्रथमतरं प्रस्तुतः सन्‌ पुनः पुनरनुसन्धीयमानत्वेन 
स्थायी यो रसस्तस्य तस्य सकलबन्धव्यापिनो रसान्तरैरन्तरालवर्त्तिभिः 
समावेशो यः स नाङ्गितामुपहन्ति ।।२२।। 


९९० ध्वन्यालोक: 


(लोचनम्‌) नन्विति स्वयं लब्धपरिपोषत्वे कथमङ्गत्वम्‌, अलब्धपरिपोषत्वे 
वा कथं रसत्वमिति रसत्वमङ्गत्वं चान्योन्यविरुद्धं तेषां चाङ्गत्वायोगे कथमेकस्या- 
ङ्गित्वमुक्तमिति भावः ।॥॥२ २।। 


( वृत्तिः ) एतदेवोपपादयितुमुच्यते - 


कार्यमेक यथा व्यापि प्रबन्धस्य विधीयते । 
तथा रसस्यापि विधौ विरोधो नेव विद्यते ।।२३।। 


( वृत्तिः ) सन्ध्यादिमयस्य प्रबन्धशरीरस्य यथा कार्यमेकमनुयायि 
व्यापकं कल्प्यते न च तत्‌ कार्यान्तरैर्न सङ्कीर्यते, न च तै संकीर्यमाणस्यापि 
तस्य प्राधान्यमपचीयते तथेव रसस्याप्येकस्य सन्निवेशे क्रियमाणे विरोधो 
न कश्चित्‌ । प्रत्युत प्रत्युदितविवेकानामनुसन्धानवतां सचेतसां तथाविधे 
विषये प्रह्लादातिशयः प्रवर्त्तते । 


(लोचनम्‌) रसान्तरेति । प्रस्तुतस्य समस्तेतिवृत्तव्यापिनस्तत एव वितत- 
व्याप्तिकत्वेनाङ्गिभावोचितस्य रसस्य रसान्तरेरितिवृत्तवशायातत्वेन परिमित- 
कथाशकलव्यापिभिर्यः समावेशः समुपबृंहणं स तस्य स्थायित्वेनेतिवृत्तव्यापितया 
भासमानस्य नाङ्गितामुपहन्ति, अङ्गितां पोषयत्येवेत्यर्थः । एतदुक्तं भवति - 
'अङ्गभूतान्यपि रसान्तराणि स्वविभावादिसामग्र्या स्वावस्थायां यद्यपि लब्ध- 
परिपोषाणि चमत्कारगोचरतां प्रतिपद्यन्ते । तथापि स चमत्कारस्तावत्येव न परितुष्य 
विश्राम्यति, किं तु चमत्कारान्तरमनुधावति । सर्वत्रैव हयङ्गाङ्गिभावेऽयमेवोदन्तः । 
यथाह तत्र भवान्‌ -- 

गुणः कृतात्मसंस्कारः प्रधानं प्रतिपद्यते । 
प्रधानस्योपकारे हि तथा भूयसि वर्तते ।।२९।। इति, २२।। 
उपपादयितुमिति । दृष्टान्तस्य समुचितस्य निरूपणेनेति भावः । न्यायेन 
चैतदेवोपपद्यते, कार्य हि तावदेकमेवाऽऽधिकारिकं व्यापकं प्रासङ्गिककार्यान्तरोप- 
क्रियमाणमवश्यमङ्गीकार्यम्‌ । तत्पृष्ठवर्त्तिनीनां नायकचित्तवृत्तीनां तद्बलादेवाङ्गाङ्गि- 
भावः प्रवाहापतित इति किमत्रापूर्वमिति तात्पर्यम्‌ । 

तथेति व्यापितया । यदि वा एवकारो भिन्नक्रमः, तथैव तेनेव प्रकारेण 
WATS रसानामपि बलादेवासावापततीत्यर्थः । तथा च वृत्तौ वक्ष्यति 
'तथेवे'-ति ॥ 


तृतीय उद्योत: १९१ 


कार्यमिति । 'स्वल्पमात्रं समुत्सृष्टं बहुधा यद्विसर्पति' इति लक्षितं 
बीजम्‌ । बीजात्‌ प्रभृति प्रयोजनानां विच्छेदे यदविच्छेदकारणम्‌ यावत्‌ समाप्तिबन्धं 
स तु बिन्दु इति बिन्दुरूपयार्थप्रकृत्या निर्वहणपर्यन्तं व्याप्नोति तदाह- 
'अनुयायी'-ति अनेन बीजं निन्दुश्चेत्यर्थप्रकृती सङ्गृहीते । 
कार्यान्तरैरिति 'अगर्भादाविमर्शादवा पताका विनिवर्तते? इति प्रासङ्गिकं 
यत्‌ पताकालक्षणार्थप्रकृतिनिष्ठं कार्य यानि च ततोऽप्यूनव्याप्तितया प्रकरी- 
लक्षणानि कार्याणि तैरित्येवं पञ्चानामर्थप्रकृतीनां वाक्येवाक्यतया निवेश उक्तः । 
तथाविध इति । यथा तापसवत्सराजे । 
( वृत्तिः ) ननु येषां रसानां परस्पराऽविरोधो यथा - १. वीरश्ङ्गारयोः 
२. शृङ्गारहास्ययोः 
३. रोद्रशृङ्गारयोः 
४. वीराद्भुतयोः 
५. वीररोद्रयोः 
६. रोद्रकरुणयोः 
७. शृङ्गाराद्भुतयोः 
तत्र भवत्वङ्गाङ्गिभावः, तेषां तु स कथं भवेद्‌ येषां परस्परं बाध्यबाधकभावः, 


यथा - १. वीरशङ्गारयोः 
२. वीरभयानकयोः 
३. शान्तरोद्रयोः 
४. शान्त-शृङ्गारयोर्वा 
इत्याशङ्क्येदमुच्यते - 
अविरोधी विरोधी वा रसोऽङ्िनि रसाऽन्तरे । 


परिपोषं न नेतव्यस्तथा स्यादविरोधिता ।। २४।। 


अङ्गिनि रसान्तरे शृङ्गारादौ प्रबन्धव्यङ्गथे सति अविरोधी विरोधी 
वा रसस्य परिपोषं न नेतव्यः । 

तत्राविरोधिनो रसस्याङ्गिरसापेक्षयाऽत्यन्तमाधिक्यं न कर्त्तव्यमित्ययं 
प्रथमः परिपोषपरिहारः, उत्कर्षसाम्येऽपि तयोर्विरोधासंभवात्‌ । 


१९२ ध्वन्यालोक: 


(लोचनम्‌) एवमनेन श्लोकेनाङ्गाङ्गितायां दृष्टान्तनिरूपणम्‌ इतिवृत्त- 
बलापतितत्वं च रसाङ्गाङ्गिभावस्येति द्वयं निरूपितम्‌ । वृत्तिग्रन्थोऽप्युभयाभि- 
प्रायेणैव नेयः । 

शृङ्गारेण वीरस्याविरोधो युद्धनयपराक्रमादिना कन्यारत्नलाभादौ । 

हास्यस्य तु स्पष्टमेव तदङ्गत्वम्‌ । हास्यस्य स्वयमपुरुषार्थस्वभावत्वेऽपि 
समधिकतररञ्जनोत्पादनेन शृङ्गाराङ्गतयैव तथात्वम्‌ । रौद्रस्यापि तेन कथञ्चिद- 
विरोधः, यथोक्तम्‌ - शृङ्गारश्च तैः प्रसभं सेव्यते ।› तैरिति रौद्रप्रभृतिभिः 
रक्षोदानवोद्धतमनुष्यैरित्यर्थः । केवलं नायिकाविषयकमौम्र्यं तत्र परिहर्तव्यम्‌ । 

असम्भाव्यपृथिवी-सम्मार्जनादिजनितविस्मयतया तु वीराद्‌भुतयोः समावेशः । 
यथाह -- मुनिः “वीरस्य चैव यत्‌ कर्म सोऽद्भुतः’ इति । 

वीररोद्रयोर्धीरोद्धते भीमसेनादौ समावेशः क्रोधोत्साहयोरविरोधात्‌ । 

रौद्रकरुणयोरपि मुनिनैवोक्तः 'रोद्रस्यैव च यत्‌ कर्म स ज्ञेयः करुणो 
रस' इति । 

श्ुङ्गाराद्भुतयोरिति । यथा रत्नावल्यामैन्द्रजालिकदर्शने । 

शृङ्गारबीभत्सयोरिति ययोर्हि। परस्परोन्मूलनात्मकतयैवोद्भवस्तत्र 
कोऽङ्गाङ्गिभावः । 

आलम्बन-निमग्न-रूपतया च रतिरुत्तिष्ठति, तत: पलायमानरूपतया 
जुगुप्सेति समानाश्रयत्वेन तयोरन्योन्यसंस्कारोन्मूलनत्वम्‌ । 

भयोत्साहावप्येवमेव विरुद्धौ वाच्यौ । 

शान्तस्यापि तत्त्वज्ञान-समुत्थित-समस्तसंसारविषयनिर्वेदप्राणत्वेन सर्वतो 
निरीहस्वभावस्य विषयासक्तिजीविताभ्यां रतिक्रोधाभ्यां विरोध एव ।॥॥२३॥ 

अविरोधी विरोधी वे-ति वाग्रहणस्यायमभिप्रायः - अङ्गिरसापेक्ष्या 
यस्य रसान्तरस्य उत्कर्षो निबध्यते तदा तदविरुद्धोऽपि रसो निबद्धश्चोद्यावहः । 
अथ तु युक्त्याऽङ्गिनि रसेऽङ्गभावतानयनोपपत्तिर्घटते तदविरुद्धोऽपि रसो वक्ष्यमाणेन 
विषयभेदादियोजनेनोपनिबध्यमानो न दोषावह इति विरोधाविरोधावकिञ्जित्करौ । 
विनिवेशनप्रकार एव त्ववधातव्यमिति । 

अङ्गिनीति सप्तम्यनादरे । अङ्गिनं रसविशेषमनादृत्य न्यक्कृत्याङ्गभूतो 
न पोषयितव्य इत्यर्थः । 

अविरोधीति निर्दोषतेत्यर्थः । 


तृतीय उद्योत: १९३ 


परिपोषपरिहारे त्रीन्‌ प्रकारानाह - तत्रेत्यादिना तृतीय इत्यन्तेन । ननु 
न्यूनत्वं कर्त्तव्यमिति वाच्ये आधिक्यस्य का संभावना येनोक्तमाधिक्यं न कर्त्तव्य- 
मित्याशङ्कयाह- उत्कर्षसाम्य इति । 


( वत्तिः) यथा - 
एकंतो रुअइ प्पिआ अण्णंतो समरतूरणिग्घोसो । 
णेहेण रणरसेण अ भडस्स डोलाइअं हिअअं ।।४८।।१ 
(लोचनम्‌) 
एकतो रोदिति प्रिया अन्यतः समरतूर्यनिर्घोषः । 
स्नेहेन रणरसेन च भटस्य दोलायितं हृदयम्‌ ।। इतिच्छाया । 
रोदिति प्रियेत्यतो रत्युत्कर्षः । समरतूर्येति भटस्येति चोत्साहोत्कर्षः । 
दोलायितमिति तयोरन्यूनाधिकतया साम्यमुक्तम्‌ । एतच्च मुक्तकविषयमेव भवति, 
न तु प्रबन्धविषयमिति केचिदाहुस्तच्चाऽसत्‌, आधिकारिकेष्वितिवृततषु त्रिवर्गफल- 
समप्राधान्यस्य सम्भवात्‌ । तथाहि - रत्नावल्यां सचिवायत्तसिद्धित्वाभिप्रायेण 
प॒थ्वीराज्यलाभ आधिकारिकं फलं, कन्यारत्नलाभः प्रासङ्गिकं फलं, नायकाभि- 
प्रायेण तु विपर्ययः इति स्थिते मन्त्रबुद्धौ नायकबुद्धो च स्वाम्यमात्यबुद्धयेकत्वात्‌ 
फलमिति नीत्या एकीक्रियमाणायां समप्राधान्यमेव पर्यवस्यति । यथा चोक्तम्‌ -- 
कवेः प्रयत्ान्नेतृणां युक्तानामित्यलमवान्तरेण बहुना । इत्थं प्रथमं प्रकारं निरूप्य - 


( वृत्तिः ) अङ्गिरसविरुद्धानां व्यभिचारिणां प्राचुर्येणानिवेशनम्‌, 
निवेशने वा क्षिप्रमेवाङ्गिरसव्यभिचार्यनुवृत्तिरिति द्वितीयः । 


(लोचनम्‌) द्वितीयमाह - अङ्गीति । अनिवेशनमिति अङ्गभूते रस इति 
शेष: । नन्वेवं नासौ परिपुष्टो भवेदित्याशङ्क्य मतान्तरमाह- निवेशने वेति । 
अत एव वाग्रहणमुत्तरपक्षदारढ्य सूचयति, न विकल्पम्‌ । तथा चेक एवायं 
प्रकारः, अन्यथा तु द्वौ स्याताम्‌ । अङ्गिनो रसस्य यो व्यभिचारी तस्यानुवृत्तिरनु- 
सन्धानम्‌ । यथा - 'कोपात्‌ कोमललोले'ति श्लोकेऽङ्गिभूतायां रतावङ्गत्वेन यः 
कोप: उपनिबद्धः तत्र ‘बद्ध्वा दृढमि'त्यमर्षस्य निवेशितस्य क्षिप्रमेव 'रुदत्येति 
हसन्निति च इत्युचितेर्ष्यौत्सुक्यहर्षानुसन्धानम्‌ । 


१. अत्र - यथा वा 'कण्ठाच्छित्वे'ति पूर्ण पद्यं मुद्रिते काशीसंस्करणे लभ्यते, किन्तु लोचनं 
तत्र सर्वथेव मौनमिति नात्र दत्तम्‌ । 


१९४ ध्वन्यालोक: 


(वृत्तिः ) अङ्गत्वेन पुनः पुनः प्रत्यवेक्षा परिपोषं नीयमानस्यापि 
अङ्गभूतस्य रसस्येति तृतीयः । 

(लोचनम्‌) तृतीय प्रकारमाह - अङ्गत्वेनेति । अत्र च तापसवत्सराजे 
वत्सराजस्य पद्मावतीविषयः संभोगश्षङ्गारः उदाहरणीकर्त्तव्यः । 

अन्येऽपीति । विभावानुभावानां चापि उत्कर्षो न कर्त्तव्योऽङ्गिरसविरोधिनां 
निवेशनमेव वा न कार्यम्‌, कृतमपि चाङ्गिरसविभावानुभावेरुपबंहणीयम्‌ । परिपोषिता 
अपि विरुद्धरसविभावानुभावा अङ्गत्वं प्रति जागरयितव्या इत्यादि स्वयं 
शक्यमुत्प्रेक्षितुम्‌ । एवं विरोध्यविरोधिसाधारणं प्रकारमभिधाय विरोधिविषयाऽ- 
साधारणदोषपरिहारप्रकारगतत्वेनैव विशेषान्तरमप्याह - विरोधिन इति । 

(वत्तिः) विरोधिनस्तु रसस्याङ्गिरसापेक्षया कस्यचिन्न्यूनता 
सम्पादनीया । यथा शान्तेऽङ्गिनि शृङ्गारस्य शृङ्गारे वा शान्तस्य । 

परिपोषरहितस्य रसस्य कथं रसत्वमिति चेद्‌ - उक्तमत्राङ्गि- 
रसापेक्षयेति । अङ्गिनो हि रसस्य यावान्‌ परिपोषस्तावांस्तस्य न कर्त्तव्यः , 
स्वतस्तु संभवी परिपोषः केन वार्यते । 

एतच्चापेक्षिकं प्रकर्षप्रतियोगित्वमेकस्य रसस्य बहुरसेषु प्रबन्धेषु 
रसानामङ्गाङ्गिभावमनभ्युगच्छताप्यशक्यप्रतिक्षेपमित्यनेन प्रकारेणाऽ- 
विरोधिनां विरोधिनां च रसानामङ्गाङ्गिभावेन समावेशे प्रबन्धेषु स्यादविरोधः। 

एतच्च सर्व येषां रसो रसान्तरस्य व्यभिचारी भवतीति दर्शनं 
तन्मतेनोच्यते । मतान्तरे तु रसानां स्थायिनो भावा उपचाराद्‌ रसशब्देनोक्ता- 
स्तेषामङ्गत्वं निर्विरोधमेव । 


(लोचनम्‌) सम्भवीति प्रधानाऽविरोधित्वेनेति शेषः । 

एतच्चेति उपकार्योपकारकभावो रसानां नास्ति, स्वचमत्कारविश्रान्तत्वात्‌, 
अन्यथा रसत्वायोगात्‌, तदभावे च कथमङ्गाङ्गिभावेत्यपि येषां मतं तैरपि कस्यचिद्‌ 
रसस्य प्रकृष्टत्वं भूयःप्रबन्धव्यापकत्वम्‌, -अन्येषां चाल्पप्रबन्धानुगामित्वमभ्युप- 
गन्तव्यमितिवृत्तसङ्घटनाया एवान्यथानुपपत्तेः, भूयःप्रबन्धव्यापकस्य च रसस्य 
रसान्तैरर्यदि न काचित्‌ सङ्गतिः, तत्‌ इतिवृत्तस्यापि न स्यात्‌ सङ्गतिश्चेद्‌ अयमेवोप- 
कार्योपकारकभावः । न च चमत्कारविश्रान्तेर्विरोधः कश्चिदिति समनन्तरमेवोक्तं । 
तदाह “अनभ्युपगच्छतापि' इति । शब्दमात्रेणासौ नाभ्युपगच्छति । अकाम 

एवाभ्युपगमयितव्य इति भाव: । अन्यस्तु व्याचष्टे 'एतच्चापेक्षिकमित्यादि- 
ग्रन्थो द्वितीयमतमभिप्रेत्य यत्र रसानामुपकार्योपकारकता नास्ति, तत्रापि हि 
भूयोवृत्तव्याप्तमेवाङ्गित्वमिति । एतच्च असत्‌, एवं हि “एतच्च सर्वमिति सर्वशब्देन 
य उपसंहार एकपक्षविषयो, मतान्तरेऽपीत्यादिना च यो द्वितीयपक्षोपक्रम: 
सोऽतीव दुःश्लिष्ट इत्यलं पूर्ववंश्यैः सह बहुना संलापेन । येषामिति । 
भावाध्यायसमाप्तावस्ति श्लोकः -- 
बहूनां समवेतानां रूपं यस्य भवेद्‌ बहु। 
स मन्तव्यो रसः स्थायी शेषाः सञ्चारिणो मताः ।।३०।। इति । 

तत्रोक्तक्रमेणाधिकारिकेतिवृत्तव्यापिका चित्तवृत्तिरवश्यमेव स्थायित्वेन भाति, 
प्रासाङ्गिकवृत्तान्तगामिनी तु व्यभिचारितयेति रस्यमानतासमये स्थायिव्यभिचारि- 
भावस्य न कश्चिद्विरोध इति केचिद्‌ व्याचचक्षिरे, तथा च भागुरिरपि किं 
रसानामपि स्थायिसञ्चारितास्तीत्याक्षिप्याभ्युपगमेनेवोत्तरमवोचद्‌ वाढमस्तीति । 

अन्ये तु स्थायितया पठितस्यापि रसस्य रसान्तरे व्यभिचारित्वमस्ति, 
यथा क्रोधस्य वीरे व्यभिचारितया पठितस्यापि स्थायित्वमेव रसान्तरे यथा 
तत्त्वज्ञानविभावकस्य निर्वेदस्य शान्तेः, व्यभिचारिणो वा सत एव व्यभिचार्य- 
न्तरापेक्षया स्थायित्वमेव यथा विक्रमोर्वश्यामुन्मादस्य चतुर्थेऽङ्के इति इयन्तमर्थ- 
मवबोधयितुम्‌ अयं श्लोकः । 

बहूनां चित्तवृत्तिरूपाणां भावानां मध्ये यस्य बहुलं रूपं यथोपलभ्यते स 
स्थायी भावः, स च रसो रसीकरणयोग्यः । शेषस्तु सञ्चारिण इति व्याचक्षते, न 
तु रसानां स्थायिसंचारिभावेनाङ्गाङ्गितोक्तेति । अत एवान्ये रस-स्थायीति षष्ठ्या 
सप्तम्या द्वितीयया वाश्रितादिषु गमि-गाम्यादीनामिति समासं पठन्ति । तदाह - 
मतान्तरेऽपीति । रसशब्देनेति । रसान्तरसमावेशः प्रस्तुतस्य रसस्य य इत्यादि 
प्राक्तनकारिकानिविष्टेनेत्यर्थः ।।२४॥ 

अथ साधारणं प्रकारमुपसंहरन्रसाधारणमासूत्रयति - एवमिति — 

( वृत्तिः ) एवमविरोधिनां विरोधिनां च प्रबन्धस्थेनाङ्गिना रसेन 
समावेशे साधारणम्‌ अविरोधोपायं प्रतिपाद्येदानीं विरोधिविषयमेव तं 
प्रतिपादयितुमिदमुच्यते - 


विरुद्धैकाश्रयो यस्तु विरोधी स्थायिनो भवेत्‌ । 
स विभिन्नाश्रयः कार्यस्तस्य पोषेऽप्यदोषता ।। २५।। 

( वृत्तिः) ऐकाधिकरण्यविरोधी नेरन्तर्यविरोधी चेति द्विविधो 
विरोधी । तत्र प्रबन्धस्थेन स्थायिनाङ्गिना रसेनौचित्यापेक्षया विरुद्धेकाश्रयो 
यो विरोधी यथा वीरेण भयानकः स विभिन्नाश्रयः कार्यः । तस्य वीरस्य य 
आश्रयः कथानायकस्तद्विपक्षविषये सन्निवेशयितव्यः । तथा सति च 
तस्य विरोधिनोऽपि यः परिपोषः स निर्दोषः । विपक्षविषये हि भयातिशयवर्णने 
नायकस्य नयपराक्रमादिसम्पत्‌ सुतरामुद्द्योतिता भवति । एतच्च 
मदीयेऽर्जुनचरितेऽर्जुनस्य पातालावतरणप्रसङ्गे वैशद्येन प्रदर्शितम्‌ ।।२५।। 

(लोचनम्‌) तमिति अविरोधोपायम्‌ । विरुद्धेतिविशेषणं हेतुगर्भम्‌ । यस्तु 
स्थायी स्थाय्यन्तरेणासंभाव्यमानेकाश्रयत्वाद्‌ विरोधी भवेद्‌ यथा उत्साहेन भयम्‌, 
स विभिन्नाश्रयत्वेन नायकविपक्षादिगामित्वेन कार्यः । 

तस्येति तस्य विरोधिनोऽपि तथाकृतस्य तथानिबद्धस्य परिपुष्टतायाः 
प्रत्युत निदोंषता नायकोत्कर्षाधानात्‌ । अपरिपोषणं तु दोष एवेति यावत्‌ । 
अपिशब्दो भिन्नक्रमः, एवमेव वृत्तावपि व्याख्यानात्‌ । 

ऐकाधिकरण्यमेकाश्रयेन सम्बन्धमात्रम्‌, तेन विरोधी यथा भयेनोत्साह: । 
एकाश्रयत्वेऽपि संभवति कश्षिन्निरन्तरत्वेन निर्व्यवधानत्वेन विरोधी, यथा रत्या 
निर्वेदः । 

प्रदर्शितमिति “समुत्थिते धनुर्ध्वनौ भयावहे किरीटिनो महानुपप्लवोऽभवत्‌ 
पुरे पुरन्दरद्विषाम्‌' इत्यादिना ।२५॥ 

( वृत्तिः) एवमेकाधिकरण्यविरोधिनः प्रबन्धस्येन स्थायिना 
रसेनाङ्गभावगमने निर्विरोधित्वं यथा तथा तदर्शितम्‌, द्वितीयस्य तु तत्‌ 
प्रतिपादयितुच्यते - 


एकाश्रयत्वे निर्दोषो नैरन्तर्ये विरोधवान्‌ । 
रसान्तरव्यवधिना रसो न्यस्यः सुमेधसा ।।२६।। 
( वृत्तिः ) यः पुनरेकाधिकरणत्वे निर्विरोधो नैरन्तर्ये तु विरोधी स 
रसान्तरव्यवधानेन प्रन्धे निवेशयितव्यः यथा शान्तशृङ्गारौ नागानन्दे 


निवेशितौ । शान्तश्च तृष्णाक्षयसुखस्य यः परिपोषस्तल्लक्षणो रसः प्रतीयत 
एव । तथा चोक्तम्‌ - 

यच्च कामसुखं लोके यच्च दिव्यं महत्‌ सुखम्‌ । 
तृष्णाक्षयसुखस्यैते नार्हतः षोडशीं कलाम्‌ ।।४९।। 


(लोचनम्‌) द्वितीयस्येति नैरन्तर्यविरोधिनः । 

तदिति निर्विरोधित्वम्‌ । एकाश्रयत्वेन निमित्तेन यो निर्दोषः, न विरोधी, 
किं तु निरन्तरत्वेन निमित्तेन विरोधमेति स तथाविध-विरुद्धरसद्वयाविरुद्धेन 
रसान्तरेण मध्ये निवेशितेन युक्तः कार्यः इति कारिकार्थः । 

प्रबन्ध इति बाहुल्यापेक्षम्‌, मुक्तकेऽपि कदाचिदेवं भवेदपि । यद्वक्ष्यति - 
एकवाक्यस्थयोरपी'ति । 

यथेति । तत्र हि रागस्यास्पदमित्यवैमि न हि मे ध्वंसीति न प्रत्ययः' 
इत्यादिनोपक्षेपात्‌ प्रभृति परार्थ-शरीर-वितरणात्मक-निर्वहणपर्यन्तः शान्तो रसस्तस्य 
स विरुद्धो 'मलयवती'विषयः श्रङ्गारस्तदुभयाऽविरुद्धम्‌ अद्धुतमन्तरीकृत्य क्रमप्रसर- 
संभावनाभिप्रायेण कविना निबद्ध: “अहो गीतमहो वादित्रम्‌’ इति । एतदर्थमेव 
'व्यक्तिर्व्यञ्नधातुना' इत्यादि नीरसप्रायमप्यत्र निबद्धमद्भुत-रस-परिपोषकतया 
अत्यन्तसरसतावहमिति "निर्दोषदर्शना: कन्यका’ इति च क्रमप्रसरो निबद्धः । 
यथाहु: - चित्तवृत्तिप्रसरप्रसंख्यानधनाः संख्याः, पुरुषार्थहेतुकमिदं निमित्त- 
नैमित्तिकप्रसङ्गेनेति । 

अनन्तरं च निमित्तनेमित्तिकप्रसङ्गागतो यः शेखरक-वृत्तान्तोदितहास्य- 
रसोपकृतः भुङ्गारस्तस्य विरुद्धो यो वैराग्यशमपोषको नागीय-कलेवरास्थि- 
जालावलोकनादिवृत्तान्तः स मित्रावसोः प्रविष्टस्य मलयवतीनिर्गमनकारिणः “संसर्पद्धिः 
समन्तात्‌’ इत्यादि-काव्योपनिबद्धक्रोधव्यभिचार्युपकृतवीररसान्तरितो निवेशितः । 

(शान्तरसः) 

ननु “नास्त्येव शान्तो रसः, तस्य तु स्थाय्येव नोपदिष्टो मुनिनेत्या- 
शङ्क्याह - शान्तश्चेति । तृष्णानां विषयाभिलाषाणां यः क्षयः सर्वतो निवृत्तिरूपो 
निवेद: तदेव सुखं तस्य स्थायिभूतस्य यः परिपोषो रस्यमानताकृतः तदेव लक्षणं 
यस्य सः शान्तो रसः । 

प्रतीयत एवेति स्वानुभवेनापि निवृत्तभोजनाद्यशेषविषयेच्छाप्रसरत्वकाले 
सम्भाव्यत एव । 

अन्ये तु सर्वचित्तवृ्तिप्रशम एवास्य स्थायीति मन्यन्ते । तृष्णासदभावस्य 
प्रसज्यप्रतिषेधरूपत्वे चेतोवृत्तित्वाभावेन भावत्वाऽयोगात्‌ । पर्युदासो त्वस्मत्पक्ष 
एवायम्‌ । 

अन्ये तु - 
स्वं स्वं निमित्तमासाद्य शान्ताद्‌ भाव: प्रवर्त्तते । 
पुनर्निमित्तापाये तु शान्त एव प्रलीयते ।।३१।। 

इति भरतवाक्यं दृष्टवन्तः सर्वरससामान्य-स्वभावं शान्तमाचक्षाणा 
अनुपजात-विशेषान्तरचित्तवृत्तिरूपं शान्तस्य स्थायिभावं मन्यन्ते । एतच्च 
नातीवास्मत्पक्षाद्‌ दूरम्‌, प्रागभावप्रध्वंसाभावकृतस्तु विशेषः । युक्तश्च प्रध्वंस एव 
तृष्णानाम्‌, यथोक्तम्‌ - 'वीतरागजन्मादर्शनाद्‌' इति (न्यायसूत्रम्‌ ३.१.२४)। 

प्रतीयत एवेति । मुनिनाप्यङ्गीकृत एव 'क्वचिच्छम' इत्यादि वदता । न 
च तदीया पर्यन्तावस्था वर्णनीया, येन सर्वचेष्टोपरमादनुभावाभावेनाऽप्रतीय- 
मानता स्यात्‌ । श्रङ्गारादेरपि फलभुमाववर्णनीयतैव पूर्वभूमौ तु तस्य “प्रशान्तवाहिता 
संस्कारात्‌’ (योगसू०३.१०)। तच्छिद्रेषु प्रत्ययान्तराणि संस्कारेभ्यः (योगसू ०४.२७) 
इति सूत्रद्वयनीत्या चित्राकारा यमनियमादिचेष्टा राज्यधुरोद्वहनादिलक्षणा वा 
शान्तस्यापि जनकादेर्दृष्टेवेत अनुभावसद्‌्भावाद्‌ यमनियमादिमध्यसंभाव्यमान- 
भूयोव्यभिचारिसद्भावाच्च प्रतीयत एव । 

ननु “न प्रतीयते, नास्य विभावाः सन्ती'ति चेत्‌, न; प्रतीयत एव 
तावदसौ । तस्य च भवितव्यमेव प्राक्तनकुशलपरिपाकपरमेश्वरानुग्रहाध्यात्म- 
रहस्यशास्रवीतरागपरिशीलनादिभिर्विभावैरितीयतैव विभावानुभावव्यभिचारिसद्भावः 
स्थायी च दर्शितः । ननु तत्र हदयसंवादाभावाद्‌ रस्यमानतैव नोपपन्ना । क 
एवमाह स नास्तीति यतः प्रतीयत एवेत्युक्तम्‌ । 

ननु प्रतीयते, सर्वस्य श्लाघास्पदं न भवति । तहिं वीतरागाणां श्रृङ्गारणे 
न श्लाघ्य इति .सोऽपि रसत्वाच्च्यवतामिति तदाह यदि नामेति -- 


( वृत्तिः ) यदि नाम सर्वजनानुभवगोचरता तस्य नास्ति नेतावताऽ- 
सावलोकसामान्य-महानुभाव-चित्तवृत्ति-विशेषः प्रतिक्षेप्तुं शक्यः । 

न च वीरे तस्यान्तर्भावः कर्त युक्तः, तस्य (वीरस्य) अभिमान- 
मयत्वेन व्यवस्थापनात्‌, अस्य (शान्तस्य) चाहङ्कारप्रशमैकरूपतया स्थितेः। 
तयोश्चैवंविधविशेषसद्भावेऽपि यद्यैक्यं परिकल्प्यते तद्‌ वीररोद्रयोरपि तथा 
प्रसङ्गः, दयावीरादीनां च चित्तवृत्तिविशेषाणां सर्वाकारमहङ्काररहितत्वेन 
शान्तरसप्रभेदत्वम्‌, इतरथा तु वीरप्रभेदत्वमिति व्यवस्थाप्यमाने न कश्चिद्‌ 
विरोधः । तदेवम्‌ अस्ति शान्तो' रसः । 


तृतीय उद्योतः १९९ 


तस्य चाविरुद्धरसव्यवधानेन प्रबन्धे विरोधिरससमावेशो सत्यपि 
निर्विरोधत्वम्‌ । यथा प्रदर्शिति विषये । 


(लोचनम्‌) ननु 'धर्मप्रधानोऽसौ वीर एवेति सम्भावयमान आह न 
चेति । तस्येति वीरस्य अभिमानमयत्वेनेति उत्साहो ह्यहमेवंविध इत्येवंप्राण 
इत्यर्थः । 

अस्य चेति शान्तस्य । 

तयोश्च ईहामयत्वनिरीहत्वाभ्यामत्यन्तविरुद्धयोरपीति 'च'-शब्दार्थः । 
वीररोद्रयोस्त्वत्यन्तविरोधोऽपि नास्ति । समानं रूपं च धर्मार्थकामार्जनोपयोगित्वम्‌ । 
नन्वेवं दयावीरो धर्मवीरो दानवीरो वा नासौ कश्चित शान्तस्यैवेदं नामान्तरकरणम्‌ । 
तथा हि मुनि: — 

दानवीरं धर्मवीरं युद्धवीरं तथेव च। 

रसं वीरमपि प्राह ब्रह्मा त्रिविधसम्मितम्‌ ।।३२।। 

इत्यागमपुरस्सरं त्रेविध्यमेवाभ्यधात्‌ । तदाह दयावीरादीनाञ्जेत्यादि ग्रहणेन । 

विषयजुगुप्सारूपत्वाद्‌ बीभत्सेऽन्तर्भाव: शङ्क्यते । सा त्वस्य व्यभिचारिणी 
भवति, न तु स्थायितामेति, पर्यन्तनिर्वाहे तस्या मूलत एव विच्छेदात्‌ । 
आधिकारिकत्वेन तु शान्तो रसो न निबद्धव्य इति चन्द्रिकाकारः । तच्चेहास्माभिर्न 
पर्यालोचितं प्रसङ्गान्तरात्‌ । मोक्षफलत्वेन चायं परमपुरुषार्थ-निष्ठत्वात्‌ सर्वरसेभ्यः 
प्रधानतमः । स चायमस्मदुपाध्याय-भट्टतौतेन काव्यकौतुके अस्माभिश्च तद्विवरणे 
बहुतरकृतनिर्णयपूर्वपक्षसिद्धान्त इत्यलं बहुना 11२ ६।| 


( वृत्तिः ) एतदेव स्थिरीकर्त्तुमिदमुच्यते - 


रसान्तरान्तरितयोरेकवाक्यस्थयोरपि । 
निवर्त्तते हि रसयोः समावेशे विरोधिता?। । २७।। 


( वृत्तिः ) रसान्तरव्यवहितयोरेकप्रबन्धस्थयोर्विरोधिता निवर्त्तते 
इत्यत्र न काचिद्‌ भ्रान्तिः । यस्माकदेकवाक्यस्थयोरपि रसयोरुक्तया नीत्या 
विरुद्धता निवर्तते । यथा - 

भ्रेणुदिग्धान्नवपारिजातमालारजोरूषितबाहुमध्याः । 
गाढं शिवाभिः परिरभ्यमाणान्‌ सुराङ्गनाश्लिष्टभुजान्तरालाः ।।५०।। 


१. 'समावेश-वि०' इति रघुवंशटीकाया १.५३ श्लोकेऽरुणगिरिनाथः । 


२०० ध्वन्यालोक: 


सशोणितैः क्रव्यभुजां स्फुरद्धिः पक्षैः खगानामुपवीज्यमानान्‌ । 

संवीजिताश्चन्दनवारिसेकैः सुगन्धितैः कल्पलतादुकूलैः ।।५१।। 

विमानपर्यङ्कतले निषण्णाः कुतूहलाविष्टतया तदानीम्‌ । 

निर्दिश्यमानॉल्ललनाङ्गलीभिर्वीराः स्वदेहान्‌ पतितानपश्यन्‌ ।।५२।। 
इत्यादौ अत्र हि श्ृङ्गारबीभत्सयोस्तदङ्गयोर्वा वीररसव्यवधानेन समावेशो 
न विरोधी । 

(लोचनम्‌) स्थिरीकर्तुमिति शिष्यबुद्धावित्यर्थः । अपिशब्देन प्रबन्ध- 
विषयतया सिद्धोऽयमर्थ इति दर्शयति भूरेणिविति। विशेषणैरतीव दूरापेतत्वम- 
सम्भावनास्पदमुक्तम्‌ । स्वदेहानित्यनेन देहत्वाभिमानादेव तादात्म्यसंभावना- 
निष्पत्तेरेकाश्रयत्वमस्ति, अन्यथा विभिन्नत्वात्‌ को विरोधः । 

ननु वीर एवात्र रसः, न शृङ्गारो न बीभत्सः, किन्तु, रतिजुगुप्से हि वीरं 
प्रति व्यभिचारीभूते । 

भवत्वेवम्‌, तथापि प्रकृतोदाहरणता तावदुपपन्ना । तदाह - तदङ्गयोर्वेति । 
तयोरङ्गे तत्स्थायिभावावित्यर्थः | वीररसेति “वीरा: स्वदेहान्‌’ इत्यादिना तदीयो- 
त्साहाद्यवगत्या कर्तृकर्मणोः समस्तवाक्यार्थानुयायितया प्रतीतिरिति मध्यपाठा- 
भावेऽपि सुतरां वीरस्य व्यवधायकतेति भावः ।।२७।। 


विरोधमविरोधं च सर्वत्रेत्थं निरूपयेत्‌ । 
विशेषतस्तु शृङ्गारे सुकुमारतमो ह्यसौ ।।२८।। 
अवधानातिशयवान्‌ रसे तत्रैव सत्कविः । 
भवेत्‌ तस्मिन्‌ प्रमादो हि झटित्येवोपलक्ष्यते ।।२९।। 

( वृत्ति: ) यथोक्तलक्षणानुसारेण विरोधाविरोधौ सर्वेषु रसेषु 
प्रबन्धेऽन्यत्र च निरूपयेत्‌ सहृदयः, विशेषस्तु शृङ्गारे । स हि रतिपरिपोषा- 
त्मकत्वाद्‌ रतेश्च स्वल्पेनापि निमित्तेन भङ्गसंभवात्‌ सुकुमारतमः सर्वेभ्यो 
रसेभ्यो मनागपि विरोधसमावेशं न सहते ।।२८।। 

तत्रैव रसे सर्वेभ्योऽपि रसेभ्यः सौकुमार्यातिशययोगिनि कविरव- 
धानवान्‌ प्रयत्नवान्‌ स्यात्‌ । तत्र हि प्रमाद्यतस्तस्य सहृदयमध्ये क्षिप्रमेवा- 


वज्ञाविषयता भवति । श्रुङ्गाररसो हि संसारिणां नियमेनानुभवविषयत्वात्‌ 
सर्वरसेभ्यः कमनीयतया प्रधानभूतः ।।२९।। 


तृतीय उद्योत: ५०7 


(लोचनम्‌) अन्यत्र चेति मुक्तकादौ । स हि शृङ्गारः मुकमारतम इति 
सम्बन्धः । सुकुमारस्तावद्‌ रसजातीयः, ततोऽपि करुणः, तताऽपि श्रुङ्गारः इति 
तमप्रत्ययः ॥२८-२९॥। 


( वृत्तिः ) एवं च सति - 


विनेयानुन्मुरब्रीकर्त्त काव्यशोभार्थमेव वा । 
तद्विरूद्धरसस्पर्शस्तदङ्गानां न दुष्यति ।।३०।। 


( वृत्तिः ) शृङ्गारविरुद्धरसस्मर्शः शृुङ्गाराङ्गाणां यः स न केवलम- 
विरोधलक्षणयोगे सति न दुष्यति यावद्‌ विनेयानुन्मुखीकर्त्त काव्यशोभार्थमेव 
वा क्रियमाणो न दुष्यति । श्ृङ्गाररसाङ्गेरुन्मुखीकृताः सन्तो हि विनेयाः 
सुखं विनयोपदेशान्‌ गृह्नन्ति, सदाचारोपदेशरूपा हि नाटकादिगोष्ठी विनेय- 
जनहितार्थमेव मुनिभिरवतारिता । किञ्च शृङ्गारस्य सकलजनमनोहराभि- 
रामत्वात्‌ तदङ्गसमावेशः काव्ये शोभातिशयं पुष्यतीत्यनेनापि प्रकारेण 
विरोधिनि रसे भृङ्गाराङ्गसमावेशो न विरोधी । ततश्च - 

सत्यं मनोरमा रामाः सत्यं रम्या विभूतयः । 
किन्तु मत्ताङ्गनापाङ्गभङ्गिलोलं हि जीवितम्‌ ।।५३।। 
इत्यादिषु नास्ति रसविरोधदोषः ।।३०।। 

(लोचनम्‌) एवं चे-ति । यतोऽसौ सर्वसंवादीत्यर्थः । 

तदिति. भङ्गारस्य विरुद्धा ये शान्तादयस्तेष्वपि तदङ्गानां शृङ्गाराङ्गानां 
संबन्धी स्पर्शो न दुष्ट: । तया भङ्ग्या रसान्तरगता अपि विभावानुभावाद्या: 
वर्णनीया यया भ्ङ्गाराङ्गभावमुपागमन्‌ (गच्छेयुः) यथा ममैव स्तोत्रे -- 

त्वां चन्द्रचूडं सहसा स्पृशन्ती प्राणेश्वरं गाढवियोगतप्ता । 

सा चन्द्रकान्ताकृतिपुत्रिकेव संविद्‌ विलीयापि विलीयते मे ।।३३।।इति। 

अत्र शान्तविभावानुभावानामपि शृङ्गारभङ्ग्या निरूपणम्‌ । चिनेयाङ्‌ 

न्मुखीकर्तु या काव्यशोभा तदर्थ नैव दुष्यतीति सम्बन्धः । 'वा' ग्रहणेन पक्षान्तरमुच्यते 
तदेव व्याचष्टे न केवलमिति । वा-शब्दस्यैतद्‌ व्याख्यानम्‌ । अविरोधलक्षशं 
परिपोषपरिहारादि पूर्वोक्तम्‌ । विनेयानुन्मुखीकर्त्त या काव्यशोभा तदर्थमपि ऽ 
विरुद्धसमावेशः, न केवलं पूर्वोक्तैः प्रकारैः, न तु काव्यशोभा विनेथोन्मुखी 
करणमन्तरेणास्ते, व्यवधानाव्यवधाने नापि लभ्येते यथान्ै्व्याख्याते । 


२०२ ध्वन्यालोक: 


सुखमिति रञ्जनापुरस्सरमित्यर्थ: । 'क्व नु काव्यं क्रोडारूपं क्व च 
वेदादिगोचरा उपदेशकथा इत्याशङ्क्याह सदाचारेति । मुनिभिरिति भरतादिभि- 
रित्यर्थः । एतच्च प्रभुमित्रसम्मितेभ्य: शास्रेतिहासेभ्य: प्रीतिपूर्वकं जायासम्मितत्वेन 
नाट्यकाव्यगतं व्युत्पत्तिकारित्वं पूर्वमेव निरूपितमस्माभिरिति न पुनरुक्तभयादिह 
लिखितम्‌ । 

ननु शृङ्गाराङ्गताभङ्ग्या यद्‌ विभावादिनिरूपणमेतावतैव किं विनेयोन्मुखीकारः ? 
न । अस्ति प्रकारान्तरम्‌ । तदाह कि चेति। शोभातिशयमिति अलङ्कार- 
विशेषमुपमाप्रभृति पुष्यति सुन्दरीकरोतीत्यर्थः । यथोक्तम्‌ - 'काव्यशोभायाः 
कर्त्तारो धर्मा गुणाः, तदतिशयहेतवस्त्वलङ्कारा’ इति । 

मत्ताङ्गनेति अत्र हि शान्तविभावे सर्वस्याऽनित्यत्वे वर्ण्यमाने न कस्यचिद्‌ 
विभावस्य शृङ्गारभङ्गथा निबन्धः कृतः, किं तु सत्यमिति परहृदयानुप्रवेशेनोक्तम्‌, 
न खल्वलीकवैराग्यकौतुकरुचिं प्रकटयामः अपि तु यस्य कृते सर्वमभ्यर्थ्यते 
तदेवेदं चलमिति । तत्र मत्ताङ्गनापाङ्गभङ्गस्य शृङ्गारं प्रति सम्भाव्यमानविभावानु- 
भावत्वेनाङ्गस्य लोलतायामुपमानतोक्तेति प्रियतमाकटाक्षो हि सर्वस्याभिलषणीय 
इति च तत्त्रीत्या प्रवृत्तिमान्‌ गुडजिह्विकया प्रसक्तानुप्रसक्तवस्तुतत्त्वसंवेदनेन 
वैराग्ये पर्यवस्यति विनेयः ।।३०॥ 

तदेतदुपसंहरन्नस्योक्तस्य प्रकरणस्य फलमाह विज्ञायेत्थमिति -- 


विज्ञायेत्थं रसादीनासविरोधविरोधयोः । 
विषयं सुकविः काव्यं कुर्वन्‌ मुद्ति न क्वचित्‌ ।।३१।। 
( वृत्तिः ) इत्थमनेनानन्तरोक्तेन प्रकारेण रसादीनां रसभावतदा- 
भासानां परस्परं विरोधस्याविरोधस्य च विषयं विज्ञाय सुकविः काव्यविषये 
प्रतिभातिशय-युक्तः काव्यं कुर्वन्न क्वचिन्मुह्यति ।।३१।। 
एवं रसादिषु विरोधाविरोधनिरूपणस्योपयोगित्वं प्रतिपाद्य व्यञ्जक- 
वाच्य-वाचक-निरूपणस्यापि तद्विषयस्य तत्‌ प्रतिपाद्यते - 
वाच्यानां वाचकानां च यदौचित्येन योजनम्‌ । 
रसादिविषयेणैतत्‌ कर्म मुख्यं महाकवेः ।।३२।। 


१. 'क्व नु' इत्यस्य स्थाने मुद्रितं ननु’ इति । 


तृतीय उद्योत: २०३ 


( वृत्तिः ) वाच्यानामितिवृत्तविशेषाणां, वाचकानां च तद्विषयाणां 
रसादिविषयेणौचित्येन यद्‌ योजनम्‌ एतन्महाकवेर्मुख्यं कर्म । अयमेव हि महाकवेर्मुख्यो 
व्यापारो यद्‌ रसादीनेव मुख्यतया काव्यार्थीकृत्य तद्व्यक्त्यनुगुणत्वेन शब्दानामर्थानां 
चोपनिबन्धनम्‌ । 

(लोचनम्‌) रसादिषु रसादिविषये व्यञ्जकानि यानि वाच्यानि विभावादीनि, 
वाचकानि च सुप्तिङादीनि तेषां यन्निरूपणां तस्येति । 

तद्विषयस्येति रसादिविषयस्य । 

तदिति उपयोगित्वम्‌ । 

मुख्यमिति 'आलोकार्थी' इत्यत्र यदुक्तं तदेवोपसंहतम्‌ । 

महाकवेरिति सिद्धवत्‌ फलनिरूपणम्‌ । एवं हि महाकवित्वम्‌, 
नान्यथेत्यर्थः । इतिवृत्तविशेषाणामिति इतिवृत्तं हि प्रबन्धवाच्यं, तस्य विशेषाः 
प्रागुक्ता: विभावाभावानुभावसञ्चार्यौचित्यचारुण:, विधिः कथाशरीरस्य’ इत्यादिना । 
काव्यार्थीकृत्येति । अन्यथा लौकिक-शास्त्रीय-वाक्यार्थेभ्यः कः काव्यार्थस्य 
विशेष: ? एतच्च निर्णीतमाद्योद्योते “काव्यस्यात्मा स एवार्थ' इत्यत्रान्तरे ।।३ २॥ 

( वृत्तिः) एतच्च रसादितात्पर्येण काव्यनिबन्धनं भरतादावपि 
सुप्रसिद्धमेवेति प्रतिपादयितुमाह - 


रसाद्यनुगुणत्वेन व्यवहारोऽर्थशब्दयोः । 
औचित्यवान्‌ यस्ता एता वृत्तयो द्विविधाः स्थिताः ।।३३।। 


( वृत्तिः ) व्यवहारो हि वृत्तिरित्युच्यते । तत्र - 

रसानुगुण औचित्यवान्‌ वाच्याश्रयो यो व्यवहारस्ता एताः 
कैशिक्याद्या वृत्तयः वाचकाश्रयाश्टोपनागरिकाद्याः । 

वृत्तयो हि रसादितात्पर्येण संनिवेशिताः कामपि नाट्यस्य काव्यस्य 
चच्छायामावहन्ति । 

रसादयो हि द्वयोरपि तयोर्जीवितभूताः , इतिवृत्तादि तु शरीरभूतमेव । 


(लोचनम्‌) एतच्चेति यदस्माभिरुक्तमित्यर्थः । 
भरतादावित्यादिग्रहणाद्‌ अलङ्कारशास्रेषु “परुषाद्या वृत्तय’ इत्युक्तं भवति । 


२०४ का.३.३३ ध्वन्यालोक: 


द्वयोरपि तयोरिति वृत्तिलक्षणयोर्व्यवहारयोरित्यर्थः । 
जीवभूता इति “वृत्तय: काव्यमातृकाः' इति ब्रुवाणेन मुनिना रसोचितेति- 
वृत्तसमाश्रयणोपदेशेन रसस्यैव जीवितत्वमुक्तम्‌ । भामहादिभिश्च -- 
स्वादुकाव्यरसोन्मिश्रं वाक्यार्थमुपभुञ्जते । 
प्रथमालीढमधवः पिबन्ति कटु भेषजम्‌ ।।३४।। 

इत्यादिना रसोपयोगजीवितः शब्दवृत्तिलक्षणो व्यवहार उक्तः । 

शरीरभूतमिति । इतिवृत्तं हि नास्यस्य शरीरमि’ति मुनिः, नाट्यं च रस 

एवेत्युक्तं प्राक्‌ ।। 
( वृत्तिः ) अत्र केचिदाहुः - 

१.१ गुणगुणिव्यवहारो रसादीनामितिवृत्तादिभिः सह युक्तः, नतु 
जीवशरीरव्यवहारः, रसादिमयं हि वाच्यं प्रतिभासते, न तु 
रसादिभ्यः पृथग्भूतमिति । 
अत्रोच्यते - यदि रसादिमयमेव वाच्यम्‌ यथा गौरत्वमयं 
शरीरम्‌, एवं सति यथा शरीरे प्रतिभासमाने नियमेनैव 
गौरत्वं प्रतिभासते सर्वस्य तथा सहैव रसादयोऽपि 
सहृदयस्यासहृदयस्य च प्रतिभासेरन्‌, न चैवम्‌, तथा चैतत्‌ 
प्रतिपादितमेव प्रथमोद्योते । 

१.२ स्यान्मतम्‌ - रत्नानामिव जात्यत्वं प्रतिपत्तविशेषतः संवेद्यं 
वाच्यानां रसादिरूपत्वमिति । 
नैवम्‌ ; यतो यथा जात्यत्वेन प्रतिभासमाने रत्ने रत्न- 
स्वरूपानतिरिक्तत्वमेव तस्य लक्ष्यते तथा रसादीनामपि 
विभावानुभावादिरूपवाच्याऽव्यतिरिक्तत्वमेव लक्ष्यते, न 
चैवम्‌, न हि विभावानुभावव्यभिचारिण एव रसा इति 
कस्यचिदवगमः, अत एव च विभावादिप्रतीत्यतिनाभाविनी 
रसादीनां प्रतीतिरिति तत्प्रतीत्योः कार्यकारणभावेन 
व्यवस्थानात्‌, क्रमोऽवश्यम्भावी, स तु लाघवान्न प्रकाशत 
इत्यलक्ष्यक्रमा एव सन्तो व्यङ्गया रसादय इत्युक्तम्‌ । 


तृतीय उद्योतः २०५ 


१.३ ननु “शब्द एव प्रकरणाद्यवच्छिन्नो वाच्यव्यङ्ग्ययोः सममेव 
प्रतीतिमुपजनयतीति किं तत्र क्रमकल्पमया । नहि शब्दस्य 
वाच्यप्रतीतिपरामर्श एव व्यञ्जकत्वे निबन्धनम्‌, तथा हि 
गीतादिशब्देभ्योऽपि रसाभिव्यक्तिरस्ति । 


(लोचनम्‌) गुणगुणिव्यवहार इति अत्यन्तसंमिश्रतया प्रतिभासनाद्‌ 
धर्मधर्मिव्यवहारो युक्तः, नत्विति क्रमस्याऽसंवेदनादिति भावः । 

प्रथमेति “शब्दार्थशासनज्ञानमात्रेणेव न वेद्यते’ इत्यादिना प्रतिपादितमदः । 
ननु यद्यस्य धर्मरूपं तत्‌ तत्प्रतिभाने सर्वस्य नियमेन भातीत्यनेकान्तिकमेतत्‌ । 
माणिक्यधर्मो हि जात्यत्वलक्षणो विशेषो न तत्प्रतिभासेऽपि सर्वस्य नियमेन 
भातीत्याशङ्कते स्यादिति । 

एतत्‌ परिहरति नैवमिति । एतदुक्तं भवति - अत्यन्तोन्मग्नस्वभावत्वे 
सति तद्धर्मत्वादिति विशेषणमस्माभिः कृतम्‌ । उन्मग्नरूपता च न रूपवज्जात्य- 
त्वस्य, अत्यन्तलीनस्वभावत्वात्‌ । रसादीनां चोन्मग्नतास्त्येवेत्येवं केचिदेतं 
ग्रन्थमनैषुः । अस्मद्गुरवस्त्वाहुः “अत्रोच्यते इत्यनेनेदमुच्यते - यदि रसादयो 
वाच्यानां धर्मास्तथा सति द्वौ पक्षौ रूपादिसदृशा वा स्युः, माणिक्यगतजात्यत्व- 
सदृशा वा । न तावत्‌ प्रथमः पक्षः सर्वान्‌ प्रति तथाऽनवभासात्‌ । नापि द्वितीयः 
जात्यत्ववदनतिरिक्तत्वेनाप्रकाशनात्‌ । एष च हेतुराद्येऽपि पक्षे संगच्छत एव । 
तदाह - स्यान्मतमित्यादिना न चैवमित्यन्तेन । एतदेव समर्थयति नहीति अत 
एवचेति यतो न वाच्यधर्मत्वेन रसादीनां प्रतीतिः, यतश्च तत्प्रतीतौ वाच्यप्रतीतिः 
सर्वथाऽनुपयोगिनी तत एव हेतो: क्रमेणावश्यं भाव्यम्‌ सहभूतयोरुपकारायोगात्‌ । 
स तु सहदय-भावनाऽभ्यासान्न लक्ष्यते, अन्यथा तु लक्ष्येतापीत्युक्तं प्राक्‌ । 
यस्यापि प्रतीतिविशेषात्मैव रस इत्युक्तिःप्राक्‌ तस्यापि १व्यपदेशिवत्त्वाद्‌ रसादीनां 
प्रतीतिरित्येवमन्यत्र । 

ननु भवन्तु वाच्यादतिरिक्ता रसादयस्तत्रापि क्रमो न लक्ष्यते इति तावत्‌ 
त्वयैवोक्तम्‌ । तत्कल्पने च प्रमाणं नास्ति । अन्वय-व्यतिरेकाभ्याम्‌ अर्थप्रतीति- 
मन्तरेण रसप्रतीत्युदयस्यर पदविरहित-स्वरालापगीतादौ शब्दमात्रोपयोगकृतस्य 
दर्शनात्‌ । ततश्चैकयैव सामग्र्या सहेव वाच्यं व्यङ्गयाभिमतं च रसादि भातीति 
वचन-व्यञ्जन-व्यापार-द्टयेन न किञ्चिदिति तदाह - नन्विति। यत्रापि गीत- 
शब्दानामरथोंऽस्ति तत्रापि तत्प्रतीतिरनुपयोगिनी, ग्राम-रागानुसारेणापहस्तित- 


१. “राहोः शिर’ इत्यादिवद्‌ भेदारोपादित्यर्थः इति श्रीरामषारकः । 
२. संगीतरस एष:, न काव्यरसः । उभयोरनयो रसत्वेनेक्यकल्पने प्रमाणं सहृदया एव । 


२०६ का.३.३३ ध्वन्यालोक: 


वाच्यानुसारतया रसोदयदर्शनात्‌ । न चापि सा सर्वत्र भवन्ती दृश्यते, तदेतदाह 
न चेति, तेषामिति च गीतादिशब्दानाम्‌ । आदिशब्देन वाद्य-विलपितशब्दादयो 
निर्दिष्टा: । अनुमतमिति “यत्रार्थ शब्दो वे'ति ह्यवोचामेति भावः । 

न तर्हीति ततश्च गीतवदेवार्थावगमनं विनेव रसा5भास: स्यात्‌ काव्य- 
शब्देभ्यः, न चैवमिति वाचकशक्तिरपि तत्रापेक्षणीया । सा च वाच्यनिष्छैवेति 
प्राग्‌ वाच्ये प्रतिपत्तिरित्युपगन्तव्यम्‌ । तदाह 'अथे' -ति । 

( वर्तिः ) अत्रापि ब्रूमः - प्रकरणाद्यवच्छेदेन व्यञ्जकत्वं शब्दाना- 
मित्यनुमतमेवैतदस्माकम्‌, किं तु, तद्व्यञ्जकत्वं तेषां कदाचित्‌ स्वरूप- 
व्रिशेषनिबन्धनम्‌, कदाचिद्‌ वाचकशक्तिनिबन्धनम्‌ । तत्र येषां वाचक- 
शक्तिनिबन्धनं तेषां यदि वाच्यप्रतीतिमन्तरेणेव स्वरूपप्रतीत्या निष्पन्नं तद्‌ 
भवेन्न तर्हि वाचकशक्तिनिबन्धनम्‌ । अथ तन्निबन्धनं तद्‌ नियमेनैव 
वाच्यवाचकभावप्रतीत्युत्तरकालत्वं व्यङ्गयप्रतीतेः प्राप्तमेव । स तु क्रमो 
यदि लाघवान्न लक्ष्यते तत्‌ किं क्रियते ? 


यदि च वाच्यप्रतीतिमन्तरेणैव प्रकरणाद्यवच्छिन्नशब्दमात्रसाध्या 
रसादिप्रतीतिः स्यात्‌ तदनव/दवधारितप्रकरणानां वाच्यवाचकभावे च 
स्वयमव्युत्पन्नानां प्रतिपत्तृणां काव्यमात्रश्रवणादेवासौ भवेत्‌ । सहभावे च 
वाच्यप्रतीतेरनुपयोगः, उपयोगे वा न सहभावः । येषामपि स्वरूपविशेष- 
प्रतीतिनिमित्तं व्यञ्जकत्वं यथा गीतादिशब्दानां तेषामपि स्वरूपप्रतीतिर्व्यङ्गचय- 
प्रतीतेश्च नियमभावी क्रमः पौर्वापर्यम्‌ । तत्तु शब्दस्य क्रियापौर्वापर्यम्‌ 
अनन्यसाध्यतत्फलघटनासु आशुभाविनीषु वाच्येनाऽविरोधिनि अभिधेया- 
न्तरविलक्षणे रसादौ न प्रतीयते । 

(लोचनम्‌) तदिति वाचकशक्तिः (वाचकत्वम्‌) [पौर्वापर्यमिति तूच्येत]। 

वाच्यवाचकभावेति सैव वाचकशक्तिरित्युच्यते । एतदुक्तं भवति -- 
“मा भूद्‌ वाच्यं रसादिव्यञ्ञकम्‌, अस्तु शब्दादेव तत्प्रतीतिः, तथापि तेन 
स्ववाचकशक्तिस्तस्यां कर्तव्यायां सहकारितयाऽवश्यापेक्षणीयेत्यायातं वाच्य- 
प्रतीतेः पूर्वभावित्वमिति । 

ननु गीतशब्दवदेव वाचकशक्तिसत्राप्यनुपयोगिनी, यत्‌ तु क्वचिच्छुते5पि 
काव्ये रसप्रतीतिर्न भवति तत्रोचितः प्रकरणावगमादिः सहकारी नास्तीत्या- 


तृतीय उद्योत: २०७ 


शङ्क्याह यदि चे-ति । प्रकरणावगमो हि क उच्यते? किं वाक्यान्तरसहायत्वम्‌, 
अथ वाक्यान्तराणां सम्बन्धि वाच्यम्‌, उभयपरिज्ञानेऽपि न भवति प्रकृत- 
वाक्यार्थाऽवेदने रसोदयः । 

स्वयमिति प्रकरणमात्रमेव परेण केनचिद्‌ येषां व्याख्यातम्‌ इति भावः । 
न चान्वयव्यतिरेकवतीं वाच्यप्रतीतिमपह्वत्यादृष्टसद्‌भावाऽभावौ शरणत्वेनाश्रितौ 
मात्सर्यादधिकं किञ्चित्‌ पुष्णीत इत्यभिप्रायः । 

नन्वस्तु वाच्यप्रतीतेरुपयोगः, क्रमांश्रयेण किं प्रयोजनम्‌ ? सहभाव- 
मात्रमेव ह्युपयोग:, एकसामग्र्यधीनता-लक्षणमित्याशङ्क्याह सहेति । एवं ह्युपयोग 
इति अनुपकारके संज्ञाकरणमात्रम्‌, वस्तुशून्यं स्यादिति भावः । उपकारिणो हि 
पूर्वभावितेति त्वयाप्यङ्गीकृतमित्याह येषामिति । तद्दृष्टान्तेनैव वयं वाच्यप्रतीतेरपि 
पूर्वभावितां समर्थयिष्याम इति भावः । 

ननु संश्चेत्‌ क्रम: किं न लक्ष्यत इत्याशङ्क्याह तत्त्विति । क्रियापौर्वा- 
पर्यमित्यनेन क्रमस्य स्वरूपमाह 'क्रिये'ति । क्रिये वाच्यव्यङ्गयप्रतीती यदिवाऽभिधा- 
व्यापारो व्यञ्जना- परपर्यायो ध्वननव्यापारश्चेति । क्रिये तयोः पौर्वापर्यं न प्रतीयते । 

क्वेत्याह रसादौ विषये । 

कोदृशि? अभिधेयान्तरात्‌ तदभिधेयविशेषाद्‌ विलक्षणे सर्वथेवाऽनभिधेये । 
अनेन भवितव्यं तावत्‌ क्रमेणेत्युक्तम्‌ । तथा वाच्येनाविरोधिनि, विरोधिनि तु 

लक्ष्यत एवेत्यर्थः । 

कुतो न लक्ष्यते इति निमित्तसप्तमीनिर्दिष्टं हेत्वन्तरगर्भं हेतुमाह - 
आशुभाविनीष्विति । अनन्यसाध्यतत्फलघटनासु घटना: पूर्व माधुर्यादिलक्षणाः 
प्रतिपादिता गुणनिरूपणावसरे ताश्च तत्फलाः रसादिप्रतीतिः फलं यासां तथा 
अनन्यत्‌ तदेव साध्यं यासाम्‌, न ह्योजोघटनायाः करुणादिप्रतीतिः साध्या । 

एतदुक्तं भवति यतो गुणवति काव्येऽसङ्कीर्णविषयतया संघटना प्रयुक्ता 
ततः क्रमो न लक्ष्यते । ननु भवत्वेवं संघरनानां स्थितिः क्रमस्तु किं न लक्ष्यते 
अत आह 'आशुभाविनीषु वाच्यप्रतीतिकालप्रतीक्षणेन विनेव झटित्येव ता 
रसादीन्‌ भावयन्ति तदास्वादं विदधतीत्यर्थः । एतदुक्तं भवति - सङ्कटनाव्यङ्ग्यत्वाद्‌ 
रसादीनामनुपयुक्तेऽप्यर्थविज्ञाने पूर्वमेवोचितसंघटना श्रवण एव यत आसूत्रितो 
रसास्वादस्तेन वाच्यप्रतीत्युत्तरकालभवेन परिस्फुटास्वादयुक्तोऽपि पश्चादुत्पन्नत्वेन 
न भाति । अभ्यस्ते हि विषयेऽविनाभावप्रतीतिक्रम इत्थमेव न लक्ष्यते । अभ्यासो 


` ह्यमेव यत्‌ प्रणिधानादिनापि विनेव, संस्कारस्य बलवत्त्वात्‌ सदैव प्रबुभुत्सुतया 


अवस्थापनमित्येवं यत्र धूमस्तत्राग्निरिति हृदयस्थितत्वाद्‌ व्याप्तेः पक्षधर्मज्ञान- 


२०८ का.३.३३ ध्वन्यालोक: 


मात्रमेवोपयोगि भवतीति परामर्शस्थानमाक्रमति, झटित्युत्पन्ने हि धूमज्ञाने तद्व्व्याप्ति- 
स्मृत्युपकृते तदूविजातीयप्रणिधानानुसरणादिप्रतीत्यन्तरानुप्रवेशविरहादाशुभाविन्या- 
मग्निप्रतीतो क्रमो न लक्ष्यते तद्वदिहापि । यदि तु वाच्याविरोधी रसो न स्याद्‌ 
उचिता च घटना न भवेत्‌ तल्लक्ष्येतेव क्रम इति । 

चन्द्रिकाकारस्तु पठितमनुपठतीति न्यायेन गजनिमीलिकया व्याचचक्षे- 
तस्य शब्दस्य फलं तद्वा फलं वाच्यव्यङ्गयप्रतीत्यात्मकं तस्य घटना निष्पादना 
यतोऽनन्यसाध्या शब्दव्यापारैकजन्येति । न चात्रार्थसतत्त्वं व्याख्याने किञ्चिदुत्पश्याम 
इत्यलं पूर्ववंश्येः सह विवादेन बहुना । 

(वृत्तिः) क्वचित्‌ तु लक्ष्यत एव, यथाऽनुरणनरूपव्यङ्गय- 
प्रतीतिषु । तत्रापि कथमिति चेद्‌ उच्यते - 

(क) अर्थशक्तिमूलानुरणनरूपव्यङ्गये ध्वनौ तावदभिधेयस्य 
तत्सामर्थ्याक्षिप्तस्य चार्थस्याभिधेयान्तर-विलक्षणतयाऽत्यन्तविलक्षणे ये 
प्रतीती तयोरशक्यनिह्णवो निमित्तनिमित्तिभाव इति स्फुटमेव तत्र पौर्वापर्यम्‌ । 
यथा प्रथमोद्योते प्रतीयमानार्थसिध्यर्थमुदाहतासु गाथासु, तथाविधे च विषये 
वाच्यव्यङ्गययोरत्यन्तविलक्षणत्वाद्‌ येव एकस्य प्रतीतिः सेवेतरस्येति न 
शक्यते वक्तुम्‌ । 

(ख) शब्दशक्तिमूलानुरणनरूपव्यङ्गये तु ध्वनौ - 

दत्तानन्दाः प्रजानां समुचितसमयाकृष्ठसृष्टेः पयोभिः 

पूर्वाह्ने विप्रकीर्णा दिशि दिशि विरमत्यह्नि संहारभाजः । 

दीप्तांशोदीर्घदु:खप्रभवभवभयोदन्वदुत्तारनावो 

गावो व: पावनानां परमपरिमितां प्रीतिमुत्पादयन्तु ।।५४।। 
इत्यादावर्थद्वयप्रतीतौ शाब्द्यामर्थद्ठयस्योपमानोपमेयभावप्रतीतिरुपमा- 
वाचकपदविरहे सति अर्थसामर्थ्यादाक्षिप्तेति, तत्रापि सुलभमभिधेय- 
व्यङ्गत्यालङ्कारप्रतीत्योः सुस्थितमेव पौर्वापर्यम्‌ । 

(लोचनम्‌) यत्र तु संघटनाव्यङ्गयत्वं नास्ति तत्र लक्ष्यत एवेत्याह क्वचित्त्विति। 

तुल्ये व्यङ्ग्यत्वे कुतो भेद इत्याशङ्कते तत्रापीति । स्फुटमेवेति -- 

अव्रिवक्षितवाच्यस्य पदवाक्यप्रकाशता । 


तदन्यस्यानुरणनरूपव्यङ्गयस्य च ध्वनेः ।।३५।। 
इति. हि पूर्व वर्णसङ्घटनादिकं नास्य व्यञ्जकत्वेनोक्तमिति भावः । 


तृतीय उद्योत: २०९ 


गाथास्विति “भम धम्मिअ' इत्यादिकासु । ताश्च तत्रैव व्याख्याता: । 
शाब्द्यामिति शाब्द्यामपीत्यर्थ: । उपमावाचकं यथेवादि । 
अर्थसामर्थ्यादिति । वाक्यार्थसामर्थ्यादिति यावत्‌ । 


( वृत्तिः ) पदप्रकाश-शब्दशक्तिमूलानुरणनरूपव्यङ्गत्येऽपि ध्वनौ 
विशेषणपदस्योभयार्थसम्बन्धयोग्यस्य योजकं पदमन्तरेण योजनम- 
शाब्दमप्यर्थादवस्थितमित्यत्रापि पूर्ववदभिधेय-तत्सामर्थ्याक्षिप्तालङ्कार- 
मात्रप्रतीत्योः सुस्थितमेव पौर्वापर्यम्‌ । 

(लोचनम्‌) एवं वाक्यप्रकाशशब्दशक्तिमूलं विचार्य पदप्रकाशं विचारयति 
पदप्रकाशेति । 

विशेषणपदस्येति जड इत्यस्य । 

योजनमिति कूप इति च अहमिति चोभयसमानाधिकरणतया संवलनम्‌ । 
अभिधेयं च तत्सामर्थ्याक्षिप्तं च तयोरलङ्कारमात्रयोः । ये प्रतीती तयोः पौर्वापर्य 
क्रमः । सुस्थितं सुलक्षितमित्यर्थः । 

मात्रग्रहणेन रसप्रतीतिस्तत्राप्यलक्ष्यक्रमेवेति दर्शयति । 

( वृत्तिः ) आर्थ्यपि च प्रतिपत्तिस्तथाविधे विषये उभयार्थसम्बन्ध- 
योग्यशब्दसामर्थ्यप्रसावितेति शब्दशक्तिमूला कल्प्यते । 


(लोचनम्‌) नन्वेवमार्थत्वं शब्दशक्तिमूलत्वं चेति विरुद्धमित्याशङ्क्याह - 
'आर्थ्यपी'ति, नात्र विरोधः कश्चिदिति भावः । एतच्च वितत्य पूर्वमेव निर्णीतमिति 
न पुनरुच्यते । स्वविषयेति अन्धशब्दादेरुपहतचक्षुष्कादिः स्वो विषयः तत्र यद्‌ 
वैमुख्यमनादर इत्यर्थः । 

विचारो न कृत इति नामधेयनिरूपणद्वारेणेति शेषः, सहभावस्य 
शङ्कितुमत्रायुक्तत्वादिति भावः । एवं रसादयः कैशिक्यादीनामितिवृत्तभागरूपाणां 
वृत्तीनां जीवितम्‌, उपनागरिकाद्यानां सर्वस्यास्योभयस्यापि वृत्तिव्यवहारस्य रसादि- 
नियन्त्रितविषयत्वादिति यत्‌ प्रस्तुतं तत्प्रसङ्गेन रसादीनां वाच्यातिरिक्तत्वं समर्थयितुं 
क्रमो विचारित इत्येतदुपसंहरति तस्मादिति । 

( वृत्तिः ) अविवक्षितवाच्यस्य तु ध्वनेः प्रसिद्धस्वविषयवैमुख्य- 
प्रतीतिपूर्वकमेवार्थान्तरप्रकाशनमिति नियमभावी क्रमः । तत्राविक्षितवाच्य- 
त्वादेव वाच्येन सह व्यङ्ग्यस्य क्रमप्रतीतिविचारो न कृतः । तस्माद्‌ 
अभिधानाभिधेयप्रतीत्योरिव वाच्यव्यङ्गचयप्रतीत्योर्निमित्तनिमित्तिभावान्नियम- 
भावी क्रमः । स तूक्तयुक्त्या क्वचिल्लक्ष्यते क्वचिन्न लक्ष्यते । 


२१० का.३.३३ ध्वन्यालोक: 


(लोचनम्‌) अभिधानस्य शब्दरूपस्य पूर्व प्रतीतिस्ततोऽभिधेयस्य । यदाह 
तत्रभवान्‌ (भर्तृहरिः) -- 

'विषयत्वमनापन्नैः शब्दैर्नार्थः प्रकाश्यते’ ॥॥३६॥। (वाप० १.५६) इत्यादि । 

“अतोऽनिर्ज्ञातरूपत्वात्‌ किमाहेत्यभिधीयते’ इत्यत्रापि चाऽविनाभाववत्‌ 
समयस्याभ्यस्तत्वात्‌ क्रमो न लक्ष्येतापि । 

उद्योतारम्भे - यदुक्तं व्यञ्जकमुखेन ध्वनेः स्वरूपं प्रतिपाद्यत इति 
तदिदानीम्‌ उपसंहरन्‌ -- 

(व्यञ्जनाशक्तिः) 

व्यज्ञकभावं प्रथमोद्योते समर्थितमपि शिष्याणामेकप्रघट्टकेन हृदि निवेशयितुं 
पूर्वपक्षमाह तदेवमिति । 

(वृत्तिः ) तदेवं व्यञ्जकमुखेन ध्वनिप्रकारेषु निरूपितेषु कश्चिद्‌ 
ब्रूयात्‌ - किमिदं व्यञ्जकत्वं नाम? 

व्यङ्ग्यप्रकाशनं हि व्यञ्जकत्वम्‌, व्यङ्गयत्वं चाऽर्थस्य । एवम्‌ 
व्यञ्जकसिध्यधीनं व्यङ्गत्वम्‌, व्यङ्गयापेक्षं च व्यञ्जकत्वसिद्धिरित्यन्योन्य- 
संश्रयादवस्थानम्‌ । ननु वाच्यव्यतिरिक्तस्य व्यङ्गयस्य सिद्धिः प्रागेव 
प्रतिपादिता, तत्सिद्ध्यधीना च व्यङ्जकसिद्धिरिति कः पर्यनुयोगाऽवसरः? 
सत्यमेवैतत्‌ । 

प्रागुक्तयुक्तिभिर्वाच्यव्यतिरिक्तस्य वस्तुनः सिद्धिः कृता, स त्वर्थो 
व्यङ्गयतयैव कस्माद्‌ व्यपदिश्यते । यत्र च प्राधान्येनावस्थानं तत्र 
वाच्यतयैवाऽसौ व्यपदेष्टुं युक्तः, तत्परत्वाद्‌ वाक्यस्य । अतश्च तत्प्रकाशिनो 
वाक्यस्य वाच्यकत्वमेव व्यापारः । किं तस्य (कृते) व्यापारान्तर- 
कल्पनया! तस्मात्‌ तात्पर्यविषयो योऽर्थः स तावन्मुख्यतयावाच्यः, या 
त्वन्तरा तथाविधे विषये वाच्यान्तरप्रतीतिः सा तत्प्रतीतेरुपायमात्रं 
पदार्थप्रतीतिरिव वाक्यार्थप्रतीतेः। 


(लोचनम्‌) कश्चदिति मीमांसकादिः । 

किमिदमिति वक्ष्यमाण-चोदकस्याभिप्रायः । 

प्रागेवेति प्रथमोद्योतेऽभाववादनिराकरणे । अतश्च न व्यञ्जकसिद्धया 
तत्सिद्धिर्येनान्योन्याश्रयः शङ्क्येत, अपि तु हेत्वन्तरैस्तस्य साधितत्वादिति 
भावः । तदाह - .तत्सिद्धीति सत्विति । 


तृतीय उद्योत: २११ 


अस्त्वसौ द्वितीयोऽर्थः, तस्य यदि व्यङ्गय इति (नूतनं) नाम कृतं (तत्‌ 
कस्य हेतो:) वाच्य इत्यपि कस्मान्न क्रियते? 

व्यङ्गय इति वा वाच्याभिमतस्यापि कस्मान्न क्रियते! अवगम्यमानत्वेन 
हि शब्दार्थत्वं तदेव वाचकत्वम्‌ । अभिधा हि यत्पर्यन्ता तत्रैवाभिधायकत्वमुचितम्‌, 
तत्पर्यन्तता च प्रधानीभूते तस्मिन्नर्थ इति मूर्धाभिषिक्तं ध्वनेर्यद्‌ रूपं निरूपितं 
तत्रैवाभिधाव्यापारेण भवितुं युक्तम्‌ । तदाह - यत्र चेति। तत्प्रकाशिन इति 
तद्व्यङ्गयाभिमतं प्रकाशयत्यवश्यं यद्‌ वाक्यं तस्येति । 

उपायमात्रमित्यनेन साधारण्योक्त्या भाइ प्राभाकरं वैयाकरणं च पूर्वपक्षं 
सूचयति । भाट्टमते हि -- 

वाक्यार्थमितये तेषां प्रवृत्तौ नान्तरीयकम्‌ । 
पाके ज्वालेव काष्ठानां पदार्थप्रतिपादनम्‌ ।।३७।। 

इति शब्दावगतैः पदार्थस्तात्पर्येण योऽर्थं उत्थाप्यते स एव वाक्यार्थः, 
स एव च वाच्य इति। 

प्रभाकरदर्शनेऽपि दीर्घदीर्घतरो व्यापारो निमित्तिनि वाक्यार्थे, पदार्थानां 
तु निमित्तभावः पारमार्थिक एव । 

वैयाकरणानां तु सोऽपारमार्थिक इति विशेषः । एतच्चास्माभिः प्रथमोद्योत 
एव वितत्य निर्णीतमिति न पुनरायस्यते ग्रन्थयोजनेव तु क्रियते । तदेतन्मतत्रयं 
पूर्वपक्षे योज्यम्‌ । 

अत्रेति पूर्वपक्षे । 

उच्यत इति सिद्धान्तः । 

वाचकत्वं गमकत्वं चेति स्वरूपतो भेदः, 

स्वार्थेऽर्थान्तरे च क्रमेणेति विषयतः। 

ननु तस्माच्चेदसौ गम्यतेऽर्थः कथं तर्ह्युच्यतेऽर्थान्तरमिति । नो चेत्‌ स 
तस्य न कश्चिदिति को विषयार्थ इत्याशङ्क्याह न चेति, न स्यादिति । एवकारो 
भिन्नक्रमः, नैव स्यादित्यर्थः । यावता न साक्षात्संबन्धित्वं तेन युक्त एवार्थान्तर- 
व्यवहार इति विषयभेद उक्तः । 

ननु भिन्नेऽपि विषये अक्षशब्दादेर्बह्र्थस्य एक एवाभिधालक्षणो व्यापार 
इत्याशङ्क्य रूपभेदमुपपादयति रूपभेदोऽपीति । 

प्रसिद्धिमेव दर्शयति नहीति । 


२१९२ 


का.३.३३ ध्वन्यालोक: 


( वृत्तिः) अत्रोच्यते - 

यत्र शब्दः स्वार्थमभिदधानोऽर्थान्तरमवगमयति तत्र यत्‌ तस्य 
स्वार्थाभिधायित्वं यच्च तदर्थान्तरावगमहेतुत्वं तयोरविशेषो विशेषो वा? 
न तावदविशेषः, यस्मात्‌ तौ द्वौ व्यापारौ भिन्नविषयौ भिन्नरूपौ च प्रतीयेते 
एव । तथाहि - 


१. 


वाचकत्वलक्षणो व्यापारः शब्दस्य स्वार्थविषयः, गमकत्व- 
लक्षणस्त्वर्थान्तरविषयः । न च स्वपरव्यवहारो वाच्य- 
व्यङ्गययोरपह्वोतुं शक्यः, एकस्य सम्बन्धित्वेन प्रतीतेः, 
अपरस्य-सम्बन्धिसम्बन्धित्वेन । वाच्यो ह्यर्थः साक्षा- 
च्छब्दस्य सम्बन्धी, तदितरस्त्वभिधेयसामर्थ्याक्षिप्तः 
सम्बन्धिसम्बन्धी । यदि च स्वसम्बन्धित्वं साक्षात्‌ तस्य 
स्यात्‌ तदार्थान्तरत्वव्यनहार एव न स्यात्‌ । तस्माद्‌ 
विषयभेदस्तावत्‌ तयोर्व्यापारयोः सुप्रसिद्धः। 


रूपभेदोऽपि प्रसिद्ध एव । न हि यैवाभिधानशक्तिः सैवागमन- 
शक्तिः अवाचकस्यापि गीतशब्दादे\ रसादिलक्षणार्थावगम- 
दर्शनात्‌ । अशब्दस्यापि चेष्टादेरर्थविशेषप्रकाशनप्रसिद्धेः । 
तथाहि 'ब्रीडायोगान्नतवदनये'त्यादिश्लोके चेष्टाविशेषः 
सुकविनार्थप्रकाशनहेतुः प्रदर्शित एव । तस्माद्‌ 

भिन्नविषयत्वाद्‌ भिन्नरूपत्वाच्च स्वार्थाभिधायित्वम्‌ 
अर्थान्तरावगमहेतुत्वं च शब्दस्य यत्‌, तयोः स्पष्ट एव भेदः । 


१. गीतं स्पर्शकला, गतिमती च सा । तद्रसो लोकरस एव । अत एव हरिणा अपि भवन्ति 
समाकृष्टाः, व्यामुह्यन्ते फणिनः, अधिक्षीरिण्य जायन्ते गाव: । काव्यं ज्ञानकला । योऽर्थ 
वेत्ति स रसयति । मनुष्यादिविषय एवास्वादो रसादे: । गीतकाव्ये पुन: कलाद्वितययोगः, 
काव्यं संगीतं चेति कलाद्वयम्‌ । तदिदं मधुसितामिश्रितं गोः क्षीरम्‌ । अस्ति च काव्यरसः 
परिमलात्मा परभागरूपोऽपूर्व: । इति भिन्नजातीययो रसयोरेक्याभिधानं किमाश्रितमिति विज्ञेयं 
सुमतिभिः, चेष्टादेरपीयमेव गतिः । 


तृतीय उद्योत: २९३ 


विशेषश्चेन्न तर्हीदानीमवगमनस्य अभिधेयसामर्थ्याक्षिप्तस्यार्थान्तरस्य 
वाच्यत्वव्यपदेश्यता । शब्दव्यापारगोचरत्वं तु तस्यास्माभिरिष्यत एव, 
तत्‌ तु व्यङ्ग्यत्वेनेव, न वाच्यत्वेन । 

प्रसिद्धाभिधानान्तरसम्बन्धयोग्यत्वेन च तस्यार्थान्तरस्य प्रतीतेः 
(वाक्यरूपेण) शब्दान्तरेण स्वार्थाभिधायिना यद्विषयीकरणं तत्र प्रकाश- 
नोक्तिरेव युक्ता । 


(लोचनम्‌) विप्रतिपन्नं प्रति हेतुमाह अवाचकस्याऽपीति । यदेव वाचकत्वं 
तदेव गमकत्वं यदि स्यादवाचकस्य गमकत्वमपि न स्यात्‌, गमकत्वे नैव वाचकत्वमपि 
न स्यात्‌ । न चेतदुभयमपि गीतशब्दे, शब्दव्यतिरिक्ते चाधोवक्त्रत्व-कुचकम्पन- 
बाष्पावेशादौ तस्यावाचकस्यापि अवगमकारित्वदर्शनादवममकारिणोऽप्यवाचकत्वेन 
प्रसिद्धत्वादिति तात्पर्यम्‌ । एतदुपसंहरति - तस्मादूभिन्नेति, न तर्हीति । वाच्यत्वं 
ह्यभिधाव्यापारविषयता, न तु व्यापारमात्रविषयता, तथात्वे तु सिद्धसाधनमि- 
त्येतदाह - शब्दव्यापारेति । ननु गीतादौ मा भूदवाचकत्वमिह त्वर्थान्तरेऽप 
शब्दस्य वाचकत्वमेवोच्यते, किं हि तद्‌ वाचकत्वं संकोच्यत इत्याशङ्क्याह 
प्रसिद्धेति । शब्दान्तरेण तस्यार्थान्तरस्य यद्‌ विषयीकरणं तत्र प्रकाशनोक्तिरेव 
युक्ता, न वाचकत्वोक्तिः शब्दस्य, नापि वाच्यत्वोक्तिरर्थस्य तत्र युक्ता, वाचकत्वं 
हि समयवशादव्यवधानेन प्रतिपादकत्वम्‌, यथा तस्यैव शब्दस्य स्वार्थ तदाह 
'स्वार्थाभिधायिने'-ति । वाच्यत्वं हि समयबलेन निर्व्यवधानं प्रतिपाद्यत्वं यथा 
तस्यैवार्थस्य शब्दान्तरं प्रति तदाह प्रसिद्धेति । प्रसिद्धेन वाचकतयाऽभिधाना- 
न्तरेण यः सम्बन्धो वाच्यत्वं तदेव तत्र वा यद्योग्यत्वं तेनोपलक्षितस्य । न 
चैवविधं वाचकत्वमर्थं प्रति शब्दस्येहास्ति, नापि तं शब्दं प्रति तस्यार्थस्योक्तरूपं 
वाच्यत्वम्‌ । यदि नास्ति तर्हिं कथं तस्य विषयीकरणमुक्तमित्याशङ्क्याह प्रतीतेरिति । 
अथ च प्रतीयते सोऽर्थो न च वाच्यवाचकत्वव्यापारेणेति विलक्षण एवासौ 
व्यापार इति यावत्‌ । 

( वृत्तिः ) न च पदार्थवाक्यार्थन्यायोऽनयोः, यतः पदार्थप्रतीति- 


रसत्यैवेति कैश्चिदूविद्वद्धिरास्थितम्‌ । येरप्यसत्यत्वमस्या नाभ्युपेयते 
तैर्वाक्यार्थपदार्थयोर्घटतदुपादानकारणन्यायोऽभ्युपगन्तव्यः । यथाहि घटे 


२१४ का.३.३३ ध्वन्यालोक: 


निष्पन्ने तदुपादानकारणानां न पृथगुपलम्भः तथैव वाक्ये तदर्थे वा प्रतीते 
पद-तदर्थानाम्‌, तेषां तदा विभक्तततयोपलम्भे वाक्यार्थबुद्धिरपि दूरीभवेत्‌। 
न त्वेष वाच्यव्यङ्गययोर्न्यायः, न हि व्यङ्गथे प्रतीयमाने वाच्यबुद्धिर्दूरी- 
भवति, वाच्यावभासाऽविनाभावेन तस्य प्रकाशनात्‌ । तस्माद्‌ - 

घटप्रदीपन्यायस्तयोः । यथैव हि प्रदीपद्वारेण घटप्रतीतावुत्पन्नायां 
न प्रदीपप्रकाशो निवर्त्तते तद्वद्‌ व्यङ्ग्यप्रतीतौ वाच्यावभासः । यत्तु प्रथमोद्योते 
“यथा पदार्थद्वारेण' (ध्व० १.१०) इत्याद्युक्तं तदुपायत्वमात्रात्‌ साम्यविवक्षया । 

(लोचनम्‌) नन्वेवं मा भूद्‌ वाचकशक्तिस्तथापि तात्पर्यशक्तिर्भविष्यती- 
त्याशङ्क्याह नचेति । 

कैश्चिदिति वैयाकरणैः । 

यैरपीति भट्टप्रभृतिभि: । 

तमेव न्यायं व्याचष्टे - यथाहीति । 

तदुपादानकारणानामिति समवायिकारणानि कपालानि अनयोक्त्या 
निरूपितानि । | 

'सौगत-कापिल'मते तु यद्यप्युपादातव्यघटकाले उपादानानां न सत्ता 
एकत्र क्षण-क्षयित्वेन परत्र तिरोभूतत्वेन तथापि पृथक्तया नास्त्युपलम्भ इतीयत्यंशे 
दृष्टान्त: । 

दूरीभवेदिति अर्थैकत्वस्याभावादिति भाव: । 

एवं पदार्थवाक्यार्थन्यायं तात्पर्यशक्तिसाधकं प्रकृते विषये निराकृत्या- 
भिमतां प्रकाशशक्ति साधयितुं तदुचितं प्रदीपघटन्यायं प्रकृते योजयन्नाह तस्मादिति । 
यतोऽसौ पदार्थवाक्यार्थन्यायो नेह युक्तस्तस्मात्‌ प्रकृतं न्यायं व्याकरणपूर्वकं 
दार्ष्टान्तिके योजयति - यथैव हीति। . 
ननु पूर्वमुक्तं - यथा पदार्थद्वारेण वाक्यार्थः संप्रतीयते । 

वाच्यार्थपूर्विका तद्वत्‌ प्रतिपत्‌ तस्य वस्तुनः ।।३८।। (घ्व०१.१०) 

इति । तत्‌ कथं स एव न्याय इह यत्नेन निराकृत इत्याशङ्क्याह - 
यतूत्विति, तदिति, न तु सर्वथा साम्येनेत्यर्थः । 

एवमिति प्रदीप-घटवद्‌ युगपदुभयावभासम्रकारेणेत्यर्थः । 


(वृत्तिः ) नन्वेवं युगपदर्थद्ययोगित्वं वाक्यस्य प्राप्तम्‌, तदूभावे 
च तस्य वाक्यतैव विघटते, तस्या ऐकार्थ्यलक्षणत्वात्‌ । 


१. स प्र० इति, वाक्यार्थेति तु मुद्रणा (१.१०)। अत्रत्योऽपि पाठः प्रस्तावानुरूपः। परिवर्त्तनं 
मन्ये लोचनकार एव हेतुः । 


तृतीय उद्योत: २१५ 


नेष दोषः। गुणप्रधानभावेन तयोर्व्यवस्थानात्‌ । व्यङ्गयस्य हि 
क्वचित्‌ प्राधान्यम्‌, वाच्यस्योपसर्जनभावः, क्वचिद्‌ वाचस्य प्राधान्यम- 
परस्य गुणभावः। तत्र व्यङ्ग्यप्राधान्ये ध्वनिरित्युक्तमेव । वाच्यप्राधान्ये तु 
प्रकारान्तरं नि्द्दैश्यते । 

तस्मात्‌ स्थितमेतद्‌ व्यङ्गयपरत्वेऽपि काव्यस्य न व्यङ्गचयस्या- 
भिधेयत्वम्‌ अपि तु व्यङ्गतयत्वमेव । 

(लोचनम्‌) तस्या इति वाक्यतायाः । 

ऐक्यलक्षणम्‌ 'अर्थैकत्वाद्धि वाक्यमेकमि' त्युक्तम्‌ (जैमिनिना) सकृत्‌ 
श्रुतो हि शब्दो यत्रैव समयस्मृतिं करोति स चेदनेनेवावमितः तद्‌ विरम्य 
व्यापाराभावात्‌ समयस्मरणानां बहूनां युगपदयोगात्‌ कोऽर्थभेदस्यावसर: । पुनः 
श्रुतस्तु स्मृतो वापि नासाविति भावः । 

तयोरिति वाच्यव्यङ्गययोः । 

तत्रेति उभयोः प्रकारयोर्मध्याद्‌ यदैकः प्रकार इत्यर्थः । 

प्रकारान्तरमिति गुणीभूतव्यङ्गयसंज्ञितम्‌ । व्यङ्गयत्वमेवेति प्रकाश्यमेवेत्यर्थः। 
ननु “यत्परः शब्दः स शब्दार्थ’ इति व्यङ्गयस्य प्राधान्ये वाच्यत्वमेव न्याय्यम्‌ ? 
तर्ह्मप्रधान्ये किं युक्तम्‌? 

व्यङ्गयत्वमिति चेत्‌ सिद्धो नः पक्षः एतदाह किञ्चेति । 

( वृत्तिः ) किञ्च, व्यङ्गयस्य प्राधान्येनाऽविवक्षायां वाच्यत्वं तावद्‌ 
भवद्भरिर्नाऽभ्युपगन्तव्यम्‌, अतत्परत्वाच्छब्दस्य । तद्‌ 

अस्ति तावद्‌ व्यङ्गयः शब्दानां कश्चिद्‌ विषयः इति, यत्रापि तस्य 
प्राधान्य तत्रापि किमिति तस्य स्वरूपमपहूयते । 

एवं तावद्‌ वाचकत्वादन्यदेव व्यञ्जकत्वम्‌ । 

(लोचनम्‌) ननु १प्राधान्ये मा भूद्‌ व्यङ्गत्वमित्याशङ्कयाह यत्रापीति । 


१. अप्राधान्यमिति तु मूलं स्यात्‌ । अभिनवस्तु प्राधान्यमित्येव पठति । अयमर्थः व्यङ्गयस्य 
प्राधान्ये वाच्यत्वं मा भूत्‌, किन्तु यत्राऽप्राधान्यं तत्र वाच्यत्वस्वीकृतौ का हानिरिति 
पूर्वपक्ष: । उत्तरं तदा व्यञ्जकत्वमेव नश्येत्‌, वाचकत्वमेव तस्य परिणमेत्‌, इति व्यञ्जनाया 
एव विलोपः । 

अर्थान्तरत्वं सम्बन्धिसम्बन्धित्वम्‌ अनुपयुक्तसमयत्वमिति व्यङ्ग्यतायां 
निबन्धनम्‌, तच्च प्राधान्येऽपि विद्यत इति स्वरूपमहेयमेवेति भाव: । एतदुप- 
संहरति एवमिति । विषयभेदेन स्वरूपभेदेन चेत्यर्थः । तावदिति वक्तव्यान्तर- 
मासूत्रयति । तदेवाह इतश्चेति । 

( वृत्तिः ) इतश्च वाचकत्वाद्‌ व्यञ्जकत्वस्याऽन्यत्वम्‌, यद्‌ वाचकत्वं 
शब्दैकाश्रयम्‌, इतरत्तु शब्दाश्रयमर्थाश्रयं च, शब्दार्थयोर्दयोरपि व्यञ्जकत्वस्य 
प्रतिपादितत्वात्‌ । 

(लोचनम्‌) इतश्चेति अनेन सामग्रीभेदात्‌ कारणभेदोऽप्यस्तीति दर्शयति । 
एतच्च वितत्य ध्वनिलक्षणे “यत्रार्थः शब्दो वा’ इति वाग्रहणं 'व्यङ्क्त’ इति 
द्विवचनं च व्याचक्षाणैरस्माभिः प्रथमोद्योत एव दर्शितमिति पुनर्न विस्तार्यते । 

एवं विषयभेदात्‌ स्वरूपभेदात्‌ कारणभेदाच्च वाचकत्वान्मुख्यात्‌ 
प्रकाशकत्वस्य भेदं प्रतिपाद्य उभयाश्रयत्वाविशेषात्‌ तर्हि व्यञ्जकत्व-गौणत्वयोः 
को भेद इत्याशङ्क्यामुख्यादपि (भेद) प्रतिपादयितुमाह “गुणवृत्तिरिति । उभया- 
श्रयापीति शब्दार्थाश्रया । 

( वृत्तिः ) गुणवृत्तिस्तूपचारेण लक्षणया चोभयाश्रयापि भवति, किन्तु 
ततोऽपि व्यञ्जकत्वं स्वरूपतो विषयतश्च भिद्यते । स्वरूपभेदस्तावदयं यद्‌ - 

१. अमुख्यतया व्यापारो गुणवृत्तिः प्रसिद्धा, व्यञ्जकत्वं तु 
मुख्यतयैव शब्दस्य व्यापारः । न ह्यर्थाद्‌ व्यङ्ग्यत्रयप्रतीतिर्या 
तस्या अमुख्यत्वं मनागपि लक्ष्यते । 

२. अयं चान्यः स्वरूपभेदो यद्‌ गुणवृत्तिरमुख्यत्वेन व्यवस्थितं 
वाचकत्वमेवोच्यते, व्यञ्जकत्वं तु ाचकत्वादत्यन्तं 
विभिन्नमेव । एतच्च प्रतिपादितम्‌ । 

३. अयं चापरो रूपभेदो यद्‌ गुणवृत्तौ यदार्थोऽर्थान्तरमुपलक्षयति 
तदोपलक्षणीयार्थात्मना परिणत एवासौ सम्पद्यते यथा “गङ्गायां 
घोष' इत्यादौ । व्यञ्जकत्वमार्गे तु यदार्थोऽर्थान्तरं द्योतयति 
तदा स्वरूपं प्रकाशयन्नेवासावन्यस्य प्रकाशकः प्रतीयते प्रदीपवत्‌ । 
यथा “लीलाकमलपत्राणि गणयामास पार्वती' त्यादौ । 

४. यदि च यत्राऽतिरस्कृत-स्व-प्रतीति-रर्थोऽर्थान्तरं लक्षयति 
तत्र लक्षणाव्यवहारः क्रियते तदेवं सति लक्षणैव मुख्यः 
शब्दव्यापार इति प्राप्तम्‌, यस्मात्‌ प्रायेण वाक्यानां वाच्य- 
व्यतिरिक्त-तात्पर्य-विषयाऽवभासित्वम्‌ । 

ननु त्वत्पक्षेऽपि यदार्थो व्यङ्गथत्रयं प्रकाशयति तदा शब्दस्य 

कोदृशो व्यापारः? 

उच्यते, 

प्रकरणाद्यवच्छिन्नशब्दवशेनेवार्थस्य तथाविधं व्यञ्जकत्वमिति 

शब्दस्य तत्रोपयोगः कथमपह्णयते ? 

(लोचनम्‌) उपचार-लक्षण-योः प्रथमोद्योत एव विभज्य निर्णीतं 

स्वरूपमिति पुनर्न लिख्यते । 

मुख्यतयैवेति अस्खलद्गतित्वेनेत्यर्थः । 

व्यङ्गयत्रयमिति वस्त्वलङ्काररसात्मकम्‌ । 

वाचकत्वमेवेति तत्रापि हि तथेव समयोपयोगोऽस्त्येवेत्यर्थः । 

प्रतिपादितमिति इदानीमेव । 

परिणत इति स्वेन रूपेणानिर्भासमान इत्यर्थः । 

कीदृश इति मुख्यो वा, न वा, प्रकारान्तराभावात्‌ । मुख्यत्वे वाचकत्वम्‌, 

अन्यथा गुणवृत्तिः, गुणो निमित्तं सादृश्यादि तद्द्वारिका वृत्तिः शब्दस्य व्यापारो- 
गुणवृत्तिरिति भावः । 

मुख्य एवासौ व्यापारः सामग्रीभेदाच्च वाचकत्वाद्‌ व्यतिरिच्यत 

इत्यभिप्रायेणात्‌ उच्यत इति । 

एवमस्खलद्गतित्वात्‌ कथञ्चिदपि समयाऽनुपयोगात्‌ पृथगाभासमान- 

त्वाच्चे-ति त्रिभिः प्रकारैः प्रकाशकत्वस्यैतद्विपरीतरूपत्रयायाश्च गुणवृत्तेः स्वरूपभेदं 
व्याख्याय (ख्यातः) । | 

(व्रृत्तिः ) विषयभेदोऽपि गुणवृत्तिव्यज्ञकयोः स्पष्ट एव, यतो 

व्यञ्जकत्वस्य रसादयोऽलङ्कारविशेषा व्यङ्गयरूपावच्छिन्ने वस्तु चेति त्रयं 
विषयः । तत्र रसादिप्रतीतिर्गुणवृत्तिरिति न केनचिदुच्यते, न च शक्यते 
वक्तुम्‌, व्यङ्गयालङ्कारप्रतीतिरपि तथैव । वस्तुचारुत्वप्रतीतये स्वशब्दान- 

भिधेयत्वेन यत्‌ प्रतिपादयितुमिष्यते तद्‌ व्यङ्गयम्‌ । तच्च न सर्व 
गुणवृत्तेर्विषयः प्रसिद्धयनुरोधाभ्यामपि गोणानां शब्दानां प्रयोगदर्शनात्‌ । 
तथोक्तं प्राक्‌ । 

यदपि च गुणवृत्तेर्विषयस्तदपि च व्यञ्जकत्वानुप्रवेशेन । तस्माद्‌ 
गुणवृत्तेरपि व्यञ्जकत्वस्याऽत्यन्तविलक्षणत्वम्‌ । 

(लोचनम्‌) विषयभेदमप्याह विषयभेदोऽपीति । 

वस्तुमात्रं गुणवृत्तेरपि विषय इत्यभिप्रायेण विशेषयति व्यङ्गयस्वरूपा- 
च्छिन्नमिति । व्यञ्जकत्वस्य यो विषयः स गुणवृत्तेर्न विषयः, अन्यश्च तस्या 
विषयभेदो योज्यः । तत्र प्रथमं प्रकारमाह - त्तत्रेति । 

न च शक्यत इति लक्षणासामम्र्यास्तत्राऽविद्यमानत्वादिति पूर्वमेवोक्तम्‌ । 

तथैवेति न तत्र गुणवृत्ति्युक्तेत्यर्थः । 

वस्तुनो यत्‌ पूर्व विशेषणं कृतं तद्‌ व्याचष्टे चारुत्वप्रतीतय इति । 

न सर्वमिति किञ्चित्तु भवति। यथा 'निश्श्वासान्ध इवादर्श’ इति । 
यदुक्तम्‌ - “कस्यचिद्‌ ध्वनिभेदस्य सा तु स्यादुपलक्षणम्‌’ इति । 

प्रसिद्धितो लावण्यादयः शाब्दाः, वृत्तानुरोधव्यवहारानुरोधादेः “वदति 
विसिनीपत्रशयनम्‌' इत्येवमादयः । 

प्रागिति प्रथमोद्योते *रूढा ये विषयेऽन्यत्र’ इत्यात्रान्तरे । 

न सर्वमिति यथास्माभिर्व्याख्यातं तथा स्फुटयति - यदपि चे-ति। 

गुणवृत्तेरिति पञ्चमी । 

( वृत्तिः ) वाचकत्व-गुणवृत्ति-विलक्षणस्यापि च तस्य तदुभया- 
श्रयत्वेन व्यवस्थानम्‌ । व्यञ्जकत्वं हि कदाचिद्‌ वाचकत्वाश्रयेण व्यवतिष्ठते 
यथा व्रिवक्षितान्यपरवाच्ये ध्वनौ । क्वचित्तु गुणवृत्त्याश्रयेण यथा 
अविवक्षितवाच्ये ध्वनौ । तदुभयाश्रयत्वप्रतिपादनायैव च ध्वनेः प्रथमतरं 
द्वौ प्रभेदावुपन्यस्तौ । तदुभया्रितत्वाच्च तदेकरूपत्वं तस्य न शक्यते 
वक्तुम्‌ । यस्मान्न तद्वाचकत्वैकरूपमेव क्वचिल्लक्षणाश्रयेण वृत्तेः । न 
च लक्षणैकरूपमेव, अन्यत्र वाचकत्वाश्रयेण व्यवस्थानात्‌ । 

न चोभयधर्मत्वेनेव तदेकैकरूपं न भवति, यावद्‌ वाचकत्वलक्षणादि- 
रूपरहितशब्दधर्मत्वेनापि । तथाहि - 

(लोचनम्‌) अधुनेतररूपोपजीवकत्वेन तदितरस्मात्‌, तदितररूपोप- 
जीवकत्वेन च तदितरस्मादित्यनेन पर्यायेण वाचकत्वाद्‌ गुणवृत्तेश्च द्वितयादपि 
भिन्नं व्यञ्जकत्वमित्युपपादयति - वाचकत्वेति । चोऽवधारणे भिन्नक्रमः । 
अपिशब्दोऽपि । न केवलं पूर्वोक्तो हेतुकलापो यावत्‌ तदुभयाश्रयत्वेन 
मुख्योपचाराश्रयत्वेन यद्‌ व्यवस्थापनं तदपि वाचकगुणवृत्ति-विलक्षणस्यैवेति 
व्याप्तिघटनम्‌ । तेनायं तात्पर्यार्थः - 'तदुभयाश्रयत्वेन व्यवस्थानात्‌ तदुभय- 
वैलक्षण्यमिति ।' 

एतदेव विभजते व्यञ्जकत्वं हीति । 

प्रथमतरमिति प्रथमोद्योते 'स च' इत्यादिना ग्रन्थेन । 

हेत्वन्तरमपि सूचयति न चेति वाचकत्व-गोणत्वोभय-वृत्तान्तवेलक्षण्यादिति 
सूचितो हेतुः । तमेव प्रकाशयति - तथाहीत्यादिना । 

( वत्तिः ) गीतध्वनीनामपि व्यञ्जकत्वमस्ति रसादि-विषयम्‌ । 
न च तेषां वाचकत्वं लक्षणा वा कथञ्चिल्लक्ष्यते । 

शब्दादन्यत्रापि विषये व्यञ्जकत्वस्य दर्शनाद्‌ वाचकत्वादिशब्द- 
धर्मप्रकारत्वमयुक्तं वक्तुम्‌ ।' 

यदि च वाचकत्वलक्षणादीनां शब्दप्रकाराणां प्रसिद्धप्रकार- 
विलक्षणत्वेऽपि व्यञ्जकत्वं प्रकारत्वेन परिकल्प्यते तच्छब्दस्यैव प्रकारत्वेन 
कस्मान्न परिकल्प्यते । तदेवं - 

शाब्दे व्यवहारे त्रयः प्रकाराः- वाचकत्वं, गुणवृत्तिर्व्यञ्ञकत्वं च । 
तत्र व्यञ्जकत्वे यदा व्यङ्गयप्राधान्यं तदा ध्वनिः, तस्य चाविवक्षितवाच्यो 
वाताय द्वौ प्रभेदावनुक्रान्तौ प्रथमतरम्‌, तौ सविस्तरं 
निर्णीतौ । 


(लोचनम्‌) तेषामिति गीतादिशब्दानाम्‌ । 

हेत्वन्तरमपि सूचयति शब्दादन्यत्रेति। वाचकत्व-गाणत्वाभ्यामन्यद्‌ 
व्यञ्जकत्वं शब्दादन्यत्रापि वर्तमानत्वात्‌ प्रमेयत्वादिवदिति हेतुः सूचित: । 

नन्वन्यत्रावाचके यद्व्यञ्जकत्वं तद्‌ भवतु वाचकत्वादेर्विलक्षणम्‌, वाचके 
तु यद्‌ व्यञ्जकत्वं तदविलक्षणमेवास्त्वित्याशङ्क्याह यदीति । आदिपदेन गौणं 
गृह्यते । | 


१. अशब्दस्याऽकाव्यत्वाद्‌, गीतादेर्व्यज्कत्वं तर्ह्मकाव्यधर्मत्वं तच्च काव्ये त्याज्यम्‌ । 


२२० का.३.३३ ध्वन्यालोक: 


शब्दस्यैवेति व्यञ्जकत्वं वाचकत्वमिति यदि पर्यायौ कल्प्येते तर्हि 
व्यञ्जकत्वं शब्द इत्यपि पर्यायता कस्मान्न कल्प्यते, इच्छाया अव्याहतत्वात्‌ । 
व्यञ्जकत्वस्य तु विविक्तं स्वरूपं दर्शितं तद्‌ विषयान्तरे कथं विपर्यस्यताम्‌ । एवं 
हि पर्वतगतो धूमोऽनग्निजोऽपि स्यादिति भावः । अधुनोपपादितं विभागमुपसंहरति 
तदेवमिति । व्यवहारग्रहणेन समुद्रघोषादीन्‌ व्युदस्यति । 

( वत्तिः ) अन्यो ब्रूयात्‌ - 

“ननु विवक्षितान्यपरवाच्ये ध्वनौ गुणवृत्तिता नास्तीति यदुच्यते 
तद्‌ युक्तम्‌, यस्माद्‌ वाच्यवाचकप्रतीतिपूर्विका यत्रार्थान्तरप्रतिपत्तिस्तत्र कथं 
गुणवृत्तिव्यवहारः, न हि गुणवृत्तौ यदा निमित्तेन केनचिद्‌ विषयान्तरे 
शब्द आरोप्यते अत्यन्ततिरस्कृतस्वार्थः यथा ‘अग्निर्माणवक’ इत्यादौ, 
यदा वा स्वार्थमंशेनापरित्यजंस्तत्सम्बन्धद्वारेण विषयान्तरमाक्रामति 
यथा - 'गङ्गायां घोष’ इत्यादौ तदा विवक्षितवाच्यत्वमुपपद्यते अत एव च 
वरिवक्षितान्यपरवाच्ये ध्वनौ वाच्यबाचकयोईयोरपि. स्वरूपप्रतीति- 
रर्थान्तरावगमनं च दृश्यत इति व्यञ्जकत्वव्यवहारो युक्त्यनुरोधी, स्वरूप 
प्रकाशयन्नेव परावभासको व्यञ्जक इत्युच्यते, तथाविधे विषये 
वाचकत्वस्यैव व्यञ्जकत्वमिति गुणवृत्तिव्यवहारो नियमेनैव न शक्यते 
कर्त्तुम्‌, अविवक्षितवाच्यस्तु ध्वनिर्गुणवृत्तेः कथं भिद्यते, तस्य प्रभेदद्वये 
गुणवृत्तिप्रभेदद्वयरूपता लक्ष्यत एव यतः।' अयमपि न दोषः। यस्माद्‌ - 

अविवक्षितवाच्यो ध्वनिर्गुणवृत्तिमार्गाश्रयोऽपि भवति, न तु गुण- 
वृत्तिरूप एव । गुणवृत्तिर्हि व्यञ्जकत्वशून्यापि दृश्यते, व्यञ्जकत्वं च 
यथोक्तचारुत्वहेतुं व्यङ्ग्यं विना न व्यवतिष्ठते । 

(लोचनम्‌) ननु वाचकत्वरूपोपजीवकत्वाद्‌ गुणवृत््यनुजीवकत्वादि'ति 
च हेतुद्वयं यदुक्तं तदविवक्षितवाच्यभागे सिद्धं न भवति, तस्य लक्षणैकशरीर- 
त्वादित्यभिप्रायेणोपक्रमते -- अन्यो ब्रूयादिति । यद्यपि च तस्य तदुभयाश्रयत्वेन 
व्यवस्थानादिति ब्रुवता निर्णीतचरमेवैतत्‌, तथापि गुणवृत्तेरविवक्षितवाच्यस्य च 
दुर्निरूपं वैलक्षण्यं य: पश्यति तं प्रत्याशङ्कानिवारणार्थोऽयमुपक्रमः । अत 
एवाद्यभेदस्याङ्गीकरणपूर्वकम्‌ अयं द्वितीयभेदाक्षेपः । 


तृतीय उद्योत: २२१ 


विवक्षितान्यपरवाच्य इत्यादिना पराभ्युपगमस्य स्वाङ्गीकारो दर्श्यते । 
गुणवृत्तिव्यवहाराभावे हेतुं दर्शयितुं तस्या एव गुणवृत्तेस्तावद्‌ वृत्तान्तं दर्शयति *न 
ही-ति गुणतया वृत्तिर्व्यापारो गुणवृत्तिः, गुणेन निमित्तेन सादृश्यादिना च वृत्तिः 
अर्थान्तरविषयेऽपि शब्दस्य सामानाधिकरण्यमिति गाणं दर्शयति यदा वा स्वार्थमिति 
लक्षणां दर्शयति । अनेन भेदद्वयेन च स्वीकृतमविवक्षितवाच्यं भेदद्वयात्मकमिति 
सूचयति । अत एव 'अत्यन्ततिरस्कृतस्वार्थशब्देन, विषयान्तरमाक्रामति चेः त्यनेन 
शब्देन तदेव भेदद्वयं दर्शयति अत एव चेति। यत एव च तत्रोक्तहेतुबलाद्‌ 
गुणवृत्तिव्यवहारो न्याय्यस्तत इत्यर्थः । युक्तिं लोकप्रसिद्धिरूपामबाधितां दर्शयति 
स्वरूपमिति । उच्यते इति प्रदीपादिः, इन्द्रियादेस्तु करणात्वान्न व्यञ्जकत्वं 
प्रतीत्युत्पत्तौ । 

एवमभ्युपगमं प्रदर्श्याक्षेपं दर्शयति - अविवक्षिते ति । 

तु शब्दः पूर्वस्माद्‌ विशेषं द्योतयति । 

तस्येति अविवक्षितवाच्यस्य यत्प्रभेदद्वयं तस्मिन्‌ गोण-लाक्षणिकत्वात्मकं 
प्रकारद्वयं लक्ष्यते निर्भास्यत इत्यर्थः । 

एतत्‌ परिहरति अयमपीति । गुणवृत्तेयोँ मार्गः प्रभेदद्वयं स आश्रयो 
निमित्ततया प्राक्कक्ष्यानिवेशी यस्येत्यर्थः । एतच्च पूर्वमेव निर्णीतम्‌ । 

ताद्रूप्यभावे हेतुमाह गुणवृत्तिरिति । गोण-लाक्षणिकरूपोभयी अपीत्यर्थः। 
ननु व्यञ्जकत्वेन कथं शून्या गुणवृत्तिर्भवति यतः पूर्वमेवोक्तम्‌ -- 

मुख्यां वृत्तिं परित्यज्य गुणवृत्त्याऽर्थदर्शनम्‌ । 
यदुद्दिश्य फलं तत्र शब्दो नैव स्खलद्गतिः ।।३९।। इति। 

नहि प्रयोजशून्य उपचार: प्रयोजनांशनिवेशी च व्यञ्जनव्यापार इति 
भवद्धिरेवाभ्यधायीत्याशङ्क्याऽभिमतं व्यञ्जकत्वं विश्रान्तिस्थानरूपं तत्र नास्तीत्याह - 
व्यञ्जत्व चे ति । वाच्यधर्मे ति । 


( वृत्तिः ) गुणवृत्तिस्तु वाच्यधर्माश्रयेणेव व्यङ्गयमात्राश्रयेण 
चाभेदोपचाररूपा संभवति । यथा - 'तीक्ष्णत्वादग्निर्माणवकः' “आह्लाद- 
कत्वाच्चन्द्र एवास्या मुखम्‌' इत्यादौ । 

यथा च “प्रियो जनो नास्ति पुनरुक्तम्‌? इत्यादौ । 

यापि लक्षणरूपा गुणवृत्तिः साऽप्युपलक्षणीयार्थसम्बन्धमात्राश्रयेण 
चारुरूपव्यङ्गत्यप्रतीतिं विनापि संभवत्येव यथा ~ “मञ्चाः क्रोशन्तीः त्यादौ 
विषये । 


२२२ का.३.३३ ध्वन्यालोक: 


(लोचनम्‌) वाच्यविषयो यो धर्मोऽभिधाव्यापारस्तस्याश्रयेण तदुपबृंहणा- 
येत्यर्थः । श्रुतार्थापत्ताविवार्थान्तरस्याभिधेयार्थोपपादन एव पर्यवसानादिति भावः । 
तत्र गौणस्योदाहरणमाह यथेति । 

द्वितीयमपि प्रकारं व्यञ्कत्वशून्यं निदर्शयितुमुपक्रमते यापीति । चारुरूपं 
विश्रान्तिस्थानं, तदभावे स व्यञ्जकत्वव्यापारो नेवोन्मीलति । प्रत्यावृत्त्या वाच्य 
एव विश्रान्तेः, क्षणदृष्टदिव्यविभवप्राकृतपुरुषवत्‌ । 

ननु यत्र व्यङ्ग्येऽर्थे विश्रान्तिस्तत्र किं कर्त्तव्यमित्याशङ्क्याह यत्र त्विति -- 

( वृत्तिः ) यत्र तु सा चारुरूपव्यङ्गयप्रतीतिहेतुस्तत्रापि व्यञ्जकत्वानु- 
'प्रवेशेनैन वाचकत्ववत्‌ । असम्भविना चार्थेन यत्र व्यवहार: यथा 
'सुवर्णपुष्पां पृथिवीम्‌' इत्यादी तत्र चारुरूपव्यङ्गचयप्रतीतिरेव प्रयोजिकेति 
तथाविधेऽपि विषये गुणवृत्तौ सत्यामपि ध्वनिव्यवहार एव युक्त्यनुरोधी । 
तस्माद्‌ 

अविवक्षितवाच्ये ध्वनौ द्वयोरपि प्रभेदयोर्व्यञ्ञकत्वविशेषाऽऽविष्टाः 
गुणवृत्तिर्नतु तदेकरूपा सहदयहदयाह्णादिनी प्रतीयमाना, प्रतीतिहेतुत्वाद्‌ 
विषयान्तरे तद्रूपशून्याया दर्शनात्‌ । एतच्च सर्व प्राक्‌ सूचितमपि 
स्फुटतरप्रतीत्यै पुनरुक्तम्‌ । 


(लोचनम्‌) अस्ति तत्रापरो व्यञ्जनव्यापारः परिस्फुट एवेत्यर्थः । दृष्टान्तं 
पराङ्गीकृतमेवाह - वाचकत्ववदिति । वाचकत्वे हि त्वयैवाऽङ्गीकृतो व्यञ्जेन-व्यापारः 
प्रथमं ध्वनिप्रभेदमप्रत्याचक्षाणेनेति भावः । किञ्च वस्त्वन्तरे मुख्ये संभवति 
संभवदेव वस्त्वन्तरं मुख्यमेवारोप्यते विषयान्तरमात्रतस्त्वारोपव्यवहार इति जीवित- 
मुपचारस्य, सुवर्णपुष्पाणां तु मूलत एवासम्भवात्‌ तदुच्चयनस्य तत्र क 
आरोपव्यवहारः, “सुवर्णपुष्पां पृथिवीम्‌’ इति हि स्यादारोपः, तस्मादत्र व्यञ्जन- 
व्यापार एव प्रधानभूतो, नारोपव्यवहारः, स परं व्य्जनव्यापारानुरोधितयोत्तिष्ठति । 
तदाह - असंभविनेति । प्रयोजिकेति । व्यङ्ग्यमेव हि प्रयोजनरूपं प्रतीतिविश्राम- . 
स्थानम्‌ । आरोपितेत्वसम्भवति प्रतीतिविश्रान्तिराशङ्कनीयाऽपि न भवति । 

सत्यामपीति व्यञ्जनव्यापारसम्पत्तये क्षणमात्रमलम्बितायामिति भावः । 
तस्मादिति व्यञ्जकत्वलक्षणो यो विशेषस्तेनाविशिष्टा. अविद्यमानं विशिष्टं विशेषो 
भेदनं यस्याः व्यञ्जकत्वं न तस्या भेद इत्यर्थः ।१ 


१. विशेषाविरिष्टेत्यभिनवमत एव पाठो मुद्रितः काशीसंस्करणे । 


तृतीय उद्योत: २२३ 


यदि वा व्यञ्जकत्वलक्षणेन व्यापारविशेषेणाविशिष्टा न्यक्कृतस्वभावा 
आ समन्ताद्‌ व्याप्ता । 

तदेकेति तेन व्यञ्जकत्वलक्षणेन सहैकं रूपं यस्याः सा तथाविधा न 
भवति । अविवक्षितवाच्ये व्यञ्जकत्वं गुणवृत्ते पृथक्‌ चारुप्रतीतिहेतुत्वाद्‌ विवक्षित 
वाच्यनिष्ठव्यञ्जकत्ववत्‌, न हि गुणवृततश्चारुप्रतीतिहेतुत्वमस्तीति दर्शयति विषयान्तरे 
इति, अग्निर्वटुरित्यादौ । 

प्रागिति प्रथमोद्योते । 

( वृत्तिः) अपि च व्यञ्जकत्वलक्षणो यः शब्दार्थयोर्धर्मः स 
प्रसिद्धसम्बन्धानुरोधीति न कस्यचिद्‌ विमतिविषयतामर्हति, शाब्दार्थयोर्हि 
प्रसिद्धो यः सम्बन्धो वाच्यवाचकभावाख्यस्तमनुरुन्धान एव व्यञ्जकत्व- 
लक्षणो व्यापारः सामग्र्यन्तरसंबन्धादौपाधिक प्रवर्तते । अत एव वाचकत्वात्‌ 
तस्य विशेषः । वाचकत्वं हि शब्दविशेषस्य नियत आत्मा व्युत्पत्तिकाला- 
दारभ्य तदविनाभावेन तस्य प्रसिद्धत्वात्‌ । स त्वनियतः, ओपाधिकत्वात्‌ 
प्रकरणाद्चवच्छेदेन तस्य प्रतीतिः, इतरथा त्वप्रतीतेः। 

ननु यदि अनियतः तत्‌ किं तस्य स्वरूपपरीक्षया? 

नेष दोषः, यतः 

शब्दात्मनि तस्यानियतत्वम्‌, न तु स्वविषये व्यङ्गयलक्षणे । 
लिङ्गत्वन्यायश्चास्य व्यञ्जकभावस्य लक्ष्यते, यथा लिङ्गत्वमाश्रयेष्व- 
नियताऽवभासम्‌, इच्छाधीनत्वात्‌, स्वविषयाऽव्यभिचारि च । तथैवेदं यथा 
दर्शितं व्यञ्जकत्वम्‌ । 

(लोचनम्‌) नियतस्वभावाच्च वाच्यवाचकत्वादौपाधिकत्वेनानियतं व्यञ्जकत्वं 
कथं न भिन्ननिमित्तमिति दर्शयति अपि चे ति। औपाधिक इति । व्यञ्जकत्व- 
वैचित्र्यं यत्‌ पूर्वमुक्तं तत्कृत इत्यर्थः । अत एव समयनियमिताद्‌ अभिधा- 
व्यापाराद्‌ विलक्षण इति यावत्‌ । एतदेव स्फुटयति अत एवेति । 

औपाधिकत्वं दर्शयति प्रकरणादीति । किं तस्येति अनियतत्वाद्‌ यथारुचि 
कल्प्येत पारमार्थिकं रूपं नास्तीति, न चावस्तुनः परीक्षोपपद्यत इति भावः । 

शब्दात्मनीति संकेतास्पदे पदस्वरूपमात्रे इत्यर्थः । 

आश्रयेष्विति न हि धूमे वह्लिगमकत्वं सदातनम्‌, अन्यगमकत्वस्य 
वह्णयवगमकत्वस्य च दर्शनात्‌ । 


२२४ का.३.३३ ध्वन्यालोक: 


इच्छाधीनत्वादि ति । इच्छात्र पक्षधर्मत्वजिज्ञासा-व्याप्तिसुस्मूर्षा-प्रभृति: । 
स्वविषयेति स्वस्मिन्‌ विषये च गृहीते त्रैरूप्यादी न व्यभिचरति । 

( वृत्तिः ) शब्दात्मन्यनियतत्वादेव च तस्य वाचकत्वप्रकारता न 
शक्या कल्पयितुम्‌ । यदि हि वाचकत्वप्रकारता तस्य भवेत्‌ तच्छब्दात्मनि 
नियततापि स्याद्‌ वाचकत्ववत्‌ । 

स च तथाविध औपाधिको धर्मः शब्दानामौत्पत्तिकशब्दार्थसम्बन्ध- 
वादिना वाक्यतत्त्वविदा पौरुषेयाऽपौरुषेययोर्वाक्ययोर्विशेषमभिदधता 
नियमेनाभ्युपगन्तव्यः, तदनभ्युपगमे हि तस्य शब्दार्थसंबन्धनित्यत्वे 
सत्यपौरुषेय-पोरुषेययोर्वाक्ययोरर्थप्रतिपादने निर्विशेषत्वं स्यात्‌ । तदभ्युपगमे 
तु पौरुषेयाणां वाक्यानां पुरुषेच्छानुविधान-समारोपितोपाधिक-व्यापारान्तराणां 
सत्यपि स्वाभिधेयसम्बन्धाऽपरित्यागे मिथ्यार्थतापि भवेत्‌ । 

(लोचनम्‌) न कस्यचिद्‌ विमतिमेतीति यदुक्तं तत्‌ स्फुटयति स चेति । 
व्यञ्जकत्वलक्षण इत्यर्थः । 

औत्पत्तिके ति । जन्मना द्वितीयो भावविकारः सत्तारूपः सामीप्याल्लक्ष्यते, 
विपरीतलक्षणातो वानुत्पत्ति: । रूढ्या वा औत्पत्तिकशब्दो नित्यपर्यायः । तेन 
नित्यं यः शब्दार्थयोः शक्तिलक्षणं सम्बन्धमिच्छति जैमिनेयस्तेनेत्यर्थः । 

निर्विशेषत्वमि-ति । ततश्च पुरुषदोषानुप्रवेशस्याकिञ्चित्करत्वात्‌ तन्निबन्धनं 
पौरुषेयेषु वाक्येषु यद्‌ अप्रामाण्यं तन्न सिद्धयेत्‌ । प्रतिपत्त्रेव हि यदि तथा 
प्रतिपत्तिस्तर्हि वाक्यस्य न कश्चिदपराध इति कथमप्रामाण्यम्‌ । अपौरुषेये वाक्येऽपि 
प्रतिपत्तृदौरात्म्यात्‌ तथा स्यात्‌ । 

( वृत्तिः ) दृश्यते हि भावानामपरित्यक्तस्वभावानामपि सामग्र्यन्तर- 
सम्पातसम्पादितोपाधिकव्यापारान्तराणां विरुद्धक्रियत्वम्‌ । तथाहि - 
हिममयूखप्रभृतीनां निर्वापितसकलजीवलोकं शीतलत्वमुद्बहतामेव 
प्रियाविरहदहनदह्ममानमानसैरालोक्यमानानां सतां सन्तापकारित्वं 
प्रसिद्धमेव । तस्मात्‌ पौरुषेयाणां वाक्यानां सत्यपि नैसर्गिकेऽर्थसम्बन्धे 
मिथ्यार्थत्वं समर्थयितुमिच्छता वाचकत्वव्यतिरिक्तं किञ्चिद्ूपमौपाधिकं 
व्यक्तमेवाभिधानीयम्‌ । तच्च व्यञ्जकत्वाद्‌ ऋते नान्यत्‌ । 

व्यङ्गयप्रकाशनं हि व्यञ्जकत्वम्‌ । 


तृतीय उद्योत: २२५ 


पौरुषेयाणि च वाक्यानि प्राधान्येन पुरुषाभिप्रायमेव प्रकाशयन्ति । 
स (अभिप्रायः) च व्यङ्गय एव, न त्वभिधेयः, तेन सहाभिधानस्य 
वाच्यवाचकभावलक्षणसम्बन्धाभावात्‌ । 

छु 

अनेन न्यायेन सर्वेषामेव लोकिकानां वाक्यानां ध्वनिव्यवहारः 
प्रसक्तः? सर्वेषामप्यनेन न्यायेन व्यञ्जकत्वात्‌ । 

सत्यमेतत्‌, किन्तु वक्त्रभिप्रायप्रकाशनेन यद्‌ व्यञ्जकत्वं तत्‌ 
सर्वेषामेव लौकिकानां वाक्यानामविशिष्टम्‌ । 

तत्तु वाचकत्वान्न भिद्यते । 

व्यङ्ग्यं हि तत्र नान्तरीयकतया व्यवस्थितम्‌, न तु विवक्षितत्वेन, 
यस्य तु विवक्षितत्वेन व्यङ्गयस्य स्थितिः, तद्‌ व्यञ्जकत्वं ध्वनिव्यवहारस्य 
प्रयोजकम्‌ । यत्त्वभिप्रायविशेषरूपं व्यङ्ग्यं शब्दार्थाभ्यां प्रकाशते तद्‌ भवति 
विवक्षितं तात्पर्येण प्रकाश्यमानं सत्‌, किन्तु - 

(लोचनम्‌) ननु धर्मान्तराभ्युपगमेऽपि कथं मिथ्यार्थता, न हि प्रकाश- 
कत्वलक्षणं स्वधर्मं जहाति शब्द इत्याशङ्क्याह दृश्यत इति, प्राधान्येनेति । 
तदाह - “एवमयं पुरुषो वेदेति भवति प्रत्ययः, न त्वेवमयमर्थ’ इति। तथा 
प्रमाणान्तरदर्शनमत्र बाध्यते, न तु शाब्दोऽन्वय इत्यनेन पुरुषाभिप्रायानुप्रवेशादेव 
अङ्घुल्यग्रवाक्यादौ मिथ्यार्थत्वमुक्तम्‌ । 

तेन सहेति । अनियततया नैसर्गिकत्वाभावादिति भाव: । 

नान्तरीयकतयेति गामानयेति श्रुतेऽप्यभिप्राये व्यक्ते तदभिप्रायविशिष्टोऽर्थ 
एवाभिप्रेताऽऽनयनादिक्रियायोग्यो, न त्वभिप्रायमात्रेण किञ्चित्‌ कृत्यमिति भावः । 

विवक्षितत्वेनेति प्राधान्येनेत्यर्थः । 

यस्य 'त्विति ध्वन्युदाहरणेष्विति भाव: । 

काव्यवाक्येभ्यो हि न नयनानयनाद्युपयोगिनी प्रतीतिरभ्यर्थ्यते, अपि तु 
प्रतीतिविश्रान्तिकारिणी, सा चाभिप्रायनिष्ठैव, नाभिप्रेतवस्तुपर्यवसाना । ननु, 

एवभिप्रायस्यैव व्यङ्ग्यत्वात्‌ त्रिविधं व्यङ्गयमिति यदुक्तं तत्‌ कथमित्याह - 
यत्तु इति । एवं मीमांसकानां नात्र विमतिर्युक्तेति प्रदर्श्य वैयाकरणानां नैवाऽत्र 
सास्तीति दर्शयति परिनिश्चितेति -- 


२२६ का.३.३३ ध्वन्यालोक: 


( वृत्तिः ) तदेव केवलमपरिमितविषयस्य ध्वनिव्यवहारस्य न 
प्रयोजकम्‌ अव्यापकत्वात्‌ । तथा दर्शितभेदत्रयरूपं तात्पर्येण द्योत्यमान- 
मभिप्रायरूपमनभिप्रायरूपं च सर्वमेव ध्वनिव्यवहारस्य प्रयोजकमिति 
यथोक्तव्यञ्ञकत्वविशेषे ध्वनिलक्षणे नातिव्याप्तिर्न चाव्याप्तिः। तस्माद्‌ 
वाक्यतत्त्वविदां मतेन तावत्‌ व्यञ्जकत्वलक्षणः शाब्दो व्यापारो न विरोधी, 
प्रत्युतानुगुण एव लक्ष्यते । परिनिश्चितनिरपभ्रंश-शब्दब्रह्मणां विपश्चितां 
मतमाश्रित्यैव प्रवृत्तोऽयं ध्वनिव्यवहार इति तैः सह किं विरोधाविरोधो 
चिन्त्येते? कृत्रिमशब्दार्थसम्बन्धवादिनां तु युक्तिविदामनुभवसिद्ध एवायं 
व्यञ्रकभावः शब्दानामर्थान्तराणामिवाविरोधश्चेति न प्रतिक्षेप्यपदवीमवतरति। 

(लोचनम्‌) परितः निश्चितं प्रमाणेन स्थापितं निरपभ्रंशं गलितभेद- 
प्रपञ्चतया अविद्यासंस्काररहितं शब्दाख्यं प्रकाशपरामर्शस्वभावं ब्रह्म व्यापकत्वेन 
बृहद्‌ विशेषशक्तिनिर्भरतया च बृंहितं विश्वनिर्माणशक्तीश्वरत्वाच्च बृंहणं यैरिति । 
एतदुक्तं - भवति - वैयाकरणास्तावद्‌ ब्रह्मपदेनान्यत्‌ किञ्चिदिच्छन्ति, तत्र का 
कथा वाचकत्वव्यञ्ञकत्वयोः, अविद्यापदे तु तेरपि व्यापारान्तरमभ्युपगतमेव । 
एतच्च प्रथमोद्योते वितत्य निरूपितम्‌ । एवं वाक्यविदां पदविदां चाऽविमति- 

विषयत्वं प्रदर्श्य प्रमाणतत्वविदां तार्किकाणामपि न युक्ताऽत्रःविमतिरिति दर्शयितुमाह 
कृत्रिमेति । कृत्रिमः सङ्केतमात्रस्वभावः परिकल्पितः शब्दार्थयोः सम्बन्धः इति ये 
वदन्ति नैयायिकसौगतादयः । यथोक्तम्‌ - “न, सामयिकत्वाच्छब्दार्थप्रत्ययस्येः 
(न्यायसू० २.१.५६)-ति तथा “शब्दाः संकेतितं प्राहुः’ (प्रमाणवार्त्तिके 
सामान्यविचारकारिका ९२) इति। 

अर्थान्तराणामिति दीपादीनाम्‌ । | 

ननु अनुभवेन द्विचन्द्राद्यपि सिद्धम्‌, तच्च विमतिपदमित्याशङ्क्याह - 

'अविरोधश्चे'ति । अविद्यमानो विरोधो निरोधो बाधकात्मको द्वितीयेन ज्ञानेम 
यस्य तेनानुभवसिद्धश्चाबाधितश्चेत्यर्थः। 

अनुभवसिद्धं न प्रतिक्षेप्यं यथा वाचकत्वम्‌ । 

( वत्तिः ) वाचकत्वे हि तार्किकाणां विप्रतिपत्तयः प्रवर्तन्ताम्‌, किमिदं 
स्वाभाविकं शब्दानाम्‌, आहोस्वित्‌ सामयिकम्‌ इत्याद्याः। व्यञ्जकत्वे तु 
तत्पृष्ठभाविनि भावान्तरसाधारणे लोकप्रसिद्ध एवानुगम्यमाने को विमती- 
नामवसरः। अलौकिके ह्यर्थे तार्किकाणां विमतयो निखिलाः प्रवर्त्तन्ते, न तु 
लौकिके । न हि नीलमधुरादिष्वशेषलोकेन्द्रियगोचरे बाधारहिते तत्त्वे परस्परं 


तृतीय उद्योतः २२७ 


विप्रतिपन्ना दृश्यन्ते । न हि बाधारहितं नीलं नीलमिति ब्रुवन्नपरेण प्रतिषिध्यते 
नैतन्नीलं पीतमेतदिति, तथैव व्यञ्जकत्वं वाचकानां शब्दानामवाचकानां च 
गीतध्वनीनामशब्दरूपाणां च चेष्टादीनां यत्‌ सर्वेषामनुभवसिद्धमेव तत्‌ 
केनाऽपहूयेत । अशब्दमर्थ रमणीयं हि सूचयन्तो व्यवहारास्तथा व्यापारा 
निबद्धाश्चानिनद्धाश्च विदग्धपरिषत्सु विविधा विभाव्यन्ते । 
तानुपहास्यतामात्मनः परिहरन्‌ कोऽतिसन्दधीत सचेताः । 

(लोचनम्‌) ननु तत्राप्येषां विमतिः । 

नैतत्‌ । नहि वाचकत्वे सा विमतिः, अपि तु वाचकत्वस्य नैसर्गिकत्व- 
कृत्रिमत्वादौ । तदाह - वाचकत्वे ही ति। 

नन्वेवं व्यञ्जकत्वस्यापि धर्मान्तरमुखेन विप्रतिपत्ति-विषयतापि स्यादित्या- 
शङ्क्याह - व्यञ्जकत्वे त्विति । भावान्तरेति । अक्षिनिकोचादेः साङ्केतिकत्वम्‌, 
चक्षुरादिकस्यानादिरयोग्यतेति दृष्ट्वा काममस्तु संशयः शब्दस्याभिधेयप्रकाशने 
व्यञ्जकत्वं तु यादृशमेकरूपं भावान्तरेषु तादृगेव प्रकृतेऽपीति निश्चितैकरूपे कः 
संशयस्याऽवकाश इत्यर्थः । 

नैतन्नीलम्‌ इति नीले हि न विप्रतिपत्तिः, अपि तु प्राधानिकमिदं, 
पारमाणवमिदं ज्ञानमात्रमिदं, तुच्छमिदमिति तत्सृष्टावलौकिक्य एव विप्रतिपत्तयः । 

वाचकानामिति ध्वन्युदाहरणेष्विति भाव: । 

अशब्दमिति अभिधाव्यापारेणास्पृष्टमित्यर्थः । 

रमणीयमिति यद्‌ गोप्यमानतयैव सुन्दरीभवतीत्यनेन ध्वन्यमानतावाप्त- 
साधारणप्रतीतिलाभः प्रयोजनमुक्तम्‌ । 

निबद्धाः प्रसिद्धाः । 

तानिति व्यवहारान्‌ (व्यवहारौ व्याहार-व्यापार-शब्दाभ्यामुक्तौ) कः सचेता 
अतिसन्दधीत नाद्रियेतेत्यर्थः । लक्षणे शत्रादेशः आत्मनः कर्मभूतस्य योपहसनीयता 
तस्याः परिहारेणोपलक्षितस्तां परिजिहीर्षुरित्यर्थः । 

(वृत्तिः) (अथ) ब्रूयात्‌ अस्त्यतिसन्धानावसरः, व्यञ्जकत्वं 
शब्दानां गमकत्वम्‌, तच्च लिङ्गत्वम्‌, अतश्च व्यङ्ग्यप्रतीतिर्लिंङ्गिप्रतीति- 
रेवेति लिङ्गलिङ्गिभाव एव तेषा व्यङ्गयव्यञ्जकभावो नापरः कश्चित्‌ । 
अतश्चैतदवश्यमेव बोद्धव्यं यस्माद्‌ वक्त्रभिप्रायापेक्षया व्यञ्ञकत्वमिदानीमेव 
त्वया प्रतिपादितम्‌, वक्त्रभिप्रायश्चानुमेय एव । 

(लोचनम्‌) अस्तीति व्यञ्जकत्वं नापहूयते तत्त्वतिरिक्तं न भवति, अपि 
तु लिङ्गिलिङ्गभाव एवायम्‌ । 

इदानीमेवेति जेमिनीयमतोपक्षेपे । 

( वृत्तिः) अत्रोच्यते - 

नन्वेवमपि यदि नाम स्यात्‌ तत्‌ किं नश्छिन्नम्‌? वाचकत्व-गुणवृत्ति 
व्यतिरिक्तो व्यञ्जकत्वलक्षणः शब्दव्यापारोऽस्तीत्यस्माभिरभ्युपगतम्‌ । तस्य 
चैवमपि न काचित्‌ क्षतिः । तद्धि व्यञ्जकत्वं लिङ्गत्वमस्तु, अन्यद्‌ वा । 
सर्वथा प्रसिद्धशाब्दप्रकारविलक्षणत्वं शब्दव्यापारविषयत्वं च तस्यास्तीति 
नाऽस्त्येवावयोर्विवादः । 

न पुनरयं परमार्थो यद्‌ व्यञ्जकत्वं लिङ्गत्वमेव, सर्वत्र, व्यङ्गय- 
प्रतीतिश्च लिङ्गिप्रतीतिरेवेति । यदपि स्वपक्षसिद्धयेऽस्मदुक्तमनूदितं त्वया 
वक्त्रभिप्रायस्य व्यङ्गयत्वेनाभ्युपगमात्‌ तत्प्रकाशने शब्दानां लिङ्गत्वमेवेति 
तदेतद्‌ यथाऽस्माभिरभिहितं तद्‌ विभज्य प्रतिपाद्यते श्रूयताम्‌ - 'द्विविधो 
विषयः शब्दानाम्‌ १. अनुमेय, २. प्रतिपाद्यश्च । तत्र - 

अनुमेयो विवक्षालक्षणः । विवक्षा च शब्दस्वरूपप्रकाशनेच्छा, 
शब्देनार्थप्रकाशनेच्छा चेति द्विप्रकारा । तत्राद्या न शाब्दव्यवहाराङ्गम्‌, सा 
हि प्राणित्वमात्रप्रतिपत्तिफला । द्वितीया तु शब्दविशेषावधारणावसितार्थ- 
व्यवहितापि शब्दकरणव्यवहारनिबन्धनम्‌ । ते तु द्वे अप्यनुमेयो विषयः 
शब्दानाम्‌ । 

प्रतिपाद्यस्तु प्रयोक्तुरर्थप्रतिपादनसमीहाविषयीकृतोऽर्थः। स च द्विविधः 
१. वाच्यो २. व्यङ्गयश्च । प्रयोक्ता हि कदाचित्‌ स्वशब्देनार्थं प्रकाशयितुं 
समीहते, कदाचित्‌ स्वशब्दानभिधेयत्वेन प्रयोजनापेक्षया कयाचित्‌ । 

स तु द्विविधोऽपि प्रतिपाद्यो विषयः शब्दानाम्‌, न लिङ्गितया 
स्वरूपेण प्रकाशते, अपि तु कृत्रिमेणाकृत्रिमेण वा सम्बन्धान्तरेण । विवक्षा- 
विषयत्वं हि तस्यार्थस्य शब्दैर्लिङ्गितया प्रतीयते न तु स्वरूपम्‌ । 

(लोचनम्‌) यदि नाम स्यादिति प्रौढवादितयाऽभ्युपगमेऽपि स्वपक्षस्तावन्न 
सिद्धयतीति दर्शयति - शब्देति । शब्दस्य व्यापारः सन्‌ विषयः शब्दव्यापार- 
विषयः, अन्ये तु शब्दस्य यो व्यापारस्तस्य विषयो विशेष इत्याहुः । 


तृतीय उद्योतः २२९ 


न पुनरिति । प्रदीपालोकादौ लिङ्गिलिङ्गभावशून्योऽपि हि व्यङ्गयव्यञ्ञक- 
भावोऽस्तीति व्यङ्गयव्यञ्जकभावस्य लिङ्गिलिङ्गमावोऽव्यापकः इति कथं तादात्म्यम्‌ ? 
विषय इति। शब्द उच्चरिते यावति प्रतिपत्तिस्तावान्‌ विषय इत्युक्तः । तत्र 
शब्दप्रयुयुक्षा अर्थप्रतिपिपादयिषा चेत्यृभयापि विवक्षानुमेया तावत्‌ । यस्तु 
प्रतिपिपादयिषायां कर्मभूतोऽर्थस्तत्र शब्दः करणत्वेन व्यवस्थितः, न त्वसावनुमेयः । 
तद्विषया हि प्रतिपिपादयिषेव केवलमनुमीयते, न च तत्र शब्दस्य करणत्वे यैव 
लिङ्गस्येतिकर्त्तव्यता पक्षधर्मत्वग्रहणात्मिका सास्ति, अपि त्वन्यैव संकेतस्फुरणादिका । 
तन्न तत्र शब्दा लिङ्गम्‌ । इतिकर्त्तव्यता च द्विधा १. एकयाऽभिधाव्यापारं करोति, 
२. द्वितीयया व्यञ्जनाव्यापारम्‌ । तदाह - तत्रेत्यादिना । कयाचिदिति गोपनकृत- 
सौन्दर्यादिलाभाभिसन्धानादिकयेत्यर्थः । 

( वृत्तिः) यदि हि लिङ्गितया तत्र शब्दादीनां व्यापारः स्यात्‌ तत्‌ 
शब्दार्थे सम्यङ्मिथ्यात्वादिविवादा एव न प्रवर्त्तेरन्‌ धूमादिलिङ्गानुमितानु- 
मेयान्तरवत्‌ । व्यङ्गयश्चार्थो वाच्यसामर्थ्याक्षिप्ततया वाच्यवच्छब्दस्य 
सम्बन्धी भवत्येव । साक्षादसाक्षादभावो हि सम्बन्धस्याप्रयोजकः । वाच्य- 
वाचकभावाश्रयत्वं च व्यञ्जकत्वस्य प्रागेव दर्शितम्‌ । तस्माद्‌ वक्त्रभि- 
प्रायरूप एव व्यङ्गथे लिङ्गतया शब्दानां व्यापारः, तद्विषयीकृते तु 
प्रतिपाद्यतया । 

(लोचनम्‌) शब्दार्थ इति, अनुमानं हि निश्चयस्वरूपमेवेति भावः । 

( वृत्तिः ) प्रतीयमाने तस्मिन्‌ अभिप्रायरूपेऽनभिप्रायरूपे च 
वाचकत्वेनैव व्यापारः, सम्बन्धान्तरेण वा? 

न तावद्‌ वाचकत्वेन, यथोक्तं प्राक्‌ । 

सम्बन्धान्तरेण व्यञ्जकत्वमेव । 

न च व्यञ्जकत्चं लिङ्गत्वरूपमेव *आलोकादिष्वन्यथा दृष्टत्वात्‌ 
तस्मात्‌ प्रतिपाद्यो विषयः शब्दानां न लिङ्गित्वेन सम्बन्धो वाच्यवत्‌ । 

यो हि लिङ्गित्वेन तेषां सम्बन्धो यथा दर्शितो विषयः स न वाच्यत्वेन 
प्रतीयते, अपि तु उपाधित्वेन । 


१. न हि लोकन्यायेन निर्धारयितुं युक्तः काव्यमार्गः, अतोऽसम्बन्धित्वमेव । ततश्चालोकादि- 
दृष्टान्तेन कृतमत्र विकल्प-विभावनादिनियते काव्यमागें । 

प्रतिपाद्यस्य च विषयस्य लिङ्गित्वे तद्विषयाणां विप्रतिपत्तीनां 
लौकिकैरेव क्रियमाणानामभावः प्रसज्येतेति । एतच्चोक्तमेव । 


(लोचनम्‌) उपाधित्वेनेति । वकित्रच्छा हि वाच्यादेरर्थस्य विशेषणत्वेन 
भाति । 
प्रतिपाद्यस्येति । अर्थाद्‌ व्यङ्गयस्य । 
लिङ्गित्वे इति । अनुमेयस्येत्यर्थः । 
लौकिकैरेवेति इच्छायां लोको न विप्रतिपद्यते, अर्थे तु विप्रतिपत्तिमानेव । 
ननु यदा व्यङ्गयोऽर्थः प्रतिपन्नस्तदा सत्यत्वनिश्चयोऽस्यानुमानादेव 
प्रमाणान्तरात्‌ क्रियत इति पुनरप्यमुमेय एवासौ । मैवम्‌, वाच्यस्यापि हि 
सत्यत्वनिश्चयोऽनुमानादेव । 
यदाहुः -- 'आप्तवादाऽविसंवादादत्रः चेदनुमानते'ति (श्लोकवा० १.१.७)। न 
चैतावता -- 
[निर्णयस्तावता सिद्ध्येद बुद्ध्युत्पत्तिर्न तत्कृता ।।४०।। 
अन्यदेव हि सत्यत्वमाप्तवादत्नहेतुकम्‌, 
वाक्यार्थश्चान्य एवेति ज्ञातः पूर्वतरं ततः ।।४१।। 
तत्र चेदाप्तवादेन सत्यत्वमनुमीयते, 
वाक्यार्थप्रत्ययस्यात्र कथं स्यादनुमानता ।।४२।।] 
वाच्यस्य प्रतीतिरानुमानिको, किं तु तद्गतस्य ततोऽधिकस्य सत्यत्वस्य 
तद्वद्‌ व्यङ्गयेऽपि भविष्यति । एतदाह - यथा चेत्यादिना । 


( वृत्तिः) यथा च वाच्यविषये प्रमाणान्तरानुगमेन सम्यक्त्व- 
प्रतीतो क्वचित्‌ क्रियमाणायां तस्य प्रमाणान्तरविषयत्वे सत्यपि न 
शब्दव्यापारविषयताहानिस्तद्वद्‌ व्यङ्गतयस्यापि । 

काव्यविषये च व्यङ्गयप्रतीतीनां सत्यासत्यत्वनिरूपणस्याप्रयोजक- 
त्वमेवेति तत्र प्रमाणान्तरव्यापार-परीक्षोपहासायैव सम्पद्यते । तस्माल्लिङ्गि- 
प्रतीतिरेव सर्वत्र व्यङ्गयप्रतीतिरिति न शक्यते वक्तुम्‌ । 


१. मुद्रिते मूले तु पाठः “आप्तवादाविसंवादासामान्यादत्रचेदनुमानते'ति । अत्र कदाचित्‌ एवं 
निर्धारितापङिक्तः - 'आप्तवादाविसंवादा/सामान्या - दत चेदनुमानेति । गीतादिषु यद्‌ 
व्यञ्जकत्वं तस्यासङ्गतत्वं प्रतिपादितचरमेवाऽत्रैव । ` 

(लोचनम्‌) एतच्चाभ्युपगम्यमेव, न त्वनेन नः प्रयोजनमित्याहः । 

काव्यविषये चेति । 

अप्रयोजकत्वमिति न हि तेषां वाक्यानाम्‌ 'अग्निष्टोमादिवाक्यवत्‌' 
सत्यार्थप्रतिपादनद्वारेण प्रवर्तकत्वाय प्रामाण्यमन्विष्यते प्रीतिमात्रपर्यवसायित्वात्‌ । 
प्रीतिरेव चालौकिकचमत्काररूपा या व्युत्पत्तयङ्गत्वात्‌ । एतच्चोक्तं वितत्य प्राक्‌ । 
उपहासायैवेति, नायं सहदयः, केवलं शुष्कतर्कोपक्रमकर्कशहृदयः प्रीतिं परामर्ष 
नालमित्येष उपहासः । 

नन्वव 

तर्हि मा भूद्‌ यत्र यत्र व्यञ्जकता तत्र तत्रानुमानत्वम्‌, यत्र त्वनुमानत्वं तत्र 
तत्र व्यञ्जकत्वमिति कथमपह्णयते इत्याशङ्क्याह - यत्त्वनुमेयेति । 

( वृत्तिः ) यत्त्वनुमेयरूपव्यङ्गयविषयं शब्दानां व्यञ्जकत्वं तद्‌ 
ध्वनिव्यवहारस्याप्रयोजकम्‌, अपितु व्यञ्जकत्वलक्षणः शब्दानां व्यापारः 
'औत्पत्तिकशब्दार्थसम्बन्धवादिनामप्यभ्युपगन्तव्य इति प्रदर्शनार्थमुपन्य- 
स्तम्‌ । 

तद्धि व्यञ्जकत्वं कदाचिल्लिङ्गत्वेन कदाचिद्‌ रूपान्तरेण शब्दानां 
वाचकानामवाचकानां च सर्ववादिभिरप्रतिक्षेप्यमित्ययमस्माभिर्यत्ल आरब्धः। 
तदेवं गुणवृत्ति-वाचकत्वादिभ्यः शब्दप्रकारे (व्यापारे) भ्यो नियमेनेव तावद्‌ 
विलक्षणं व्यञ्जकत्वम्‌ । 

तदन्तःपातित्वेऽपि तस्य हठादभिधीयमाने तद्विशेषस्य ध्वनेर्यत्‌ 
प्रकाशनं विप्रतिपत्तिनिरासाय सहदयव्युत्पत्तये वा तत्‌ क्रियमाणमनति- 
सन्धेयमेव । न हि सामान्यमात्रलक्षणेन उपयोगिविशेषलक्षणानां प्रतिक्षेपः 
शक्यः कर्त्तुम्‌ । एवं हि सति सत्तामात्रलक्षणे कृते सकलसदूवस्तु लक्षणानां 
पोनरुक्त्यप्रसङ्गः। तदेवम्‌ - 

[नि०सा० १९३५ ई० संस्करणे मूलकारिकात्वेन गणितेयं कारिका-] 
विमतिविषयो य आसीन्मनीषिणां सततमविदितसतत्त्व; । 
ध्वनिलक्षणः प्रकारः काव्यस्य व्यञ्जितः सोऽयम्‌ ।।५५।। 


(लोचनम्‌) तद्‌ व्यञ्जकत्वं न ध्वनिलक्षणमभिप्रायव्यतिरिक्तविषया- 
व्यापारादिति भावः । ननु अभिप्रायविषयं यद्‌ व्यञ्जकत्वमनुमानैकयोगक्षेमं तच्चेन्न 

प्रयोजकं ध्वनिव्यवहारस्य तर्हि किमर्थं तत्‌ पूर्वमुपक्षिप्तमित्याशङ्क्याह अपि 
त्विति । एतदेव संक्षिप्य निरूपयति तद्धीति । यत एव हि -- 
क्वचिदनुमानेनाभिप्रायादौ, 

क्वचित्‌ प्रत्यक्षेण दीपालोकादौ 

क्वचित्‌ कारणत्वेन गीतध्वन्यादौ 

क्वचिदभिधया विवक्षितान्यपरे 

क्वचिद्‌ गुणवृत्त्या अविवक्षितवाच्येऽनुग॒ह्यमाणं व्यञ्जकत्वं दृष्टं तत एव 
तेभ्यः सर्वेभ्यो विलक्षणमस्य रूपं नः सिद्ध्यति तदाह - तदेवमिति । 

ननु प्रसिद्धस्य किमर्थं रूपसंकोचः क्रियते अभिधाव्यापारगुणवृत्त्यादेः। 
तस्यैव सामग्र्यन्तर-निपाताद्‌ यद्‌ विश्लिशष्ठं रूपं तदेव व्यञ्जकत्वमुच्यतामि- 
त्याशङ्क्याह तदन्तःपातित्वेऽपीति, न वयं संज्ञानिवेशनादि निषेधामः इति 
भावः । विप्रतिपत्तिस्‌ तादृग्विशेषो नास्तीति व्युत्पत्तिः संशयाज्ञाननिरासः । 

न हीति। उपयोगिषु विशेषेषु यानि लक्षणानि तेषाम्‌ । उपयोगि- 
पदेनानुपयोगिनां काकदन्तादीनां व्युदासः । एवं हीति । 'त्रिपदार्थसंकरी सत्ते'त्यनेनैव 
्रव्यगुणकर्म्मणां लक्षितत्वाच्छति-स्मृत्यायुर्वेदधनुवेंदप्रभृतीनां सकललोकयात्रोपयोगि- 
नामनारम्भ: स्यादिति भावः। विमतिविषयत्वे हेतुः 'अविदितसतत्त्वः' इति । 
अत एवाधुनाऽत्र न कस्यचिद्‌ विमतिरेतस्मात्‌ क्षणात्‌ प्रभृतीति प्रतिपादयितुम्‌ 
'आसीदि' त्युक्तम्‌ ।।३३। 

एवं यावद्‌ ध्वनेरात्मीयं रूपं भेदोपभेदसहितं, यच्च व्यञ्जकभेदमुखेन 
रूपं तत्‌ सर्व प्रतिपाद्य प्राणभूतं व्यज्ञ्यव्यज्ञकभावमेकप्रघट्टकेन शिष्यबुद्धौ 
विनिवेशयितुं व्यञ्ञकवादस्थानं रचितमिति ध्वनिं प्रति यद्‌ वक्तव्यं तदुक्तमेव । 
अधुना तु गुणीभूतोऽप्ययं व्यङ्गयः कविवाचः पवित्रयतीत्यमुनाद्वारेण तस्यैवा- 
त्मत्वं समर्थयितुमाह प्रकार इति । 


प्रकारोऽन्यो गुणीभूतव्यङ्ग्यः काव्यस्य दृश्यते । 
यत्र व्यङ्ग्यान्वये वाच्यचारुत्वं स्यात्‌ प्रकर्षवत्‌ ।।३४।। 
( वृत्तिः ) यत्र व्यङ्गयोऽर्थो ललनालावण्यप्रख्यो यः प्रतिपादित- 


स्तस्य प्राधान्ये ध्वनिरित्युक्तम्‌ । तस्य तु गुणीभावेन वाच्यचारुत्वप्रकर्षे 
गुणीभूतव्यङ्यो नाम काव्यप्रभेदः प्रकल्प्यते । 

तत्र वस्तुमात्रस्य व्यङ्गयस्य तिरस्कृतवाच्येभ्यः प्रतीयमानस्य कदाचिद्‌ 
वाच्यरूप-वाक्याथपिक्षया गुणभावे सति गुणीभूतव्यङ्गयता । यथा - 


लावबण्यसिन्धुरपरैव हि केयमत्र 
यत्रोत्पलानि शशिना सह संप्लवन्ते । 
उन्मज्जति द्विरदकुम्भतटी च यत्र 
यत्रापरे कदलिकाण्डमृणालदण्डाः ।।५६।। 
(लोचनम्‌) व्यङ्गथेनान्वयो वाच्यस्योपस्कार इत्यर्थः । 
प्रतिपादित इति, “प्रतीयमानं पुनरन्यदेव’ (ध्व० १.४) इत्यत्र । 
उक्तमिति 'यत्रार्थः शब्दो वा’ (ध्व०१.१३) इत्यत्रान्तरे । 
व्यङ्गयं च वस्त्वादित्रयम्‌ । तत्र वस्तुनो व्यङ्गयस्य ये भेदा उक्तास्तेषां 
क्रमेण गुणभावं दर्शयति तत्रेति । 
लावण्येति अभिलाषविस्मयगर्भेयं कस्यचित्‌ तरुणस्योक्तिः । अत्र सिन्धुशब्देन 
परिपूर्णता, उत्पलशब्देन कटाक्षच्छटाः, शशिशब्देन वदनं द्विरदकुम्भतटी - 
शब्देन स्तनयुगलं, कदलिकाण्डशब्देनोरुयुगलम्‌, मृणालदण्ड-शब्देन दोर्युग्म- 
मिति ध्वन्यते (लक्ष्यते)। तत्र चैषां स्वार्थस्य सर्वथाऽनुपपत्तेः “अन्ध'शब्दोक्तेन 
न्यायेन तिरस्कृतवाच्यत्वम्‌ । स च प्रतीयमानोऽप्यर्थविशेषः 'अपरेव हि केयम्‌' 
इत्युक्तिगर्भीकृते वाच्येंऽशे चारुत्वच्छायां विधत्ते, वाच्यस्यैव स्वात्मोन्मज्जनया 
निमञ्जितव्यङ्गयजातस्य सुन्दरत्वेनाऽवभानात्‌ । सुन्दरत्वं चास्यासम्भाव्यमान- 
समागम-सकललोकसारभूतकुवलयादि-भाव-वर्गस्यातिसुभगैकाधिकरणविश्रान्ति- 
लब्धसमुच्चयरूपतया विस्मय-विभावताप्राप्तिपुरस्कारेण व्यङ्ग्यार्थोपस्कृतस्य तथा 
विचित्रस्यैव वाच्यरूपोन्मज्जनेनाभिलाषादि-विभावत्वात्‌ । अत एवेयति यद्यपि 
वाच्यस्य प्राधान्यं तथापि रसध्वनौ तस्यापि गुणतेति सर्वस्य गुणीभूतव्यङ्गयस्य 
प्रकारे मन्तव्यम्‌, अत एव ध्वनेरेवात्मत्वमित्युक्तचरं बहुशः । 
अन्ये तु जलक्रीडावतीर्ण-तरुणीजन-लावण्यद्रव-सुन्दरीकृतनदीविषयेय- 
मुक्ति: इति सहदयाः, तत्रापि चोक्तप्रकारेणैव योजना । यदि वा नदीसन्निधौ 
स्नानावतीर्णयुवतिविषया । सर्वथा तावद्‌ विस्मयमुखेन इयति व्यापाराद्‌ गुणता 
व्यङ्गयस्य । 


( वृत्तिः) अतिरस्कृतवाच्येभ्योऽपि शब्देभ्यः प्रतीयमानस्य 
व्यङ्गयस्य कदाचिद्‌ वाच्यप्राधान्येन काव्यचारुत्वापेक्षया गुणीभावे सति 
गुणीभूतव्यङ्गचयता, यथोदाहृतम्‌ “अनुरागवती सन्ध्ये'त्येवमादि, तस्यैव 

स्वयमुत्तया प्रकाशीकृतत्वेन गुणीभावः यथोदाहृतम्‌ - 'सङ्केतकालमनसम्‌' 
इत्यादि । 

रसादिरूपव्यङ्गस्य गुणीभावो रसवदलङ्कारे दर्शित/ङ्कारविषयः प्राक्‌ 
प्रदर्शितः^। तत्र च तेषामाधिकारिकवाक्यापेक्षया गुणीभावो वरिवहनप्रवृत्त- 
भृत्याऽनुयायि-राजवत्‌ । व्यङ्गयालङ्कारस्य गुणीभावे दीपकादिविषयः। 
तथा - 

(लोचनम्‌) उदाहृतमिति एतच्च प्रथमोद्योत एव निरूपितम्‌ । अनुराग- 
शब्दस्य चाभिलाषे तदुपरञ्जकत्वे लक्षणया लावण्यशब्दवत्‌ प्रवृत्तिरित्यभिप्राये- 
णातिरस्कृतवाच्यत्वमुक्तम्‌ । 

तस्यैवेति वस्तुमात्रस्य । 

रसादीति आदिशब्देन भावादयः, रसवच्छन्देन प्रेयस्विप्रभृतयोऽलङ्कारा 
उपलक्षिताः । 

ननु ‘अत्यर्थं प्रधानभूतस्य रसादेः कथं गुणीभावः, गुणीभावे वा कथम- 
चारुत्वं न स्यादित्याशङ्कय प्रत्युत सुन्दरता भवतीति प्रसिद्धदृष्टान्तमुखेन दर्शयति 
तत्र चे ति। रसवदाद्यलङ्कारविषये । 

एवं वस्तुनो रसादेश्च गुणीभावं प्रद्शर्याऽलङ्कारात्मनोऽपि तृतीयस्य 
व्यङ्गयप्रकारस्य तं दर्शयति व्यङ्कयालङ्कारस्येति उपमादेः ।।३४।। 

एवं प्रकारत्रयस्यापि गुणीभावं प्रदर्श्य बहुतरलक्ष्यव्यापकताऽस्येति 
दर्शयितुमाह तथेति -- 


( वृत्तिः) तथा - 


प्रसन्नगम्भीरपदाः काव्यबन्धाः सुखावहाः । 
ये च तेषु प्रकारोऽयमेव योज्यः सुमेधसा ।।३५।। 


(वृत्तिः ) ये चैतेऽपरिमितस्वरूपा अपि प्रकाशमानास्तथाविधार्थ- 
रमणीयाः सन्तो विवेकिनां सुखावहाः काव्यबन्धास्तेषु सर्वेषु एवायं प्रकारो 
गुणीभूतव्यङ्गतयो नाम योजनीयः । तथा - 

लच्छी दुहिदा जामाउओ हरी तस्स घरिणिआ गंगा । 
अमिअ-मिअंका. अ सुआ अहो कुडुंबं महोअहिणो ।।५७।। 
१. 'ऽलङ्कारविषयः प्राकमदर्शित' इति इङ्गल्सस्वीकृतः पाठः एच०ओ०एस० ४९। 

लक्ष्मीदुहिता जामातृको हरिः, तस्य गृहिणी गङ्गा । 
अमृतमृगाङ्कौ च सुतौ अहो कुटुम्बो महोदधेः ।। इतिच्छाया । 
(लोचनम्‌) प्रसन्नानि प्रसादगुणयोगाद्‌, गभीराणि च व्मङ्ग्ार्थाक्षेप- 
कत्वात्‌ पदानि येषु । सुखावहाः इति चारुत्वहेतुः । तत्रायमेव प्रकार इति 
भावः । सुमेधसेति । यस्त्वेतं प्रकारं तत्र योजयितुं न शक्तः स परमलीकसहृदये 
भावना-मुकुलित-लोचनोक्त्योपहसनीयः स्यादिति भावः । 
लक्ष्मीः सकलजनाभिलाषभूमिर्दुहिता । जामाता हरिः यः समस्तभोगाप- 
वर्गदानसततोद्यमी । तथा गृहिणी गङ्गा यस्या: समभिलषणीये सर्वस्मिन्‌ वस्तुन्यनपहत 
उपायभावः । अमृत-मृगाङ्को च सुतौ । अमृतमिह वारुणी । तेन गङ्गास्नानहरि- 
चरणाराधनाद्युपायशतलब्धाया लक्ष्म्याश्चन्द्रोदयपानगोष्ठ्युपभोगलक्षणं मुख्यं फलमिति 
त्रलोक्यसारभूतता प्रतीयमाना सती अहो कुटुम्बं महोदधेरित्यहोशब्दाच्च गुणीभाव- 
मनुभवति ॥ ३ ५।। 
एवं निरलङ्कारेषूत्तानतायां तुच्छतयैव भासमानममुनाऽन्तःसारेण काव्यं 
पवित्रीकृतमिति-उक्त्वा अलङ्कारस्याप्यनेनैव रम्यतरत्वमिति दर्शयति - वाच्येति । 
अंशत्वं गुणमात्रत्वम्‌ । 
एकदेशेने-ति एकदेशविवर्त्ति रूपकमनेन दर्शितम्‌ । 


वाच्यालङ्कारवर्गोऽयं व्यङ्गयांशाऽनुगमे सति । 
प्रायेणैव परां छायां निभ्चल्लक्ष्ये निरीक्ष्यते ।।३६।। 


( वृत्तिः ) वाच्यालङ्कारवर्गोऽयं व्यङ्गत्यांशस्यालङ्कारस्य वस्तु- 
मात्रस्य वा यथायोगमनुगमे सति च्छायातिशयं बिभ्रल्लक्षणकारैरेकदेशेन 
दर्शितः । स तु तथारूपः प्रायेण सर्व एव परीक्ष्यमाणो लक्ष्ये निरीक्ष्यते । 
तथा हि - दीपक-समासोक्त्यादिवद्‌ अन्येऽप्यलङ्काराः प्रायेण व्यङ्गया- 
लङ्कारान्तरवस्त्वन्तर-संस्पर्शिनो दृश्यन्ते । 

(लोचनम्‌) तदयमर्थः - एकदेशविर्त्तिरूपके “राजहंसैरवीज्यन्त शरदैव 
सरोनृपा' इत्यत्र हंसानां यच्चामरत्वं प्रतीयमानं तन्नृपा इति वाच्येऽर्थे गुणतां 
प्राप्तमलङ्कारकारर्यावदेव दर्शितं तावदमुना द्वारेण सूचितोऽयं प्रकार इत्यर्थः । 
अन्ये त्वेकदेशेन वाच्यभागवैचित्र्मात्रेणेत्यनुदभिन्नमेव व्याचचक्षिरे । व्यङ्ग्य यदलङ्कारान्तरं 
वस्त्वन्तरं च संस्पृशन्ति ये स्वात्मनः संस्कारयाश्लिष्यन्तीति ते तथा । 

(वृत्तिः ) यतः प्रथमं तावदतिशयोक्तिगर्भता सर्वालङ्कारेषु 
शक्यक्रिया । कृतैव च सा महाकविभिः कामपि काव्यच्छविं पुष्यति, कथं 
ह्यतिशययोगिता स्वविषयौचित्येन क्रियमाणा सती काव्ये नोत्कर्षमावहेन्‌ । 
भामहेनाप्यतिशयोक्तिलक्षणे यदुक्तम्‌ -( भामहा. २.८५ ) 

सैषा सर्वैव वक्रोक्तिरनयार्थो विभाव्यते । 
यत्नोऽस्यां कविना कार्यः कोऽलङ्कारोऽनया विना ।।५८।।इति। 
तत्रातिशयोक्तिर्यमलङ्कारमधितिष्ठति कविप्रतिभावशात्‌ तस्य 
चारुत्वातिशययोगः, अन्यस्य त्वलङ्कारमात्रतैवेति सर्वालङ्कारशरीर- 
स्वीकरणयोग्यत्वेनाभेदोपचारात्‌ सैव सर्वालङ्काररूपेत्ययमेवार्थोऽव- 
गन्तव्यः। 


(लोचनम्‌) महाकविभिरिति कालिदासादिभिः । 
काव्यशोभां पुष्यतीति यदुक्तं तत्र हेतुमाह कथं हीति । हि-शब्दो हेतो । 
अतिशययोगिता कथं नोत्कर्षमावहेत्‌ काव्य नास्त्येवासौ प्रकार इत्यर्थः, स्वविषये 
यदौचित्यं तेन चेद्‌ धृदयस्थितेन तामतिशयोक्तिं कविः करोति । यथा भङ्ठेन्दु- 
राजस्य -- 
यद्‌ विश्रम्य विलोकितेषु बहुशो निःस्थेमनी लोचने 
यद्‌ गात्राणि दरिद्रति प्रतिदिनं लूनाब्जिनीनालवत्‌ । 
दूर्वाकाण्डविडम्बकश्च निबिडो यत्‌ पाण्डिमा गण्डयोः 
कृष्णे यूनि सयौवनासु वनितास्वेषै् वेषस्थितिः ।।४३।। 
अत्र हि भगवतो मन्मथवपुषः सौभाग्यविषयः सम्भाव्यत एवायमतिशय 
इति तत्काव्ये लोकोत्तरैव शोभोल्लसति । अनौचित्येन तु शोभा लीयेत एव । 
यथा -- 
अल्पं निर्मितमाकाशमनालोच्यैन वेधसा । 
इदमेवंविधं भावि भवत्याः स्तनजृम्भणम्‌ ।।४४।। इति । 
ननु, 
अतिशयोक्तिः सर्वालङ्कारेषु व्यङ्गयतयाऽन्तरलीनिवास्त इति यदुक्तं तत्‌ कथम्‌ ? 
यतो 
भामहोऽतिशयोक्तिं सर्वालङ्कारसामान्यरूपामवादीत्‌, न च सामान्यं शब्दाद्‌ 
विशेषप्रतीतेः ए॒थग्भूततया पश्चात्तनत्वेन चकास्तीति कथमस्य व्यङ्गयत्वमित्या- 

शङ्क्याह भामहेने-ति । भामहेनापि यदुक्तं तत्राऽयमेवारथोऽगन्तव्य: इति दूरेण 
सम्बन्धः । किं तदुक्तम्‌ - सैषेति । यातिशयोक्तिर्लक्षिता सैव सर्वा वक्रोक्तिर- 
लङ्कारप्रकारः सर्वः । 'वक्राभिधेयशब्दोक्तिरिष्टा वाचामलङ्कृतिरि'ति वचनात्‌ । 
शब्दस्य हि वक्रता अभिधेयस्य च वक्रता लोकोत्तीर्णेन रूपेणावस्थानमित्यय- 
मेवासावलङ्कारस्यालङ्कार भावः, लोकोत्तरतैव चातिशयः, तेनातिशयोक्तिः 
सर्वालङ्कारसामान्यम्‌ । तथा हि - अनया अतिशयोक्त्या, अर्थः सकलजनोप- 
भोगपुराणीकृतोऽपि विचित्रतया भाव्यते, तथा प्रमदोद्यानादिः विभावतां नीयते, 
विशेषेण च भाव्यते रसमयीक्रियते इति तावत्‌ तेनोक्तम्‌, तत्र कोऽसावर्थ 
इत्यत्राह 'अभेदोपचारात्‌ सैव सर्वालङ्काररूपे'ति । 

उपचारे निमित्तमाह 'सर्वालङ्कारे'ति । 

उपचारे प्रयोजनमाह - अतिशयोक्तिरित्यादिना अलङ्कारमात्रतैवेत्यन्तेन 
च मुख्यार्थबाधोऽप्यत्रैव दर्शित कविप्रतिभावशादि' त्यादिना । 

अयं भावः - यदि तावदतिशयोक्तेः सर्वालङ्कारेषु सामान्यरूपता सा 
तर्हि तादात्म्यपर्यवसायिनीति तद्व्यतिरिक्तो नेवालङ्कारो दृश्यते इति कविप्रतिभानं 
न तत्रापेक्षणीयं स्यात्‌ । अलङ्कारमात्रं च न किञ्चिद्दृश्यते । अथ सा काव्य- 
जीवितत्वेनेत्थं विवक्षिता, तथाप्यनौचित्येनापि निबध्यमाना तथा स्यात्‌ । “औचित्यवती 
जीवितमिति चेत्‌ - औचित्यनिबन्धनं रसभावादि मुक्त्वा नान्यत्‌ किञ्चिदस्तीति 
तदेवान्तर्यामि मुख्यं जीवितमित्यभ्युपगन्तव्यं, न तु सा । एतेन यदाहुः केचिद्‌ 
'औचित्यघटितसुन्दरशनब्दार्थमये काव्ये किमन्येन ध्वनिनाऽऽत्मभूतेनेति ते स्ववचनमेव 
ध्वनिसद्भावाभ्युपगमसाक्षिभूतं मन्यमानाः प्रत्युक्ताः । तस्मान्मुख्यार्थबाधादुपचारे 
च निमित्तप्रयोजनसद्भावादभेदोपचार एवायम्‌ । ततश्चोपपन्नमतिशयोक्तेर्व्यङ्गयत्वमिति । 

यदुक्तमलङ्कारान्तरस्वीकरणं तदेव त्रिधा विभजते तस्याश्चेति, 
वाच्यत्वेनेति -- 


( वत्तिः ) तस्याश्चालङ्कारान्तरसंकोर्णत्वं कदाचिद्‌ वाच्यत्वेन, 
कदाचिद्‌ व्यङ्ग्यत्वेन । व्यङ्गयत्वमपि कदाचित्‌ प्राधान्येन कदाचिद्‌ 
गुणभावेन । तत्राद्ये पक्षे वाच्यालङ्कारमार्गः । द्वितीये तु ध्वनावन्तर्भावः । 
तृतीये तु गुणीभूतव्यङ्गथरूपता । 

अयं च प्रकारोऽन्येषामप्यलङ्काराणामस्ति, तेषां तु न सर्वविषयः। 
अतिशयोक्तेस्तु सर्वालङ्कारविषयोऽपि सम्भवतीत्ययं विशेषः । 

(लोचनम्‌) साऽपि वाच्या भवति । यथा - 'अपरेव हि केयमत्र' इति । 
अत्र रूपकेऽप्यतिशयः - शब्दस्पृगेव । 

अस्य त्रैविध्यस्य विषयविभागमाह तत्रेति । तेषु प्रकारेषु मध्ये य आद्यः 
प्रकारस्तस्मिन्‌ । 

नन्वतिशयोक्तिरेव चेदेवंभूता तत्‌ किमपेक्षया प्रथमं तावदिति क्रमः 
सूचित इत्याशङ्क्याह अयं चेति। योऽतिशयोक्तौ निरूपितः क्रमोऽलङ्कारा- 
न्तरेऽप्यनुप्रवेशात्मकः । 

नन्वेवमपि प्रथममिति केनाशयेनोक्तमित्याशङ्क्याह तेषामिति । एवमलङ्कारेषु 
तावद्‌ व्यङ्गयस्पर्शोऽस्तीत्युक्त्या तत्र किं व्यङ्ग्यत्वेन भातीति विभागं व्युत्पादयति 
येषु चे ति। 

(वर्तिः ) येषु चालङ्कारेषु सादृश्यमुखेन तत्त्वप्रतिलम्भो यथा 
रूपकोपमातुल्ययोगिता-निदर्शनादिषु तेषु गम्यमानधर्ममुखेनैव यत्‌ सादृश्यं 
तदेव शोभातिशयशालि भवतीति ते सर्वेऽपि चारुत्वातिशययोगिनः सन्तो 
गुणीभूतव्यङ्गयस्यैव विषयाः । 

समासोक्त्याक्षेपपर्यायोक्तादिषु तु गम्यमानांशाविनाभावेनैव तत्त्व- 
व्यवस्थानाद्‌ गुणीभूतव्यङ्ग्यता निर्विवादैव । तत्र च गुणीभूतव्यङ्गयताया- 
मलङ्काराणां केषाञ्चिदलङ्कारविशेषगर्भतायां नियमः। यथा व्याजस्तुतेः 
प्रेयोलङ्कारगर्भत्वे । केषाञ्चिदलङ्कारमात्रगर्भतायां नियमः। यथा सन्देहा- 
दीनामुपमागर्भत्वे । केषाञ्चिदलङ्काराणां परस्परगर्भतापि सम्भवति । यथा 
दीपकोपमयोः। तत्र दीपकमुपमागर्भत्वेन प्रसिद्धम्‌ । उपमापि कदाचिद्दीपक- 
च्छायानुयायिनी । यथा मालोपमा । तथा हि “प्रभामहत्या शिखयेव दीपः' 
इत्यादौ स्फुटैव दीपकच्छाया लक्ष्यते । 

(लोचनम्‌) रूपकादीना पूर्वमेवोक्तं स्वरूपम्‌ । 

निदर्शनायास्तु क्रिययैव तदर्थस्य विशिष्टस्योपदर्शनम्‌, इष्टा निदर्शनेति 
उदाहरणम्‌ -- 

अयं मन्दद्युतिर्भास्वानस्तं प्रति यियासति । 
उदयः पतनायेति श्रीमतो बोधयन्नरान्‌ ।।४५।। 
प्रेयोऽलङ्कारेति चाट्पर्यवसायित्वात्‌ तस्याः । सा चोदाहृतैव द्वितीयोद्योते- 
ऽस्माभिः । 

उपमागर्भत्व इत्युपमाशब्देन सर्व एव तद्विशेषा रूपकादय, अथवा 
औपम्यं सर्वसामान्यमिति तेन सर्वमाक्षिप्तमेव । 

स्फुटैवेति “तया स पूतश्च विभूषितश्च' (कुमार० १.२८) इत्येतेन 
दीपस्थानीयेन दीपनाद्‌ दीपकमत्रानुप्रविष्टं प्रतीयमानतया, साधारणधर्माऽभिधानं 
ह्येतदुमायां स्पष्टेनाऽभिधाप्रकारेणेव । 

(वृत्तिः ) तदेवं व्यङ्गयांशसंस्पर्शे सति चारुत्वातिशययोगिनो 
रूपकादयोऽलङ्काराः , सर्व एव गुणीभूतव्यङ्ग्यस्य मार्गः। गुणीभूतव्यङ्गयस्य 
मार्गः। गुणीभूतव्यङ्गयत्वं च तेषां तथाजातीयानां सर्वेषामेवोक्तानुक्तानां 
सामान्यम्‌ । तल्लक्षणे सर्व एवैते सुलक्षिता भवन्ति । 


(लोचनम्‌) तथाजातीयानामिति चारुत्वातिशयवतामित्यर्थः । 

सुलक्षिता इति यत्‌ किलेषां तद्विनिर्मुक्तं रूपं न तत्‌ काव्येऽभ्यर्थनीयम्‌ । 

उपमा हि यथा गोस्तथा गवय' इति, 

रूपक 'खलेवाली यूप’ इति, 

श्लेषः द्विर्वचनेऽचि’ तन्त्रात्मकः, (पासू. १.१.५९) 

यथासंख्यम्‌ 'तूदीशालातुरे'-ति, (पासू. ४.३.९४) 

दीपकम्‌ 'गामश्च'मि ति, 

ससन्देहः “स्थाणुर्वा स्यादि’-ति 

अपह्नुतिः नेदं रजतमिति 

पर्यायोक्तम्‌ “पीनो दिवा नात्ति’ 

तुल्ययोगिता 'स्थाघ्वोरिच्चे'ति (पासू. १.२.१७) 

अप्रस्तुतप्रशंसा सर्वाणि ज्ञापकानि यथा पदसंज्ञायामच्तवचनम्‌ “अन्यत्र 
संज्ञाविधौ प्रत्ययग्रहणे तदन्तविधिर्न’ इति । 

आक्षेपश्चोभयत्र विभाषासु विकल्पात्मकविशेषाभिधित्सया इष्टस्यापि 
विधे पूर्व निषेधनात्‌ प्रतिषेधेन समीकृत इति न्यायात्‌ । 

अतिशयोक्तिः समुद्रः कुण्डिका, विन्ध्यो वर्धितवान्‌ अर्कवर्त्माऽग्रहणात्‌' इति । 

एवमन्यत्‌ । 

न चैवमादि काव्योपयोगीति गुणीभूतव्यङ्गयतैवाऽत्रालङ्कारतायां मर्मभूता 
लक्षिता तान्‌ सुष्ठु लक्षयति । यया सुपर्ण कृत्वा लक्षिताः सङ्गृहीता भवन्ति, 
अन्यथा त्ववश्यमव्याप्तिर्भवेत्‌ । तदाह - एकैकस्येति । 

( वृत्तिः ) एकेकस्य स्वरूपविशेषकथनेन तु सामान्यलक्षणरहितेन 
प्रतिपदपाठेनेव शब्दा न शक्यन्ते तत्त्वतो निर्ज्ञातुम्‌, आनन्त्यात्‌ । अनन्ता 
हि वाग्विकल्पास्तत्प्रकारा एव चालङ्काराः । गुणीभूतव्यङ्गथस्य च 
प्रकारान्तरेणामि व्यङ्गत्यार्थानुगमलक्षणेन विषयत्वमस्त्येव । 

तदयं 

ध्वनिनिःस्यन्दरूपो द्वितीयोऽपि महाकविविषयोऽतिरमणीयो लक्षणीयः 
सहदयैः। 

सर्वथा नास्त्येव सहृदयहृदयहारिणः काव्यस्य स प्रकारो 
यत्र न प्रतीयमानार्थसंस्पर्शन सौभाग्यम्‌ । तदिदं काव्यरहस्यं परममितिः 
सूरिभिर्विभावनीयम्‌ । 


(लोचनम्‌) न चातिशयोक्तिः वक्रोक्त्युपमादीनां सामान्यरूपत्वं 
चारुताहीनानामुपपद्यते, चारुता चैतदायत्तेत्येतदेव गुणीभूतव्यङ्गयत्वं सामान्य- 
लक्षणम्‌ । व्यङ्गयस्य च चारुत्वं रसाभिव्यक्तियोग्यतात्मकम्‌, रसस्य स्वात्मनैव 
विश्रान्तिधाम्नः आनन्दात्मकत्वमिति नानवस्था काचिदिति तात्पर्यम्‌ । 

अनन्ता हीति प्रथमोद्योत एव व्याख्यातमेतद्‌ *वाग्विकल्पानामानन्त्या- 
दित्यत्रान्तरे ।' 

ननु 

सर्वेष्वलङ्कारेषु नालङ्कारान्तरं व्यङ्गयं चकास्ति, तत्‌ कथं गुणीभूत- 
व्यङ्गथेन लक्षितेन सर्वेषां संग्रहः ? 

मैवम्‌, 

वस्तुमात्रं वा रसो वा व्यङ्गयं सद्‌ गुणीभूतं भविष्यति तदेवाह - 
गुणीभूतव्यङ्गयस्य चे ति प्रकारान्तरेण वस्तुरसात्मनोपलक्षितस्य । 

यदि वेत्थमवतरणिका - ननु गुणीभूतव्यङ्गथेनालङ्कारा यदि लक्षितास्तर्हि 
लक्षणं वक्तव्यं किमिति नोक्तमित्याशङ्कयाह - गुणीभूतेति। विषयत्वमिति 
लक्षणीयत्वमिति यावत्‌ । केन लक्षणीयत्वम्‌ - ध्वनिव्यतिरिक्तो यः प्रकारो 
व्यङ्गयत्वेनार्थानुगमो नाम तदेव लक्षणम्‌, तेनेत्यर्थः । व्यङ्गथे लक्षिते तद्गुणीभावे 
च निरूपिते किमन्यदस्य लक्षणं क्रियतामिति तात्पर्यम्‌ । एवं “काव्यस्यात्मा 
ध्वनि*रिति निर्वाह्मोपसंहरति तदयमित्यादिना सौभाग्यमित्यन्तेन । यत्‌ प्रागुक्तं 
'सकल-सत्कवि-काव्योपनिषद्भूतमि'-ति तन्न प्रतारणमात्रमर्थवादरूपं मन्तव्यमिति 
दर्शयितुं तदिदमिति ॥।३७॥ 


तृतीय उद्योत: २४१ 


मुख्या महाकविगिरामलङकतिभ्चतामपि । 
प्रतीयमानच्छायैषा भूषा लज्जेव योषिताम्‌ ।। ३७।। 


( वृत्तिः ) अनया (छायया) स प्रसिद्धोऽप्यर्थः किमपि कामनीयक- 
मानीयते । तद्यथा - 
विस्रम्भोत्था मन्मथाज्ञाविधाने ये मुग्धाक्ष्याः केऽपि लीलाविशेषाः । 
अक्षुण्णास्ते चेतसा केवलेन स्थित्वैकान्ते सन्ततं भावनीयाः ।।५९।।इति। 
अत्र 'केऽपी' त्यनेन पदेन वाच्यमस्पष्टमभिदधता प्रतीयमानं वस्तु 
अकिलिष्टमनन्तमर्पयता का छाया नोपपादिता ।।३७।। 


(लोचनम्‌) मुख्या भूषेति । अलङ्कृतिभृतामपि - शब्दालङ्कारशून्यानाम- 
पीत्यर्थः । प्रतीमानकृता छाया शोभा, सा च लज्जासदृशी गोपनासारसौन्दर्य- 
प्राणत्वात्‌ । अलङ्कारधारिणीनामपि नायिकानां लज्जा मुख्यं भूषणम्‌ । 
प्रतीयमानाच्छाया अन्तर्मदनोद्भेदज-हदयसौन्दर्यरूपा यया, लज्जा ह्यन्तरुद्भिन्न- 
मान्मथ-विकार-जुगोपयिषारूपा मदनविजुम्भेव । वीतरागाणां यतीनां कौपीनाप- 
सारणेऽपि त्रपाकलङ्कादर्शनात्‌ । तथा हि कस्यापि कवेः कुरङ्गीवाऽङ्गानि'- 

[-स्तिमयति गीतध्वनिषु यत्‌ 

सखीं कान्तोदन्तं श्रुतमपि पुनः प्रश्‍नयति यत्‌ । 

अनिद्रं यच्चान्तः स्वपिति तदहो वेद्म्यभिनवां 
प्रवृत्तोऽस्याः सेक्तुं हृदि मनसिजः प्रेमलतिकाम्‌ ।।४६।।] 

इत्यादिः श्लोकः । तथा प्रतीयमानस्य प्रियतमाभिलाषानुनाथनमान- 
प्रभृतेः छाया कान्तिर्यया । शृङ्गाररसतरङ्गिणी हि लज्जाऽवरुद्धा निर्भरतया ताँस्तान्‌ 
विलासान्‌ नेत्रगात्रविकार-परम्परारूपान्‌ प्रसूत इति गोपनासारसौन्दर्यलज्जा- 
विजृम्भितमेतदिति भावः । 

विस्रम्भेति मन्मथाचार्येण त्रिभुवनवन्धमानशासनेन अत एव लज्जा- 
साध्वसध्वंसिना दत्ता येयमलङ्घनीया आज्ञा तदनुष्ठानेऽवश्यकर्त्तव्ये सति 
साध्वसलज्जात्यागेन विस्रम्भ-संभोगकालोपनता, मुरधाक्ष्या इति अकृतक- 
सम्भोग-परिभावनोचितदुष्टिप्रसरपवित्रिता येऽन्ये विलासा गात्रनेत्रविकारा:ः अत 
एवाक्षुण्णा नव-नव-रूपतया प्रतिक्षणमुन्मिषन्तस्ते केवलेनान्यत्राव्यम्रेण 
एकान्तावस्थानपूर्व सर्वेन्द्रियोपसंहारेण भावयितुं शक्या अर्हा उचिताः । यतः 
केऽपि नान्येनोपायेन शक्यनिरूपणाः ॥।३७॥। 


२४२ ध्वन्यालोक: 


अर्थान्तरगतिः काक्वा या चैषा परिदृश्यते । 
सा व्यङ्कयस्य गुणीभावे प्रकारमिममाश्रिता ।।३८।। 


(वृत्तिः) या चैषा काक्वा क्वचिदर्थान्तरप्रतीतिर्दृश्यते सा 
व्यङ्गयस्यार्थस्य गुणीभावे सति गुणीभूतव्यङ्गयलक्षणं काव्यप्रभेदमाश्रयते । 
यथा- “स्वस्था भवन्ति मयि जीवति धात्तराष्ट्राः'।।६०।। इति । यथा वा- 

आं असइओ, ओरम पइव्वए ण तुएँ मलिणिअं सीलं । 

किं उण जणस्स जाआ व्व चंदिलं तं ण कामेमो ।।६९।। 

आम्‌ असत्यः, उपरम, पतिव्रते न त्वया मलिनितं शीलम्‌ । 

किं पुनर्जनस्य जायेव नापितं तं न कामयामहे ।। इतिच्छाया 


(लोचनम्‌) गुणीभूतव्यङ्गयस्योदाहरणान्तरमाह 'अर्थान्तरे'ति । 

कक लौल्ये इत्यस्य धातो: काकुशब्द: । तत्र हि - साकाङक्षनिरा- 
काङक्षादिक्रमेण पठ्यमानोऽसौ शब्दः प्रकृतार्थातिरिक्तमपि वाञ्छतीति लौल्यम- 
स्याभिधीयते । यदि वा - 

ईषदर्थे कुशब्दस्तस्य 'का'-देशः । तेन हृदयस्थवस्तुप्रतीते-रीषद्भूमिः 
काकुः तया याऽर्थान्तरगतिः स काव्यविशेषः, इमं गुणीभूतव्यङ्गयप्रकारमाश्रितः । 
अत्र हेतुर्व्यङ्गयस्य तत्र गुणीभाव एव भवति । 

अर्थान्तरगतिशन्देनाऽत्र काव्यमेवोच्यते । न तु प्रतीतेरत्र गुणीभूतव्यङ्गत्वं 
वक्तव्यम्‌, प्रतीतिद्वारा वा काव्यस्य निरूपितम्‌ । 

अन्ये त्वाहुः -- 

व्यङ्गयस्य गुणीभावेऽयं प्रकारः, अन्यथा तु तत्रापि ध्वनित्वमेवेति । 
तच्चाऽसत्‌ 

काकुप्रयोगे सर्वत्र शब्दस्पृष्टत्वेन व्यङ्गयस्योन्मीलितस्यापि गुणीभावात्‌, 
काकुहि शब्दस्यैव कश्चिद्धर्मस्तेन स्पृष्टं “गोप्यैवं गदितः सलेशम्‌’ इति, 
'हसन्नत्रार्पिताऽकूतमि'ति वच्छब्देनैवानुगृहीतम्‌ । अत एव “भम धम्मिअ’ इत्यादौ 
काकुयोजने गुणीभूतव्यङ्गयतेव व्यक्तोक्तत्वेन तदाभिमानाल्लोकस्य । 

'स्वस्था' इति, "भवन्ति’, मयि जीवति’ इति, धार्तराष्ट्र’ इति च 
साकाङ्क्ष-दीप्तगद्गदतारप्रथमनोह्दीपनचित्रिता काकुरसम्भाव्योऽयमर्थोऽत्यर्थ- 
मनुचितश्चेत्यमुं व्यङ्गयमर्थं स्पृशन्ती तेनेवोपकृता सती क्रोधानुभावरूपतां 


तृतीय उद्योत: २४३ 


व्यङ्गयोपस्कृतस्य वाच्यस्येवाधत्ते ।। 

आमेति (लोचनदत्ता संस्कृतच्छाया वृत्तौ दत्ता) 

आम असत्यो भवाम इत्यभ्युपगम-काकुः साकाङक्षोपहासा 

उपरमेति निराकाङ्क्षतया सूचनगर्भा । 

पतिव्रते इति दीप्तस्मितयोगिनी । 

न त्वया मलिनितं शीलमिति सगद्गदाकाङक्षा । 

किं पुनर्जनस्य जायेव मन्मथान्धीकृता चन्दिलं नाणितमिति पामरप्रकृतिं 
'न काययामहे इति निराकाङक्षाद्गदोपहासगर्भा । 

एषा हि कयाचिन्नापितानुरक्तया कुलबध्वा दृष्टाविनयाया उपहास्यमानायाः 
प्रत्युपहासावेशगभोक्ति काकुप्रधानेवेति । 

गुणीभावं दर्शयितुं शब्दस्पृष्टतां तावत्‌ साधयति शब्दशक्तिरेवेति । 

( वृत्तिः ) शब्दशक्तिरेव हि स्वाभिधेयसामर्थ्याक्षिप्तकाकुसहाया 
सती अर्थविशेषप्रतिपत्तिहेतुः, न काकुमात्रम्‌, विषयान्तरे स्वेच्छाकृतात्‌ 
काकुमात्रात्‌ तथाविधार्थप्रतिपत्त्यसंभवात्‌ । 

स चार्थः काकुविशेषसहायशब्दव्यापारोपारूढोऽप्यर्थसामर्थ्यलभ्य 
इति व्यङ्गयरूप एव । वाचकत्वानुगमेनेव तु यदा तद्विशिष्टवाच्यप्रतीतिस्तदा 
गुणीभूतव्यङ्गयतया. तथाविधार्थद्योतिनः काव्यस्य व्यपदेशः । व्यङ्गय- 
विशिष्टवाच्याभिधायिनो हि गुणीभूतव्यङ्गचयत्वम्‌ ।।३८।। 

(लोचनम्‌) नन्वेवं व्यङ्गयत्वं कथमित्याशङ्क्याह सचे ति । 

अधुना गुणीभावं दर्शयति वाचकत्वेति, वाचकत्वेऽनुगमो गुणत्वं व्यङ्गय- 
व्यञ्जकभावस्य । व्यङ्गयविशिष्टवाच्यप्रतीत्या तत्रैव काव्यस्य प्रकाशकत्वं कल्प्यते, 
तेन च तथा व्यपदेश इति काकुयोजनायां सर्वत्र गुणीभूतव्यङ्गयतैव । अत एव 
'मथ्नामि कौरवशतं समरे न कोपात्‌’ इति दीप्ततारगद्गद-साकाङक्ष- 
काकुबलान्निषेधस्य निषिध्यमानतयैव युधिष्ठिराभिमतसन्धिमार्गाऽक्षमारूपत्वाभि- 
प्रायेण प्रतिपत्तिरिति मुख्यार्थबाधाच्यनुसरणविघ्नाभावात्‌ को लक्षणाया अवकाशः । 
'दर्शें यजेत’ इत्यत्र तु तथाविधकाक्वा्चुपायान्तराभावात्‌ भवतु विपरीतलक्षणा 


इत्यक्रमवान्तरेण बहुना ।।३८॥ 
अधुना संकीर्ण विषयं विभजते प्रभेदस्येति । युक्त्येति । 


२४४ ध्वन्यालोक: 


प्रभेदस्यास्य विषयो यश्च युक्त्या प्रतीयते । 
विधातव्या सहृदयैर्न तत्र ध्वनियोजना ।।३९।। 


( वृत्तिः ) संकीर्णो हि कश्चिद्‌ ध्वनेर्गुणीभूतव्यङ्गतयस्य च लक्ष्ये 
दृश्यते मार्गः । तत्र यस्य युक्तिसहता^ तत्र तेन व्यपदेशः कर्त्तव्यः । न 
सर्वत्र ध्वनिरागिणा भवितव्यम्‌ । यथा - 

पत्यु शिरश्चन्द्रकलामनेन स्पृशेति सख्या परिहासपूर्वम्‌ । 
सा रञ्जयित्वा चरणौ कृताशीर्माल्येन तां निर्वचनं जघान ।।६२।। 

यथा वा - 

प्रयच्छतोच्चैः कुसुमानि मानिनी विपक्षगोत्रं दयितेन लम्भिता । 

न किञ्चिदूचे चरणेन केवलं लिलेख बाष्पाकुललोचना भुवम्‌ ।। 

इत्यत्र निर्वचनं जघान’ “न किञ्चिदूचे’ इति प्रतिषेधमुखेन 
व्यङ्कत्यस्यार्थस्योक्त्या किञ्चिद्‌ विषयीकृतत्वाद्‌ गुणीभाव एव शोभते । 
यदा वक्रोक्तिं विना व्यङ्गयोऽर्थस्तात्पर्यण प्रतीयते तदा तस्य प्राधान्यम्‌ । 
यथा “एवंवादिनि देवर्षौ” इत्यादौ । इह पुनरुक्तिर्भङ्गयास्तीति वाच्यस्यापि 
प्राधान्यम्‌ । तस्मान्नात्रानुरणनरूपव्यङ्गय-ध्वनिव्यपदेशो विधेयः।।३९।। 

(लोचनम्‌) पत्युरिति । अनेनेति। अलक्तकोपरक्तस्य हि चन्द्रमसः 
परभागलाभः । अनवरत-पादपतन-प्रसादनैर्विना न पत्युर्झटिति यथेच्छानुवर्त्तिन्या 
भाव्यमिति चोपदेशः । शिरोधृता या चन्द्रकला तामपि परिभवेति सपत्नीलोकाप- 
जय उक्त: । 

निर्वचनमिति अनेन लज्जाऽवहित्थ-हषेर्ष्या-साध्वस-सौभाग्याभिमान- 
प्रभृति यद्यपि ध्वन्यते तथापि तत्निर्वचनशब्दार्थस्य कुमारीजनोचितस्याप्रतिपत्ति- 
लक्षणस्यास्योपस्कारकतां केवलमाचरति । उपस्कृतस्त्वर्थः शृङ्गाराङ्गतामेतीति । 

प्रयच्छतेति । उच्चैरिति । उच्चैर्यानि कुसुमानि कान्तया स्वयं ग्रहीतुम- 
शक्यत्वाद्‌ याचितानीत्यर्थः । अस्मदुपाध्यायास्तु हद्यतमानि पुष्पाणि अमुके, 
गृहाण गृहाणेति उच्चैस्तारस्वरेणादणतिशयार्थं प्रयच्छता, अत एव लम्भितेति । 
न किञ्चिदिति । 


१. युक्तिहायतेति मुद्रितः पाठः । 


तृतीय उद्योत: २४५ 


एवंविधेषु श्रङ्गारावसरेषु तामेवायं स्मरतीति मानप्रदर्शनार्थमेवात्र न युक्तमिति 
सातिशयमन्युसम्भारो व्यङ्गयो वचननिषेधस्यैव वाच्यस्य संस्कारः । तद्‌ वक्ष्यति- 
उक्तिर्भङ्ग्यास्तीति । 

तस्येति व्यङ्गयस्य । 

इहेति पत्युरित्यादौ । 

वाच्यस्यापीति । अपिशब्दो भिन्नक्रमः । प्राधान्यमपि भवति वाच्यस्य 
रसाद्यपेक्षया तु गुणतापीत्यर्थः । अतएवोपसंहारे ध्वनिशब्दस्य विशेषणमुक्तम्‌ ।३९॥ 

एतदेव निर्वाहयन्‌ काव्यात्मत्वं ध्वनेरेव परिदीपयति प्रकार’ इति -- 


प्रकारोऽयं गुणीभूतव्यङ्गयोऽपि ध्वनिरूपताम्‌ । 
धत्ते रसादितात्पर्यपर्यालोचनया पुनः ।।४०।। 


( वत्तिः ) गुणीभूतव्यङ्गयोऽपि काव्यप्रकारो रसभावादि-तात्पर्य- 
पर्यालोचने पुनर्ध्वनिरेब सम्पद्यते । यथात्रैवानन्तरोदाहृते श्लोकद्वये । 
यथा च - 

दुराराधा राधा सुभग! यदनेनापि मृजत- 
स्तवैतत्प्राणेशाजघनवसनेनाश्रु पतितम्‌ । 
कठोरं स्त्रीचेतस्तदलमुपचारैर्विरम हे 

क्रियात्‌. कल्याणं वो हरिरनुनयेष्वेवमुदितः ।।६३।। 


(लोचनम्‌) शलोकद्वय इति तुल्यच्छायं यदुदाहृतं 'पत्यु'रित्यादि । तत्रेति । 
द्वयशब्दाद्‌ "एवं वादिनी'त्यस्याऽनवकाशः । 

दुराराधेति। अकारणकुपिता पादपतिते मयि न प्रसीदसि अहो 
दुराराधासि, मा रोदीरित्युक्तिपूर्व प्रियतमेऽश्रूणि मार्जयति इयमस्या अभ्युपगम- 
गर्भोक्तिः। 

सुभगेति प्रियया यः स्वसंभोगभूषणविहीनः क्षणमपि भोक्तुं न पार्यसे । 
अनेनापीति पश्येदं प्रत्यक्षेणेत्यर्थः। तदेव च यदेवमादृतं यल्लज्जादित्यागेनाप्येवं 
धार्यते । 

सृजत इति, अनेन हि प्रत्युत स्रोत:सहस्रवाही बाष्पो भवति । इयच्च 
त्वं हतचेतनो यन्मां विस्मृत्य तामेव कुपितां मन्यसे, अन्यथा कथमेवं कुर्याः। 
पत्तितमिति गत इदानीं रोदनाऽवकाशोऽपीत्यर्थः। यदि तूच्यते इयताप्यादरेण 
किमिति कोपं न मुञ्चसि तत्‌ किं क्रियते कठोरस्वभावं स्त्रीचेतः । 

स्त्रीति हि प्रेमाद्ययोगाद्‌ वस्तुविशेषमात्रमेतत्‌, तस्य चैष स्वभावः, 
आत्मनि चेतत्‌ सुकुमारहृदया योषित इति न किञ्चिद्‌, वञ्रसाराधिकमासां हृदयं 
यदेवंविध-वृत्तान्तसाक्षात्कारेऽपि सहस्रधा न दलति । 

उपचारैरिति दाक्षिण्यप्रयुक्तेः । 

अनुनयेष्विति बहुवचनेन बारं बारम्‌ अस्य बहुवल्लभस्येयमेव स्थितिरिति 
सौभाग्यातिशय उक्तः । एवमेष व्यङ्गयार्थसारो वाच्यं भूषयति । तत्तु वाच्यं 
भूषितं सद्‌ इर्ष्याविप्रलम्भाङ्गत्वमेतीति । 

यस्तु त्रिष्वपि श्लोकेषु प्रतीयमानस्यैव रसाङ्गत्वं व्याचष्टे स्म, स देवं 
विक्रीय तद्यात्रोत्सवमकार्षीत्‌ । एवं हि व्यङ्गयस्य या गुणीभूतता प्रकृता सैव 
समूलं त्रुस्थेत्‌ । रसादिव्यतिरिक्तस्य हि व्यङ्गयस्य रसाङ्गभावयोगित्वमेव प्राधान्यं 
नान्यत्‌ किञ्चिदित्यलं पूर्ववंश्यैः सह विवादेन । 

( वृत्तिः ) एवं स्थिते च 'न्यक्कारो ह्ययमेवे'त्यादिश्लोकनिर्दिष्टानां 
पदानां व्यङ्गयविशिष्टवाच्यप्रतिपादनेऽप्येतद्वाक्यार्थीभूतरसापेक्षया 
व्यञ्जकत्वमुक्तम्‌ । न तेषां पदानामर्थान्तरसंक्रमितवाच्यध्वनिभ्रमो विधातव्यः, 
विवक्षितवाच्यत्वात्‌ तेषाम्‌ । तेषु हि व्यङ्गचयविशिष्टत्वं वाच्यस्य प्रतीयते, 
न तु व्यङ्गथरूपपरिणतत्वम्‌ । तस्माद्‌ वाक्यं तत्र ध्वनिः पदान्यलक्ष्य- 
व्यङ्गयानि । न केवलं गुणीभूतव्यङ्गत्यान्येव पदान्यलक्ष्यक्रमव्यङ्गच्यध्वने- 
व्यञ्जकानि यावदर्थान्तरसंक्रमितवाच्यानि ध्वनिप्रभेदरूपाण्यपि । यथाऽत्रैव 
श्लोके रावण इत्यस्य प्रभेदान्तररूपव्यञ्जकत्वम्‌ । यत्र तु वाक्ये रसादि- 
तात्पर्यं नास्ति गुणीभूतव्यङ्गयैः पदैरुद्भासितेऽपि तत्र गुणीभूतव्यङ्गत्यतैव 
समुदायधर्मः। यथा (वा) - : 

राजानमपि सेवन्ते विषमप्युपयु/ भुञ्जते । 
रमन्ते च सह स्त्रीभिः कुशलाः खलु मानवाः ।।६४।।इत्यादौ। 

(लोचनम्‌) एवं स्थित इति । अनन्तरोक्तेन प्रकारेण ध्वनिगुणीभूत- 
व्यङ्गययोर्विभागे स्थिते सतीत्यर्थः । 

कारिकागतमपि-शब्दं व्याख्यातुमाह न चे ति। एष च श्लोकः पूर्वमेव 
व्याख्यात इति न पुनर्लिख्यते । 

यत्र त्विति यद्यपि चात्र विषयनिर्वेदात्मक-शान्तरसप्रतीतिरस्ति, तथापि 

चमत्कारोऽयं वाच्यनिष्ठ एव । व्यङ्गयं त्वसम्भाव्यत्व-विपरीतकारित्वादि, तस्यैवा- 
नुयायि, तच्च अपिशब्दाभ्यामुभयतो योजिताभ्याम्‌^, 

चशब्देन स्थानत्रययोजितेन?, 

खलुशब्देन चोभयतो योजितेनरे, 

मानव-शब्देन स्पृष्टमेवेति गुणीभूतम्‌ । 

( वृत्तिः ) वाच्य-व्यङ्गययोः प्राधान्याऽप्राधान्यविवेके परः प्रयत्नो 
विधातव्यः, येन ध्वनि-गुणीभूतव्यङ्गययोरलङ्काराणां चासङ्कीर्णो विषयः 
सुज्ञातो भवति । 

अन्यथा तु प्रसिद्धालङ्कारविषय एव व्यामोहः प्रवर्त्तते । यथा 

'लावण्यद्रविणव्ययो न गणितः क्लेशो महान्‌ स्वीकृत 

. स्वच्छन्दस्य सुखं जनस्य वसतश्चिन्ताऽनलो दीपितः । 

एषापि स्वयमेव तुल्यरमणाभावाद्‌ वराकी हता 

कोऽर्थश्चेतसि वेधसा विनिहितस्तन्व्यास्तनुं तन्वता ।।६५।।इति। 

अत्र व्याजस्तुतिरलङ्कार इति व्याख्यायि केनचित्‌, तन्न चतुरस्रम्‌, 
यतोऽस्यैवाभिधेयस्यैतदलङ्कारस्वरूपमात्रपर्यवसायित्वे न सुश्लिष्टता । यतो 
न तावदयं रागिणः कस्यचिद्‌ विकल्पः । तस्य “एषापि स्वयमेव तुल्य- 
रमणाभावाद्‌ वराकी हता' इत्येवंविधोक्त्यनुपपत्तेः । नापि नीरागस्य; 
तस्यैवंविधविकल्पपरिहारैकव्यापारत्वात्‌ । 

न चायं श्लोकः क्वचित्‌ प्रबन्ध इति श्रूयते, येन तत्प्रकरणानु- 
गतार्थतास्य परिकल्प्येत । तस्मादप्रस्तुतप्रशंसेयम्‌ । 

यस्मादनेन वाच्येन गुणीभूतात्मना निःसामान्यगुणावलेपाध्मातस्य 
निजमहिमोत्कर्ष-जनित-समत्सर-जन-ज्चरस्य विशेषज्ञमात्मनो न 
कञ्चिदेवाऽपरं पश्यतः परिदेवितमेतदिति प्रकाश्यते । तथा चायं धर्मकीर्तेः 
श्लोक इति प्रसिद्धिः । 
अत्र रामषारकः — 

१. तच्च स्पृष्टमित्यन्वयः। राजानमपि विषमपि च, सेवन्ते अपि, उपभुञ्जते अपि । 


२. एको द्योतको बहुष्वन्त्य इति न्यायात्‌ रमन्ते चेति, सेवन्ते च, भुञ्जते चेति क्रियात्रयेण । 
३. खलुशब्दः कुशलशब्देन मानवशब्देन च योजनीयः । 

संभाव्यते च तस्यैव, यस्मात्‌ - 
अनध्यवसितावगाहनमनल्पधीशक्तिना- 
प्यदृष्ठपरमार्थतत््वमधिकाभियोगैरपि । 
मतं मम जगत्यलब्धसदृशप्रतिग्राहकं 
प्रयास्यति पयोनिधेः पय इव स्वदेहे जराम्‌ ।।६६।। 
इत्यनेनापि श्लोकेनेवंविधोऽभिप्रायः प्रकाशित एव । 


(लोचनम्‌) विवेकदर्शना चेयं न निरुपयोगी(गे-)ति दर्शयति - 
वाच्यव्यङ्गययोरिति अलङ्काराणां चेति । यत्र व्यङ्ग्यं नास्त्येव तत्र तेषां शुद्धानां 
प्राधान्यम्‌ । अन्यथा त्विति यदि प्रयत्नवता न भूयत इत्यर्थः । 

व्यङ्गयप्रकारस्तु यो मया पूर्वमुत्प्रेक्षितस्तस्या संदिग्धमेव व्यामोहस्थान- 
त्वमित्येवकाराभिप्रायः । द्रविणशब्देन सर्वस्वप्रायत्वमनेकस्वकृत्योपयोगित्वमुक्तम्‌ । 

गणित इति चिरेण हि यो व्ययः सम्पद्यते, न तु विद्युदिव तत्रावश्यं 
गणनया भवितव्यम्‌ । अनन्तकालनिर्माणकारिणोऽपि तु विधेःर्न विवेकलेशो- 
ऽप्युदभूदिति परमस्याऽप्रक्षावत््म्‌। अत एवाह -- क्लेशो महानिति । 

स्वच्छन्दस्येति विश्ृङ्कलस्येत्यर्थः । 

एषापीति यत्‌ स्वयं निर्मीयते तदेव च विहन्यत इति महद्‌ वैशसम्‌ 
अपिशब्देन एवकारेण चोक्तम्‌ । 

कोऽर्थः इति न स्वात्मनो, न लोकस्य, न निर्मितस्येत्यर्थः । 

तस्येति रागिणो हि वराकी हतेति कृपणतालिङ्गितममङ्गलोपहतं चानुचितं 
वचनम्‌ । 

तुल्यरमणाभावादिति स्वात्मन्यत्यन्तमनुचितम्‌ । आत्मन्यपि तद्रूपा- 
संभावनायां रागितायां च पशुप्रायत्वं स्यात्‌ । 

ननु च रागिणोऽपि कुतश्चित्‌ कारणात्‌ परिंगृहीतकतिपयकालत्रतस्य वा 
रावणप्रायस्य वा सीतादिविषये, दुष्यन्तप्रायस्य वाऽनिर्जञातज्ञातिविशेषे शकुन्तलादौ 
किमयं स्वसौभाग्याभिमानगर्भा तत्स्तुतिगर्भा चोक्तिर्न भवति। वीतरागस्य वा 
अनादिकालाभ्यस्तरागवासना-वासिततया मध्यस्थत्वेनापि तां वस्तुतस्तथा पश्यतो 
नेयमुक्तिः न संभाव्या । न हि वीतरागो विपर्यस्तान्‌ भावान्‌ पश्यति, न ह्यस्य 
वीणाक्वणितं काकरटितकल्पं प्रतिभाति । तस्मात्‌ प्रस्तुतानुसारेणो- 
भयस्यापीयमुक्तिरुपपच्चते । अप्रस्तुतप्रशंसायामपि अप्रस्तुत: संभवन्नेवार्थो वक्तव्यः, 


तृतीय उद्योत: २४९ 


न हि तेजसीत्थमप्रस्तुतप्रशंसा सम्भवति - “अहो धिक्‌ ते काष्णर्यमिति, सा परं 
प्रस्तुतपरतयेति नात्रासम्भव इत्याशङ्कयाह न चे-ति । निस्सामान्येति निजमहिमेति 
विशेषज्ञमिति परिदेवितमिति एतेश्वतुर्भिर्वाक्यखण्डे: क्रमेण पादचतुष्टयस्य तात्पर्य 
व्याख्यातम्‌ । | 

नन्वत्रापि किं प्रमाणमिति आशङ्क्याह तथाचे-ति । 

ननु किमियतेत्याशङ्क्य तदाशयेन निर्विवादतदीयश्लोकार्पितेनास्याशयं 
संवादयति - सम्भाव्यत इति । 

 अवगाहनमध्यवसितमपि न यत्र आस्तां तस्य सम्पादनम्‌ । परमं यदर्थतत्त्वं 
कौस्तुभादिभ्योऽप्युत्तमम्‌ अलब्धं प्रयत्नपरीक्षितमपि न प्राप्तं सदृशं यस्य 
तथाभूतं प्रतिग्राहमेवैकैको ग्राहो जलचरः प्राणी ऐरावतोच्चेःश्रवोधन्वन्तरिप्रायो 
यत्र तदलब्धसदृशप्रतिग्राहकम्‌ । एवंविध इति, परिदेवितविषय इत्यर्थः । इयति 
चार्थे अप्रस्तुतप्रशंसोपमालक्षणमलङ्कारद्वयम्‌ । अनन्तरं तु स्वात्मनि विस्मय- 
धामतयाऽद्भुते विश्रान्तिः । परस्य च श्रोतृजनस्यात्यादरास्पदतया प्रयत्नग्राह्मतया 
चोत्साहजननेनैवंभूतमत्यन्तोपादेयं सत्‌ कतिपय-समुचितजनानुग्राहकं कृतमिति 
स्वात्मनि कुशलकारिताप्रदर्शनया धर्मवीरस्पर्शनेन वीररसे विश्रान्तिरिति मन्तव्यम्‌ । 
अन्यथा परिदेवितमात्रेण किं कृतं स्यात्‌ । अ-प्रेक्षा-पूर्वकारित्वमात्मन्यावेदितं 
चेत्‌ किं ततः स्वार्थपरार्थासंभवादित्यलं बहुना । 

( वृत्तिः ) अप्रस्तुतप्रशंसायां च यद्‌ वाच्यं तस्य कदाचिद्‌ विवक्षितत्वं, 
कदाचिदव्िवक्षितत्वम्‌, कदाचिद्‌ विवक्षिताविवक्षितत्वमिति त्रयी 
बन्धच्छाया । तत्र विवक्षितत्वं यथा - 'परार्थे यः पीडा'।।६७।। इति, 
यथा वा ममैव - 

अमी ये दृश्यन्ते ननु सुभगरूपाः सफलता 
भवत्येषां यस्य क्षणमुपगतानां विषयताम्‌ । 
निरालोके लोके कथमिदमहो चक्षुरधुना 

समं जातं सर्वैर्न सममथवान्यैरवयवैः ।।६८।। 

अनयोर्हि द्वयोः ₹लोकयोरिक्षुचक्षुषी विवक्षितस्वरूपे एव, न च 
प्रस्तते । महागुणस्याविषयपतितत्वादप्राप्तपरभागस्य कस्यचित्‌ स्वरूप- 
मुपवर्णयितुं द्वयोरपि श्लोकयोस्तात्पर्येण प्रस्तुतत्वात्‌ । 


२५० ध्वन्यालोक: 


अविवक्षितं यथा - 
कस्त्वं भोः कथयामि दैवहतकं मां विद्द्रि शाखोटकं 
वैराग्यादिव वक्षि साधु विदितं, कस्मादिदं, श्रूयताम्‌ । 
वामेनात्र वटस्तमध्वगजनः सर्वात्मना सेवते 
न च्छायापि परोपकारकरणे मार्गे स्थितस्यापि मे ।।६९।। 
नहि वृक्षविशेषेण सहोक्तिप्रत्युक्तो सम्भवत इत्यविवक्षिताभि- 
धेयेनेवानेन श्लोकेन समृद्धासत्पुरुषसमीपतवर्त्तिनो निर्धनस्य कस्यचिन्मन- 
स्विनः परिदेवितं तात्पर्येण वाक्यार्थीकृतमिति प्रतीयते । | 


(लोचनम्‌) ननु यथास्थितस्यार्थस्यासङ्गतौ भवत्वप्रस्तुतप्रशंसा, इह तु 
सङ्गतिरस्त्येवेत्याशङ्कय 'सङ्गतावपि भवत्येवेषेति दर्शयितुमुपक्रमते अप्रस्तुतेति । 
नन्विति यैरिदं जगद्‌ भूषितमित्यर्थ: । यस्य चक्षुषो विषयतां क्षणं गतानामेषां 
सफलता भवति तदिदं चक्षुरिति सम्बन्धः । आलोको विवेकोऽपि । 

न सममिति हस्तो हि पर-स्पर्शाऽऽदानादावप्युपयोगी । 

अवयवैरिति अतितुच्छप्रायैरित्यर्थः । अप्राप्तः पर उत्कृष्टो भागोऽर्थ- 
लाभात्मकः स्वरूपप्रथनलक्षणो वा येन तस्य । 

“कथयामी' त्यादिप्रत्युक्ति । अनेन पदेनेदमाह अकथनीयमेतत्‌, श्रूयमाणं 
हि निर्वेदाय भवति तथापि तु यदि निर्बन्धस्तत्‌ कथयामि । 

वैराग्यादिति, काक्वा दैवहतकमित्यादिना च सूचितं ते वैराग्यमिति 
यावत्‌ । 

साधु विदितमि 'त्यृत्तरम्‌ 

कस्मादिति वैराग्ये हेतुप्रश्‍न: । 

इद्‌ कथ्यत इत्यादि सनिर्वेद-स्मरणोपक्रमं कथंकथमपि निरूपणीयतया । 

उत्तरं वामनेति, अनुचितेन कुलादिनोपलक्षित इत्यर्थः । 

वट इति छायामात्रकरणादेव फलदानादिशून्यादुद्धरकन्धर: इत्यर्थः । 
छायापीति । शाखोटको हि श्मशानाग्निज्वालावलीढलतापल्लवादिस्तरुविशेषः । 
अत्राऽविवक्षायां हेतुमाह - नही ति। समृद्धो योऽसत्पुरुषः । “समृद्धसत्पुरुष' 
इति पाठे समृद्धेन ऋद्धिमात्रेण सत्पुरुषो, न तु गुणादिनेति व्याख्येयम्‌ । 


तृतीय उद्योत: २५१ 


( वृत्तिः ) विवक्षिताविवक्षितत्वं यथा - 
उप्पहजाआएँ असोहणीऐ फल-कुसुम-पत्र-रहिआए । 
वेरीए बई देन्तो पामर! भो ओहसिज्जिहसि ।।७०।। 
उत्पथजाताया अशोभिन्या फल-कुसुम-पत्र-रहितायाः । 
बदर्या वृतिं ददत्‌ पामर! हो अवहसिष्यसे ।।इतिच्छाया। 
अत्र हि वाच्यार्थो नात्यन्तं सम्भवी न चाऽसम्भवी, तस्माद्‌ 
वाच्यव्यङ्गययोः प्राधान्याऽप्राधान्ये यत्नतो निरूपणीये । 

(लोचनम्‌) नात्यन्तम्‌ इति । वाच्य एव” नियमो नास्तीति न शक्यं वक्तुम्‌, 
व्यङ्गयस्यापि भावादिति तात्पर्यम्‌ । तथाहि उत्पथजाताया इति न तथाकुलोद्‌- 
भूतायाः अशोभनाया इति लावण्यरहितायाः, फलकुसुमपत्ररहिताया (इति वन्ध्यकुक्षे:), 
इत्येवंभूतापि काचित्‌ पुत्रिणी वा श्रात्रादिपक्षपरिपूर्णतया सम्बन्धिवर्गपोषिता वा 
परिरक्ष्यते । 'बदर्या वृतिं ददत्‌ पामर भोः हसिष्यसे’ सर्वलोकैरिति भावः । 

एवमप्रस्तुतप्रशंसां प्रसङ्गतो निरूप्य प्रकृतमेव यन्निरूपणीयं तदुपसंहरति- 
तस्मादिति । अप्रस्तुतप्रशंसायामपि लावण्येत्यत्र श्लोके यस्माद्‌ व्यामोहो लोकस्य 
ृष्टस्ततो हेतोरित्यर्थः 3 ।।४०।। 


प्रधानगुणभावाभ्यां व्यङ्गयस्यैवं व्यवस्थिते । 
काव्ये उभे ततोऽन्यद्‌ यत्तच्चित्रमभिधीयते ।।४९।। 
चित्रं शब्दार्थभेदेन द्विविधं च व्यवस्थितम्‌ । 
तत्र किञ्चिच्छब्दचित्रं वाच्यचित्रमतः परम्‌ ।।४२।। 


१. 'वाच्यभावनियमो नास्ति नास्तीति'-इति काशी सं० १९४० । 

२. वयं तु भावयाम 'लावण्ये'ति सुक्तो 'विधाता वरवध्वोः समागमे वैषम्यपक्षपाती'-ति 
विवक्षैवाऽत्र परायणम्‌ । धर्मकीर्त्तिः सौगतो महानाचार्यः, तस्यानध्यवसितेत्युक्तिं दृष्ट्वा 
लावण्येत्युक्तावपि कर्त्तत्वमुत्रेक्षमाणो ग्रन्थकृदेष धन्यः । अलीकसहृदयता दृढमेतेन 
शक्यभ्रमितिका ध्वनिकृति । श्रूयत इदं न पुनस्माभिरुल्परेक्ष्यत इत्यपि न त्राणकृत्‌, कौलीने 
विश्वासी च कविसहदयश्चेति न सगन्धौ तरौ । अलमनया व्यामोहकथायां कृतपदेन 
व्यामोहरत्मेन । 


२५२ ध्वन्यालोक: 


( वृत्तिः ) व्यङ्गयस्यार्थस्य प्राधान्ये ध्वनिसंज्ञितकाव्यप्रकारः 
गुणीभावे तु गुणी भूतव्यद्गथता । 

ततोऽन्यद्‌ रसभावादितात्पर्यरहितं व्यङ्ग्यार्थ-विशेष-प्रकाशन- 
शक्तिशून्यं च काव्यं केवल-वाच्य-वाचक-वैचित्र्य-मात्राश्रयेणोपनिबद्धम्‌ । 
आलेख्यप्रख्यं यदाभासते तच्चित्रम्‌ । 

न तन्मुख्यं काव्यम्‌ । काव्यानुकारो ह्यसौ । 

तत्र किञ्चिच्छब्दचित्रं यथा दुष्करयमकादि । 

वाच्यचित्रं ततः शब्दचित्रादन्यद्‌ व्यङ्गत्यार्थसंस्पर्शरहितं प्राधान्येन 
वाक्यार्थतया स्थितं रसादितात्पर्यरहितम्‌ उत्परेक्षादि । 

अथ किमिदं चित्रं नाम? 

यत्र न प्रतीयमानार्थसंस्पर्शः । 

प्रतीयमानो ह्यर्थस्त्रिभेदः प्राक्‌ प्रदर्शितः । 

तत्र यत्र वस्तु, अलङ्कान्तरं वा व्यङ्गयं नास्ति, स नाम चित्रस्य 
कल्प्यतां विषयः, यत्र तु रसादीनामविषयत्वं स काव्यप्रकारो न संभवत्यपि । 
यस्मात्‌ - 

अवस्तुसंस्पर्शिता काव्यस्य नोपपद्यते, वस्तु च सर्वमेव जगद्‌- 
गतम्‌ अवश्यं कस्यचिद्‌ रसस्य भावस्य वाङ्गत्वं प्रतिपद्यते, अन्ततो 
विभात्वेन । चित्तवृत्तिविशेषा हि रसादयः, न च तदस्ति वस्तु किञ्चिद्‌ यन्न 
चित्तवृत्ति-विशेषमुपजनयति, तदनुत्पादने वा कविविषयतेव तस्य न स्यात्‌, 
कविविषयश्च चित्रतया न कश्चिन्निरूप्यते । 

अत्रोच्यते - 

सत्यं न तादृक्‌ काव्यप्रकारोऽस्ति यत्र रसादीनामप्रतीतिः, किन्तु 
यदा रसभावादि-विवक्षाशून्यः कविः शब्दालङ्कारमर्थालङ्कारं वोपनिबध्नाति 
तदा तद्विवक्षापेक्षया रसादिशून्यतार्थस्य परिकल्प्यते । विवक्षोपारूढा एव 
हि काव्ये शब्दानामर्थः । वाच्यसामर्थ्यबलेन हि कविविवक्षाविरहे$पि 
' तथाविधे विषये रसादिप्रतीतिर्भवन्ती परिदुर्बला भवतीत्यनेनापि प्रकारेण 
नीरसत्वं परिकल्प्य चित्रविषयो व्यवस्थाप्यते । तदिदमुक्तम्‌ - | 


तृतीय उद्योत: २५३ 


रसभावादिविषयविवक्षाविरहे सति । 
अलङ्कारनिबन्धो यः स चित्रविषयो मतः 11७९॥। 
स कविभ्यो न रोचते ।। (शःप्र.भोजपाठः) 
रसादिषु विवक्षा तु स्यात्‌ तात्पर्यवती यदा । 
तदा नास्त्येव तत्‌ काव्यं ध्वनेर्यत्र न गोचरः ।।७२।। 
(लोचनम्‌) एवं व्यङ्गयस्वरूपं निरूप्य सर्वथा यत्‌ तच्छून्यं तत्र का 
वात्तेति निरूपयितुमाह - प्रधानेत्यदिना कारिकाद्वयेन । 
शब्दचित्रमिति यमक-चक्रबन्धादिचित्रतया प्रसिद्धमेव । तत्तुल्यमेवार्थ- 
चित्रं मन्तव्यमिति भावः । 
आलेख्यप्रख्यमिति रसादि-जीव-रहितं मुख्य-प्रतिकृतिरूपं चेत्यर्थः । 
अथ किमिदमिति आक्षेपे वक्ष्यमाण आशयः । 
अत्रोत्तरम्‌ - यन्न नेति 
आक्षेप्ता स्वाभिप्रायं दर्शयति - प्रतीयमान इति । 
अवस्तुसंस्पर्शितिति क-च-ट-पादिवन्निरर्थकत्वं दशदाडिमादिवदसम्बद्धार्थत्वं 
वेत्यर्थः । 
ननु मा भूत्‌ कविविषय इत्याशङ्कयाह - कविविषयश्चेति, काव्यरूपतया 
यद्यपि न निदिष्टस्तथापि कविगोचरीकृत एवासौ वक्तव्यः, अन्यस्य वासुकि- 
वत्तान्ततुल्यस्येहाभिधानायोगात्‌ । कवेश्चेद्‌ गोचरो नूनममुना प्रीतिर्जनयितव्या, 
सा चाऽवश्यं विभावानुभावव्यभिचारिपर्यवसायिनीति भावः । किंत्विति 'विवक्षा 
तत्परत्वेन नाङ्गित्वेन कथंचन’ इत्यादियोऽलङ्कारनिवेशने समीक्षाप्रकार उक्तस्तं 
यदा नानुसरतीत्यर्थः । 
रसादिशून्यतेति नेव तत्र रसप्रतीतिरस्ति यथा पाकानभिज्ञसूदविरचिते 
मांसपाक-विशेषे । ननु 
वस्तुसौन्दर्यादवश्यं भवति, कदाचित्‌ तथाऽऽस्वादाऽकुशल-कृतायामपि 
शिखरिण्यामिवेत्याशङ्क्याह - वाच्येत्यादि । अनेनापि । 
पूर्व सर्वथा तच्छून्यत्वमुक्तम्‌, अधुना तु दौर्बल्यमित्यपिशन्दस्यार्थः । 
आज्ञकृतायां च शिखरिण्यामहो शिखरिणीति न तज्जज्ञानाच्चमत्कारः, अपि तु 
दधिगुडमरिचं चैतदसमञ्जसयोजितमिति वक्तारो भवन्ति । 
उक्तमिति मयैवेत्यर्थः । 

( वृत्तिः ) एतच्च चित्रं कवीनां विश्वङ्खलगिरां रसादितात्पर्यमन- 
पेक्ष्यैव काव्यप्रवृत्तिदर्शनादस्माभिः परिकल्पितम्‌ । इदानीन्तनानां तु न्याय्ये 
काव्यनयव्यवस्थापने क्रियमाणे नास्त्येव ध्वनिव्यतिरिक्तः काव्यप्रकारः। 
यतः परिपाकवतां कवीनां रसादितात्पर्यविरहे व्यापार एव न शोभते । 
रसादितात्पर्ये च नास्त्येव यदभिमतरसाङ्गतां नीयमानं न प्रगुणीभवति । 

अचेतना अपि हि भावा यथायथमुचितरसविभावतया चेतनवृत्तान्त- 
योजनया वा न सन्त्येव ते ये यान्ति न रसाङ्गताम्‌ । तथाचेदमुच्यते - 

अपारे काव्यसंसारे कविरेकः प्रजापतिः । 

सयथाऽस्मै रोचते विश्वं तथेदं परिवर्त्तते ।। 

श्रुङ्खारी चेत्‌ कविः काव्ये जातं रसमयं जगत्‌ । 

स एव वीतरागश्चेन्नीरसं सर्वमेव तत्‌ ।।७३।। 

भावानचेतनानपि चेतनवच्चेतनानचेतनवत्‌ । 

व्यवहारयति यथेष्टं सुकविः काव्ये स्वतन्त्रतया ।।७४।। 

तस्मान्नास्त्येव तद्‌ वस्तु यत्‌ सर्वात्मना रसतात्पर्यवत;ः 

कवेस्तदिच्छया तदभिमतरसाङ्गतां न धत्ते, तथोपनिबध्यमानं वा न 
चारुत्वातिशयं पुष्णाति । सर्वमेतच्च महाकवीनां काव्येषु दृश्यते । 
अस्माभिरपि स्वेषु काव्यप्रबन्धेषु यथायथं दर्शितमेव ।। 

(लोचनम्‌) अलङ्काराणां शाब्दार्थगतानां निबन्ध इत्यर्थः । ननु “तच्चित्र- 
मभिधीयत' इति किमनेनोपदिष्टेन, अकाव्यरूपं हि तदिति कथितम्‌ । हेयतया 
तदुपदिश्यत इति चेद्‌ घटे कृते कविर्न भवतीत्येतदपि वक्तव्यमित्याशङ्कया 
कविभिः खलु तत्‌ कृतमतो हेयतया तदुपदिश्यत इत्येतन्निरूपयति - एतच्चे 
त्यादिना । परिपाकवतामिति शब्दार्थविषयो रसौचित्यलक्षणः परिपाको विद्यते 
येषाम्‌ । 

यत्पदानि त्यजन्त्येव परिवृत्तिसहिष्णुताम्‌ । 
[तं शब्दन्यासनिष्णाताः शब्दपाकं प्रचक्षते] ।।४७।। 
इत्यपि रसौचित्यशरणमेव वक्तव्यमन्यथा निर्हेतुकं तत्‌ । 

अपार इति अनाद्यन्त इत्यर्थः । 

' यथारुचि परिवृत्तिमाह ' शृङ्गारी'ति। श्ङ्गारोक्तविभावानुभावव्यभिचारि- 

चर्वणारूपप्रतीतिमयो न तु स्त्रीव्यसनीति मन्तव्यम्‌ । अत एव भरतमुनिः 
'कवेरन्तर्गतं भावं’ 'काव्यार्थान्‌ भावयती'त्यादिषु कविशब्दमेव मूर्धाभिषिक्ततया 
प्रयुङ्क्ते । निरूपितं चेतद्‌ रसस्वरूपनिरूपणावसरे । 

जगदिति तद्रसनिमज्जनादित्यर्थः । शृङ्गारपदं रसोपलक्षणम्‌ । स एवेति । 
यावद्‌ रसिको न भवति तदा परिदृश्यमानोऽप्ययं भाववर्गो यद्यपि सुखदुःख- 
मोहमाध्यस्थ्यमात्रं लौकिकं वितरति, तथापि कविवर्णनोपारोहं विना लोका- 
तिक्रान्तरसास्वादभुवं नाधिशेत इत्यर्थः । चारुत्वातिशयं यन्न पुष्णाति तन्नास्त्येवेति 
सम्बन्धः । स्वेष्विति विषमबाणलीलादिषु । 

( वृत्तिः ) स्थिते चैवं सर्व एव काव्यप्रकारो न ध्वनिधर्मतामति- 
पतति, रसाद्यपेक्षायां कवेर्गुणीभूतव्यङ्गयलक्षणोऽपि प्रकारस्तदङ्गतामव- 
लम्बते इत्युक्तं प्राक्‌ । 

यदा तु चाटुषु देवतास्तुतिषु वा रसादीनामङ्गतया व्यवस्थानं 
हदयवतीषु वा सप्रज्ञक/षट्प्रज्ञक-गाथासु कासुचिद्‌ व्यङ्गचयविशिष्टवाच्ये 
प्राधान्यं तदपि गुणीभूतव्यङ्गयस्य ध्वनिनिःष्यन्दभूतत्वमेवेत्युक्तं प्राक्‌ । 

(लोचनम्‌) हृदयवतीष्विति 'हिअअललिआ/हिआलिआ' इति प्राकृत- 
कविगोष्ठ्यां प्रसिद्धासु त्रिवर्गोपेयोपायकुशलासु । सप्रज्ञाकाः सहृदया उच्यन्ते । 
तद्गाथा यथा भट्टेन्दुराजस्य -- 

लंघधिअगअणा 'फलहीलआओ होंतुत्ति वड्अंतीअ । 
हालिअस्स आसिसं पालिवेसबहुआ विणिव्वूढा ।।४८।। 
लङ्कितगगनाः कार्पासलता भवन्त्विति वर्धयन्त्यः । 
हालिकस्याशिषा प्रातिवेश्यवधुका विनिर्वापिता ॥ 

अत्र लङ्कितगगनाः कार्पसलताः भवन्त्विति हालिकस्याशिषं (षा) वर्धयन्त्या 
प्रातिवेश्यकवधुका निर्वृतिं प्रापिता इति चौर्यसम्भोगाभिलाषिणीयमित्यनेन व्यङ्गथेन 
विशिष्टं वाच्यमेव सुन्दरम्‌ । 

गोलाकच्छकुडङ्गे भरेण जम्बूसु पच्चमाणासु । 
हालिअबहुआ मिअंसइ जम्बूरसरत्तअं सिअअम्‌ ।।४९॥।* 
गोदानदीकच्छलतागहने भरेण जम्बूफलेषु पच्यमानेषु । 
हालिकवधूर्निवस्ते जम्बूरसर्क्तकं निवसनम्‌ ॥ 


९: गाथेयं मूले नास्ति । लोचने तु प्रस्तुता । 

अत्र 'गोदावरी-निवसनमिति त्वरितचोौर्यसंभोगसंभाव्यमानजम्बूफलरस- 
रक्तत्व-परभागनिह्ृवनं गुणीभूतव्यङ्गयमित्यलं बहुना । 

ध्वनिरेव काव्यमिति आत्मात्मिनोरभेद एव वस्तुतो, व्युत्पत्तये तु विभाग: 
कृत इत्यर्थः । वाग्रहणात्‌ तदाभासादे: पूर्वोक्तस्य ग्रहणम्‌ । गोप्यमानतया 
लब्धसौन्दर्यम्‌ इत्यर्थः । 

( वृत्तिः ) तदेवमिदानींतनकविकाव्यनयोपदेशे क्रियमाणे प्राथमिका- 
नामभ्यासार्थिनां यदि परं चित्रेण व्यवहारः प्राप्तपरिणतीनां तु ध्वनिरेव 
काव्यमिति स्थितमेतत्‌ । तदयमत्र संग्रहः - 

सस्मिन्‌ रसो वा भावो वा तात्पर्येण प्रकाशते । 
संवृत्याभिहितौ वस्तु यत्रालङ्कार एव वा ।।७५।। 
काव्याध्वनि ध्वनिर्व्यङ्गयप्राधान्यैकनिबन्धनः । 
सर्वत्र तत्र विषयी ज्ञेयः सहदयैर्जनैः ।।७६।। 

(लोचनम्‌) काव्याध्वनीति काव्यमागें । 

विषयीति स त्रिविधस्य ध्वने: काव्यमागों विषय इति यावत्‌ ॥४१,४२॥ 

एवं श्लोकद्वयेन संग्रहार्थमभिधाय नहुप्रकारत्वप्रदर्शिकां पठति- 
सगुणीति — 


सगुणीभूतव्यङ्ग्यैः सालङ्कारैः सह प्रभेदैः स्वैः । 
सङ्करसंसृष्टिभ्यां पुनरप्युद्योतते बहुधा ।।४३।। 


( वृत्तिः ) तस्य च ध्वनेः स्वप्रभेदैर्गुणीभूतव्यङ्गथेन वाच्यालङ्कारैश्च 
संकरसंसृष्टिव्मवस्थायां क्रियमाणायां बहुप्रभेदता लक्ष्ये दृश्यते । तथाहि - 
१-२. स्वप्रभेदसंकोर्णः स्वप्रभेदसंसृष्टः । 
३-४. गुणीभूतव्यङ्गतयसंकोर्णो गुणीभूतव्यङ्गयसंसृष्टः । 
५-६. वाच्यालङ्कारान्तरसंकोर्णो वाच्यालङ्कारान्तरसंसृष्टः । 
७-८. संसृष्टालङ्कारसंकीर्णः संसृष्टालङ्कारसंसृष्टश्चेति बहुधा ध्वनिः 
प्रकाशते । 


(लोचनम्‌) सह गुणीभूतव्यङ्गयेन सहालङ्वारेयें वर्तन्ते स्वे ध्वनेः प्रभेदास्तैः 
संकीर्णतया संसृष्ट्या वानन्तप्रकारो ध्वनिरिति तात्पर्यम्‌ । 

बहुप्रकारतां दर्शयति तथाहीति - स्वभेदैर्गुणीभूतव्यङ्गयेनालङ्कारैः प्रकाश्यत 
इति त्रयो भेदाः । तत्रापि प्रत्येकं संकरेण संसृष्ट्या चेति षट्‌ । संकरस्यापि त्रयः 
प्रकारा अनुग्राह्ानुग्राहकभावेन संदेहास्पदत्वेन एकपदानुप्रवेशेनेति द्वादश भेदा: । 
पूर्व च ये पञ्चत्रिंशद्‌ भेदा उक्तास्ते गुणीभूतव्यङ्गयस्यापि मन्तव्याः । स्वप्रभेदा- 
स्तावन्त:, अलङ्कारश्चैकसप्ततिः । तत्र संकरत्रयेण संसृष्ट्या च गुणने द्वे शते 
चतुरशीत्यधिके तावता पञ्चत्रिंशतो मुख्यभेदानां गुणने सप्तसहस्राणि चत्वारि 
शतानि विंशत्यधिकानि भवन्ति (७४२०)। अलङ्काराणामानन्त्यात्त्वसंख्यत्वम्‌ । 

तत्र व्युत्पत्तये कतिपयभेदेषूदाहरणानि दित्सुः स्वप्रभेदानां कारिकाया- 
मन्यपदार्थत्वेन प्रधानतयोक्तत्वात्‌ तदाश्रयाण्येव चत्वार्युदाहरणान्याह तत्रेति । 

( वत्तिः ) तत्र स्वप्रभेदसङ्कीर्णत्वं कदाचिदनुग्राद्यानुग्राहकभावेन । 
यथा - 'एवंवादिनि देवर्षौ? इत्यादौ । अत्र ह्यर्थशक्त्युद्भवानुरणनरूप- 
व्यङ्गयध्वनिप्रभेदेनालक्ष्यक्रमव्यङ्गयध्वनिप्रभेदोऽनुग॒ृह्ममाणः प्रतीयते । एवं 
कदाचित्प्रभेदद्वयसम्पातसन्देहेन । यथा - 

खणपाहुणिआ देअर एषा जाआएँ किंपि दे भणिदा । 

रुअइ पडोहरवलहीघरम्मि अणुणिज्जउ वराई ।।७७।। 

क्षणप्राघुणिका देवर एषा जायया किमतपि ते भणिता । 

रोदिति शून्यवलभीगृहेऽनुनयितां वराकी ।। इतिच्छाया 

अत्र ह्यनुनीयतामित्येतत्पदमर्थान्तरसङक्रमितवाच्यत्वेन विवक्षिता- 

न्यपरवाच्यत्वेन च सम्भाव्यते । न चान्यतरपक्षनिर्णये प्रमाणमस्ति । 
एकव्यञ्जकानुप्रवेशेन तु व्यङ्गयत्वमलक्ष्यक्रमव्यङ्गचयस्य स्वप्रभेदान्तरा- 
पेक्षया बाहुल्येन संम्भवति । यथा - 'स्निग्धश्यामल' इत्यादौ । 
स्वप्रभेदसंसृष्टत्वं च यथा पूर्वोदाहरण एव । अत्र ह्यर्थान्तरसंक्रमितवाच्य- 
स्यात्यन्ततिरस्कृतवाच्यस्य च संसर्गः । 

(लोचनम्‌) क्षण उत्सवः । तत्र निमन्त्रणेनानीता हे देवर! एषा ते जायया 
किमपि भणिता रोदिति । पडोहरे शून्ये वलभीगृहे अनुनीयतां वराकी । सा तावद्‌ 
देवरानुरक्ता तज्जायया विदितवृत्तान्तया किमय्युक्तेत्येषोक्तिस्तद्वृत्तान्तं दृष्टवत्या 
अन्यस्यास्तद्देवरचौरकामिन्या: । तत्र तव गृहिण्यायं वृत्तान्तो ज्ञात इत्युभयत 
कलहायितुमिच्छन्त्येतमाह । तत्रार्थान्तरे संभोगेनैकान्तोचितेन परितोष्यतामित्येवंरूपे 


२५८ ध्वन्यालोक: 


वाच्यस्य संक्रमणम्‌ । यदि वा त्वं तावेदतस्यामेवानुरक्त इतीर्ष्याकोपतात्पर्यादनु- 
नयनमन्यपरं विवक्षितम्‌ । एषा तवेदनीमुचितम्‌ अगर्हणीयं प्रेमास्पदमित्यनुनयो 
विवक्षितः, वयं त्विदानीं गर्हणीया: संवृत्ता इत्येतत्परतया उभयथापि च 
स्वाभिप्रायप्रकाशनादेकतरनिश्चये प्रमाणाभाव इत्युक्तम्‌ । विवक्षितस्य हि 
स्वरूपस्थस्यैवान्यपरत्वम्‌, संक्रान्तिस्तु तस्यैतद्रूपतापत्तिः । यदि वा देवरानुरक्ताया 
एव तं देवरमन्यया सहवलोकितसंभोगवृत्तान्तं प्रति इयमुक्तिः, देवरेत्यामन्त्रणात्‌ 
पूर्वव्याख्याने तु तदपेक्षया देवरेत्यामन्त्रणं व्याख्यातम्‌ । 
बाहुल्येनेति । सर्वत्र काव्ये रसादितात्पर्यं तावदस्ति । तत्र रसध्वनेर्भाव- 
ध्वनेश्चैकेन व्यञ्ञकेनाभिव्यञ्जनं स्निग्धश्यामलेत्यत्र विप्रलम्भश्ुङ्गारस्य तद्‌ 
व्यभिचारिणश्च शोकावेगात्मनश्चर्वणीयत्वात्‌। एवं त्रिविधं संकरं व्याख्याय 
संसृष्टिमुदाहरति - स्वप्रभेदेति । अत्र हीति । लिप्तशब्दादौ तिरस्कृतो वाच्यः, 
रामादौ तु संक्रान्त इत्यर्थः । 
( वृत्तिः ) गुणीभूतव्यङ्गतयसंकोर्णत्वं यथा - 'न्यक्कारो ह्ययमेव 
मे यदरय'।।७७।। इत्यादौ । यथा वा - 
कर्ता द्यूतच्छलानां जतुमयशरणोद्दीपनः सोऽभिमानी 
कृष्णाकेशोत्तरीयव्यपनयनपटुः , पाण्डवा यस्य दासाः । 
राजा दुःशासनादेर्गुरुरनुजशतस्याङ्गराजस्य मित्रं 
क्वास्ते दुर्योधनोऽसौ कथयत, न रुषा, द्रष्टमभ्यागती स्वः ।।७८।। 
अत्र हि अलक्ष्यक्रमव्यङ्गयस्य वाक्यार्थीभूतस्य व्यङ्गयविशिष्ट- 
वाच्याभिधायिभिः पदैः संमिश्रता । 
अत एव च पदार्थाश्रयत्वे गुणीभूतव्यङ्गचयस्य वाक्यार्थाश्रयत्वे च 
ध्वनेः सङ्कीर्णतायामपि न विरोधः स्वप्रभेदान्तरवत्‌ । यथाहि ध्वनिप्रभेदा- 
न्तराणि परस्परं सङ्कीर्यन्ते पदार्थ-वाक्यार्थाश्रयत्वेन च न विरुद्धानि । किं 
चैकव्यङ्गयाश्रयत्वे तु प्रधानगुणभावो विरुद्धयते न तु व्यङ्गच्यभेदापेक्षया 
ततोऽप्यस्य न विरोधः । 
अयं च संकरसंसुष्टिव्यवहारो बहूनामेकत्र वाच्यवाचकभाव इव 
व्यङ्गयव्य्ञकभावेऽपि निर्विरोध एव मन्तव्यः । यत्र तु पदानि कानिचिद्‌ 
अविवक्षितवाच्यान्यनुरणनरूपव्यङ्गयवाच्यानि वा तत्र ध्वनिगुणीभूत- 


तृतीय उद्योत: २५९ 


व्यङ्गययोः संसृष्टत्वम्‌ । यथा 'तेषां गोपवधूविलाससुहृदाम्‌' इत्यादौ । 
अत्र हि 'विलाससुहदाम्‌' 'राधारहःसाक्षिणा'मित्येते पदे ध्वनिप्रभेदरूपे 
'ते' “जाने' इत्येते च पदे गुणीभूतव्यङ्गयरूपे । 


वाच्यालङ्कारसङ्कीर्णत्वम्‌ अलक्ष्यक्रमव्यङ्गयापेक्षया रसवति 
सालङ्कारे काव्ये सर्वत्र सुव्यनस्थितम्‌ । प्रभेदान्तराणामपि कदाचित्‌ 
सङ्कीर्णत्वं भवत्येव । यथा ममैव - 


या व्यापारवती रसान्‌ रसयितुं काचित्‌ कवीनां नवा 
दृष्टेर्या परिनिष्टितार्थविषयोन्मेषा च वैपश्चिती । 

ते द्वे अप्यवलम्ब्य विश्वमनिशं निर्वर्णयन्तो वयं 
श्रान्ता नैव च लब्धमब्धिशयन! त्वद्भक्तितुल्यं सुखम्‌ ।।७९।। 


इत्यत्र विरोधालङ्कारेणार्थान्तरसंक्रमितवाच्यस्य ध्वनिप्रभेदस्य 
सङ्कीर्णत्वम्‌ । 
वाच्यालङ्कारसंसृष्टत्वं च पदापेक्षयेव । 


( लोचनम्‌ ) स्वं स्वप्रभेदं प्रति चतुर्भेदानुदाहृत्य गुणी भूतव्यड्रन्यं 
प्रति उदाहरति गुणीभूतेति । 


अत्र हीत्युदाहरणद्वयेऽपि । 


अलक्ष्यक्रमव्यङ्गयस्येति । रौद्रस्य व्यङ्गविशिष्टेत्यनेन गुणता व्यङ्गचस्योक्ता । 
पदैरित्युपलक्षणे तृतीया, तेन तदुपलक्षितो योऽथा गुणीभावेन वर्त्तते तेन संमिश्रता 
संकीर्णता । सा चानुग्राह्यानुग्राहकभावेन, संदेहयोगेन एकव्यञ्जकानुप्रवेशेन चेति 
यथासंख्यमुदाहरणद्वये योज्या । तथा हि “मे यदरय:' इत्यादिभिः सर्वैरेव पदार्थैः, 
कत्तेत्यादिभिश्च विभावादिरूपतया रौद्र एवानुगृह्मते । 

कर्तेत्यादौ च प्रतिपदं प्रत्यवान्तरवाक्यं प्रतिसमासं च व्यङ्गयमुत्प्रक्षितुं 
शक्यम्‌, एकमेवेति न लिखितम्‌ । पाण्डवा यस्य दासा इति तदीयोक्त्यनुकारः। 
तत्र गुणीभूतव्यङ्गयतापि योजयितुं शक्या, वाच्यस्यैव क्रोधीद्दीपकत्वात्‌ । दासैश्च 


२६० ध्वन्यालोक: 


कृतकृत्यैः स्वाम्यवश्यं द्रष्टव्य इत्यर्थशवत्यनुरणनरूपतापि । उभयथापि चारुत्वादेक- 
पक्षग्रहे प्रमाणाभावः । एकव्यञ्जकानुप्रवेशस्तु तैरेव पदैः गुणीभूतस्य व्यङ्गयस्य 
प्रधानीभूतस्य च रसस्य विभावादिद्ठारतयाऽभिव्यञ्जनात्‌ । 

अत एव चेति यतोऽत्र लक्ष्ये दृश्यते तत इत्यर्थः । 


ननु व्यङ्गयं गुणीभूतं प्रधानं चेति विरुद्धमेव तद्दृश्यमानमयुक्तन्न 
श्रद्धेयमित्याशङ्कय व्यञ्ञकभेदात्‌ तावन्न विरोध इति दर्शयति अत एवे-ति। 
स्वेति स्वप्रभेदान्तराणि संकीर्णतया पूर्वमुदाहृतानीति तान्येव दृष्टान्तयति । तदेव 
व्याचष्टे यथाहीति तथात्रापीत्यध्याहारोऽत्र कर्त्तव्यः । तथाहीति वा पाठ: । 


ननु व्यञ्जकभेदात्‌ प्रथमभेदयोः परिहारोऽस्तु, एकव्यञ्जकानुप्रवेशे तु किं 
वक्तव्यमित्याशङ्क्य पारमार्थिकं परिहारमाह किञ्चेति, ततोऽपीति । यतोऽन्यद्‌ 
व्यङ्गयं गुणीभूतम्‌ अन्यच्च प्रधानमिति को विरोधः । 

ननु वाच्यालङ्कारविषये श्रुतोऽयं सङ्करादिव्यवहारो न तु व्यङ्गयविषय 
इत्याशङ्क्याह “अयं चे'-ति। मन्तव्य इति। मननेन प्रतीत्या तथा निश्चेय- 
मुभयत्रापि प्रतीतेरेव शरणत्वादिति भावः । 

एवं गुणीभूतव्यङ्गयसंकरभेदाँस्रीनुदाहत्य संसृष्टिमुदाहरति - यत्र तु 
पदानीति कानिचिदित्यनेन संकरावकाशं निराकरोति । 

सुहच्छब्देन साक्षिशब्देन चाविवक्षितवाच्यो ध्वनिः, 'ते’ इति पदेना- 
ऽसाधारणगुणगणोऽभिव्यक्तोऽपि गुणत्वमलम्बते, वाच्यस्यैव स्मरणस्य प्राधान्येन 
चारुत्वहेतुत्वात्‌ । 'जाने' इत्यनेनोत्रेक्ष्यमाणानन्तधर्मव्यञ्जकेनापि वाच्यमेवोत्रेक्षणरूपं 
प्रधानीक्रियते । एवं गुणीभूतव्यङ्गथेऽपि चत्वारो भेदा उदाहृताः । 

अधुनाऽलङ्काराँस्तान्‌ दर्शयति वाच्यालङ्कारेति । व्यङ्ग्यत्वे त्वलंकाराणा- 
मुक्तभेदाष्टक एवान्तर्भाव इति वाच्यशब्दस्याशयः । 

काव्य इति एवंविधमेव हि काव्यं भवति । 

सुव्यवस्थितमिति “विवक्षा तत्परत्वेने'ति द्वितीयोद्योतमूलोदाहरणेभ्यः 
संकसत्रयं संसृष्टिश्च लभ्यत एव । “चलापाङ्गां दृष्टिम्‌’ इत्यत्र हि रूपकव्यतिरेकस्य 
प्रागव्याख्यातस्य भ्ृङ्गारानुग्राहकत्वं स्वभावोक्तेः शृङ्गारस्य चैकानुप्रवेशः । 


तृतीय उद्योत: २६१ 


'उप्पह जाया' इति गाथायां पामरस्वभावोक्तिर्वा ध्वनिर्वेति प्रकरणाद्य- 
भावे एकतरग्राहकं प्रमाणं नास्ति । 

यद्यप्यलङ्कारो रसमवश्यमनुगृहणाति, तथापि “नातिनिर्वहणेषिता' इति 
यदभिप्रायेणोक्तं तत्र सङ्करासंभवात्‌ संसृष्टिरेव रसध्वनेः, यथा (कोपादिति पध्ये) 
'बाहुलतिकापाशेन बद्‌ध्वा दृढम्‌’ इत्यत्र । 

प्रभेदान्तराणामपीति रसादिध्वनिव्यतिरिक्तानाम्‌ । 

व्यापारवती-ति । निष्पादनप्राणो हि रस इत्युक्तम्‌ । तत्र विभावादि- 
योजनात्मिका वर्णना, ततः प्रभृति घटनापर्यन्ता क्रिया व्यापारः, तेन सततयुक्ता । 
रसानिति रस्यमानतासारान्‌ स्थायिभावान्‌ रसयितुं रस्यमानतापत्तियोग्यान्‌ कर्त्तुम्‌ । 

काचिदिति लोकवार्त्तापतित - बोधावस्था-त्यागेनोन्मीलन्ती । अत एव 
ते कवयः वर्णनायोगात्‌ तेषाम्‌ । 

नवेति क्षणे क्षणे नूतनेर्नूतनैर्वैचित्र्यैर्जगन्त्यासूत्रयन्ती । 

दृष्टिरिति प्रतिभारूपा । तत्र दृष्टिश्चाक्षुषं ज्ञानं षाडवादि रसयतीति 
विरोधालङ्कारोऽत एव नवा। तदनुगृहीतश्च ध्वनिः । तथा हि चाक्षुषं ज्ञानं 
नाविवक्षितमत्यन्तमसम्भवाभावात्‌, न चान्यपरम्‌, अपित्वर्थान्तरे ऐन्द्रियक- 
विज्ञानाभ्यासोल्लसिते प्रतिभानलक्षणेऽर्थे संक्रान्तम्‌ । संक्रमणे च विरोधोऽनु- 
ग्राहक एव । तद्‌ वक्ष्यति - 'विरोधालङ्कारेणे' त्यादिना । 

या चैवंविधा दृष्टि: परिनिष्ठितोऽचलः अर्थविषये निश्चेतव्ये विषय 
उन्मेषो यस्याः । तथा परिनिष्ठिते लोकप्रसिद्धेऽ्थे, न तु कविवदपूर्वस्मित्नर्थे 
उन्मेषो यस्याः सा । विपश्चितामियं वैपश्चिती । 

ते अवलम्ब्येति । 

कवीनामिति वैपश्चितीति वचनेन नाहं कविर्न पण्डित इत्यात्मनोऽनौद्धत्यं 
ध्वन्यते । अनात्मीयमपि दरिद्रगृह इवोपकरणतयाऽन्यत आहतमेतन्मया दृष्टरिद्वय- 
मित्यर्थः । 

ते द्वे अपीति । न ह्येकया दृष्ट्या सम्यङ्‌ निर्वर्णनं निर्वहति विश्वमित्य- 
शेषम्‌ । 

अनिशम्‌ इति पुनः पुनरनवरतम्‌, निर्वर्णयन्तो वर्णनया तया निश्चितार्थं 
वर्णयन्त इदमित्थमिति परामर्शानुमानादिन्ञा निर्भज्य निर्वर्णनं किमत्र सारं स्यादिति 
तिलशस्तिलशो विचयनम्‌ । 


२६२ ध्वन्यालोक: 


यच्च निर्वर्ण्यते तत्‌ खलु मध्ये व्यापार्यमाणया मध्ये चार्थविशेषेषु 
निश्चितोन्मेषया निश्चलया दृष्ट्या सम्यङ्निर्वर्णितं भवति । 

वयमिति । मिथ्यातत्वदृष्ट्याहरणव्यसनिनः इत्यर्थः । 

श्रान्ताः इति । न केवलं सारं न लब्धं यावत्‌ प्रत्युत खेदः प्राप्त इति 
भाव: । चशब्दस्तुशन्दस्यार्थे । 

अब्धिशयनेति । योगनिद्रया । त्वमत एव सार-स्वरूपवेदी स्वरूपावस्थित 
इत्यर्थः । श्रान्तस्य शयनस्थितं प्रति बहुमानो भवति । 

त्वदूभक्तीति त्वमेव परमात्मस्वरूपो विश्वसारः, तस्य भक्ति: श्रद्धादिपूर्वक 
उपासनाक्रमजः तदावेशस्तेन तुल्यमपि न लब्धम्‌, आस्तां तावत्तञ्जातीयम्‌ । 

एवं प्रथममेव परमेश्वरभक्तिभाजः कुतूहलमात्रावलम्बित-कवि-प्रामाणि- 
कोभयवृत्तेः पुनरपि परमेश्वरभत्तिविश्रान्तिरेव युक्तेति मन्वानस्येयमुक्तिः । सकल- 
प्रमाण-परिनिश्चित-दृष्टादृष्ट-विषयविशेषणं यत्‌ सुखं, यदपि लोकोत्तरं रसचर्वणात्मकं 
तत उभयतोऽपि परमेश्वर-विश्रान्त्यानन्दः प्रकृष्यते तदानन्दविप्रुण्मात्रावभासो हि 
रसास्वाद इत्युक्तं प्रागस्माभिः । लौकिकं तु सुखं ततोऽपि निकृष्टप्रायं बहुतर- 
दु:खानुषङ्गादिति तात्पर्यम्‌ । तत्रैव दृष्टिशब्दापेक्षयैकपदानुप्रवेशः । दृष्टिमवलम्ब्य 
निर्वर्णनमिति विरोधालङ्कारो वाऽऽश्रीयताम्‌, अन्धपदन्यासेन दृष्टिशब्दो- 
ऽत्यन्ततिरस्कृतवाच्यो वास्तु इत्येकतरनिश्चये नास्ति प्रमाणम्‌, प्रकारद्वयेनापि 
हृद्यत्वात्‌ । न च पूर्वत्राप्येवं वाच्यम्‌, नवाशब्देन शब्दशक्त्युनरणनतया विरोधस्य 
सर्वथाऽवलम्बनात्‌ । 

एवं सङ्करं त्रिविधमुदाहत्य संसृष्टिमुदाहरति वाच्येति । सकलवाक्ये हि 
यद्यलङ्कारोऽपि व्यङ्गयर्थोऽपि प्रधानं तदानुग्राह्यानुग्राहकत्वसङ्करः, तदभावे 
त्वसङ्गतिरित्यलङ्कारेण वा ध्वनिना वा पर्यायेण द्वाभ्यामपि वा युगपत्पद- 
विश्रान्तायां भाव्यमिति त्रयो भेदाः । 

एतद्गर्भीकृत्य सावधारणमाह पदापेक्षयैवेति । अत्रानुग्राह्यानुग्राहकभावं 
प्रति आशङ्कापि नावतरति तं तृतीयमेव प्रकारमुदाहर्तुमुपक्रमते - यत्र हीति । 
यस्माद्‌ यत्र कानिचिदलङ्कारभाञ्जि कानिचिद्‌ ध्वनियुक्तानि यथा 'दीर्घीकुर्वन्नित्यत्र । 
तथाविधपदापेक्षयैव वाच्यालङ्कारसंसृष्टत्वमित्यावृत्या पूर्वग्रन्थेन सम्बन्धः कर्त्तव्य: । 

अत्रहीति अत्रत्यो हिशब्दो मैत्रीपदमित्यस्यानन्तरं योज्यः इति ग्रन्थसङ्गतिः ॥ 


( वृत्तिः ) यत्र हि कानिचित्‌ पदानि वाच्यालङ्कारभाञ्जि कानिचिच्च 
ध्वनिप्रभेदयुक्तानि यथा - 

तृतीय उद्योतः २६३ 


दीर्घीकुर्व्वन्‌ पटु मदकलं कूजितं सारसानां 
प्रत्यूषेषु स्फुटितकमलामोदमैत्रीकषायः । 
यत्र स्त्रीणां हरति सुरतग्लानिमङ्गानुकूलः 
सिप्रावातः प्रियतम इव प्रार्थनाचाटुकारः ।।८१।। 
( वत्तिः ) अत्र हि मैत्रीपदमविवक्षितवाच्यो ध्वनिः। पदान्तरेष्व- 
लङ्कारान्तराणि । 


(लोचनम्‌) दीर्घीकुर्वन्निति । सिप्रावातेन हि दूरमप्यसौ शब्दो नीयते, 
तथा सुकुकारपवनस्पर्शजातहर्षाः चिरं कूजन्ति, तत्कृजितं च वातान्दोलित-सि- 
प्रातसङ्गजमधुरशनब्दमिश्रं भवतीति दीर्घत्वम्‌ । 

पट्वति । तथासौ सुकुमारो वायुर्येन तज्जः शब्दः सारसाकृजितमपि नाभि- 
भवति प्रत्युत तत्सब्रह्मचारी तदेव दीपयति। न च दीपनं तदीयमनुपयोगि 
यतस्तन्मदेन कलं मधुरमाकर्णनीयम्‌ । 

प्रत्यूषेषु इति । प्रभातस्य तथाविधसेवावसरत्वम्‌ । बहुवचनं सदैव तत्रैषा 
हृद्यतेति निरूपयति । स्फुटितान्यन्तर्वर्तमानमकरन्दभरेण । तथा स्फुटितानि 
विकसितानि नयनहारीणि यानि कमलानि तेषां य आमोदस्तेन या मैत्री अभ्याशाङ्गा- 
वियोगपरस्परानुकूल्यलाभस्तेन कषाय उपरक्तो मकरन्देन च कषायवर्णीकृत: । 

सनत्रीणामिति सर्वस्य तथाविधस्य त्रैलोक्यसारभूतस्य य एवं कारोऽति- 
सुरतकृतां ग्लानिं तान्तिं हरति, अथ च तद्विषयां ग्लानिं पुनःसंभोगाभिलाषोद्दीपनेन 
हरति । 

न च प्रसह्य प्रभूततया, अपितु अङ्गानुकूलः हृद्यस्पर्शः, हृदयान्तर्भूतश्च, 
प्रियतमे तद्विषये प्रार्थनार्थ चाटूनि कारयति, प्रियतमोऽपि तत्पवनप्रबुद्धसंभोगाभिलाषः 
प्रार्थनार्थ चाटूनि करोतीति तेन तथा कार्यत इति परस्परानुरागप्राणश्ङ्गार- 
सर्वस्वभूतोऽसौ पवनः । युक्तं चैतत्‌ तस्य, यतः सिप्रापरिचितोऽसौ वात इति 
नागरिको न त्वविदग्धो ग्राम्यप्राय इत्यर्थः । प्रियतमोऽपि रतान्तेऽङ्गानुकूलः 
संवाहनादिना प्रार्थनार्थं चाटुकार एवमेव सुरतग्लानिं हरति । कूजितं चानङ्गी- 
करणवचनादि मधुरध्वनितं दीर्घीकरोति । चाटुकरणावसरे च स्फुटितं विकसितं 
यत्‌ कमलकान्तिधारि वदनं तस्य याऽऽमोदमैत्री सहजसौरभपरिचयस्तेन कषायः 
उपरक्तो भवति । 

अङ्गेषु चातुष्षष्टिकप्रयोगेषु अनुकूलः । 


२६४ ध्वन्यालोक: 


एवं शब्दरूपगन्धस्पर्शा यत्र हृद्या यत्र च पवनोऽपि तथा नागरिक: स 
तवावश्यमभिगन्तव्यो देश इति मेघदूते मेघं प्रति कामिन इयमुक्ति: । 

उदाहरणे लक्षणं योजयति मैत्त्रीपदमिति । 

हि-शब्दोऽनन्तरं पठितव्यः इत्युक्तमेव । 

अलजङ्कारान्तराणीति उत्य्रेक्षास्वभावोक्तिरूपकोपमाः क्रमेणेत्यर्थः । 

एवमियता - “सगुणीभूतव्यङ्गयैः सालङ्कारेः सह प्रभेदैः स्वैः, संकरसं- 
ृष्टिभ्याम्‌’ इत्येतदन्तं व्याख्यायोदाहरणानि च निरूप्य 'पुनरपि’ इति कारिकाभागे 
पदद्वयं तस्यार्थं प्रकाशयत्युदाहरणद्वारेणैव संसृष्टेत्यादि । 

पुनःशब्दस्यायमर्थः — 

न केवलं ध्वने: स्वप्रभेदादिभिः संसृष्टिसंकरौ विवक्षितौ यावत्‌ तेषा- 
मन्योन्यमपि । स्वप्रभेदानां स्वप्रभेदैः, गुणीभूतव्यङ्गयेन वा संकीर्णानां संसृष्टानां 
च ध्वनिना संकोर्णत्वं संसृष्टत्वं च दुर्लक्षमिति विस्पष्टोदाहरणं न भवतीत्यभि- 
प्रायेणालङ्कारस्यालङ्कारेण संसृष्टस्य संकीर्णस्य वा ध्वनिना संकरसंसर्गौ प्रदर्शनीयौ । 
तदस्मिन्‌ भेदचतुष्टये प्रथमं भेदमुदाहरति दन्तक्षतानीति । 

( वत्तिः ) पदान्तरेष्वलङ्कारान्तराणीति । संसृष्टालङ्कारान्तरसंकीर्णो 
ध्वनिर्यथा - 

दन्तक्षतानि करजैश्च विपाटितानि 
प्रोदभिन्नसान्द्रपुलके भवतः शरीरे । 
दत्तानि रक्तमनसा मृगराजवध्वा 
जातस्पृहैर्मुनिभिरप्यवलोकितानि ।।८२।। 

अत्र हि समासोक्तिसंसृष्टेन विरोधालङ्कारेण संकीर्यमाणस्यालक्ष्य- 
क्रमव्यङ्गथस्य ध्वनेः प्रकाशनम्‌, दयावीरस्य परमार्थतो वाक्यार्थीभूतत्वात्‌ । 

(लोचनम्‌) बोधिसत्त्वस्य स्वकिशोरभक्षणप्रवृत्तां सिंहीं प्रति निजशरीरं 
वितीर्णवतः केनचिच्चाटुकं क्रियते - प्रोद्भूतः सान्द्रः पुलकः परार्थसम्पत्ति- 
जेनानन्दभरेण यत्र । रक्ते रुधिरे मनोऽभिलाषो यस्याः, अनुरक्तं च मनो यस्याः । 
मुनयश्च उद्बोधितमदनावेशाश्चेति विरोधः । 

जातस्पृहैरिति च “वयमपि कदाचिदेवं कारुणिकपदवीमारोक्ष्यामस्तदा 
सत्य! मुनयो भविष्याम इति मनोराज्ययुक्तैः । 


तृतीय उद्योत: २६५ 


समासोक्तिशच नायिकावृत्तान्तप्रतीतेः। 
दयावीरस्येति दयाप्रयुक्तत्वादत्र धर्मस्य धर्मवीर एव दयावीरशब्देनोक्त: । 
वीरश्वात्र रसः, उत्साहस्यैव स्थायित्वादिति भाव: । दयावीरशब्देन वा शान्तं 
व्यपदिशति । सोऽत्र रसः संसृष्टालङ्कारेणानुगृह्यते । समासोक्तिमहिम्ना ह्ययमर्थः 
सम्पद्यते - यथा कश्चिन्मनोरथशततप्रार्थितप्रेयसीसंभोगावसरे जातपुलकस्तथा 
त्वं परार्थसम्पादनाय स्वशरीरदान इति करुणातिशयोऽनुभावविभाव-संपदोद्दीपितः। 
द्वितीयं भेदमुदाहरति -- 
( वत्तिः ) संसृष्टालङ्कारसंसृष्टत्वं च ध्वनेर्यथा - | 
अहि-णव-पओअ-रसिएसु पहिअ-सामाइएसु दिअहेसु । 
सोहइ पसारिअ-ग्गीआणं णच्चिअं मोरबृंदाणं ।।८३।। 
अभिनव-पयोदरसितेषु पथिकसामाजिकेषु दिवसेषु । 
शोभते प्रसारितग्रीबाणां नर्त्तितं मयूरवृन्दानाम्‌ ।। 
(लोचनम्‌) अभिनवं हद्यं पयोदानां मेघानां रसितं येषु दिवसेषु, तथा 
पथिकान्‌ प्रति श्यामायितेषु मोहजनकत्वाद्‌ रात्रिूपतामाचरितवत्सु । यदि वा 
पथिकानां श्यामायितं दुःखवशेन श्यामिका प्रेम्णः । शोभते प्रसारितग्रीवाणां 
मयूरवृन्दानाम्‌ नृत्तम्‌ । अभिनयप्रयोगरसिकेषु पथिकसामाजिकेषु सत्सु मयूर- 
वृन्दानां प्रसारितगीतानां प्रकृष्टसारगानुसारिगीतानां तथा ग्रीवारेचकस्य प्रसारित- 
ग्रीवाणां नृत्तं शोभते । पथिकान्‌ प्रति श्यामा इवाचरन्तीति क्यच्‌ । प्रत्ययेन 
लुप्तोपमा निर्दिष्टा । पथिकजनसामाजिकेष्विति कर्मधारयस्य स्पष्टत्वाद्‌ रूपकम्‌ । 
ताभ्यां ध्वनेः संसर्गः इति ग्रन्थकारस्याऽऽशयः । 
अत्रैवोदाहरणे5न्यदभेदद्वयमुदाहर्तु शक्यमित्याशयेनोदाहरणान्तरं न दत्तम्‌ । 
तथाहि- व्याघ्रादेराकृतिगणत्वे पथिकसामाजिकेष्वित्युपमा-रूपकाभ्यां सन्देहा- ` 
स्पदत्वेन सङ्कीर्णाभ्यामभिनयप्रयोगे, अभिनवप्रयोगेषु च रसिकेष्विति प्रसारित- 
गीतानामिति यः शब्दशक्युद्भवस्तस्य संसर्गमात्रमनुग्राह्मत्वाभावात्‌। पहिअ- 
समाइएसु “इत्यत्र तु पदे सङ्कीर्णाभ्यां ताभ्यामुपमारूपकाभ्यां शब्दशक्तिमूलस्य 
ध्वने: संकीर्णत्वम्‌ एकव्यञ्जकानुप्रवेशादिति संकीर्णालङ्कारसंसृष्टः संकीर्णालङ्कार- 
संङ्कीर्णश्चेत्यपि भेदद्वयं मन्तव्यम्‌ ॥४३॥ 
एतदुपसंहरति "एवमि'-ति स्पष्टम्‌ ॥४४॥ 


२६६ ध्वन्यालोक: 


एवं ध्वनेः प्रभेदाः प्रभेदभेदाश्व केन शक्यन्ते । 
संख्यातुं दिङ्मात्रं तेषामिदमुक्तमस्माभिः ।।४४।। 


(वृत्तिः ) अनन्ता हि ध्वने प्रकाराः सहृदयानां व्युत्पत्तये तेषां 
दिङ्मात्रं कथितम्‌ । 


इत्युक्तलक्षणो यो ध्वनिर्विवेच्यः प्रयत्नतः सद्भिः । 
सत्‌ काव्यं कर्त्तु वा ज्ञातुं वा सम्यगशियुक्तैः ।।४५।। 


( वृत्तिः ) उक्तस्वरूपध्वनिनिरूपणनिपुणा हि सत्कवयः सहृदयाश्च 
नियतमेव काव्यविषये परां प्रकर्षपदवीमासादयन्ति ।।४५।। 

(लोचनम्‌) अथ 'सहदयमनःप्रीतये’ (ध्व०१.१) इति यत्‌ सूचितं 
तदिदानीं न शब्दमात्रम्‌, अपि तु निर्व्यूढमित्याशयेनाह इत्युक्तेति । यः प्रयत्नतो 
विवेच्य: अस्माभिश्चोक्तलक्षणो ध्वनिरेतदेव काव्यतत्त्वं यथोदितेन प्रपञ्चनिरूपणादिना 
व्याकर्तुमशक्नुवद्धि: अलङ्कारै रीतय प्रवर्त्तिताः इत्युत्तरकारिकया सम्बन्धः । अन्ये 
तु यच्छन्दस्थाने अयम्‌’ इति पठन्ति । 

प्रकर्षपदवीमिति निर्माणे बोधे चेति भावः । 

व्याकर्तुमशक्नुवद्धिरित्यत्र हेतुः - अस्फुटं कृत्वा स्फुरितमिति || 

( वृत्तिः- “केचिद्‌ वाचां स्थितमविषय' इति तृतीयं पक्षं 
विवृणोति) - 
अस्फुटस्फुरितं काव्यतत्त्वमेतद्‌ यथोदितम्‌ । 
अशक्नुर्वाद्धिर्व्याकर्त रीतय सम्प्रवर्तिताः ।।४६।। 

( वृत्तिः ) एतद्‌ ध्वनिप्रवर्त्तनेन निर्णीतं काव्यतत्त्वम्‌ अस्फुटस्फुरितं 
सद्‌ अशक्नुवद्धिः प्रतिपादयितुं वैदर्भी, गौडी पाञ्चाली चेति रीतयः प्रवर्त्तिताः । 
रीतिलक्षणविधायिनां काव्यतत्त्वमेतद्‌ अस्फुटतया मनाक्‌ स्फुरितमासीदिति 
लक्ष्यते तदत्र स्फुटतया सम्प्रदर्शिति नान्येन रीतिलक्षणेन किञ्चित्‌ । 

(लोचनम्‌) लक्ष्यत इति । 


तृतीय उद्योत: २६७ 


रीतिर्हि गुणेष्वेव पर्यवसिता । यदाह - 'विशेषो गुणात्मा, गुणाश्च 
रसपर्यवसायिन एवेति ह्युक्तं प्राग्‌ गुणनिरूपणे “शृङ्गार एव मधुर' (ध्व०२.७) 
इत्यत्रेति । 


शब्दतत्त्वाश्रयाः काश्चरिदर्थतत्त्वयुजोऽपराः । 
वृत्तयोऽपि प्रकाशन्ते ज्ञातेऽस्मिन्‌ काव्यलक्षणे ।। ४७।। 


( वृत्तिः ) अस्मिन्‌ व्यङ्गयव्यञ्ञकभावविवेचनमये काव्यलक्षणे 
ज्ञाते सति याः काश्चित्‌ प्रसिद्धा उपनागारिकाद्याः शब्दतत्त्वाश्रया वृत्तयो 
याश्चार्थतत्त्वसम्बद्धाः कोशिक्यादयः, ताः सम्यग्‌ रीतिपदवीमवतरन्ति, 
अन्यथा तु तासामदुष्टार्थानामिव वृत्तीनामश्रद्धेयत्वमेव स्यान्नानुभव- 
सिद्धत्वम्‌ । एवं स्फुटतयैव लक्षणीयं स्वरूपमस्य ध्वनेः। 

(लोचनम्‌) प्रकाशन्ते इति । अनुभवसिद्धतां काव्यजीवितत्वं प्रयान्तीत्यर्थः । 
रीतिपदवीमिति । तद्वदेव रसपर्यवसायित्वात्‌। प्रतीतिपदवीमिति वा पाठः । 
नागरिकया ह्युपमितेत्यनुप्रासवृत्तिः श्रृङ्गारादौ विश्राम्यति । 

परुषेति दीप्तेषु रौद्रादिषु । कोमलेति हास्यादौ । तथा - "वृत्तयः 
काव्यमातृकाः' इति ।- यदुक्तं मुनिना ततत्र रसोचित एव चेष्टाविशेषो वृत्तिः । 
यदाह -- 

'केशिकी श्लक्ष्णनेपथ्या शृङ्गारससंभवा' इत्यादि । 

इयता तस्याभावं जगदुरपरे इत्यादौ अभावविकल्पेषु “वृत्तयो रीतयश्च 
गता: श्रवणगोचरम्‌, तदतिरिक्तः कोऽयं ध्वनि'रिति। तत्र कथञ्चिदभ्युपगमः 
कृतः कथञ्चिच्च दूषणं दत्तमस्फुटस्फुरितमिति वचनेन । 

इदानीं “वाचां स्थितमविषये’ इति यदूचे तत्तु प्रथमोद्योते दूषितमपि 
दूषयति- सर्वप्रपञ्चकथने हि असम्भाव्यमेवानाख्येयत्वमित्यभिप्रायेण । 

अकिलिष्टत्व इति श्रुतिकष्टाद्यभावः इत्यर्थः । अप्रयुक्तस्य प्रयोग 
इत्यपौनरुक्त्यम्‌ । ताविति राब्दगतोऽर्थगतश्च । विवेकस्यावसादो यत्र तस्य 
भावो निर्विवेकत्वम्‌ । सामान्यस्पर्शी यो विकल्पस्ततो यः शब्दः । दृष्टान्तेऽपि 
अनाख्येयत्वं - 


२६८ ध्वन्यालोक: 


( वृत्तिः ) यत्र शब्दानामर्थानाञ्च केषाञ्चित्‌ प्रतिपत्तृविशेषसंवेद्यं 


जात्यत्वमिव रत्नविशेषाणां चारुत्वमनाख्येयमवभासते काव्ये तत्र 
ध्वनिव्यबहार इति यल्लक्षणं ध्वनेरुच्यते केनचित्‌, तदयुक्तमिति 
नाभिधेयतामर्हति । यतः शब्दानां स्वरूपाश्रयस्तावदक्लिष्टत्ने सति 
अप्रयुक्तप्रयोगः । वाचकाश्रयस्तु प्रसादो व्यञ्जकत्वं चेति विशेषः । अर्थानां 
च स्फुटत्वेनावभासनं व्यङ्गयपरत्वं व्यङ्ग्यांशविशिष्टत्वं चेति विशेषः । 

तौ च विशेषौ व्याख्यातुं शक्येते व्याख्यातौ च बहुप्रकारम्‌ । 
तद्व्यतिरिक्तानाख्येयविशेषसम्भावना तु विवेकावसादभावमूलैव, यस्माद्‌ 
'अनाख्येयत्वं सर्वशब्दागोचरत्वेन न कस्यचित्‌ संभवति । अन्ततोऽनाख्येय- 
शब्देन तस्याभिधानसंभवात्‌ । सामान्यसंस्पर्शि-विकल्प-शब्दागोचरत्वे 
, सति प्रकाशमानत्वं तु यद्‌ अनाख्येयत्वमुच्यते क्वचित्‌ तदपि काव्यविशेषाणां 
रत्नविशेषाणामिव न सम्भवति, तेषां लक्षणकारै-व्याकृतरूपत्वात्‌ । 
उभयेषामपि तेषां प्रतिपत्तविशेषसंवेद्यत्वमस्त्येव । वैकटिका एव हि 
रत्नतत्त्वविदः, सहृदया एव हि काव्यानां रसज्ञा इति कस्याऽत्र विप्रतिपत्तिः। 

यत्त्वनिर्देश्यत्वं सर्वलक्षणविषयं बौद्धानां प्रसिद्धं तत्‌ तन्मतपरीक्षायां 
ग्रन्थान्तरे निरूपयिष्यामः । इह तु ग्रन्थान्तर-श्रबणलवप्रकाशनं सहदय- 
वैमनस्यप्रदायीति न प्रक्रियते । 

बौद्धमतेन वा यथा प्रत्यक्षादिलक्षणं तथाऽस्माकं ध्वनिलक्षणं 
भविष्यति । तस्माल्लक्षणान्तरस्याऽऽघटनादशब्दार्थत्वाच्च तस्योक्तमेव 
ध्वनिलक्षणं साधीयः । तदिदमुक्तम्‌ - 

अनाख्येयांशभासित्वं निर्वाच्यार्थतया ध्वनेः । 

न लक्षणं लेक्षणं तु साधीयोऽस्य यथोदितम्‌ ।।८४।। 


इति राजानकश्रीमदानन्दवर्धनविरचिते काव्यालोकवृत्तौ 
ध्वन्यालोके तृतीय उद्योतः ।।३।। 


(लोचनम्‌) नास्तीति दर्शयति रत्नविशेषाणां चेति। ननु सर्वेण तन्न 
संवेद्यत इत्याशङ्क्याऽभ्युपगमेनेवोत्तरयति- उभयेषामिति रत्नानां काव्यानां च । 


तृतीय उद्योत: २६९ 


ननु नार्थ शब्दाः स्पृशन्त्यपी'९ति “अनिर्देश्यस्य वेदकमि'त्यादो कथमना- 
ख्येयत्वं वस्तूनामुक्तमिति चेदत्राह 'यत्त्वि-ति । एवं हि सर्वभाववृत्तान्ततुल्य एव 
ध्वनिरिति ध्वनित्वरूपमनाख्येयमित्यतिव्यापकं लक्षणं स्यादिति भाव: । 
ग्रन्थान्तर इति विनिश्चयटीकायां धर्मोत्तर्या या विवृतिरमुना ग्रन्थकृता 
कृता तत्रेव तद्‌ व्याख्यातम्‌ । 
उक्तमिति संग्रहार्थं मयेवेत्यर्थः । अनाख्येयांशाभासो विद्यते यस्मिन्‌ 
काव्ये तस्य भावस्तन्न लक्षणं ध्वनेरिति सम्बन्धः । अत्र हेतु: 'निर्वाच्यार्थतये' 
ति । निर्विभज्य वक्तुं शक्यत्वादित्यर्थः । अन्यस्तु 'निर्वाच्यार्थतयेत्यत्र निर्विभज्य 
वक्तुं शक्येति इत्यत्र निसो नञर्थत्वं परिकल्प्यानाख्येयांशभासित्वेऽयं हेतुरिति 
व्याचष्टे तत्तु क्लिष्टम्‌ । हेतुश्च साध्याविशिष्ट इत्युक्तव्याख्यानमेवेति शिवम्‌ । 
काव्यालोके प्रथां नीतान्‌ ध्वनिभेदान्‌ परामृशत्‌ । 
इदानीं लोचनं लोकान्‌ कृतार्थान्‌ संविधास्यति ।।५०।। 
आसूत्रितानां भेदानां स्फुटतापत्तिदायिनीम्‌ । 
त्रिलोचनप्रियां वन्दे मध्यमां परमेश्वरीम्‌ ।।५१॥। 


इति श्रीमहामाहेशश्वराचार्यवर्याभिनवगुप्तोन्मीलिते सहृदयालोकलोचने 
ध्वनिसङ्केते तृतीय उद्योतः ।।३।। 


१. प्रमाणवार्त्तिकम्‌, ३.२८७-८८, न्यायमञ्जरी १, प० १४३. 


अथ चतुर्थ उद्योतः 


(वृत्तिः) एवं ध्वनिं सप्रपञ्चं विप्रतिपत्तिनिरासार्थ व्युत्पाद्य 
तद्व्युत्पादने प्रयोजनान्तरमुच्यते - 


ध्वनेर्यः सगुणीभूतव्यङ्गयस्याध्वा प्रदर्शितः । 
अनेनानन्त्यमायाति कवीनां प्रतिभागुणः ।।१।। 


( वत्तिः ) य एष ध्वनेर्गुणीभूतव्यङ्गयस्य च मार्गः प्रकाशितस्तस्य 
फलान्तरं कविप्रतिभानन्त्यम्‌ । 
कथमिति चेत्‌ - 


अतो ह्यन्यतमेनापि प्रकारेण विभूषिता । 
वाणी नवत्वमायाति पूर्वार्थान्वयवत्यपि ।।२।। 


( वृत्तिः ) अतो ध्वनेरुक्तप्रभेदमध्यादन्यतमेनापि प्रकारेण विभूषिता 
सती वाणी पुरातनक्रविनिबद्धार्थसंस्पर्शवत्यपि नवत्वमायाति । तथाहि- 


(लोचनम्‌) 
कृत्यपञ्चक*निर्वाहयोगेऽपि परमेश्वरः । 
नान्योपकरणापेक्षो यया तां नौमि शाङ्करीम्‌ ।।१॥। 
उद्योतान्तरसङ्गतिं विरचयितुं वृत्तिकार आह - एवमिति । प्रयोजनान्तरमिति । 
यद्यपि 'सहदयमन:प्रीतय' इत्यनेन प्रयोजनं प्रागेवोक्तं, तृतीयोद्योतावधौ च 
' सत्काव्यं कर्तु वा ज्ञातुं वेति तदेवेषत्स्फुटीकृतं, तथापि स्फुटतरीकर्तुमिदानीं 
यत्नः । यतस्सुस्पष्टरूपत्वेन विज्ञायते, अतोऽस्पष्टनिरूपितात्‌ स्पष्टनिरूपणमन्यथैव 
प्रतिभातीति प्रयोजनान्तरमित्युक्तम्‌ । 
अथवा पूर्वोक्तयोः प्रयोजनयोरन्तरं विशेषोऽभिधीयते; केन विशेषेण 
सत्काव्यकरणमस्य प्रयोजनं, केन वा सत्काव्यबोध इति विशेषो निरूप्यते । तत्र 
सत्काव्यकरणे कथमस्य व्यापार इति पूर्व वक्तव्यं निष्पादितस्य ज्ञेयत्वादिति 
तदुच्यते - ध्वनेर्यं इति ।।१॥ 


१. सृष्टिः, स्थितिः, संहारः, तिरोभावोऽनुग्रहेश्चेति कृत्यपञ्चकम्‌ । 


31} || |) 


चतुर्थ उद्योत: २७१ 


ननु ध्वनिभेदात्‌ प्रतिभानामानन्त्यमिति व्यधिकरणमेतदित्यभिप्रायेणा- 
शङ्कते कथमितीति । 

अत्रोत्तरम्‌ - अतो हीति । 

आसतान्तावद्‌ बहवः प्रकाराः, एकेनाप्येवं भवतीत्यपिशब्दार्थः । एतदुक्तं 
भवति - वर्णनीयवस्तुनिष्ठः प्रज्ञाविशेषः प्रतिभानं, तत्र वर्णनीयस्य पारिमित्यादाद्य- 
कविनेव स्पृष्टत्वात्‌ सर्वस्य तद्विषयं प्रतिभानं तज्जातीयमेव स्यात्‌ । ततश्च 
काव्यमपि तज्जातीयमेवेति भ्रष्ट इदानीं कविप्रयोगः, उक्तवैचित्र्येण तु त एवार्था 
निरवधयो भवन्तीति तद्विषयाणां प्रतिभानामानन्त्यमुपपन्नमिति । 

ननु प्रतिभानन्त्यस्य किं फलमिति निर्णेतुं वाणी नवत्वमायातीत्युक्तं, 
तेन वाणीनां काव्यवाक्यानां तावन्नवत्वमायाति । तच्च प्रतिभानन्त्ये सत्युपपद्यते, 
तच्चार्थानन्त्ये, तच्च ध्वनिप्रभेदादिति । 

( वृत्तिः ) तथाह्यविवक्षितवाच्यस्य ध्वनेः प्रकारद्वयसमाश्रयणेन 
नवत्वं पूर्वार्थानुगमेऽपि यथा - 

स्मितं किञ्चरिन्मुग्धं तरलमधुरो दृष्टिविभव: 

परिस्पन्दो वाचामभिनवविलासोर्मिसरसः । 

गतानामारम्भः किसलयितलीलापरिमलः 

स्पृशन्त्यास्तारुण्यं किमिव हि न रम्यं मृगदृशः ।।९।। 
इत्यस्य, 

सविश्रमस्मितोद्‌भेदा लोलाक्ष्यः प्रस्खलद्विरिः । 

नितम्बालसगामिन्यः कामिन्यः कस्य न प्रियाः ।।२।। 
इत्येवमादिषु श्लोकेषु सत्स्वपि तिरस्कृतवाच्यध्वनिसमाश्रयेणा- 

पूर्व॑त्वमेव प्रतिभासते । 

(लोचनम्‌) तत्र प्रथममत्यन्ततिरस्कृतवाच्यान्वयमाह - स्मितमिति । 
मुग्धमधुरविभवसरसकिसलयितपरिमलस्पर्शनान्यत्यन्ततिरस्कृतानि । तैरनाहतसौन्दर्य- 
पवजनवाल्लभ्याक्षीणप्रसरत्वसन्तापप्रशमनतर्पकत्वसौकुमार्यसार्वकालिकतत्संस्कारानु- 
ृत्तित्वयत्नाभिलषणीयसङ्गतत्वानि ध्वन्यमानानि यानि, तैः स्मितादेः प्रसिद्धस्यार्थस्य 


स्थविरवेधोविहितधर्मव्यतिरेकेण धर्मान्तरपात्रता यावत्‌ क्रियते, तावत्तदपूर्वमेव 
सम्पद्यत इति सर्वत्रेति मन्तव्यम्‌ । 


२७२ ध्वन्यालोक: 


अस्येति अपूर्वत्वमेव भासत इति दूरेण सम्बन्ध: । सर्वत्रैवान्वयस्य 
नवत्वमिति सङ्गतिः । 

( वृत्तिः ) तथा - 

यः प्रथमः प्रथमः स तु तथाहि हतहस्तिबहलपललाशी । 

शवापदगणेषु सिंहः सिंहः केनाधरीक्रियते ।।३।। 
इत्यस्य, 

स्वतेजःक्रीतमहिमा केनान्येनातिशय्यते । 

महद्भिरपि मातङ्गैः सिंहः किमभिभूयते ।। ४।। 

इत्येवमादिषु श्लोकेषु सत्स्वप्यर्थान्तरसङक्रमितवाच्यध्वनि- 
समाश्रयेण नवत्वम्‌ । 

(लोचनम्‌) द्वितीयः प्रथमशब्दोऽर्थान्तरेऽनपाकरणीयप्रधानत्वासांधारण- 
त्वादिव्यङ्गयधर्मान्तरे सङ्क्रान्तं स्वार्थ व्यनक्ति । एवं सिंहशब्दोऽपि वीरत्वानपेक्षत्व- 
विस्मयनीयत्वादौ व्यङ्गयधर्मान्तरे सङ्क्रान्तं स्वार्थं ध्वनति । 

( वृत्तिः ) विवक्षितान्यपरवाच्यस्याप्युक्तप्रकारसमाश्रयेण नवत्वं 
यथा - 

निद्राकैतविनः प्रियस्य वदने विन्यस्य वक्त्रं वधू- 

बॉधत्रासनिरुद्धचुम्बनरसाप्याभोगलोलं स्थिता । 

वैलक्ष्यादविमुखीभवेदिति पुनस्तस्याप्यनारम्भिणः 

साकाङक्षप्रतिपत्ति नाम हृदयं यातं तु पारं रतेः ।।५।। 
इत्यादेः श्लोकस्य, 

शून्यं वासगृहं विलोक्य शयनादुत्थाय किञ्जिच्छनै- 

निंद्राव्याजमुपागतस्य सुचिरं निर्वण्य पत्युर्मुखम्‌ । 

चिस्त्रब्धं परिचुम्ब्य जातपुलकामालोक्य गण्डस्थलीं 

'लज्जानस्रमुखी प्रियेण हसता बाला चिरं चुम्बिता ।।६।। 

इत्यादिषु श्लोकेषु सत्स्वपि नवत्वम्‌ । 

(लोचनम्‌) एवं प्रथमस्य द्वौ भेदावुदाहत्य द्वितीयस्याप्युदाहर्तुमासूत्रयति - 
विवक्षितेति । निद्रायां कैतवो कृतकसुप्त इत्यर्थः । वदने विन्यस्य वक्त्रमिति । 


चतुर्थ उद्योत: २७३ 


वदनस्पर्शजमेव तावद्दिव्यं सुखं त्यक्तुन्न पारयतीति । अतएव प्रियस्येति । वधूर्नवोढा 
बोधत्रासेन प्रियतमप्रबोधभयेन निरुद्धो हठात्‌ प्रवर्तमानः प्रवर्तमानोऽपि 
कंथञ्चित्कथञ्चित्‌ क्षणमात्रन्धृतश्चुम्बनाभिलाषो यया । अतएव आभोगेन पुनः 
पुननिद्राविचारनिर्वर्णनया विलोलं कृत्वा स्थिता, न तु सर्वथैव चुम्बनान्निवर्तितुं 
शक्नोतीत्यर्थः । एवंभूतेषा यदि मया परिचुम्व्यते, तद्विलक्षा विमुखीभवेदिति 
तस्यापि प्रियस्य परिचुम्बनविषये निरारम्भस्य । 

हृदयं साकाङक्षप्रतिपत्ति नामेति। साकाङ्क्षा साभिलाषा प्रतिपत्तिः 
स्थितिर्यस्य तादृशं रुहरुहिकाकदर्थितं न तु मनोरथसम्पत्तिचरितार्थं, किन्तु रते: 
परस्परजीवित-सर्वस्वाभिमानरूपायाः परनिर्वृतेः केनचिदप्यनुभवेनालब्धावगाहनायाः 
पारङ्गमित: परिपुर्णीभूत एव भृङ्गारः । 

द्वितीयश्लोके तु परिचुम्बनं सम्पन्नम्‌, लज्जा स्वशब्देनोक्ता । तेनापि सा 
परिचुम्बितेति यद्यपि पोषित एव भृङ्गारः, तथापि प्रथमश्लोके परस्पराभिलाष- 
प्रसरनिरोधपरम्परापर्यवसानासम्भवेन या रतिरुक्ता, सोभयोरप्यैकस्वरूपचित्त- 
वृत्यनुप्रवेशमाचक्षाणा रतिं सुतरां पोषयति ॥२॥ 


(वत्तिः) यथा वा - 'तरङ्गभ्रूभङ्गा।।७।। इत्यादिश्लोकस्य 
'नानाभङ्गिभ्रमद्भ्रूः' इत्यादिश्लोकापेक्षयान्यत्वम्‌ । 
(लोचनम्‌) एवं मौलं भेचतुष्टयमुदाहत्यालक्ष्यक्रमभेदेष्वतिदेशमुखेन 
सर्वोपभेद-विषयं निर्देशं करोति - युक्त्यानयेति -- 
युक्त्याऽनयानुसर्तव्यो रसादिर्बहुविस्तरः । 
मितोऽप्यनन्ततां याति काव्यमार्गो यदाश्रयात्‌ ।।३।। 


( वृत्तिः ) `बहुविस्तारोऽयं रसभावतदाभासतत्प्रशमनलक्षणो मार्गो 
यथास्वं विभावानुभावप्रभेदकलनया यथोक्तं प्राक्‌, स सर्व एवानया 
युक्त्यानुसर्तव्यः। 

यस्य रसादेराश्रयादयं काव्यमार्गः पुरातनैः कविभिः सहस्रसंख्यै- 
रसंख्यैर्वा बहुप्रकार क्षुण्णत्वान्मितो/थो-प्यनन्ततामेति । रसभावादीनां हि 


१. 'नानाभङ्गिश्रमद्भूरिति श्लोकस्य पूर्त्तिरशक्या पूर्णस्यालाभादिति श्रीरामः अभिनवगुप्तोऽप्यत्र 
मीलितलोचनः, लोचनेनास्मृष्टत्वात्‌ । 


२७४ ध्वन्यालोक: 


प्रत्येकं विभावानुभावव्यभिचारिसमाश्रयादपरिमितत्वम्‌ । तेषां चैकैक- 
प्रभेदापेक्षयापि तावज्जगद्वृत्तमुपनिबध्यमानं सुकविभिस्तदिच्छावशादन्यथा 
स्थितमप्यन्यथेव विवर्तते । प्रतिपादितं चैतञ्चित्रविचारावसरे । गाथा चात्र 
कृतैव महाकविना - 

अतहट्विए वि तहसण्ठिए व्व हिअअम्मि जा णिवेसेइ । 

अत्थविसेसे सा जअइ विकडकइगोअरा वाणी ।।८।। 

अतथास्थितानपि तथासंस्थितानिव हृदये वा निवेशयति । 

अर्थविशेषान्‌ सा जयति विकटकविगोचरा वाणी ।। इतिच्छाया । 

(लोचनम्‌) अनुसर्तव्य इति । उदाहर्तव्य इत्यर्थः । यथोक्तमिति । 

तस्याङ्गानां प्रभेदा ये प्रभेदा स्वागताश्च ये । 

तेषामानन्त्यमन्योन्यसम्बन्धपरिकल्पने ॥ध्व०२.१२।। इत्यत्र । 

प्रतिपादित चैतदिति । चशब्दोऽपिशब्दार्थे भिन्नक्रमः । एतदपि प्रतिपादितं 
'भावानचेतनानपि चेतनवच्चेतनानचेतनवद्‌' (ध्व०४९८ पृ०) इत्यत्र । 

अतस्थास्थितानपि बहिः, तथासंस्थितानिवेति । इवशब्देन एकतरत्र 
विश्रान्तियोगाभावादेव सुतरां विचित्ररूपानित्यर्थः । 

हृदय इति प्रधानतमे समस्तभावनिकषस्थान इत्यर्थः । 

निवेशयति यस्य यस्य हृदयमस्ति, तस्य तस्य अचलतया तत्र 
स्थापयतीत्यर्थः । अत एव ते प्रसिद्धार्थेभ्योऽन्ये एवेत्यर्थविशेषा: सम्पद्यन्ते । 
हृदयनिविष्टा एव च तथा भवन्ति नान्यथेत्यर्थः । 

सा जयति परिच्छिन्नशक्तिभ्यः प्रजापतिभ्योऽऽत्युत्कर्षेण वर्त्तते । तत्प्रसादा- 
देव कविगोचरो वर्णनीयोऽर्थो विकटो निस्सीमा सम्पद्यते ।।३।। 


(वृत्तिः) एतदेवोपपादयितुमुच्यते - 

दृष्टपूर्वा अपि ह्यर्थाः काव्ये रसपरिग्रहात्‌ । 

सर्वे नवा इवाभान्ति मधुमास इव द्रुमाः ।।४।। 
(वृत्तिः) तथा हि विवक्षितान्यपरवाच्यस्यैव शब्दशक्त्युद्भवानुरणन- 


रूपव्यङ्गयप्रकारसमाश्रयेण नवत्वम्‌ । यथा - “धरणीधारणायाधुना त्वं 
शेषः' इत्यादेः । 


चतुर्थ उद्योत: २७५ 


शेषो हिमगिरिस्त्वं च महान्तो गुरवः स्थिराः । 
यदलङ्कितमर्यादाश्चलन्तीं बिश्चते भुवम्‌ ।।९।। 
इत्यादिषु सत्स्वपि । 
तस्यैवार्थशक्त्युद्भवानुरणनरूपव्यङ्गयसमाश्रयेण नवत्वम्‌ । यथा 
'एवंवादिनि देवर्षी'।।१०।। इत्यादिश्लोकस्य । 
कृते वरकथालापे कुमार्यः पुलकोद्रमैः । 
सूचयन्ति स्पृहामन्तर्लज्जयाऽवनताननाः ।।९९।। 
इत्यादिषु सत्सु । 
अर्थशक्त्युद्धवानुरणनरूपव्यङ्गतयस्य कविप्रौढोक्तिनिर्मितशरीरत्वेन 
नवत्वम्‌ । यथा - 'सज्जेइ सुरहिमासो'।।१२।। इत्यादेः, 
सुरभिसमये प्रवृत्ते सहसा प्रादुर्भवन्ति रमणीयाः । 
रागवतामुत्कलिकाः सहैव सहकारकलिकाभिः ।।१३।। 
इत्यादिषु सत्स्वप्यपूर्वत्वमेव । 
अर्थशक्त्युद्भवानुरणनरूपव्यङ्गयस्य कविनिबद्धवक्तृप्रौढोक्तिमात्र- 
निष्पन्नशरीरत्वेन नवत्वम्‌ । यथा - “वाणिअअ हत्थिदन्ता'।।१४।। 
इत्यादिगाथार्थस्य - 
करिणीवेहव्वअरो महपुत्तो एक्ककाण्डविणिवाइ । 
हअसोण्हाएँ तह कओ जह कण्डकरण्डअं वहइ ।।१७।। 
करिणीवैधव्यकरो मम पुत्र एककाण्डविनिपाती । 
हतस्नुषया तथा कृतो यथा काण्डकरण्डकं वहति ।। इतिच्छाया । 
इत्यादिष्वर्थेषु सत्स्वप्यनालीढतेव । 
यथा व्यङ्गयभेदसमाश्रयेण ध्वनेः काव्यार्थानां नवत्वमुत्पद्यते, 
तथा व्यञ्जञकभेदसमाश्रयेणापि । तत्तु ग्रन्थविस्तरभयान्न लिख्यते स्वयमेव 
सहृदयैरभ्यूह्यम्‌ ।।३।। अत्र च पुनः पुनरुक्तमपि सारतयेदमुच्यते - 
(लोचनम्‌) प्रतिभानां वाणीनाञ्चानन्त्यं ध्वनिकृतमिति यदनुदभिन्नमुक्तं तदेव 


कारिकया भङ्गया निरूप्यते इत्याह- उपपादयितुमि'-(ध्व०४.४ आरम्भे) ति, उपपत्त्या 
निरूपयितुमित्यर्थः । यद्यप्यर्थानन्त्यमात्रे हेतुर्वृत्तिकारेणोक्तः तथापि कारिकाकारेण 


२७६ ध्वन्यालोक: 


नोक्त इति भाव: । यदि वा उच्यते संग्रहश्‍लोको5यमितिभाव: । अत एवास्य 
श्लोकस्य वृत्तिग्रन्थे व्याख्यानं न कृतम्‌ । 

दृष्टपूर्वा इति बहिः प्रत्यक्षादिभिः प्रमाणैः प्राक्तनेश्च कविभिरित्युभयथा 
नेयम्‌ । 

काव्यं मधुमासस्थानीयम्‌ । 

स्पृहां लज्जामिति रागवतामुत्कलिका इति च। शब्दस्पृष्टेऽर्थे का 
हृद्यता । एतानि चोदाहरणानि वितत्य पूर्वमेव व्याख्यातानीति किं पुनरुक्त्या । 
सत्यपि प्राक्तनकविस्पृष्टत्वे नूतनत्वं भवत्येवैतत्म्रकारानुग्रहादित्येतावति तात्पर्यं 
हि ग्रन्थस्याधिकन्नान्यत्‌ ॥ 

करिणीवैधव्यकरो मम पुत्र एकेन काण्डेन विनिपातनसमर्थ: हतस्नुषया 
तथा कृतो यथा काण्डकरण्डकं वहतीत्युत्तान एवायमर्थः, गाथार्थस्यानालीढतै- 
वेति सम्बन्धः ।।४।। 


व्यङ्कयव्यञ्ञकभावेऽस्मिन्विविधे सम्भवत्यपि । 
रसादिमय एकस्मिन्‌ कविः स्यादबधानवान्‌ ।।५।। 


( वृत्तिः ) अस्मिन्नर्थानन्त्यहेतौ व्यङ्गयव्यञ्जकभावे विचित्रे शब्दानां 
सम्भवत्यपि कविरपूर्वार्थलाभार्थी रसादिमय एकस्मिन्‌ व्यङ्गयव्यञ्ञकभावे 
यत्नादवदधीत । 

रसभावतदाभासरूपे हि व्यड़च्े तद्व्यञ्जकेषु च यथानिर्दिष्टेषु 
वर्ण-पद-वाक्य-रचना-प्रबन्धेष्ववहितमनसः कवेः सर्वमपूर्वं काव्यं 
सम्पद्यते । तथा च रामायण-महाभारतादिषु सङग्रामादयः पुनःपुनरभिहिता 
अपि नवनवाः प्रकाशन्ते । 

प्रबन्धे चाङ्गी रस एक एवोपनिबध्यमानोऽर्थविशेषलाभं छायातिशयं 
“च पुष्णाति । 

कस्मिन्निवेति चेत्‌ - यथा रामायणे यथा वा महाभारते । 

रामायणे हि करुणो रसः स्वयमादिकव्रिनासूत्रितः “शोकः 
श्लोकत्वमागतः'।।१६।। इत्येवंवादिना । निर्व्यूढश्च स एव सीतात्यन्त- 
व्रियोगपर्यन्तमेव स्वप्रबन्धमुपरचयता । 


चतुर्थ उद्योतः २७७ 


महाभारतेऽपि शारत्ररूपं काव्यच्छायान्वयिनि वृष्णिपाण्डव- 
विरसावसानवैमनस्यदायिनीं समाप्तिमुपनिबध्नता महामुनिना वैराग्यजनन- 
तात्पर्यं प्राधान्येन स्वप्रबन्धस्य दर्शयता मोक्षलक्षणः पुरुषार्थः, शान्तो 
रसश्च मुख्यतया, विवक्षाविषयत्वेन सूचितः । 
एतच्चांशेन विवृतमेवान्येर्व्याख्याविधायिभिः । स्वयमेव चैतदुद्रीर्ण 
तेनोदीर्णमहामोहमग्नमुज्जिहीर्षता लोकमतिविमलज्ञानालोकदायिना 
लोकनाथेन - 
यथा यथा विपर्येति लोकतन्त्रमसारवत्‌ । 
तथा तथा विरागोऽत्र जायते नात्र संशयः ।।१७।। 
इत्यादि बहुशः कथयता । 
ततश्च शान्तो रसो रसान्तरैर्मोक्षलक्षणः पुरुषार्थः पुरुषार्थान्तरेस्तदुप- 
सर्जनत्वेनानुगम्यमानोऽङ्गित्वेन वरिवक्षाविषय इति महाभारततात्पर्यं 
सुव्यक्तमेवावभासते । अङ्गाङ्गिभावश्च यथा रसानां तथा प्रतिपादितमेव । 


(लोचनम्‌) अत्यन्तग्रहणेन निरपेक्षभावतया विप्रलम्भाशङ्कां परिहरति । 
वृष्णीनां परस्परक्षयः, पाण्डवानामपि महापथक्लेशेनानुचिता विपत्तिः, कृष्ण- 
स्यापि व्याधाद्‌ विध्वंस इति सर्वस्यापि विरसमेवावसानम्‌ इति । 

मुख्यतयेति । यद्यपि 'धमें चार्थे च कामे च मोक्षे चे'-त्युक्तं तथापि 
चत्वारश्चकारा एवमाहुः- यद्यपि धर्मार्थकामानां सर्वस्वं तादृङ्‌ नास्ति यदन्यत्र न 
विद्यते, तथापि पर्यन्तविरसत्वमत्रैवावलोक्यताम्‌, मोक्षे तु यद्‌ रूपं तस्य सारताऽत्रैव 
विचार्यतामिति । 

यथायथेति लोकैस्तन्त्र्यमाणं यत्नेन सम्पाद्यमानं धर्मार्थकामतत्साधनलक्षणं 
वस्तुभूततयाभिमतमपि । येन येनार्जनरक्षणक्षयादिना प्रकारेण । असारवत्‌ 
तुच्छेन्द्रजालादिवत्‌ । 

विपर्येति प्रत्युत विपरीतं सम्पद्यते । आस्तां तस्य स्वरूपचिन्तयेत्यर्थः । 
तेन तेन प्रकारेणात्र लोकतन्त्रे । 

विरागो जायत इत्यनेन तत्त्वज्ञानोत्थितं निर्वेदं शान्तरसस्थायिनं सूचयता 
तस्यैव च सर्वेतरासारत्वप्रतिपादनेन प्राधान्यमुक्तम्‌ ॥ 


२७८ ध्वन्यालोक: 


ननु शृङ्गारवीरादिचमत्कारो5पि तत्र भातीत्याशङक्याह - 'पारमार्थिके' 
ति-- 

(वृत्तिः) पारमार्थिकान्तस्तत्त्वानपेक्षया शरीरस्येवाङ्गभूतस्य 
रसस्य पुरुषार्थस्य च स्वप्राधान्येन चारुत्वमप्यविरुद्धम्‌ । 

ननु महाभारते यावान्विवक्षाविषयः सोऽनुक्रमण्यां सर्व एवानुक्रान्तो 
न चैतत्तत्र दृश्यते, प्रत्युत सर्वपुरुषार्थप्रबोधहेतुत्वं सर्वरसगर्भत्वं च 
महाभारतस्य तस्मिन्नुद्देशे स्वशब्दनिवेदितत्वेन प्रतीयते । 

अत्रोच्यते - 

सत्यं शान्तस्यैव रसस्याङ्गित्वं महाभारते मोक्षस्य च सर्वपुरुषार्थेभ्यः 
प्राधान्यमित्येतन्न स्वशब्दाभिधेयत्वेनानुक्रमिण्या दर्शितम्‌, दर्शितं तु 
व्यङ्गयत्वेन - भगवान्वासुदेवश्च कीर्त्यतेऽत्र सनातनः'।।१८।। इत्यस्मिन्‌ 
वाक्ये । अनेन ह्मयमर्थो व्यङ्ग्यत्वेन विवक्षितो यदत्र महाभारते 
पाण्डवादिचरितं यत्कीर्त्यते तत्सर्वमवसानव्िरसमविद्याप्रपञ्चरूपञ्च, 
परमार्थसत्यस्वरूपस्तु भगवान्‌ वासुदेवोऽत्र कीर्त्यते । 

तस्मात्तस्मिन्नेव परमेश्वरे भगवति भवत भावितचेतसो, मा भूत 
विभूतिषु निस्सारसु रागिणो गुणेषु वा नय-विनय-पराक्रमादिषु अमीषु 
केवलेषु केषुचित्सर्वात्मना निविष्टधियः । तथा चाग्रे- “पश्यत निःसारतां 
संसारस्येत्यमुमेवार्थ द्योतयन्‌ स्फुटमेतावभासते व्यञ्जकशक्त्यनुगृहीत- 
श्च-शब्दः'। 

(लोचनम्‌) भोगाभिनिवेशिनां लोकवासनाविष्टानामङ्गभूतेऽपि रसे 
तथाभिमानः, यथा शरीरे प्रमातृत्वाभिमानः प्रमातुर्भोगायतनमात्रेऽपि । 

केवलेष्विति । परमेश्वरभक्त्युपकरणेषु तु न दोष इत्यर्थः । विभूतिषु 
रागिणो गुणेषु च निविष्टधियो मा भूतेति सम्बन्धः । 

अग्रे इति । अनुक्रमण्यनन्तरं यो भारतग्रन्थस्तत्रत्यर्थः । 

( वृत्ति; ) अयं च निगूढरमणीयोऽर्थो महाभारतावसाने हरिवंश- 
वर्णनेन समाप्तिं विदधता तेनैव कविवेधसा कृष्णद्वैपायनेन सम्यक्स्फुटीकृतः। 
अनेन चार्थेन संसारातीते तत्त्वान्तरे भक्त्यतिशयं प्रवर्तयता सकल एव 

चतुर्थ उद्योत: २७९ 


सांसारिको व्यवहारः पूर्वपक्षीकृतोध्यक्षेण प्रकाशते । देवतातीर्थतपःप्रभृतीनां 
च प्रभावातिशयवर्णनं तस्यैव परब्रह्मणः प्राप्त्युपायत्वेन तद्विभूतित्वेनैव 
देवताविशेषाणामन्येषां च । पाण्डवादिचरितवर्णनस्यापि वैराग्यंजननतात्पर्याद्‌ 
वैराग्यस्य च मोक्षमूलत्वान्मोक्षस्य च भगवत्प्रप्त्युपायत्वेन मुख्यतया 
गीतादिषु प्रदर्शितत्वात्‌ परब्रह्मप्राप्त्युपायत्वमेव । परम्परया वासुदेवादि- 
संज्ञाभिधेयत्वेन चापरिमितशकत्यास्पदं परं ब्रह्म गीतादिप्रदेशान्तरेषु 
तदभिधानत्वेन लब्धप्रसिद्धि माथुरप्रादुर्भावानुक़तसकलस्वरूपं विवक्षितं 
न तु माथुरप्रादुर्भावांश एव, सनातनशब्दविशेषितत्वात्‌ । रामायणादिषु 
चानया सञ्ज्ञया भगवन्मूर्त्यन्तरे व्यवहारदर्शनात्‌ । निर्णीतश्चायमर्थः 
शब्दतत्त्वविद्भिरेव । 

(लोचनम्‌) ननु वसुदेवापत्यं वासुदेव इत्युच्यते, न परमेश्वरः परमात्मा 
महादेव इत्याशङ्क्याह - 'वासुदेवादिसंज्ञाभिधेयत्वेन'।।२।। इति । 

बहूनां जन्मनामन्ते ज्ञानवान्‌ मां प्रपद्यते । 

वासुदेवः सर्वम्‌ (गीता ७.१९) 

इत्यादो अंशिरूपमेतत्संज्ञाभिधेयमिति निर्णीतं तात्पर्यम्‌ । 

निर्णीतश्चेति शब्दा हि नित्या ह्येव सन्तोऽनन्तरं काकतालीयवशात्‌ तथा : 
संकेतिता इत्युक्तम्‌ - “ऋृष्यन्धकवृष्णिकुरुभ्यश्चे(पा०४. १. १ १४)त्यत्र । शास्त्रनय 
इति । तत्रास्वादयोगाभावे पुरुषेणार्थ्यत इत्ययमेव व्यपदेशः सोदरः, चमत्कारयोगे 
तु रसव्यपदेश इति भावः । एतच्च ग्रन्थकारेण तत्त्वालोके वितत्योक्तमिह त्वस्य 
न मुख्योऽवसर इति नास्माभिस्तददर्शितम्‌ । सुतरामेवेति यदुक्तं तत्र हेतुमाह 
प्रसिद्धिश्वेति । चशब्दो यस्माद । यत इयं लौकिकी प्रसिद्धिः अनादिः, ततो 
भगवद्व्यासप्रभृतीनामप्ययमेवाऽस्वशब्दाभिधाने आशयः, अन्यथा हि क्रिया- 
कारकसम्बन्धादौ “नारायणं नमस्कृत्ये'त्यादिशब्दार्थनिरूपणे च तथाविध एव 
तस्य भगवत आशयः इत्यत्र किं प्रमाणमिति भावः । विदग्धविद्वद््रहणेन 
काव्यनये शास्रनये इति चानुसृतम्‌ । रसादिमय एत/कस्मिन्‌ कविः स्यादवधानवानिति 
(ध्व०४.५) यदुक्तं तदेव प्रसङ्गागत-भारत-सम्बन्धनिरूपणानन्तरमुपसंहरति तस्मात्‌ 
स्थितमिति अत इति। यत एवं स्थितम्‌ अत एवेदमपि यल्लक्ष्ये दृश्यते 
तदुपपन्नम्‌, अन्यथा तदनुपपन्रमेव, न च तदनुपपन्नम्‌, चारुत्वेन प्रातीतेः । 
तस्याश्चैतदेव कारणं रसानुगुणार्थत्वमेवेत्याशयः । 


२८० ध्वन्यालोक: 


अलङ्कारान्तरेति । अन्तर-शब्दो विशेषवाची । 

यदि वा दित्सित उदाहरणे रसवदलङ्कारस्य विद्यमानत्वात्‌ तदपेक्षया- 
ऽलङ्कारान्तरशब्दः । 

( वृत्तिः ) तदेवमनुक्रमणीनिर्दिष्टेन वाक्येन भगवद्व्यतिरेकिणः 
सर्वस्यान्यस्यानित्यतां प्रकाशयता मोक्षलक्षण एवैकः परः पुरुषार्थः शास्त्रनये, 
काव्यनये च तृष्णाक्षयसुखपरिपोषलक्षणः शान्तो रसो महाभारतस्याङ्गित्वेन 
विवक्षित इति सुप्रतिपादितम्‌ । 

अत्यन्तसारभूतत्वाच्चायमर्थो व्यङ्ग्यत्वेनैव दर्शितो न तु वाच्यत्वेन । 
सारभूतो ह्यर्थः स्वशब्दानभिधेयत्वेन प्रकाशितः सुतरामेव शोभामावहति । 
प्रसिद्धिश्चेयमस्त्येव विदग्धविद्वत्परिषत्सु यदभिमततरं वस्तु व्यङ्गयत्वेन 
प्रकाश्यते न साक्षाच्छन्दवाच्यत्वेन । तस्मात्‌ स्थितमेतत्‌ - अङ्गि 

भूतरसाद्याश्रयेण काव्ये क्रियमाणे नवार्थलाभो भवति बन्धच्छाया च 
महती सम्पद्यत इति । अत एव च रसानुगुणार्थविशेषोपनिबन्धन- 
मलङ्कारान्तरविरहेऽपि छायातिशययोगि लक्ष्ये दृश्यते । यथा - 
मुनिर्जयति योगीन्द्रो महात्मा कुम्भसम्भवः । 
येनैकचुलके दृष्टौ तौ दिव्यौ मत्स्यकच्छपौ ।।९९।। 

इत्यादौ । अत्र ह्यदभुतरसानुगुणमेकचुलके मत्स्यकच्छपदर्शनं 
छायातिशयं पुष्णाति । तत्र ह्येकचुलके सकलजलधिसन्निधानादपि 
दिव्यमत्स्यकच्छपदर्शनक्षुण्णत्वादद्भुतरसानुगुणतरम्‌ । क्षुण्णं हि वस्तु 
लोकप्रसिद्धाद्धुतमपि नाश्चर्यकारि भवति । 

(लोचनम्‌) ननु मत्स्यकच्छपदर्शनात्‌ प्रतीयमानं यदेकचुलुके जलनिधि- 
सन्निधानं ततो मुनेर्माहात्म्यप्रतिपत्तिरिति न रसानुगुणेनार्थेन छाया पोषितेत्या- 
शङ्क्याह अत्रहीति । 

नन्वेवं प्रतीयमानं जलनिधिदर्शनमेवाद्भुतानुगुणं भवत्विति रसानुगुणोऽत्र 
वाच्योर्थः इत्यस्मिन्रंशे कथमिदमुदाहरणमित्याशङ्क्याह तत्रेति । क्षुण्णं हीति 
पुनः पुनर्वर्णननिरूपणादिना यत्‌ पिष्टपिष्टत्वादतिनिर्भिन्नस्वरूपमित्यर्थः । 

बहुतरलक्ष्यव्यापकञ्चैतदिति दर्शयति न चेत्यादिना -- 


चतुर्थ उद्योत: २८१ 


( वृत्तिः ) न चाक्षुण्णं वस्तूपनिबध्यमानम्‌ अद्भुतरसस्येवानुगुणं 
यावद्‌ रसान्तरस्यापि । तद्यथा - 
सिज्जइ रोमञ्चिज्जइ वेवइ रत्थातुलग्गपडिलग्नो । 
सो पासो अज्ज वि सुहअ तूं जेणासि वोलीणो ।।२०।। 
स्विद्यति रोमाञ्चति वेपते रथ्यातुलाग्रप्रतिलग्नः । 
स पार्श्वोऽद्यापि सुभग तस्या येनास्यतिगः ।। इतिच्छाया । 
एतद्‌-गाथार्थाद्‌ भाव्यमानाद्‌ या रसप्रतीतिर्भवति, सा त्वां स्पृष्ट्वा 
स्विद्यति रोमाञ्चते वेपते इत्येवंविधाद्‌ अर्थात्‌ प्रतीयमानान्मनागपि नो जायते । 

(लोचनम्‌) रथ्यायां तुलाग्रेणे काकतालीयेन प्रतिलग्नः साम्मुख्येन स 
पाश्वोऽद्यापि सुभग! तस्या येनास्यतिक्रान्तः । 

रसप्रतीतिरिति । परस्परहेतुकशृङ्गारप्रतीतिः । अस्यार्थस्य रसानुगुणत्वं 
व्यतिरेकद्वारेण द्रढयति-सा त्वामित्यादिना । 

ध्वनेर्यः सगुणीभूतव्यङ्गयस्याध्वा प्रदर्शित'इत्युद्योतारम्भे (४.१) य: 
श्लोकस्तत्र ध्वनेरध्वना कवीनां प्रतिभागुणोऽनन्तो भवतीत्येष भागो व्याख्यात 
इत्युपसंहरति तदेवमित्यादिना । 

सगुणीभूतव्यङ्गयस्यैत्यमुं भागं व्याचष्टे गुणीभूतेत्यादिना -- 

( वत्तिः ) तदेवं ध्वनिप्रभेदसमाश्रयेण यथा काव्यार्थानां नवत्वं 
जायते तथा प्रतिपादितम्‌ । 

गुणीभूतव्यङ्गयस्यापि त्रिभेदव्यङ्गयापेक्षया ये प्रकारास्तत्‌- 
समाश्रयेणापि काव्यवस्तूनां नवत्वं भवत्येव । तत्त्वतिविस्तरकारीति नोदाहृतं 
सहृदयेः स्वयमुत्प्रेक्षणीयम्‌ । 

(लोचनम्‌) त्रिप्रभेदो वस्त्वलङ्काररसात्मना यो व्यङ्गयः, तस्य यापेक्षा 
वाच्ये गुणीभावस्तयेत्यर्थः । तत्र सर्वे ये ध्वनिभेदास्तेषां गुणीभावादानन्त्यमिति 
तदाह - अतिविस्तरेति । स्वयमिति । तत्र वस्तुना व्यङ्गयेन गुणीभूतेन नवत्वं 
सत्यपि पुराणार्थस्पर्शे, यथा ममैव -- 

अहव्रिहलाणे, रक्खणेक्कमल्ल सरणागआणॅ अत्थाणे । 
खणमेत्तं पि ण दिण्णा विस्सामकह त्ति जुत्तमिणं ।।३॥ 


२८२ ध्वन्यालोक: 


भयविह्ृलानां रक्षणैकमल्ल शरणागतानामर्थानाम्‌ । 
क्षणमात्रमपि न दत्ता विश्रामकथेति युक्तमिदम्‌ ॥ 
अत्र त्वमनवरतमर्थास्त्यजसीति औंदार्यलक्षणं वस्तु ध्वन्यमानं वाच्यस्यो- 
पस्कारकं नवत्वं ददाति, सत्यपि पुराणकविस्पृष्टेऽर्थे । तथाहि पुराणीगाथा — 
चाइअण-कर-परंपर-संचारण-खेअ-निस्सह-सरीरा । 
अत्था किवणघरत्था सत्थाबध्या सुवंति व्व ।।४।। 
त्यागिजनकरपरम्परासञ्चारणखेदनिस्सहशरीराः । 
अर्थाः कृपणगृहस्थाः स्वस्थावस्थाः स्वपन्तीव ।। इतिच्छाया । 
अलङ्कारेण व्यङ्ग्येन वाच्योपस्कारे नवत्वं यथा ममैव — 
वसन्तमत्तालिपरम्परोपमाः कचास्तवासन्‌ किल रागवृद्धये । 
श्मशानभूभागपरागभासुराः कथं तदेते न मनाग्‌ विरक्तये ।।५।। 
अत्र ह्याक्षेपेण विभावनया च ध्वन्यमानाभ्यां वाच्यमुपस्कृतमिति नवत्वं, 
सत्यपि पुराणार्थयोगित्वे । तथाहि पुराणश्लोकः -- 
्षुत्तष्णाकाममात्सर्यं मरणाच्च महद्‌ भयम्‌ । 
पञ्चैतानि विवर्धन्ते वार्धके विदुषामपि इति ।।६।। 
व्यङ्गथेन रसेन गुणीभूतेन वाच्योपस्कारेण नवत्वं यथा ममैव -- 
जरा नेयं मूर्ध्नि श्ुबमयमसौ कालभुजगः 
क्कुधान्धः फूत्कारैःस्फुटगरलफेनान्‌ प्रकिरति । 
तदेनं संपश्यत्यय च सुखितम्मन्यहृदयः 
शिवोपायं नेच्छन्‌ बत बत सुधीरः खलु जनः ।।७।। 
अत्राद्धुतेन व्यङ्गथेन वाच्यमुपस्कृतं शान्तरसप्रतिपत्त्यङ्गत्वाच्चारु भवतीति 
नवत्वम्‌ सत्यप्यस्मिन्‌ पुराणश्लोके 
“जराजीर्णशरीरस्य वैराग्यं यन्न जायते । 
तन्नूनं हृदये मृत्युर्दृढं नास्ती'ति निश्चयः ।।५।। 


ध्वनेरित्थं गुणीभूतव्यङ्गयस्य च समाश्रयात्‌ । 
न काव्यार्थविरामोऽस्ति यदि स्यात्‌ प्रतिभागुणः ।।६।। 


(वृत्तिः) सत्स्वपि पुरातनकविप्रबन्धेषु [न काव्यार्थविरामोऽस्तिः 
यदि स्यात्‌ प्रतिभागुणः, तस्मिँस्त्वसति न किञ्चिदेव कवेर्वस्त्वस्ति । 


चतुर्थ उद्योत: २८३ 


बन्धच्छायाप्यर्थद्वयानुरूपशब्दसन्निवेशः अर्थप्रतिभानाभावे कथम्‌ 
उपपद्यते । अनपेक्षितार्थविशेषा5क्षररचनैव बन्धच्छायेति नेदं नेदीयः 
सहृदयानाम्‌ । 

एवं हि सत्यर्थाऽनपेक्ष-चतुर-मधुर-वबचन-रचनायामपि 
काव्यत्वव्यपदेशः प्रवर्त्तत । 

शब्दार्थयोः साहित्येन काव्यत्वे „ 

कथं तथाविधे विषये काव्यव्यवस्थेति चेत्‌ - परोपनिबद्धार्थ- 
विरचने यथा तत्काव्यत्वव्यवहारस्तथा तथाविधानां काव्यसंदर्भाणाम्‌ ।।६।। 

(लोचनम्‌) सत्स्वपीत्यादि कारिकाया उपस्कारः । त्रीन्‌ पादान्‌ स्पष्टान्‌ 
मत्वा तुर्यं पादं व्याख्यातुं पठति यदीति । विद्यमानो ह्यसौ प्रतिभागुणः उक्तरीत्या 
भूयान्‌ भवति, न त्वत्यन्तासन्नेवेत्यर्थः । 

तस्मिन्‌ इति । अनन्तीभूते प्रतिभागुणे । 

न किञ्चिदेवेति सर्व पुराणकविनेव स्मृष्टमिति किमिदानीं वर्ण्यं यत्र 
कवेर्वर्णनाव्यापारस्स्यात्‌ । 

ननु यद्यपि वण्यमपूर्वन्नास्ति तथाप्युक्ति-परिपाक-गुम्फ-घटनाद्यपरपर्याय- 
बन्धच्छाया नवनवा भविष्यति । यन्निवेशने काव्यान्तराणां संरम्भ इत्याशङ्क्याह 
बन्धच्छायापीति, अर्थद्वयं गुणीभूतव्यङ्ग्यं प्रधानभूतं व्यङ्ग्यं च । 

नेदीय इति । निकटतरं हृदयानुप्रवेशि न भवतीत्यर्थः । 

अत्र हेतुमाह “एवं हि सती'ति। चतुरत्वं समाससंघटना, मधुरत्व- 
मपारुष्यम्‌ । 

तथाविधानामिति । अपूर्वबन्धच्छायायुक्तानामपिं परोपनिबद्धार्थनिबन्धने 
परकृतकाव्यत्वव्यवहारः एव स्यादित्यर्थस्यापूर्वत्वमाश्रयणीयम्‌ । 

कवनीयं काव्यं तस्य भावः काव्यत्वम्‌, न त्वयं भावप्रत्ययान्ताद्‌ 
भावप्रत्यय इति शङ्कितव्यम्‌ ।।६॥ 


( वृत्तिः) न चार्थानन्त्यं व्यङ्गयार्थपिक्षयैब यावद्‌ वाच्यार्था- 
पेक्षयापीति प्रतिपादयितुमुच्यते - 
अवस्थादेशकालादिविशेषैरपि जायते । 
आनन्त्यमेव वाच्यस्य शुद्धस्यापि स्वभावतः ।।७।। 


२८४ ध्वन्यालोक: 


( वृत्तिः ) शुद्धस्यानपेक्षितव्यङ्गयस्यापि वाच्यस्यानन्त्यमेव जायते 
स्वभावतः। स्वभावो ह्ययं वाच्यानां चेतनानामचेतनानां च यदवस्था- 
भेदाद्देशभेदात्‌-कालभेदात्‌, स्वालक्षण्यभेदाच्चाऽनन्तता भवति । तैश्च 
तथाव्यवस्थितैः सद्भिः प्रसिद्धानेकस्वभावानुसरणरूपया स्वभावोकत्यापि 
तावद्‌ उपनिबध्यमानैर्निरवधिः काव्यार्थः सम्पद्यते । तथाहि - 

अवस्थाभेदान्नवत्वं यथा - 

भगवती पार्वती कुमारसम्भवे 'सर्वोपमाद्रव्यसमुच्चयेने' 
(कुः०१.४९ )त्यादिभिरुक्तिभिः प्रथममेव परिसमापितरूपवर्णनापि 
पुनर्भगवतः शम्भोर्लोचनगोचरमायान्ती “वसन्तपुष्पाभरणं वहन्ती’ 
(कु० ३.५३) मन्मथोपकरणभूतेन भङ्गयन्तरेणोपवर्णिता, सैव च 
नवोद्वाहसमये प्रसाध्यमाना “तां प्राङ्मुखीं तत्र निवेश्य तन्वीम्‌” 
(कु० ७.१३) इत्याद्युक्तिभिर्नवेनेव प्रकारेण निरूपितरूपसौष्ठवा । 

न चे ते तस्य कवेः एकत्रेवासकृत्‌ कृता वर्णनप्रकारा अपुनरुक्तत्वेन 
वा नवनवार्थ-निर्भरत्वेन वा न प्रतिभासन्ते । दर्शितमेव चैतद्‌ विषमबाण- 
लीलायाम्‌ - 

ण अ ताण घडइ ओही ण अ ते दीसन्ति कह वि पुनरुक्ता । 

जे विब्भमा पिआणं अत्था वा सुकइवाणीणॉ ।।२९।। 

[न च तेषां घटतेऽवधिः, न च ते दृश्यन्ते कथमपि पुनरुक्ताः । 

ये विभ्रमाः प्रियाणामर्था वा सुकविवाणीनाम्‌ ।।] 

(लोचनम्‌) प्रतिपादयितुमिति । प्रसङ्गादिति शेषः । यदि वा वाच्यन्ताव- 
द्विविधव्यङ्गयोपयोगि तदेव चेदनन्तं तद्‌बलादेव व्यंग्यानन्त्यं भवतीत्यभिप्रायेणेदं 
प्रकृतमेवोच्यते । शुद्धस्येति । व्यंग्यविषयो यो व्यापारः तत्स्पर्श विनाऽप्यानन्त्यं 
स्वरूपमात्रेणैव, पश्चात्तु तथा स्वरूपेणानन्तं सद्व्यङ्गयं व्यनक्तीति भाव: । न तु 
सर्वथा तत्र व्यङ्गयं नास्तीति मन्तव्यमात्मभूततद्रुपाभावे काव्यव्यवहारहानेः, तथा 
चोदाहरणेषु रसध्वनेस्सद्भावोऽस्त्येव । आदिग्रहणं व्याचष्टे- स्वालक्षण्येति । 
स्वरूपेत्यर्थः । यथा रूपस्पर्शटयोस्तीव्रैकावस्थयोरेकद्रव्यनिष्ठयोरेककालयोश्च । 


चकाराभ्यामतिविस्मयः सूच्यते । 


चतुर्थ उद्योत: २८५ 


कथमपीति । प्रयत्नेनापि विचार्यमाणं पौनरुक्त्यं न लभ्यमिति यावत्‌ । 
प्रियाणामिति । बहुवल्लभो हि सुभगो राधावल्लभप्रायस्तास्ताः कामिनीः 
परिभोगसुभगमुपभुञ्जानोऽपि न विभ्रमपौनरुक्त्यं पश्यति तदा । एतदेव प्रियात्वमुच्यते 
यदाह - क्षणे क्षणे यन्नवतामुपैति तदेव रूपं रमणीयताया’ इति (माघे) 
प्रियाणामिति चासंसारं प्रवहद्रूपो योऽयं कान्तानां विभ्रमविशेष स नवनव एव 
दृश्यते । न ह्यसावग्निचयनादिवदन्यतश्शिक्षितः येन तत्सादृश्यात्‌ पुनरुक्ततां 
गच्छेत्‌ । अपि तु निसर्गोद्भिद्यमान-मदनाङ्करविकासमात्रन्तदिति नवनवत्वम्‌ । 
तद्वत्‌ परकीयशिक्षानपेक्ष-निज-प्रतिभागुणनिष्यन्दभूतः काव्यार्थ इति भावः । 
( वत्तिः) अयमपरश्चावस्थाभेदप्रकारो यदचेतनानां सर्वेषां चेतनं 
द्वितीयं रूपमभिमानित्वप्रसिद्धं हिमवद्रङ्गादीनाम्‌ । तच्चोचितचेतनव्रिषय- 
स्वरूपयोजनयोपनिबध्यमानमन्यदेव सम्पद्यते । यथा कुमारसम्भव एव 
पर्वतस्वरूपस्य हिमवतो वर्णनं, पुन सप्तर्षि-प्रियोक्तिषु चेतनतत्स्वरूपापेक्षया 
प्रदर्शितं तदपूर्वमेव प्रतिभाति । प्रसिद्धश्चायं सत्कवीनां मार्गः । इदं च 
प्रस्थानं कविव्युत्पत्तये विषमबाणलीलायां सप्रपञ्चं दर्शितम्‌ । चेतनानां च 
बाल्याद्यवस्थाभिरन्यत्वं सत्कवीनां प्रसिद्धमेव । चेतनानामवस्थाभेदेऽप्य- 
वान्तरावस्थाभेदान्नानात्वम्‌, यथा कुमारीणां कुसुमशरभिन्नहृदयानामन्यासां 
च । तत्रापि विनीतानामविनीतानां च । 
अचेतनानां च भावानामारम्भाद्यवस्थाभेदभिन्नानामेकैकशः 
स्वरूपमुपनिबध्यमानमानन्त्यमेवोपयाति । यथा - 
हंसानां निनदेषु यैः कवलितैरासज्यते कूजता- 
मन्यः कोऽपि कषायकण्ठलुठनादाघर्घरो विभ्रमः/निःस्वनः । 
ते सम्प्रत्यकठोरवारणवधूदन्ताङ्करस्पर्धिनो 
निर्याताः कमलाकरेषु बिसिनीकन्दाग्रिमग्रन्ययः ।।२२।। 
एवमन्यत्रापि दिशानयानुसर्त्तव्यम्‌ । 


देशभेदान्नानात्वमचेतनानां तावत्‌ । यथा वायूनां नानादिग्देश- 
चारिणामन्येषामपि सलिलकुसुमादीनां प्रसिद्धमेव । 


व्ह. किक 2 विक 


२८६ ध्वन्यालोक: 


चेतनानामपि मानुष-पशु-पक्षि-प्रभृतीनां ग्रामारण्यसलिलादि- 
समेधितानां परस्परं महान्‌ विशेषः समुपलक्ष्यत एव । स च विविच्य 
यथायथमुपनिबध्यमानस्तथैवानन्त्यमायाति । तथा हि - मानुषाणामेव 
तावद्‌ दिग्देशादिभिन्नानां ये १व्याहार-व्यापारेषु विचित्रा विशेषास्तेषां 
केनान्तः शक्यते गन्तुम्‌, विशेषतो योषिताम्‌ । उपनिबध्यन्ते च तत्‌ 
सर्वमेव सुकविभिर्यथाप्रतिभम्‌ । 

कालभेदाच्च नानात्वम्‌ । यथा ऋतुभेदाद्‌ दिग्व्योमसलिलादी- 
नामचेतनानाम्‌ । चेतनानां चौत्सुक्यादयः कालविशेषाश्रयिणः प्रसिद्धा एव । 

स्वालक्षण्य-प्रभेदाच्च सकलजगदतानां वस्तूनां विनिबन्धनं 
प्रसिद्धमेव । तच्च यथावस्थितमपि तावदुपनिबध्यमानमनन्ततामेव 
काव्यार्थस्यापादयति । 

(लोचनम्‌) तावदिति । उत्तरकालन्तु व्यङ्गयस्पर्शनेन विचित्रतां परां 
भजतां नाम । तावति तु स्वभावेनैव सा विचित्रेति तावच्छब्दस्याभिप्रायः । 

( वृत्तिः ) अत्र केचिदाचक्षीरन्‌ - यथा सामान्यात्मना वस्तूनि 
वाच्यतां प्रतिपद्यन्ते न विशेषात्मना; तानि हि स्वयमनुभूतानां सुखादीनां 
तन्निमित्तानां च स्वरूपमन्यत्रारोपयद्भिः स्व-पराऽनुभूतरूप-सामान्य- 
मात्राश्रयेणोपनिबध्यन्ते कविभिः । न हि तैरतीतमनागतं वर्तमानञ्च 
परिचित्तादिस्वलक्षणं योगिभिरिव प्रत्यक्षीक्रियते । तच्चानुभाव्यानुभव- 
सामान्यं सर्वप्रतिपत्तुसाधारणं परिमितत्वात्‌ पुरातनानामेव गोचरीभूतम्‌, 
तस्याऽविषयत्वानुपपत्तेः । अतएव स प्रकारविशेषो यैरद्यतनैरभिनवत्वेन 
प्रतीयते तेषामभिमानमात्रमेव, भणितिकृतं वैचित्र्यमात्रमत्रास्तीति । 

(लोचनम्‌) तन्निमित्तानाञ्चेति । त्रध्तुमाल्यादीनाम्‌ । 

स्वेति स्वानुभूत-परानुभूतानां यत्‌ सामान्यं तदेव विशेषान्तर-रहितं 
तन्मात्रं तस्याश्रयेण । 

१. मुद्रितस्तु पाठो 'व्यवहार-व्यापारेषु' इति । तत्र य एव व्यवहारः स एव व्यापार इति 


“व्याहार' पदमुत्रेक्षितम्‌ । अस्त्यस्माकमेव शिवस्तुतिः “तत्तत्वेन परात्परेण शिवयोरद्वैतमुत्पश्यतां 
व्याहारव्यवहारयो रसमयीं लीलां कवीनां नुम' इत्यादिः । 


चतुर्थ उद्योत: २८७ 


न हि तैरिति कविभिः। एतच्चात्यन्तासंभावनार्थमुक्तम्‌ । प्रत्यक्षदर्शनेऽपि 
हि - 
शब्दास्संकेतितं प्राहुर्व्यवहाराय स स्मृतः । 
तदा स्वलक्षणं नास्ति सङ्केतस्तत्र तेन न ।।८।। 
इत्यादियुक्तिभिः सामान्यमेव स्पृश्यते । 

( वत्तिः ) तत्रोच्यते - यत्‌ तूक्तं सामान्यमात्राश्रयेण काव्य- 
प्रवृत्तिस्तस्य च परिमितत्वेनः प्रागेब गोचरीकृतत्वान्नास्ति नवत्वं 
काव्यवस्तूनामिति, 

तदयुक्तम्‌, 

यतो यदि सामान्यमात्रमाश्रित्य काव्यं प्रवर्तते किङकृतस्तर्हि 
महाकविनिबध्यमानानां काव्यार्थानामतिशयः, वाल्मीकिव्यतिरिक्तस्यान्यस्य 
कविव्यपदेश एव वा, सामान्यव्यतिरिक्तस्यान्यस्य काव्यार्थस्याभावात्‌, 
सामान्यस्य चादिकविनैव प्रदर्शितत्वात्‌ । उक्तिवैचित्र्यान्नैष दोष इति चेत्‌ - 
किमिदमुक्तिवैचित्र्यम्‌ ? उक्तिर्हि वाच्यविशेषप्रतिपादि-वचनम्‌ । 

तद्वैचित्र्ये कथं न वाच्यवैचित्र्यम्‌ । वाच्यवाचकयोरविनाभावेन 
प्रवृत्तेः । वाच्यानां च काव्ये प्रतिभासमानानां यद्रूपं तत्तु ग्राह्मविशेषा- 
भेदेनैव प्रतीयते । तेन 'उक्तिवैचित्र्यवादिना वाच्यवैचित्र्यमनिच्छताऽप्य- 
वश्यमेवाभ्युपगन्तव्यम्‌ । तदयमत्र सङ्क्षेपः - 

वाल्मीकिव्यतिरिक्तस्य यद्योकस्यापि कस्यचित्‌ । 
इष्यते प्रतिभार्थेषु तत्‌ तदानन्त्यमक्षयम्‌ ।।२३।। 
किञ्च, 

(लोचनम्‌) किमिति । असंवेद्यमानमर्थपौनरुक्त्यं कथं प्राकरणिकैसङ्गीकार्य- 
मितिभावः । 

तमेव प्रकटयति न चेदिति । उक्तिहीति । पर्यायमात्रतैव यदि उक्तिविशेष- 
स्तत्पर्यायान्तरैरविकलं तदर्थोपनिबन्धे अपौनरुक्त्याभिमानो न भवति । तस्माद्‌ 
विशिष्टवाच्यप्रतिपादकतैवोक्तेर्विशेष इति भावः । 

ग्राह्मविशेषेति । ग्राह्यः प्रत्यक्षादिप्रमाणैयो विशेषः, तस्य योऽभेदः । 
तेनायमर्थः -- 


२८८ ध्वन्यालोकः 


पदानां तावत्‌ सामान्ये वा तद्वति वा, अपोहे वा यत्र कुत्रापि वस्तुनि 
समयः, किमनेन वादान्तरेण ? 

वाक्यात्‌ तद्विशेषः प्रतीयत इति कस्यात्र वादिनो विमतिः ? अन्विता- 
भिधान-तद्‌विपर्यय-संसर्ग-भेदादिवाक्यार्थपक्षेषु सर्वत्र विशेषस्याप्रत्याख्येयत्वात्‌ । 
उक्तिवैचित्र्यं च न पर्यायमात्रकृतमित्युक्तम्‌। अन्यत्‌ तु यत्‌ तत्‌ प्रत्युतास्माकं 
पक्षसाधकमित्याह किञ्चेति । पुनरिति । भूय इत्यर्थः । 

( वृत्तः) उक्तिवैचित्र्यं यत्काव्यनवत्वे निबन्धनमुच्यते 
तदस्मत्पक्षानुगुणमेव, यतो यावानयं काव्यार्थानन्त्यभेदहेतुः प्रकारः 
प्राग्दर्शितः स सर्व एव पुनरुक्तिवैचित्र्याद्‌ द्विगुणतामापद्यते । यश्चाय- 
मुपमाश्लेषादिरलङ्कारवर्गः प्रसिद्धः स भणितिवैचित्र्यादुपनिबध्यमानः 
स्वयमेवानवधिर्धत्ते पुनः शतशाखताम्‌ । भणितिश्च स्वभाषाभेदेन व्यवस्थिता 
सती प्रतिनियत-भाषा-गोचरार्थवैचित्र्मनिबन्धनं पुनरपरं काव्यार्था- 
नामानन्त्यमापादयति । यथा ममैव - 

महुमहु इत्ति भणन्तउ वज्जदि कालो जणस्स । 

तोड़ ण देउ जणहृण गोअरी भोदि मणसो ।।२४।। 
ममम-ममेति भणतो व्रजति कालो जनस्य । 
तथापि न देवो जनार्दनो गोचरो भवति मनसः ।। 

(लोचनम्‌) उपमा हि निभ, प्रतिम, च्छल, प्रतिबिम्ब, प्रतिच्छाय, तुल्य, 
सदृशाभासादिभिर्विचित्राभिरुक्तिभिर्विचित्री-भवत्येव । वस्तुत एतासामुक्तीनामर्थ- 
वैचित्र्यस्य विद्यमानत्वात्‌ नियमेन भानयोगाद्धि निभशन्दः, तदनुकारतया तु 
प्रतिमशब्द:, इत्येवं सर्वत्र वाच्यम्‌ । केवलं बालोपयोगि-काव्य-टीका-परिशीलन- 
दौरात्म्याद्‌ एषु पर्यायत्वश्रम इति भावः । एवमर्थानन्त्यम्‌ अलङ्कारानन्त्यञ्च 
भणिति-वैचित्र्याद्‌ भवति । अन्यथापि च तत्‌ ततो भवतीति दर्शयति भणित्तिश्चेति । 
प्रतिनियताया भाषाया गोचरो वाच्यो योऽर्थस्तत्कृतं यद्‌ वैचित्र्यं तन्निबन्धनं 
निमित्तं यस्य, अलङ्काराणां काव्यार्थानाञ्चानन्त्यस्य । तत्कर्मभूतं भणितिवैचित्र्य 
कर्त्त-भूतमापादयतीति सम्बन्धः । कर्मणो विशेषणच्छलेन हेतुर्दर्शितः । 

मम मम इति भणतो व्रजति कालो जनस्य । 
तथापि न देवो जनार्दनो गोचरी भवति मनसः ।। 


चतुर्थ उद्योत: २८९ 


मधुमथन इति यो5नवरतं भणति तस्य कथं न देवो मनोगोचरो भवतीति 
विरोधालङ्कारच्छाया । सैन्धवभाषया महमह इत्यनया भणित्या समुन्मेषिता ।।७।। 


( वृत्तिः ) इत्थं यथा यथा निरूप्यते तथा तथा न लभ्यतेऽन्तः 
काव्यार्थानाम्‌ । इदं तूच्यते - 
अवस्थादिविभिन्नानां वाच्यानां विनिबन्धनम्‌ । 
यत्‌ प्रदर्शितं प्राक्‌ 
भूम्नैव दृश्यते लक्ष्ये 
न तच्छक्यमपोहितुम्‌ । 
तत्तु भाति रसाश्रयात्‌ ।।८।। 
(लोचनम्‌) 
अवस्थादिविभिन्नानां वाच्यानां विनिबन्धनम्‌ । 
भूम्नैव दृश्यते लक्ष्ये तत्तु भाति रसाश्रयात्‌ ।।९।। 


इति कारिका, अन्यस्तु ग्रन्थो मध्योपस्काः ।।८॥। 
अत्र तु पादत्रयस्यार्थमनृद्य चतुर्थपादार्थोऽपूर्वतयाभिधीयते । 


( वृत्तिः ) तदिदमत्र सङक्षेपेणाभिधीयते सत्कवीनामुपदेशाय - 
रसभावादिसम्बद्धा यद्योचित्यानुसारिणी । 
अन्वीयते वस्तुगतिर्देशकालादिभेदिनी ।।९।। 


( वृत्तिः- ) तत्‌ का० गणना कवीनामन्येषां परिमितशक्तीनाम्‌, 
वाचस्पतिसहस्त्राणां सहस्त्रैरपि यत्नतः । 
निबद्धा सा क्षयं नैति प्रकृतिर्जगतामिव ।।१०।। 


( वृत्तिः) यथाहि जगत्प्रकृतिरतीतकल्प-परम्पराविर्भूतविचित्र- 
वस्तुप्रपञ्चा सती पुनरिदानीं परिक्षीणापरपदार्थनिर्माणशक्तिरिति न शक्यते- 
ऽभिधातुम्‌, तद्वदेवेयं काव्यस्थितिरनन्ताभिः कविमतिभिरुपभुक्तापि नेदानीं 

परिहीयते, प्रत्युत नवनवाभिर्व्युत्पत्तिभिः परिवर्धते । इत्थं स्थितेऽपि - 
(लोचनम्‌) तदित्यादि शक्तीनामित्यन्तं कारिकयोर्मध्योपस्कारः । द्वितीय- 
कारिकायास्तुर्यं पादं व्याचष्टे - यथाहीति ।।९, १०॥। 
संवादास्तु भवन्त्येव बाहुल्येन सुमेधसाम्‌ । 
( वृत्तिः ) स्थितं ह्येतत्‌ संवादिन्य एव मेधाविनां बुद्धयः, किन्तु - 
नैकरूपतया सर्वे ते मन्तव्याः विपश्चिता ।।९९।। 


(लोचनम्‌) संवादा इति कारिकाया अधं, नैकरूपतयेति द्वितीयं ।। १ १॥। 
( वृत्तिः ) कथमिति चेत्‌ - 


संवादो ह्यन्यसादूश्यं तत्‌ पुनः प्रतिबिम्बवत्‌ । 
आलेख्याकारवत्‌ तुल्यदेहिवच्च शरीरिणाम्‌ ।। १२।। 


( वृत्तिः ) संवादो हि काव्यार्थस्योच्यते यदन्येन काव्यवस्तुना 
सादृश्यम्‌ । तत्पुनः शरीरिणां - १. प्रतिबिम्बवत्‌ 
२. आलेख्याकारवत्‌ 
३. तुल्यदेहिवच्च इति । 
त्रिधा व्यवस्थितम्‌ । 
किञ्चिदूधि काव्यवस्तु वस्त्वन्तरस्य शरीरिणः प्रतिबिम्बकल्पम्‌, 
अन्यद्‌ आलेख्यप्रख्यम्‌, अन्यत्‌ तुल्येन शरीरिणा सहुशम्‌ ।।१२॥। 
(लोचनम्‌) किमियं राजाज्ञेत्यभिप्रायेणाशङ्कते- कथमिति चेदिति । 
अत्रात्तरम्‌ -- 
संवादो ह्यन्यसादृश्यन्तत्पुनः प्रतिबिम्बवत्‌ । 
आलेख्याकारवत्‌ तुल्यदेहिवच्च शरीरिणाम्‌ || ४.१२ इति ॥ 
तत्र पूर्वमनन्यात्म तुच्छात्म तदनन्तरम्‌ । 


तृतीयं तु प्रसिब्द्वात्म नान्यसाम्यं त्येजत्‌ कविः ।।९३।। 

( वत्तिः ) तत्र पूर्व प्रतिबिम्बकल्पं काव्यवस्तु परिहर्तव्यं सुमतिना, 
यतस्तदनन्यात्म तात्तिविकशरीरशून्यम्‌ । तदनन्तरमालेख्यप्रख्यमन्यसाम्यं 
शरीरान्तरयुक्तमपि तुच्छात्मत्वेन त्यक्तव्यम्‌ । 

तृतीयं तु विभिन्नकमनीय-शरीरसद्भावे सति ससंवादमपि काव्यवस्तु 
न त्यक्तव्यं कविना । न हि शरीरी शरीरिंणाऽन्येन सदृशोऽप्येक एवेति 
शक्यते वक्तुम्‌ । 

(लोचनम्‌) इत्यनया कारिकया । एषा खण्डीकृत्य वृत्तौ व्याख्याता । 
शरीरिणामित्ययञ्चशन्दः प्रतिवाक्यं द्रष्टव्य इति दर्शितम्‌ । शरीरिण इति । पूर्वमेव 
प्रतिलब्धस्वरूपतया अन्यदालेख्यप्रख्यम्‌, अन्यत्तुल्येन शरीरिणा सदृशम्‌ । 

तत्र पूर्वमनन्यात्मेति कारिका । 

अनन्यः पूर्वोपनिबन्धकाव्यादात्मा स्वाभावो यस्य तदनन्यात्म येन रूपेण 
भाति तत्‌ प्राक्कविस्पृष्टमेव, यथा येन रूपेण प्रतिबिम्बं भाति तेन रूपेण 
बिम्बमेवैतत्‌ । स्वयन्तु तत्‌ कीदृशमित्यत्राह 'तात्तिविकशरीरशून्यमि'ति। न हि 
तेन किञ्चिदपूर्वमुत्प्रेक्षितं प्रतिबिम्बमप्येवमेव । 

एवं प्रथमं प्रकारं व्याख्याय द्वितीयं व्याचष्टे तदनन्तरन्त्विति द्वितीयमित्यर्थः । 
अन्येन साम्यं यस्य तत्‌ तथा । 

तुच्छात्मेति । अनुकारे ह्यनुकार्यबुद्धिरेव चित्रपुस्तादाविव, न तु सिन्दूरा- 
दिबुद्धिः स्फुरति, सापि च न चारुत्वायेति भावः ।॥। १३॥। 


(वृत्तिः) एतदेवोपपादयितुमुच्यते - 


आत्मनोऽन्यस्य सद्भावे पूर्वस्थित्यनुयाय्यपि । 
वस्तु भातितरां तन्व्याः शशिच्छायमिवाननम्‌ ।। ९४।। 


( वृत्तिः ) तत्त्वस्य सारभूतस्यात्मनः सद्भावेऽन्यस्य पूर्व- 
स्थित्यनुयाय्यपि वस्तु भातितराम्‌ । पुराणरमणीयच्छायानुगृहीतं हि वस्तु 
शरीरवत्‌ परां शोभां पुष्यति । न तु पुनरुक्तत्वेनावभासते । तन्व्याः 
शशिच्छायमिवाननम्‌ । एवं तावत्‌ ससंवादानां समुदायरूपाणां वाक्यार्थानां 
विभक्ताः सीमानः । पदार्थरूपाणां च वस्त्वन्तरसदूशानां काव्यवस्तूनां 
नास्त्येव दोषः इति प्रतिपादयितुमुच्यते - 

(लोचनम्‌) एतदेवेति तृतीयस्य रूपस्यात्याज्यत्वम्‌ । 
आत्मनोऽन्यस्य सद्भावे पूर्वस्थित्यनुयाय्यपि । 
वस्तु भातितरान्तन्व्याश्शशिच्छायमिवाननम्‌ ।। 
इति कारिका खण्डीकृत्य वृत्तो पठिता । केषुचित्पुस्तकेषु कारिका 
अखण्डीकृता एव दृश्यन्ते । आत्मन इत्यस्य शब्दस्य पूर्वपठिताभ्यामेव तत्वस्य 
सारभूतस्येति च पदाभ्यामर्थो निरूपितः ।।1१४॥ 
ससंवादानामिति पाठ:। संवादानामिति तु पाठे वाक्यार्थरूपाणां समुदायानां 
ये संवादा: तेषामिति वैयधिकरण्येन संगति: । 


अक्षरादिरचनेव योज्यते यत्र वस्तु रचना पुरातनी । 
नतने स्फुरति काव्यवस्तुनि व्यक्तमेव खलु सा न दुष्यति ।।९७।। 


( वृत्तिः ) न हि वाचस्पतिनाप्यक्षराणि पदानि वा कानिचिदपूर्वाणि 
घटयितुं शक्यन्ते । तानि तु तान्येवोपनिबद्धानि, न काव्यादिषु नवतां 
विरुध्यन्ति । तथैव पदार्थरूपाणि श्लेषादिमयान्यर्थतत्त्वानि । तस्मात्‌ - 

(लोचनम्‌) वस्तुशब्देन एको वा, द्वौ वा, त्रयो वा, चतुरादयो वा 
पदानामर्थाः । “तानि तु' इति । अक्षराणि च पदानि च। 

तान्येवेति तेनेव रूपेण युक्तानि मनागप्यन्यरूपतामनागतानीत्यर्थः । 
एवमक्षरादिरचनेवेति दृष्टान्तभागं व्याख्याय दाष्टान्तिके योजयति तथैवेति । 

श्लेषादिमयानीति । श्लेषादिस्वभावानीत्यर्थः । सङ्वृत्त-तेजस्वि-गुणद्विजा- 
दयो हि शब्दा पूर्वपूर्वैरपि कविसहस्रैः श्लेषच्छायया निबध्यन्ते, निबद्धाश्चन्द्रा- 
दयश्चोपमानत्वेन । तथैव पदार्थरूपाणीत्यत्र नापूर्वाणि घटयितुं शक्यन्ते इत्यादि 
विरुध्यन्तीत्येवमन्तं प्राक्तनं वाक्यमभिसन्धानीयम्‌ ॥ १५।। 


यदपि तदपि रम्यं यत्र लोकस्य किञ्चित्‌ 
स्फुरितमिदमितीयं बुद्धिरभ्युज्जिहीते । 
( वृत्तिः ) स्फुरणेयं काचिदिति सहृदयानां चमत्कृतिरुत्पद्यते । 


अनुगतमपि पूर्वच्छायया वस्तु तादृक्‌ 
सुकविरुपनिनध्नन्निन्द्यतां नोपयाति ।।१६।। 

(वृत्तिः ) तदनुगतमपि पूर्वच्छायया वस्तु तादृक्‌ तादृक्षं 
सुककिर्विवक्षितव्यङ्गयवाच्यार्थ-समर्पण-समर्थ-शब्द-रचना-रूपया 
बन्धच्छाययोपनिबध्नन्‌ निन्द्यतां नैव याति । 

(लोचनम्‌) लोकस्येति व्याचष्टे सहृदयानामिति । 

चमत्कृतिरिति । आस्वादप्रधाना बुद्धिरित्यर्थः । 

अभ्युज्जिहीत इति व्याचष्टे उत्पद्यते इति । उदेतीत्यर्थः । 

बुद्धेरेवाकारं दर्शयति - 'स्फुरणेयं काचिदि'ति । 

यदपि तदपि रम्यं यत्र लोकस्य किञ्चित्‌ 
स्फुरितमिदमितीयं बुद्धिरभ्युज्जिहीते । 
अनुगतमपि पूर्वच्छायया वस्तु तादृक्‌ 
सुकविरुपनिबध्नन्‌ निन्द्यतां नोपयती'-ति ।।१०।। 

कारिका खण्डीकृत्य पठिता ।। १६॥। 


( वत्तिः ) तदित्थं स्थितम्‌ - 
प्रतायन्तां वाचो निमितविविधाऽर्थाऽमतरसा 
न सा/वा-दः कर्त्तव्यः कविभिरनवद्ये स्वव्रिषये । 
( वृत्तिः ) सन्ति नवाः काव्यार्थाः । परोपनिबद्धार्थविरचने न कश्चित्‌ 
कवेर्गुण इति भावयित्वा । 
परस्वाऽऽदानेच्छाविरत-मनसो वस्तु सुकवेः 
सरस्वत्येवैषा घटयति यथेष्ठं भगवती ।।९७।। 
( वृत्तिः ) परस्वाऽऽदानेच्छाविरतमनसः सुकवेः सरस्वत्येषा 
भगवती यथेष्टं घटयति वस्तु । 


येषां सुकवीनां प्राक्तन-पुण्याभ्यास-परिपाक-वशेन प्रवृत्तिस्तेषां 
परोपरचितार्थपरिग्रहनिःस्पृहाणां स्वव्यापारो न क्वचिद्‌ 'उपयुज्यते । 


१. अत्रास्माकं पार्श्वटिप्पणी - ६ 
अपि तु सरस्वतीव्यापार एव काव्यबन्थेषूपयुज्यते, यतो हि सैव भगवती इति 
गर्भयोजना । इति । 

सैव भगवती सरस्वती स्वयमभिमतमर्थमाविर्भावयति, एतदेव हि 
महाकवित्वं महाकवीनामित्योम्‌ । 


(लोचनम्‌) स्वविषय इति । स्वयं तात्कालिकत्वेनास्फुरित इत्यर्थः 
परस्वादानेच्छेत्यादि द्वितीयं श्लोकार्धं पूर्वोपरस्कारेण सह पठति - परस्वादाने - 
च्छाविरतमनसो वस्तु सुकवेः इति तृतीयः पादः । 

कुतः खलु अपूर्वमानयामीत्याशयेन निरुद्योगः परोपनिबद्धवस्तृूपजीवको 
वा स्यादित्याशङ्क्याह सरस्वत्येवेति । कारिकायां सुकवेरिति जातावेकवचन- 
मित्यभिप्रायेण व्याचष्टे - सुकवीनामिति । एतदेव स्पष्टयति - प्राक्तनेत्यादि न 
तेषामित्यन्तेन । 

आविरभावयतीति नूतनमेव सृजतीत्यर्थः ।। १७।। 

( वृत्तिः ) 
इत्य/नित्या-क्लिष्टरसाश्रयोचित-गुणालङ्कारशोभा्चृतो 

यस्माद्‌ वस्तु समीहितं सुकविभिः सर्व समासाद्यते । 

काव्याख्येऽखिलसौख्यधाम्नि विबुधोद्याने ध्वनिर्दर्शितः 

सोऽयं कल्पतरूपमानमहिमा भोग्योऽस्तु भव्यात्मनाम्‌ ।। २५।। 
सत्काव्यतत्त्वनयवर्त्मचिरप्रसुप्तकल्पं मनस्सु परिपक्वधियां यदासीत्‌ । 
तद्‌ व्याकरोत्‌ सहृदयोदयलाभहेतोरानन्दवर्धन इति प्रथिताऽभिधानः ।।२६।। 


इति श्रीराजानकाऽऽनन्दवर्धनविरचितायां काव्यालोकवृत्तौ ध्वन्यालोक 
इति सहृदयालोक इति च प्रथितायां 
चतुर्थ उद्योतः ।।४।। 
२७ सितम्बर २०१२, काशी। 


(लोचनम्‌) इतीति कारिका-तद्वृत्ति-निरूपण-प्रकारेणेत्यर्थः । 
अक्लिष्टा रसाश्रयेण उचिता ये गुणालङ्कारः, ततो या शोभा, तां 
बिभर्त्ति काव्यम्‌ 


१. अत एव रघुवंशारम्भे पितरौ वन्दित्वा समाधिमापेदिवान्‌ कालिदासः “सोऽह'मिति ब्रुवञ्जजागर 
उपनिबबन्ध चापूर्व रघुणां चरितम्‌ । 
२. नास्फुरित इति तु मुद्रा । ३. भोग्यपदं भट्टनायकस्य भोगं स्मारयति । 


चतुर्थ उद्योतः २९५ 


उद्यानमप्यक्लिष्ट: कालोचितो यो रस: सेकादिकृत:, तदाश्रयः, तत्कृतो 
यो गुणानां सौकुमार्यच्छायावत्त्वसौगन्ध्यप्रभृतीनामलङ्कारः पर्याप्तताकरणं, तेन 
च या शोभा तां बिभर्त्ति । 

यस्मादिति काव्याख्यादुद्यानात्‌ । 

सर्व समीहितमिति । व्युत्पत्तिकोतिंप्रीतिलक्षणमित्यर्थः । एतच्च सर्व 
पूर्वमेव वितत्योक्तमिति श्लोकार्थमात्रं व्याख्यातम्‌ । 

सुकृतिभिरिति । ये कष्टोपदेशेनापि विना तथाविधफलभाजः तैरित्यर्थः । 

अखिलसौख्यधाम्नीति । अखिलं दु:खलेशेनापि अननुविद्धं यत्‌ सौख्यं 
तस्य धाम्नि एकायतन इत्यर्थः, सर्वथा प्रियं सर्वथा च हितं दुर्लभं जगतीति 
भावः । विबुधोद्यानं नन्दनम्‌ । सुकृतीनां कृतज्योतिष्टोमादीनामेव समीहितासादन- 
निमित्तम्‌ । विबुधाश्च काव्यतत्त्वविदः । 

दर्शित इति। स्थित एव सन्‌ प्रकाशितः, अप्रकाशितस्य हि कथं 
भोग्यत्वम्‌ । (कल्पतरूपमानमहिमा इति) कल्पतरुणा उपमानं यस्य तादृङ्‌ 
महिमेति बहुब्रीहिगर्भो बहुव्रीहिः । सर्वसमीहितप्राप्तिहि काव्ये तदेकायत्ता । एतच्चोक्तं 
विस्तरतः ।। 

सत्काव्यतत्त्वनयवर्त्मं चिरप्रसुप्त- 

कल्पं मनस्सु परिपक्वधियां यदासीत्‌, 

तद्‌ व्याकरोत्‌ सहृदयोदयलाभहेतोः 
इति सम्बन्धाभिधेयप्रयोजनोपसंहारः । इह बाहुल्येन लोको लोकप्रसिद्धया 
सम्भावनाप्रत्ययबलेन प्रवर्तते । स च सम्भावनाप्रत्ययो नाम श्रवणवशात्‌ 
प्रसिद्धान्यतदीयसमाचार-कवित्व-विदवत्तादि-समनुस्मरणेन भवति । तथाहि भर्तृहरिणेद 
कृतम्‌, यस्यायमौदार्यमहिमा यस्यास्मिञ्छा्रे एवंविधः सारो दृश्यते तस्यायं 
श्लोकप्रबन्धस्तस्मादादरणीयमेतदिति लोकः प्रवर्तमानो दृश्यते । लोकश्चावश्यं 
प्रवर्तनीयः तच्छास्रोदितप्रयोजनसम्पत्तये तदनुग्राह्मश्रोतृजनत्रवर्ततनाङ्गत्वाद्‌ ग्रन्थकारः 
स्वनामनिबन्धनं कुर्वन्ति, तदभिप्रायेणाह - “आनन्दवर्धन' इति । 

प्रथितशब्देनैतदेव प्रथितं यत्‌ तु तदेव नाम श्रवणं केषाञ्चिन्निवृत्तिं करोति 
तन्मात्सर्यविजृम्भितं नात्र गणनीयम्‌, निश्रेयसप्रयोजनादेव हि श्रुतात्‌ कोऽपि 
रागान्धो यदि निवर्त्तते किमेतावता प्रयोजनप्रयोजनमप्यवश्यं वक्तव्यमेव स्यात्‌ । 
तस्मादर्थिनां प्रवृत्त्यङ्गं नाम प्रथितमिति सिद्धम्‌ । 


२९६ ध्वन्यालोक: 


स्फुटीकृतार्थवैचित्र्यबहि:प्रसरदायिनीम्‌ । 
तुर्या शक्तिमहं वन्दे प्रत्यक्षार्थनिदर्शिनीम्‌ ।।११।। 
आनन्दवर्धनविवेकविकासि-'काव्या- 
लोका'र्थ-तत्त्व-घटनादनुमेयसारम्‌ । 
यत्‌ प्रोन्मिषत्सकलसद्विषयप्रकाशि 
व्यापार्यथताभिनवगुप्तविलोचनं तत्‌ ।।१२।। 
श्रीसिद्धिचेलचरणाब्जपरागपूतभट्टेन्दुराजमति-संस्कृतबुद्धिलेश: । 
वाक्यप्रमाणपदवेदिगुरु: प्रबन्धसेवारसो व्यरचयद्‌ ध्वनिवस्तु-वृत्तिम्‌ । 
सज्जनान्‌ कविरसौ न याचते ह्वादनाय शशभृत्‌ किमर्थितः । 
नैव निन्दति खलान्‌ मुहुर्मुहुर्धिक्कृतोऽपि न हि शीतलोऽनलः ।।१३।। 
वस्तुतश्शिवमये हृदि स्फुटं सर्वतः शिवमयं विराजते । 
नाऽशिवं क्वचन कस्यचिद्‌ वचस्तेन वः शिवमयी दशा भवेत्‌ ।। ९४।। 


इति महामाहेश्वराभिनवगुप्तविरचिते काव्यालोकलोचने ध्वनिसङ्केते 
चतुर्थ उद्योतः ।।४।। 


चमत्क्ारधना चित्तव्रिकल्पतनुरेषका । 
कक्िताऽऽनन्दगुप्ताद्यैः कथं नेष्टेति दृश्यताम्‌ ।। 


इति सनातनकवि-साहित्याचार्य- ्रीरेवाप्रसादद्विवेदि-कृति- 
ध्वन्या/काव्यालोकलोचनप्रतिलेखः पर्यपूरि । 


॥ स्वस्ति ।॥। 
०१.१२.२०१२ 

१. तल्लोचनं व्यतनुताभिनवे नीवनम्‌ इति तु वक्तव्यमत्र । व्यापार्यते आत्मना व्यापारितम्‌ । 
णिजन्तात्‌ कर्मणि लङ । अत्र ज्ञाने नेत्रसाम्यं गम्यत इति रामषारक: । 

